

Government Oriental Library Series

Edited by the Pandits under the supervision of the Curator,
Government Oriental Library, Mysore

Bibliotheca Sanskrita No 52

स्मृतिचन्द्रिका

श्री याज्ञिकदेवणभट्टोपाध्याय विरचिता

श्राद्धकाण्डः

SMRITI CHANDRIKA

BY

DEVANA BHATTA

EDITED BY

THE CURATOR, GOVT ORIENTAL LIBRARY, MYSORE

SRADDHAKANDĀ

PUBLISHED UNDER THE AUTHORITY OF THE
GOVERNMENT OF HIS HIGHNESS THE
MAHARAJA OF MYSORE

MYSORE

PRINTED AT THE GOVERNMENT BRANCH PRESS

1918

उपोद्घातः.

इह खलु स्मृतिचन्द्रिकाख्यस्यास्य ग्रन्थस्य प्रणेता सकल-
विद्याविशारदकेशवादित्यभट्टोपाध्यायस्य सूनुः याज्ञिकदेवण-
भट्टोपाध्यायसोमयाजीति तत्तत्काण्डान्ते लिखितया प्रशस्ति-
पङ्क्त्या स्पष्टं ज्ञायते. स तु कुत्र कदा वाऽऽसीदिति स्पष्टं नाव-
गम्यते अथापि १२६० तमात्किस्ताब्दादा च १२७१ तमकि-
स्ताब्दाद्देवगिरिमधिष्ठितस्य यादववंश्यस्य महादेवनृपतेः प्राङ्नि-
वाकेन हेमाद्रिणा स्वीये चतुर्वर्गाचिन्तामणौ श्राद्धकल्पे स्मृति-
चन्द्रिकाकारस्यास्य तात्पर्याण्युपन्यस्तानि, क्वचित्खण्डितानि
च^१ अतश्च १२६०—१२७१ क्रिस्ताब्दकालिकाद्धेमाद्रेर्देवणभट्टोऽयं
प्राचीन इति स्पष्टमाकल्यते

स्मृतिचन्द्रिकायां सङ्ग्रहकारश्चतुर्विंशतिमतसङ्ग्रहकारश्चेति^२
द्वावेव निबन्धग्रन्थकृतौ परामृष्टौ दृश्येते कोऽयं संग्रहकार
इति तु न कुत्रापि विशदीकृतं दृश्यते चतुर्विंशतिमतसङ्ग्र-
हकारस्य नामधेयमपि चतुर्विंशतिमतस्य व्याख्यातुर्भट्टोजिदी-
क्षितस्यापि न विदितमासीदिति “कश्चन शिष्यः”^३ इति वदता
व्याख्यात्रैव प्रकटीकृतम्

^१ श्राद्धकल्प. अध्याय ११, पु. ११३९, पु. ११४३, अध्याय १३,
१२१३, १०६३, १३३४, अध्याय. १५, १४०८. Asiatic Society
of Bengal, Ed १८७३.

^२ सस्कारकाण्ड — पु. ७३, ८१, १३४, १७१, १८२, १९४, २१३.

^३ चतुर्विंशतिमतव्याख्या. पु. २.

सङ्ग्रहकारवाक्यानि चन्द्रिकायामनूदितानि चतुर्विंशतिम-
सङ्ग्रहे न दृश्यन्ते अतश्च सङ्ग्रहकारार्थिरचितस्सङ्ग्रहश्चतुर्विंश-
तिमसङ्ग्रहादन्य एवेति बाढ ज्ञायते तथा च क्रिस्ताब्दानां
चतुर्दशशतके प्रख्याते विजयनगरसंस्थाने चन्द्रिकाकारस्व-
ग्रन्थं प्राणैपीदिति सर् थामस् स्टेज्जनामकेन प्राड्विवाकेनोक्तमिति
कृष्णस्वामिविदुषा स्वीये स्मृतिचन्द्रिकाया आङ्ग्रेयभाषानुवादे
सूचितो देवणभट्टकालो निर्मूल एव.

किंच “अत्र विशेषमाह नारायणः” इति आह्निकाण्डे
५६७ तमपुटे ग्रन्थकृता परामृष्टो नारायणः मनुस्मृतेर्व्याख्याता
सर्वज्ञनारायणो वाऽन्यो वेति न ज्ञायते. यदि मनुव्याख्यातैव स
स्यात्तदा स क्रिस्ताब्दानां त्रयोदशशतकात्प्राचीन एवेति ज्ञा-
यते. अतश्च चतुर्दशशतकालिकस्स इति यद्गूलर्नाम्ना पाश्चा-
त्यविदुषा स्वीये मनुस्मृतेराङ्ग्रेयभाषानुवादे उपोद्धाते १२९ तम
पत्रे लिखितं तदपि निर्मूलं भवति

द्राविडसम्प्रदायविरुद्धस्य मातुलबुहितृपैतृस्वसेयीपरिणय-
नस्यानुष्ठेयत्व^१ प्रतिपादनादयं ग्रन्थकर्ता दाक्षिणात्यस्त्वान्ध इति
स्पष्टनाकलयते

ग्रन्थश्चायं संस्काराह्निकव्यवहारश्चाशौचप्रायश्चित्तात्मकैः
षड्विंशतिः काण्डैर्विभक्तो वर्तते तत्र संस्काराह्निकव्यवहारश्चा-
ह्निकाण्डा बाढं संशोध्यत्र मुद्रापिता प्रख्यापिताश्च आशौ-
चकाण्डश्चेदानीं मुद्रामाधिरूढोऽस्ति नैकाऽपि प्रायश्चित्तकाण्ड-
मातृकाऽद्याप्यत्र लब्धा “प्रायश्चित्ते वक्ष्याम ” इति तत्रतत्र

^१ संस्कारकाण्डः, पु. १००.

वदता ग्रन्थकृता प्रायश्चित्तकाण्डोऽपि प्रायेण विरचितस्सङ्क-
लिपनो वाऽसीदिति सूच्यते. स्वीयपुस्तकभाण्डागारे स्मृतिच-
न्द्रिकायाः प्रायश्चित्तकाण्डं वहन्तो महाशया मातृकादानेन
यशो लभेरन्

श्राद्धकाण्डस्यास्य शोधनेऽधस्ताद्दर्शिता मातृकाकोशाः
उपयुक्ताः—

No 2848 तालपत्रात्मकमान्ध्रालिप्या लिखितमशुद्धम्.

No 2581 तालपत्रात्मकं नागरालिप्या लिखितं प्रायेण
शुद्धम्.

No 4316 „ „

No 4339 तालपत्रात्मकं ग्रन्थालिप्या लिखितं नाट्य-
शुद्धम्.

पुस्तकचतुष्टयमप्येतत्पुस्तकभाण्डागारीयमेवेति सर्वमन-
वद्यम्.

R S.

स्मृतिचन्द्रिकायां परामृष्टानि स्मृतिकर्तृपुराणादिनामानि.

अत्रिः
अङ्गिराः
आदिपुराणम्
आपस्तम्ब
आश्वलायन
उशना
ऋष्यशृङ्गः
कश्यपः
कल्पभाष्यम्
ऋतुः
कात्यायनः
कार्ष्णाजिनिः
कूर्मपुराणम्
कौशिकः
गर्गः
गृह्यपरिशिष्टम्
गृह्यशौनकः
गृह्यकात्यायनः
गोभिलः
गौतमः
चतुर्विंशतिमतम्
छागलेय
जमदग्निः
जाबालिः
जातूकर्णः
ज्योतिष्शास्त्रम्
दक्षः

देवलः
धौम्यः
तन्दिकेश्वरः
नारदः
नारायणः
निरुक्तम्
नृसिंहपुराणम्
पद्मपुराणम्
पराशरः
प्रजापतिः
प्रचेताः
पारस्कर
पितामहः
पुलस्त्य
पुलहः
पैठीनसि
बह्वचब्राह्मणम्
बृहस्पतिः
ब्रह्मगर्भः
ब्रह्माण्डपुराणम्
ब्राह्मपुराणम्
बोधायनः
बैजात्रायणः
भविष्यत्पुराणम्
भविष्योत्तरम्
भारद्वाजः
भृगुः

मनुः
 मत्स्यपुराणम्
 मरीचिः
 मार्कण्डेयः
 मार्कण्डेयपुराणम्
 यम
 यज्ञपार्श्वः
 याज्ञवल्क्य
 योगयाज्ञवल्क्यः
 रत्नकोश
 लघुव्यासः
 लघुहारीत
 लिङ्गपुराणम्
 लोणाक्षि
 वराहपुराणम्
 वगहमिहिरः
 वसिष्ठः
 वायुपुराणं
 वार्तिककारा
 व्याघ्रपादः
 व्यास
 विवस्वान्
 विश्वामित्रः
 विष्णुः
 विष्णुधर्मोत्तरम्
 विष्णुपुराणम्

वृद्धपराशर
 वृद्धमनुः
 वृद्धवसिष्ठः
 वृद्धयाज्ञवल्क्य
 वृद्धशातातप
 वृद्धशङ्ख
 वैयाघ्रपादः
 शङ्करः
 शङ्ख
 शङ्खलिखितौ
 शाङ्खायनि
 शातातपः
 शिवधर्मशास्त्रम्
 शौनकः
 षट्त्रिंशन्मतम्
 सङ्ग्रहकार
 सत्यतपाः
 सत्यव्रतः
 संवर्तः
 साङ्ख्यायनः
 साङ्ख्ययनगृह्यम्
 सुमन्तुः
 सुश्रुतः
 स्कन्दपुराणम्
 हारीत

स्मृतिचन्द्रिकायां श्राद्धकाण्डस्थविषयानुक्रमणिका.

	पुटसङ्ख्या
(1) श्राद्धमहिमा 1
(2) श्राद्धभेदा 4
नित्यादिद्वादशश्राद्धनिरूपणम्	... ,,
तेषां लक्षणानि ,,
(3) श्राद्धाधिकारिनिर्णय	5
अनुपनीतस्यापि श्राद्धेऽधिकारः	.. 6
सति पुत्रे तस्यैवाधिकारः 7
तदभावे सपिण्डादीनाम् 8
पत्नीशब्दस्य द्वेधाऽर्थव्यवस्था	9—10
‘न पुत्रस्य पिता कुर्यात्’ इत्यादि वचन स्नेहविहीनापित्रादि- विषयम् 11
धनहारित्वादिनिमित्ताभावेऽपि श्राद्धे कृतेऽभ्युदय	.. ,,
असवर्णश्राद्धकरणे दोष.	. . .
(4) मातामहश्राद्धाधिकारिनिर्णयः	... 12
दौहित्रेण मातामहश्राद्धमवश्य कर्तव्यम्	.. ,,
अकरणे दोष ,,
धनहारिणो दौहित्रस्यावश्यं नवश्राद्धादावप्यधिकार	13
द्विविधः पुत्रिकापुत्र ,,
पुत्रिकापुत्रकर्तृकश्राद्धे विशेष.	.. 14
द्वयामुष्यायणे पुत्रिकापुत्रे विशेष ,,
क्षेत्रजे तु द्वयामुष्यायणे ,,

	पुटसङ्ख्या
(5) जीवपितृकश्राद्धनिर्णयः . .	15
जीवपितृकस्य पितामहादिश्राद्धेष्वनधिकार .	”
तस्यैव सामिकस्य कचिदपवाद ..	”
पित्रादिषु त्रिषु द्वयोरैकस्य वा मरणे	16
• जीवपितृकस्य पिण्डपितृयज्ञादौ होमस्य पाक्षिकत्वम् . .	17
(6) श्राद्धकालाः	18
अमावास्यादिषु श्राद्धमवश्य कर्तव्यम्	”
विषादिहृतानां कृष्णचतुर्दश्या श्राद्ध कार्यम्	20
अयनद्वये श्राद्ध नित्यम्	22
शङ्खपञ्चकादीनां लक्षणम् .	”
तीर्थद्रव्याद्युपपत्तौ श्राद्धमवश्य कर्तव्यम् . .	23
गजच्छायादीनां लक्षणम्	24
उपरागे श्राद्धं नित्यम्	26
युगादिषु मन्वादिषु च श्राद्धमक्षय्यम्	28
(7) अमावास्याद्वैधनिर्णयः ...	30
कुटूंसिनीवाल्यादीनां लक्षणम् ...	”
तिथिद्वैधे कर्मकालव्यापिनी ग्राह्या .	32
(8) अमात्रास्याविषयाणि ...	34
अमाया नक्षत्रवारादिविशेषयोगे श्राद्धकरणे फलविशेष .	35
(9) पर्वनिरूपणम्	36
राकानुमतिभेदेन पौर्णमासी द्विधा ...	”
पर्वणि यागकालविचार	37
(10) तिथिद्वैधनिर्णयः	45
संपूर्णयां तिथौ कर्मानुष्ठेयम्	46

	पुटसङ्ख्या
तिथिद्वैविध्ये पूर्वा तिथिरुत्तरविद्धा, उत्तरा च पूर्वविद्धा ग्राह्या	46
उपवासे परविद्वैव तिथिग्राह्या . .	47
पक्षभेदेन मतान्तरेऽत्र विशेषः ...	48
उदयव्यापिन्यास्तित्थेरल्पत्वे तिथ्यन्तरेऽनुष्ठानम् ..	49
क्वचिदस्यापवादः ..	51
नक्तत्रते प्रदोषव्यापिनी तिथिग्राह्या	”
प्रदोषपरिमाणम् .	”
दिनद्वयेऽपि प्रदोषव्यापित्तिथ्यलाभे-	52
नक्षत्रोपवासे विशेष ...	”
(11) एकादशीमाहिमा .	52
(12) एकादशीनिर्णयः	54
एकादशीव्रतस्य नित्यत्व, अकरणे दोषश्च	55
पक्षद्वयोपवासविधानस्य वानप्रस्थादिविषयत्वम् ...	”
पुत्रवतो गृहस्थस्य कृष्णैकादश्यामुपवासनिषेध. ..	56
पक्षद्वयोपवासविधानं पुत्रवद्वृद्धितिरिक्तविषयम् ...	58
मतान्तरे पुत्रवद्वृद्धस्थोपवासनिषेधवाक्यानां काम्योपवासविषयत्वम्	59
नित्यनैमित्तिकयोर्नित्य कार्यम् . .	”
उपवासलक्षणम् .	”
उपवासग्रहणविधि. .	62
एकादशीव्रतं सूतकादावपि कार्यम्	63
उपवासाशक्तौ .	64
(13) एकादशीद्वैधनिर्णय .	65
संपूर्णैकादशीलक्षणम् .	”
दशमीशेषस्योदयात्प्राचीनमुहूर्तद्वयान्तप्रवेशे उपवास. कर्तव्य ...	66

	पुटसङ्ख्या
दशमीशेषस्योदयात्प्राचीनमुहूर्तद्वयानुप्रवेशे उपवासविचार	67
अरुणोदयलक्षणम्	69
एकादशीदिनक्षये दशमीविद्धोपोष्या	70
यस्मिन् दिनक्षये त्रयोदश्यामपि द्वादशी तस्मिन्नैवोपवास कर्तव्य	71
विद्धोपवासनिषेधपराणा वाक्यानामेकादशीदिनक्षयव्यतिरिक्तविषयत्वम्	72
वेधक्षन्देहे	73
उपवासनिषेधे अतिचिद्भक्ष्यकल्पनम्	76
त्रयोदशीपारणनिषेधपाणि वाक्यानि त्रयोदश्या द्वादशीसम्भव- विषयाणि	78
(14) अपराह्णनिर्णयः	80
मनभेदेनापराह्णशब्दस्यानेकार्थत्वेऽपि मनूक्त एव ग्राह्य	81
कुतपशब्दनिर्वचनम्	82
कुतपादौ रौहिणास्त. श्राद्धकाल	83
(15) श्राद्धकालविषयाणि	85
कन्यागते सवितरि महालयाख्ये पञ्चमापरपक्षे श्राद्ध कर्तव्यम्	86
ऐककर्मलिकेषु श्राद्धेषु तत्रेण श्रपण कृत्वा ज्येष्ठानुक्रमेण श्राद्धा- नुष्ठानम्	90
श्राद्धहतादीना महालये चतुर्दश्यामेकोद्दिष्टश्राद्धे कृतेऽपि दिनान्तरे पार्वणश्राद्ध कार्यम्	92
कृष्णपक्षे मखात्रयोदश्या पितृवर्गस्य मातामहवर्गस्य च पार्वणमनु- ष्ठेयम्	96
मातृश्राद्धमर्वास्यादिषु न पृथक्कर्तव्यम्	98
अन्वष्टकादौ मातृश्राद्ध पृथगेव	99
सवितुः कन्यागतत्वाभावे श्राद्ध न कार्यम्	101

		पुटसङ्ख्या
(16) अधिमासविषयाणि 102
अधिमासि श्रौतस्मार्तक्रियाः न कार्याः ,,
अधिमासप्राप्तिकालविचारः 103
आवश्यको विधिरधिमासेऽनुष्ठेयः		.. 106
अधिमासे वर्ज्यानि	.	.. 109
अधिमासे मृतानामधिमासेऽपि श्राद्ध कार्यम्		. 114
सप्तर्षिहस्तिसृशौ मासौ नाधिमासौ		... 116
(17) मृताहविषयाणि	.	.. 117
सौरसावनचान्द्रमासनिरूपणम् 118
सौरसावनचान्द्राहोरात्राणां भेदनिरूपणम् 119
सांवत्सरिकश्राद्धादावस्तगामिनी तिथिप्रार्थना 121
(18) मृताहापरिज्ञानविषयाणि 124
(19) काम्यश्राद्धकालाः 126
संक्रान्त्यादौ पितृवत्सद्यतिशयकाले पुत्रादिना श्राद्धं कार्यम्		... ,,
अयनादौ पुण्यकालविचारः 128
उपरागे ग्रहणकाल एव श्राद्धं कर्तव्यम् 132
मतान्तरेण काम्यश्राद्धकालनिरूपणम् 133
काम्यार्थिनैव काम्यश्राद्धानि कार्याणि 137
(20) गौणश्राद्धकालाः 138
आशौचादिप्राप्तौ श्राद्धक्रियायां कालविचारः		.. 139
श्राद्धशब्दार्थनिरूपणम् 141
(21) श्राद्धदेशाः 142
श्राद्धार्हदेशनिरूपणम् ,,
निषिद्धदेशनिरूपणम् 143

	पुटसङ्ख्या
(22) काम्यश्राद्धदेशाः 144
काश्यादिक्षेत्रमाहात्म्यवर्णनम् 145
सति सभवे गयादिषु सवर्णादिभ्योपि पिण्डदानादिक कार्यम् 151
गयाश्राद्धे तत्रत्या एव ब्राह्मणा निमन्त्रणीया 152
(23) श्राद्धे भोजनीयब्राह्मणनिरूपणम् 154
निमन्त्रणात्प्रागेव ब्राह्मणान् परीक्षेत ”
लक्षण्या एव ब्राह्मणाश्चाद्धे नियोजनीया. .	. 155
मुख्यकल्पलभेऽनुकल्पानुष्ठान दोषावहम् 160
सगुणानामनुकल्पानामभावे निर्गुणानामनुकल्पतया स्वीकार 162
काले प्राप्तोऽतिथिरवश्य भोजनीय ..	. 166
(24) श्राद्धे वर्ज्या ब्राह्मणाः ”
सत्यपि ज्येष्ठे कनिष्ठेन दाराग्निहोत्रसबन्धे कृते परिवेदनदोषाभाव- विचारः . .	172
देशान्तरस्थेऽष्टवर्षादिकाल प्रतीक्षणीयः .	. 174
अत्र विषयविशेषविचार 175
सत्यपि ज्येष्ठे कनिष्ठस्याधानप्राप्तिविचारः	176
कुण्डगोलकशब्दार्थः 179
अकारणपरित्यक्तादिशब्दार्थविचारः 182
पङ्क्तिदूषकपङ्क्तिपावनलक्षणम् 187—188
(25) श्राद्धदिनाः प्राचीनदिनकृत्यम् 189
देवपित्रर्थे ब्राह्मणनिमन्त्रणम् 190
पैतृके वैश्वदेवे च ब्राह्मणसख्याविभागः .	.. 191
निमन्त्रणप्रकारः 194
निमन्त्रितब्राह्मणपरित्यागे दोषभूयस्त्वम् 197

	पुटसङ्ख्या
भोक्तृनियमाः ..	198
(26) श्राद्धदिनपूर्वाह्नकृत्यम् .	201
श्राद्धे पाकपयोगिद्रव्यनिरूपणम् .	202
श्राद्धीयपक्वान्नादिद्रव्याण्यप्रशस्तप्राणिदर्शनाद्रक्षितव्यानि	206
(27) श्राद्धकर्मणि वर्ज्यद्रव्याणि .	210
एकस्यैव विधिप्रतिषेधयोर्दर्शने विकल्पः .	211
श्राद्धे राजमाषादीनां प्रतिषेध	212
(28) नित्यभोजने वर्ज्यद्रव्याणि	223
शुक्तपर्युषितद्रव्याणि वर्ज्यानि	224
पर्युषितविशेषाणां भक्षणाभ्यनुज्ञा ...	226
आपदि शुक्तस्यापि प्रक्षालितस्य भक्षणाहंता	228
जात्या दुष्टानि लघुनष्टज्जनादान्यभक्ष्याणि ..	231
वर्ज्यक्षीमाणि ...	233
निषिद्धक्षीराविकाराणां भक्षणे प्रायश्चित्तम्	236
आश्रग्दुष्टान्यन्नादानि न भोज्यानि .	238
(29) नित्यभोजने वर्जनीयमांसद्रव्यविषयाणि .	244
निषिद्धमांसभक्षणे प्रायश्चित्तम् .	246
अप्रतिषिद्धानां मांसं भक्ष्यम् ..	249
(30) श्राद्धे तृप्त्यतिशयहेतुभूतद्रव्यविषयाणि	252
वाघ्राणसादिमांसानां तृप्त्यतिशयहेतुत्वम्	256
(31) श्राद्धदिनपूर्वाह्नकृत्यशेषः .	258
कुशाभावे काशादिपरिग्रहः ..	259
दौहित्रपदव्याख्यानम् ...	262
कुतपशब्दस्याष्टावर्था. ,,

	पुटसङ्ख्या
श्राद्धार्हपुष्पधूपद्रव्यवस्त्राद्याहरणम् 263
(32) श्राद्धदिनापराहृत्यम्	268
मित्रय सर्वमप्रदक्षिणं प्राचीनावीतिना, वैश्वदैविकं कर्म यज्ञोपवी-	
तिना प्रदक्षिणं कार्यम्	269
प्रक्षालितपदान्विप्रानासनेषूपवेशयेत्	271
उपवेशनप्रकार	274
(33) अवान्तरसंकल्पादिकृत्यम्	280
वाह्याभ्यनुज्ञानन्तर श्राद्धभूमौ तिलविकिरणादि सर्व क्रमेणानुष्ठेयम्	282
विश्वेदेवावाहनप्रकार	284
श्राद्धविशेषेषु विशेषा देवाना विशेषनामानि प्रयोज्यानि .	285
(34) वैश्वदैविकार्चनविधिः	290
अर्घ्यपात्रादिषु विशेष	291
गन्धदानादिकृत्ये प्रयोगसरणि	294
(35) पैतृकार्चनविधिः	295
पित्राद्यावाहने श्राद्धकर्तुरतीताः पूर्वपुरुषा पितृपितामहप्रपिता-	
महा प्राद्याः	296
पितृनुद्दिश्य श्राद्धे दत्तमन्नं कथं तान् प्राप्नोतीत्यनुपपत्तिनिरा-	
करणम्	298
श्राद्धे वस्त्रादिरूपेण पित्रादयोऽनुसन्धेयाः	300
पार्वणादिश्राद्धे पित्रादीना सपत्नीकाना तृप्तिर्न केवलायाम्	301
पितृणामासनदानावाहनादौ प्रयोगसरणि	303
(36) अर्घ्याद्युपचारविधिः	305
गन्धानुलेपनादौ विशेष	313
(37) अग्नौकरणविधिः	317

	पुटसङ्ख्या
अग्नयाधेयसमिन्निरूपणम्	320
प्रकृतौ पिण्डपितृयज्ञे पक्षद्वयप्रकार	,,
होममन्त्रेषूहप्रकार	327
पैतृकत्वादग्नौकरण प्राचीनावीतिना कार्यम्	329
(38) उभयविधाग्नौकरणार्थाग्निनिर्णय	... 330
अनग्निकस्य द्विजपाणावप्सु वेत्युभयविधमग्नौकरणम्	, 332
अप्स्विति पक्षे विषयविशेषः	333
पाणिहोमपक्षे त्रीहियववत्पित्र्यवैश्वदैविकब्राह्मणपाण्योर्विकल्पः	335
हुतशेषस्य पितृब्राह्मणभोजनपात्रेष्वेव निक्षेप	, ,
सत्यापि ब्राह्मणबाहुल्ये प्रथमोपविष्टस्यैव पाणौ होमः	,,
पाणौ हुतस्य तदानीमेव भोजने निषेध	, 336
(39) परिवेषणविधिः	337
पात्रप्रक्षालनम्	, 338
परिवेषणकर्तृनिरूपणम्	, 339
देवपूर्वं परिवेषणम्	342
परिवेषणानन्तरमभ्युक्षणावोक्षणादिकृत्यम्	, 343
अन्नत्यागप्रकारः	, 346
भोक्तुमुपक्रान्तेषु ब्राह्मणेषु श्राद्धकर्तुं कर्तव्यम्	, 350
अपेक्षितस्यायाचने याचितस्याप्रदाने च दोषभूयस्त्वम्	351
भोजनकालेऽश्रुपातनादिनिषेधः	... 353
(40) निमन्त्रितब्राह्मणविषयाणि	, 354
भोजनकाले भोक्तृनियमाः	, 355
(41) अन्नविकिरणादिविधिः	, . 358
विकिरणानन्तर श्राद्धकर्तुरनाचमने दोषः	, . 359

	पुटसङ्ख्या
(42) पिण्डदानविधिः	.. 361
पिण्डनिर्वापणकालस्य यथास्वशास्त्र व्यवस्था	362
पितृसेवितावशिष्टभोजन नित्यम्	364
क्वचित्प्रत्याम्नाय	„
पिण्डनिर्वापणस्थाने कर्तव्यादि	365
पिण्डप्रदाने मन्त्रा	368
पिण्डदाने यजमानस्य पूर्वपुरुषा एव देवता न वस्त्वदय	369
अत्र वाक्यान्तरविरोधे परिहार	370
पिण्डप्रमाणम्	371
पिण्डनिर्वापणानन्तरकृत्यम्	372
पिण्डार्चने विशेष	376
पिण्डचालनानन्तरमग्नौकरणार्थं प्रति गच्छेत्	377
मातामहादिश्राद्धे कृत्स्नपितृश्राद्धकल्पस्यातिदेशः	„
(43) पिण्डदानप्रयोगसरणिः	379
(44) पिण्डदानविषयाणि	382
गृह्ये विधानान्तरानुक्तौ पिण्डपितृतृयज्ञकल्पनैव पिण्डदान कार्यम्	383
नामगोत्रादीनामपरिज्ञाने	388
(45) ब्राह्मणभोजनात्मकप्रधानपाश्र्वात्याङ्गविषयाणि	„
भुक्तवद्भयो ब्राह्मणेभ्य आशीर्वादग्रहणप्रकारः	389
पात्रचालनकर्तृविषये विधिप्रतिषेधौ	391
स्वस्तिवाचनप्रयोग	„
अक्षय्योदकदानम्	„
दक्षिणालेन देयवस्तुनिरूपणम्	392
दक्षिणादानप्रयोग	394

	पुटसङ्ख्या
स्वधावाचनम्	... 397
ब्राह्मणविसर्जनम्	399
पितृप्रार्थना .	400
श्रियोक्तिपूर्वक स्वस्थान प्रति ब्राह्मणविसर्जनम्	. 401
(46) पिण्डप्रतिपत्त्यादिविषयाणि .	. 402
कर्तुः पुत्रार्थत्वाभावे अग्निजलादिषु पिण्डप्रक्षेपणम्	... ,,
सति पुत्रार्थित्वे पत्नी मध्यमपिण्ड प्राश्रयिता	,,
तीर्थश्राद्धे पिण्डानामप्स्वेव प्रतिपत्ति .	404
पिण्डप्रक्षेपणानन्तर द्विजोच्छिष्टशोधनम्	,,
अत्र विषयविशेषविचार 405
श्राद्धदिने वैश्वदेवानुष्ठानकालविचार . .	406
श्राद्धदौ पृथक्पाकाद्वैश्वदेवकरणे न दोष 407
अत्र नित्यश्राद्धविचार	408
वैश्वदेवार्थ पृथक्पाके कृतेऽपि पितृर्थपाकादेव भोजनम्	... 409
पितृसेवितस्य भोजनप्रकार . .	,,
विप्रैरेव श्राद्धशिष्टान्ने गृहीते अन्नान्तर सपाद्य भोक्तव्यम्	410
अनुज्ञापक्ष एव पितृसेवितभोजनियम .	,,
पितृसेवितमपि माषमासादिकमन्वाधानदिने कृतान्वाधानेन न .	
भोक्तव्यम् .	,,
सत्यपि नियमे व्रतिन वैधमाचरतो न व्रतभङ्ग .	411
दातृभोक्तोर्नियमान्तराणि .	412
श्राद्धकर्तुं फलनिरूपणम्	413
(47) यथाशक्ति पार्वणानुष्ठानविधिः	... 414
पात्रासपत्तौ .	,,

	पुटसङ्ख्या
एकस्यापि ब्राह्मणस्यालाभे	415
पक्वद्रव्यसंपादनासंभवे आमश्राद्धेऽधिकार	416
सर्वश्राद्धेषु शूद्र पार्वणविधानेनाममेव दद्यात्	
लब्धक्रीतादिपक्वान्नसद्भावेऽप्यामश्राद्धमेव द्विजैः कार्यम्	417
पाकसामग्रीसद्भावेऽप्यनग्निकादिनाऽऽमश्राद्धं कार्यम्	,,
पक्वेनैव श्राद्धं क्वचिदवश्यकम्	,,
आमश्राद्धे विशेष	418
आमद्रव्यस्याप्यसंभवे हेमश्राद्धम्	419
आमश्राद्धे हेमश्राद्धे च कर्तव्याशस्य भेद	,,
हेमद्रव्यस्याप्यलाभे	420
श्राद्धाङ्गसंपादनासंभवे	,,
विस्मृतपार्वणानुष्ठानासंभवे	,,
संकल्पश्राद्धपार्वणश्राद्धयोर्भेदप्रदर्शनम्	421
अनुकल्पानुष्ठानेऽपि शाठ्याभावे सति मुख्यकल्पानुष्ठानफलं भवति	,,
(48) प्रतिसांवत्सरिकश्राद्धम्	422
यजमानस्यासामर्थ्ये, कारणान्तरेण कालातिपत्तौ वाऽन्यश्राद्धं कुर्यात्	,,
आब्दिक मासिकं च श्राद्धं पार्वणवदनुष्ठेयम्	423
पितृमृताहे मातामहादिश्राद्धं न कार्यम्	424
पैतृकस्य मातामहश्राद्धस्य च अमावास्यादिकाले यौगपद्य, समान- तन्त्रत्वं च	425
मातापित्रोस्सावत्सरिकश्राद्धकालस्यैक्ये कर्तव्याद्यविचारः	426
मातापित्रोर्युगर्पन्मरणे पौर्वापर्यज्ञाने	,,
आत्रादीनां सावत्सरिकश्राद्धदिनैक्ये श्राद्धमनेक ज्येष्ठादिक्रमेण पृथगेव कार्यम्	,,

पुटसङ्ख्या

अत्र वाक्यान्तरेण विरोधे तत्परिहार	. 427
मृताहश्चाद् पार्वणविगनेनैकोद्दिष्टविधानेन वा कार्यम्	. 428
बहुसम्मतत्वात्पार्वणपक्षस्यैव परिग्राह्यत्वम् 429
परस्परविरुद्धानां स्मृतीनां विषयभेदेन व्यवस्था	. 430
अविभक्तैः प्रतिसावत्सरिकश्चाद्धकरणविषय	. 431
(49) नित्यश्चाद्धादिविषयाणि	. ,,
नित्यश्चाद्धनिरूपणम्	.. ,,
नित्यश्चाद्धमुक्तकाले पार्वणविधानेन यथ श्रद्ध यथासामर्थ्यमनुष्ठेयम्	.. 432
काम्यश्चाद्धनिरूपणम्	. ,,
वृद्धिश्चाद्धनिरूपणम्	. ,,
वृद्धिश्चाद्धकालविचारः	433
वृद्धिश्चाद्धे कर्तव्यविशेषनिरूपणम्	434
वृद्धिश्चाद्धे पैतृकप्रचारोपि दैविकप्रचारवदाश्रयणीय	. 436
वृद्धिश्चाद्धे आवाहनादौ प्रयोगभेदः	.. 439
(50) वृद्धिश्चाद्धप्रयोगः	. 441
अर्घ्यप्रदाने विशेष 442
अग्नौकरणे विशेष.	. 443
तृप्तिप्रश्नपिण्डानयोर्विशेषः	. 444
पिण्डार्चनानन्तर कर्तव्यविशेषः	. 445
पार्वणस्य द्वैविध्यम्	.. 446
(51) अन्यदाशुद्धादिकर्मनिरूपणम्	. 446
तत्र मातरस्सगणाधिपाः पूज्या	.. 448
(52) कर्माङ्गश्चाद्धविषयाणि	... 450
(53) तीर्थश्चाद्धविषयाणि	... 451

श्रीः
स्मृतिचन्द्रिका
श्राद्धकाण्डप्रारम्भः.

उक्तमाह्निके नित्यश्राद्ध, अधुना तत्प्रसङ्गाच्छ्राद्धप्रकरण-
मारभ्यते

तत्रादौ श्राद्धमहिमा । तत्र सुमन्तु—

श्राद्धात्परतरं नान्यच्छ्रेयस्करमुदाहृतम् ।

तस्मात्सर्वप्रयत्नेन श्राद्धं कुर्याद्विचक्षणः ॥

देवलोऽपि—

अरोगः प्रकृतिस्थश्च चिरायुः पुत्रपौत्रवान् ।

अर्थवानर्थकामी च श्राद्धकामो भवेदिह ॥

परत्र च परां तुष्टिं लोकांश्च विविधान् शुभान् ।

श्राद्धकृत्समवाप्नोति यशश्च विपुलं नरः ॥

याज्ञवल्क्योऽपि —

आयुः प्रजां धनं विद्यां स्वर्गं मोक्षं सुखानि च ।

प्रयच्छन्ति तथा राज्यं प्रीता नृणां पितामहाः ॥

यमोऽपि—

ये यजन्ति पितृन् देवान् ब्राह्मणान् सहुताशनान् ।

सर्वभूतान्तरात्मानं विष्णुमेव यजन्ति ते ॥

आयुः पुत्रान् यशस्स्वर्गं कीर्तिं पुष्टिं बलं श्रियम् ।
पशून् सुखं धनं धान्यं प्राप्नुयात्पितृपूजनात् ॥

मार्कण्डेयपुराणेऽपि—

पिता पितामहश्चैव तथैव प्रपितामहः ।
पिण्डसम्बन्धिनो ह्येते विज्ञेयाः पुरुषास्त्रयः ॥
लेपसम्बन्धिनस्त्वन्ये पितामहपितामहात् ।
प्रभृत्युक्तास्त्रयस्तेषां यजमानश्च सप्तमः ॥
तथाऽन्ये पूर्वजास्स्वर्गे येचान्ये नरकौकसः ।
ये च तिर्यक्त्वमापन्ना ये च भूतादिसंस्थिताः ॥
तांस्सर्वान्यजमानो वै श्राद्धं कुर्वन्त्यथाविधि ।
समाप्याययते वत्स येन येन शृणुष्व तत् ॥
अन्नप्रकिरणं यत्तु मनुष्यैः क्रियते भुवि ।
तेन तुष्टिमुपायान्ति ये पिशाचत्वमागताः ॥
यदम्बु स्नानवस्त्रोत्थं भूमौ पतति पुत्रक ।
तेन ये तरुतां प्राप्तास्तेषां तृप्तिः प्रजायते ॥
यास्तु गन्धाम्बुकणिकाः पतन्ति धरणीतले ।
ताभिराप्यायनं तेषां ये देवत्वं कुले गताः ॥
उद्धृतेषु तु पिण्डेषु याश्चात्र कणिका भुवि ।
ताभिराप्यायनं तेषां ये तिर्यक्त्वं कुले गताः ॥
ये चादन्ताः कुले बालाः क्रियायोग्या ह्यसंस्कृताः ।
विपन्नास्ते तु विकिरसंमार्जनजलाशिनः ॥

भुक्त्वा चाचमतां यच्च जलं यच्चाद्विसेचने ।
 ब्राह्मणानां तथैवान्ये तेन तृप्तिं प्रयान्ति वै ॥
 तेनानेककुले तत्र तत्तद्योन्यन्तरं गताः ।
 प्रयान्त्याप्यायनं वत्स सम्यक् श्राद्धक्रियावताम् ॥

बृहस्पतिरपि—

य एवं वेत्ति मतिमांस्तस्य श्राद्धफलं भवेत् ।
 उपदेष्टाऽनुमन्ता च लोके तुल्यफलौ स्मृतौ ॥
 इमं श्राद्धविधिं पुण्यं कुर्याद्वाऽपि पठेत्तु यः ।
 सर्वकामैस्स बध्नाति ह्यमृतत्वं च विन्दति ॥

तथाऽकरणेऽपि दोषस्तेनैव दर्शितः—

न तत्र वीरा जायन्ते नारोगा न शतायुषः ।
 न च श्रेयोऽधिगच्छन्ति यत्र श्राद्धं विवर्जितम् ॥

आदित्यपुराणेऽपि—

न सन्ति पितरश्चेति कृत्वा मनसि यो नरः ।
 श्राद्धं न कुरुते तत्र तस्य रक्तं पिबन्ति ते ॥
 तथा धनाशुद्धावपि दोषो मार्कण्डेयपुराणे दर्शितः—
 अन्यायोपार्जितैर्द्रव्यैर्यच्छ्राद्धं क्रियते नरैः ।
 तृप्यन्ति तेन चण्डालाः पुलकसाद्याश्च योनय ॥ इति ॥

इति स्मृतित्विन्द्रिकायां श्राद्धमहिमा.

अथ श्राद्धभेदाः.

तत्र विश्वामित्रः—

निसं नैमित्तिकं काम्यं वृद्धिश्राद्धं सपिण्डनम् ।

पार्वणं चेति विज्ञेयं गोष्ठ्यं शुद्धचर्थमष्टमम् ॥

कर्माङ्गं नवमं प्रोक्तं दैविकं दशमं स्मृतम् ।

यात्रास्वेकादशं प्रोक्तं पुष्ट्यर्थं द्वादशं स्मृतम् ॥

तत्र नित्यनैमित्तिकयोर्लक्षणं पारस्करेणोक्तम्—

अहन्यहानि यच्छ्राद्धं तन्नित्यमिति कीर्तितम् ।

वैश्वदेवविहीनं तु अशक्तोप्युदकेन तु ॥

एकोद्दिष्टं तु यच्छ्राद्धं तन्नैमित्तिकमुच्यते ।

तदप्यदैवं कर्तव्यमयुग्मानाशयेद्विजान् ॥ इति ॥

काम्यादीनां लक्षणं वृद्धवसिष्ठेनोक्तम्—

अभिप्रेतार्थसिद्धयर्थं काम्यं पार्वणवत्स्मृतम् ।

पुत्रजन्मविवाहादौ वृद्धिश्राद्धमुदाहृतम् ॥

नवानीतादृश्यपात्रं च पिण्डश्च परिकीर्यते ।

पितृपात्रेषु पिण्डेषु सपिण्डीकरणं तु तत् ॥

प्रतिपर्वं भवेद्यस्मात् प्रोच्यते पार्वणं तु तत् ।

गोष्ठ्यां यत्क्रियते श्राद्धं गोष्ठीश्राद्धं तदुच्यते ।

बहूनां त्रिदुषां प्राप्तौ सुखार्थं पितृपुत्रये ॥

इति । शुद्धचर्थस्य लक्षणं प्रचेतसोक्तम्—

क्रियते शुद्धये यत्तु ब्राह्मणानां तु भोजनम् ।

शुद्धयर्थमिति तत्प्रोक्तं श्राद्धं पार्वणवत्कृतम् ॥

कर्माङ्गादीनां लक्षणं पारस्करेणोक्तम्—

निषेककाले सोमे च सीमन्तोन्नयने तथा ।

ज्ञेयं पुसवने श्राद्धं कर्माङ्गं विधिवत्कृतम् ॥

देवानुद्दिश्य क्रियते यत्तद्वैविकमुच्यते ।

तन्नित्यश्राद्धवत्कुर्याद्वादश्यादिषु यत्रतः ॥

गच्छन् देशान्तरं यद्धि श्राद्धं कुर्यात्तु सर्पिषा ।

तद्यात्रार्थमिति प्रोक्तं प्रवेशे च न संशयः ॥ इति ।

अत्र कर्माङ्गवचनमकरणे कर्मवैगुण्यज्ञापनार्थम् । सर्पिषा

सर्पिःप्रधानकेनेत्यर्थः । अन्यथा केवलेन तृप्तेरशक्यत्वात् ॥

इति स्मृतिचन्द्रिकायां श्राद्धभेदाः.

अथ श्राद्धाधिकारिनिर्णयः

तत्र बृहस्पतिः—

प्रमीतस्य पितुः पुत्रैः श्राद्धं देयं प्रयत्रतः ।

ज्ञातिबन्धुमुहृच्छिष्यऋत्विग्भृत्यपुरोहितैः ॥ इति ॥

पुत्राभाव इति शेषः । पितुर्ग्रहणं मातुरपि प्रदर्शनार्थम्—

अत एव सुमन्तु—

मातुः पितुः प्रकुर्वीत संस्थितस्यौरसस्सुतः ॥ इति ।

एतदनुपनीतेनापि कार्यम् । तदाह सुमन्तुः—

श्राद्धं कुर्यादवश्यं तु प्रमीतपितृको हि यः ।

व्रतस्थो वाऽव्रतस्थो वा एक एव भवेद्यदि ॥

अव्रतस्थोऽनुपनीतः । अत एव वृद्धमनु—

कुर्यादनुपनीतोपि श्राद्धमेको हि यस्सुतः ।

पितृयज्ञाहुतिं पाणौ जुहुयाद्ब्राह्मणस्य सः ॥ इति ।

अत्र विशेषमाह व्याघ्रः—

कृतचौलस्तु कुर्वीत उदकं पिण्डमेव च ।

स्वधाकारं प्रयुञ्जीत वेदोच्चारं न कारयेत् ॥

मातापित्रोरिति शेषः । स्मृत्यन्तरेऽपि—

कृतचूडोऽनुपेतस्तु पित्रोश्श्राद्धं समाचरेत् ।

उदाहरेत्स्वधाकारं न तु वेदाक्षराण्यसौ ॥ इति ॥

वेदाक्षराण्यपि प्रयोक्तव्यानीत्याह—

न ह्यस्मिन् युज्यते कर्म किञ्चिदामौञ्जिवन्धनात् ।

नाभिव्याहारयेद्ब्रह्म स्वधानिनयनादर्थे ॥ इति ।

एवञ्चात्र विकल्पो द्रष्टव्यः । पुत्राभावे तु शङ्कोक्तम्—

पितुः पुत्रेण कर्तव्याः पिण्डदानोदकक्रियाः ।

पुत्राभावे तु पत्नी स्यात् पन्नचभावे तु सोदरः ॥

इति । पुत्रग्रहणेनात्र मुख्यः गौणाश्च गृह्यन्ते—

पिण्डदोऽशहरश्चैषां पूर्वाभावे परःपरः ।

इति याज्ञवल्क्यस्मरणात् । अतो द्विविधपुत्राभावे ‘पुत्राभावे तु पत्नी स्यात्’ इति वचनार्थः । तदपि पौत्राभावविषयम्—

पौत्रोऽथ पुत्रिकापुत्रः स्वर्गप्राप्तिकरावुभौ ।

रिक्थे च पिण्डदाने च समौ तौ परिकीर्तितौ ॥

इति बृहस्पतिना गौणपुत्रसामान्याभिधानात् । न चैवं पिण्ड-
दाने पुत्रपौत्रयोर्विकल्पस्यादिति शङ्कनीयम्,

पुत्रेषु विद्यमानेषु नान्यो वै कारयेत्स्वधाम् ।

इति ऋश्यशृङ्गस्मरणात् ।

नैतत्पौत्रेण कर्तव्यं पुत्रवांश्चेत्पितामहः ।

इति कात्यायनस्मरणात् । पुत्राभावे तु पत्नी स्यादित्येतद्यज्ञ-
पत्न्या दायहरत्वात्तद्विषयम् । अन्यथा तु यो दायहरस्स एव
दद्यात् । अत एव विष्णवापस्तम्बौ 'यश्चार्थहरस्स पिण्डदायी,
पुत्रः पितृवित्ताभावे पिण्डं दद्यात्' इति । अत एव याज्ञव-
ल्क्येनाऽपि—

पिण्डदोऽशहरश्चैषां पूर्वाभावे परः परः । इति

पिण्डदत्त्वांशहरत्वयोरैकाधिकरण्यमुक्तम् । एवं सोदरेऽपि द्रष्ट-
व्यम् । एवञ्च यदुक्तं मनुना—

भ्रतृणामेकजातानां एकश्चेत्पुत्रवान् भवेत् ।

सर्वे ते तेन पुत्रेण पुत्रिणो मनुब्रवीत् ॥ इति ॥

तत्र पुत्रग्रहणं ग्रामस्य तात इतिवत् प्रशंसार्थमित्यवगन्तव्यम् ।

अन्यथा 'पत्नीदुहितरः' इत्याद्यसमञ्जसं स्यात् । अनेनैवाभिप्रा-
येणगौतमोऽपि 'पुत्राभावेऽस्य बान्धवाः सपिण्डाः मातृसपि-

ण्डाः शिष्याश्च दद्युः । तदभावे ऋत्विगाचार्यौ' इति । मातृ-
सपिण्डा मातुलादयः । सपिण्डाभावे समानोदकाः पिण्डं
दद्युः । तथाच मार्कण्डेयपुराणे—

पुत्राभावे सपिण्डास्तु तदभावे तु सोदकाः ।
मातृसपिण्डा ये वा स्युर्ये वा मातृश्च सोदकाः ॥
कुर्युरेनं विधिं सम्यगपुत्रस्य सुतास्मृताः ।
कुर्यान्मातामहायैवं पुत्रिकातनयस्तथा ॥
सर्वाभावे स्त्रियः कुर्युस्त्वभर्तृणाममन्त्रकम् ।
तदभावे च नृपातिः कारयेत्स्वकुटुम्बिनाम् ॥
तज्जातीयैः नरैस्सम्यग्दाहाद्यास्सकलाः क्रियाः ।
सर्वेषामेव वर्णानां बान्धवो नृपतिर्यतः ॥

श्री विष्णुपुराणे पराशरोपि—

पुत्रः पौत्रः प्रपौत्रो वा तद्गद्गा भ्रातृसन्ततिः ।
सपिण्डसन्ततिर्वाऽपि क्रियार्हा नृप जायते ॥
तेषामभावे सर्वेषां समानोदकसन्ततिः ।
मातृपक्षस्य पिण्डेन सम्बद्धा ये जलेन वा ॥
कुलद्वयेऽपि चोत्सन्नैस्स्त्रीभिः कार्याः क्रिया नृप ।
तत्सङ्घातगतैर्वाऽपि कार्याः प्रेतस्य वै क्रियाः ॥
उत्सन्नबन्धुरिक्थानां कारयेदवनीपतिः । इति ।

उक्तेषु पुत्रादिषु कस्य कस्मिन्कर्मण्यधिकार इत्याशङ्क्य स
एवाह—

पूर्वाः क्रिया मध्यमाश्च तथा चैवोत्तराः क्रियाः ।
 त्रिप्रकाराः क्रिया हेतास्तासां भेदान् शृणुष्व मे ॥
 आद्याहाद्वादशाह्य मध्ये यास्युः क्रिया मता ।
 ताः पूर्वा मध्यमा मासि मास्येकोद्दिष्टसंज्ञिकाः ॥
 प्रेते पितृत्वमापन्ने सपिण्डीकरणादनु ।
 क्रियन्ते याः क्रिया पितृयाः प्रोच्यन्ते ता नृपोत्तराः ॥
 पितृमातृसपिण्डैस्तु समानसलिलैस्तथा ।
 तत्सङ्घातगतैश्चैव राज्ञा वा धनहारिणा ॥
 पूर्वाः क्रियाश्च कर्तव्याः पुत्राद्यैश्चोत्तराः क्रियाः ।
 दौहित्रैर्वा नृपश्रेष्ठ कार्यास्तत्तनयैस्तथा ॥ इति ॥

सपिण्डाद्यैरवनिपत्यन्तैः पूर्वाः क्रियाः मध्यमाश्च कर्तव्याः ।
 पुत्राद्यैरेव भ्रातृसन्तसन्तैर्दौहित्राद्यैश्चोत्तराः क्रियाः कर्तव्या न
 सपिण्डाद्यैरवनिपत्यन्तैरित्यर्थः । दौहित्वेषु तु भविष्यत्पुराणो-
 क्तो विशेषः—

यथा व्रतस्थोऽपि सुतः पितुः कुर्यात्क्रियां नृप ।
 उदकाद्या महाबाहो दौहित्रोऽपि तथाऽर्हति ॥ इति ॥

ननु च पुत्राभावे तु पत्नी स्यादित्येतत्—‘सर्वाभावे स्त्रियः
 कुर्युः स्वभर्तृणाममन्त्रकम्’ इति पुराणवचनेन विबुध्यते । भैवम्—
 पुत्राभावे तु पत्नी स्यादित्येतद्ब्राह्मादिविवाहोढादिविषयं, तस्या
 यज्ञान्वितत्वेन तत्रैव पत्नीशब्दप्रयोगात् । इतरत्र तु—

कयक्रीता तु या नारी न सा पत्नी विधीयते ।

न सा दैवे न सा पित्रचे दासी तां कवयो विदुः ॥

इति पत्नीत्वाभावात् स्वभर्तृणाममन्त्रकमिति पुराणवचनं तादृ-
षयम् । यद्वा—पुत्राभावे तु पत्नी स्यादित्येतद्ब्रह्मवादिनीवि-
षयम्, तस्या अध्ययनसद्भावेन मन्त्रयोगित्वात् । पुराणवच-
नं त्वध्ययनविहीनसद्योवध्वभिप्रायमित्यनुसन्धेयम् । यदत्र युक्तं
तद्ब्राह्मम् । पत्र्यां तु विशेषमाह वृद्धमनुः—

अपुत्रा शयनं भर्तुः पालयन्ती व्रते स्थिता ।

पत्नी दद्यात्तु तत्पिण्डं कृत्स्नमंशं लभेत च ॥

इति । शयनं पालयन्ती सुसंयतेत्यर्थः । विष्णुरपि—

श्वश्र्वादीनां तथा पिण्डं पत्नी दद्यात्सुसंयता ।

इति । यत्तु कात्यायनेनोक्त—

पुत्रश्शिश्वोऽथवा पत्नी पिता भ्राताऽथवा गुरुः ।

स्त्रीहारी धनहारी च कुर्युः पिण्डोदकक्रियाम् ॥ इति,

यदापि वृद्धशातार्तपेन—

मातुलो भागिनेयस्य स्वस्त्रीयो मातुलस्य च ।

श्वशुरस्य गुरोश्चैव सख्युर्मातामहस्य च ॥

एतेषां चैव भार्याणां स्वसुमर्तुः पितुस्तथा ।

श्राद्धमामं तु कर्तव्यमिति वेदविदां स्थितिः ॥ इति,

अत्रापि श्रीविष्णुपुराणवचनानुसारेण व्यवस्था वेदितव्या ।

यत्तु कात्यायनेनोक्तं—

अपुत्रायां पतिर्दद्यात्सपुत्रायां तु न क्वचित् ।

न पुत्रस्य पिता कुर्यात् नानुजस्य तथाऽग्रजः ॥

इति, तत् स्नेहविहीनपित्रादिविषयम् । अत एव बोधायनः—

पित्रा श्राद्धं न कर्तव्यं पुत्राणां तु कथञ्चन ।

भ्रात्रा नैव च कर्तव्यं भ्रातृणां च कनीयसाम् ॥

अपि स्नेहेन कुर्यातां सपिण्डीकरणं विना ।

गयायां तु विशेषेण ज्यायानपि समाचरेत् ॥ इति ॥

अत्र धनहारित्वादिनिमित्ताभावेऽपि कृतेऽभ्युदय इत्याह वृद्ध-
शातातपः—

पितुश्श्राद्धं तु कर्तव्यं सर्वेषां वर्णलिङ्गिनाम् ।

एवं कुर्यान्नरस्सम्यङ्मुहूर्तीं श्रियमाप्नुयात् ॥

इति । लिङ्गिन आश्रमिणः । एतच्च सवर्णाभिप्रायेण, अ-
न्यथा दोषश्रवणात् । तथाच मरीचिः—

ब्राह्मणो ह्यसवर्णस्य यः करोत्यौर्ध्वदैहिकम् ।

तद्दूर्णत्वमसौ याति इह लोके परत्र च ॥

पारस्करोऽपि—

न ब्राह्मणेन कर्तव्यं शूद्रस्य त्वौर्ध्वदैहिकम् ।

शूद्रेण वा ब्राह्मणस्य विना पारशवात्क्वचित् ॥

इति स्मृतिचन्द्रिकायां श्राद्धाधिकारिनिर्णयः

अथ मातामहश्राद्धाधिकारिनिर्णयः.

तत्र पुलस्त्यः—

मातुः पितरमारभ्य त्रयो मातामहाः स्मृताः ।

तेषां तु पितृवच्छ्राद्धं कुर्युर्दुहितृसूनवः ॥

पितृवच्छ्राद्धं पार्वणमित्यर्थः । तच्च श्राद्धमावश्यकम् । अत एव
व्यासः—

पितृन् मातामहांश्चैव द्विजश्राद्धेन तर्पयेत् ।

अनृणश्च पितृणां तु ब्रह्मलोकं स गच्छति ॥

पुराणेऽपि—

कृत्वा तु पैतृकं श्राद्धं पितृप्रभृतिषु त्रिषु ।

कुर्यान्मातामहानां च तथैवानृण्यकारणात् ॥

इति । आनृण्यग्रहणं नित्यत्वज्ञापनार्थम् । अत एवाकरणे
दोषः पुराणे दर्शितः—

पार्वणं कुरुते यस्तु केवल पितृहेतुकम् ।

मातामहान् कुरुते पितृहा स प्रजायते ॥

पितरो यत्र पूज्यन्ते तत्र मातामहा ध्रुवम् ।

अविशेषेण कर्तव्यं विशेषान्नरकं व्रजेत् ॥

इति । यत्र यस्मिन् कर्मणि पितरः पूज्यन्ते तत्राविशेषेण
मातामहा अपि पूज्या इत्यर्थः । अनेन सर्वरिमन्नपि पितृ
श्राद्धे मातामहश्राद्धमपि कार्यमित्युक्तं भवति । अत्र केषु
चिदपवादमाह कात्यायनः—

कर्षूसमन्वितं मुक्त्वा तदाद्यं श्राद्धषोडशम् ।

प्रत्याब्दिकं च शेषेषु पिण्डास्स्युष्पादिति स्थितिः ॥

इति । कर्षूसमन्वितं सपिण्डीकरणश्राद्धम् । षोडशग्रहणमे-
कोद्विष्टोपलक्षणार्थम् । एवञ्च यन्मातामहश्राद्धं पितृश्राद्धेषु
विहितं तत्रैव दोषानृण्ययोरभिधानात्तदेव सर्वदौहित्रसाधार-
णम् । यः पुनर्धनहारी दौहित्रः स नवश्राद्धाद्यापि कुर्यादेव ।
'यो यत आददीत स तस्मै श्राद्धं कुर्यात्' इति स्मरणात् ।
अनेनैवाभिप्रायेण स्कन्दोपि —

श्राद्धं मातामहानां तु अवश्यं धनहारिणा ।

दौहित्रेणार्थनिष्कृत्यै कर्तव्यं विधिवत्सदा ॥

इति । यो धनहारी दौहित्रः तेनावश्यं नवश्राद्धाद्यौर्ध्वदै-
हिकं कार्यमित्यर्थः । तत्रोपपत्तिमाह स एव—

मलमेतन्मनुष्याणां द्राविणं यत्प्रकीर्तितम् ।

तद्रूढन् मलमादत्ते दुर्भेदं ज्ञानिनामपि ॥

ऋषिभिस्तस्य निर्दिष्टा निष्कृतिः पावनी परा ।

आ देहपतनात्कुर्यात्तस्य पिण्डोदकक्रियाम् ॥

इति । ननु च—

कुर्यान्मातामहश्राद्धं नियमात्पुत्रिकासुतः ।

उभयोरपि सम्बद्धः कुर्यात्स उभयोरपि ॥

इति यमेन पुत्रिकापुत्र एव नियमग्रहणादन्यत्र नियमो न
गृह्यते, मैवं-वचनार्थापरिज्ञानात् । अस्यार्थः—द्विविधो हि

पुत्रिकापुत्रः, एको मातामहेन सम्बद्धः अपरः पितृमाता-
महाभ्यामिति । तत्र प्रथमो मातामहश्राद्धं नियमेन कुर्यात् पितृ
श्राद्धमिच्छया, य उभयसम्बद्धः स उभयोरपीति । अतो ना-
नेन नियमोऽवगम्यते । यदपि मनुनोक्तं—

दौहित्रो ह्यखिलं रिक्थमपुत्रस्य पितुर्हरेत् ।

स एव दद्यात् द्वौ पिण्डौ पित्रे मातामहाय च ॥

इति, तदपि यो धनहारी दौहित्रस्स एव पितृमातामहयोर्नव-
श्राद्धाद्यौर्ध्वदैहिकं कुर्यात्, नेतर इत्येवंपरं न पुनरित-
रस्य श्राद्धमात्रनिषेधार्थं, पूर्वोक्तानृण्यादिप्रतिपादकवचनविरो-
धात् । एवञ्च यत्कैश्चिदुक्तं धनहारिपुत्रिकापुत्रयोर्मातामहश्रा-
द्धमावश्यकं नान्यस्येति, तत् पूर्वोक्तवचनादर्शननिबन्धनामि-
त्युपेक्षणीयम् । पुत्रिकापुत्रश्राद्धे विशेषमाह मनुः—

मातुः प्रथमतः पिण्डं निर्वपेत्पुत्रिकासुत ।

द्वितीयं तु पितुस्तस्यास्तृतीयं तु पितुः पितुः ॥

इति । द्व्यामुष्यायणे तु पुत्रिकापुत्रे उशनसोक्तो विशेषः—

मातामहं तु मात्रादि पैतृकं पितृपूर्वकम् ।

मातृतः पितृतो यस्मादधिकारोस्ति धर्मतः ॥

इति । क्षेत्रजे तु द्व्यामुष्यायणे देवलोक्तं—

द्व्यामुष्यायणका दद्युः द्वाभ्यां पिण्डोदके पृथक् ।

इति । द्वाभ्यां पितृमातृवर्गाभ्यामित्यर्थः । अत्र क्रमविशेषमाह
मरीचिः—

सगोत्रो वाऽन्यगोत्रो वा यो भवेद्विधिना सुतः ।
 पिण्डं श्राद्धविधानं च क्षेत्रिणे प्राग्विनिर्बपेत् ॥
 बीजिने तु ततः पश्चात् क्षेत्री जीवति चेत्क्वचित् ।
 बीजिने दद्युरादौ तु मृते पश्चात्प्रदीयते ॥
 इति । क्षेत्रिण इति शेषः ।

इति स्मृतिचन्द्रिकायां मातामहश्राद्धाधिकारिनिर्णयः.

अथ जीवपितृकश्राद्धनिर्णयः.

तत्र कात्यायनः—

सपितुः पितृकृत्येषु अधिकारो न विद्यते ।
 न जीवन्तमतिक्रम्य किञ्चिदद्यादिति श्रुतिः ॥
 इति । पितृकृत्येषु श्राद्धेषु पितामहादिसम्बन्धेष्वित्यर्थः । अत्र
 केषुचिदपवादो मैत्रायणीयपरिशिष्टे दर्शितः—

उद्राहे पुत्रजनने पित्र्येष्ट्यां सौमिके मखे ।
 तीर्थे ब्राह्मण आयाते षडेते जीवतः पितुः ॥
 इति । जीवतः पितुः पुत्रस्य षडेते श्राद्धकाला इत्यर्थः ।
 पित्र्येष्ट्यां चातुर्मास्येषु, सौमिके मखे सोमयागादौ पुरोडा-
 शात्पिण्डदाने च । एतत्साग्निकाभिप्रायम् । अत एव सुमन्तुः—
 न जीवपितृकः कुर्याच्छ्राद्धमग्निमृते द्विज ।
 येभ्य एव पिता दद्यात्तेभ्यः कुर्वीत साग्निकः ॥

पितामहोऽप्येवमेव कुर्याज्जीवति साग्निकः ।

साग्निकोऽपि न कुर्वीत जीवति प्रपितामहे ॥ इति ॥

प्रपितामहग्रहणं पितृपितामहोपेतप्रपितामहप्रदर्शनार्थम् । अत एव विष्णुः—‘पितरि पितामहे प्रपितामहे च जीवति नैव दद्यात्’ इति । पितरि पितामहे च जीवति कथं कार्यमित्यपेक्षिते स एवाह—‘पितरि जीवति यः श्राद्धं कुर्यात्स येषां पिता कुर्यात्तेषां कुर्यात् पितरि पितामहे च येषां पितामहः’ इति । तथा पि तदिषु त्रिषु द्वयोरेकस्य वा मरणेऽपि तेनैवोक्तं—‘यस्य पिता प्रेतस्स्यात्स पित्रे पिण्डं निधाय पितामहात्परं दद्यात् । यस्य पितामहः प्रेतस्स्यात्तस्मै पिण्डं निधाय प्रपितामहात्परं दद्यात् । यस्य पितामहप्रपितामहौ च प्रेतौ स्यातां यस्य पिता प्रपितामहश्च प्रेतौ स्यातां स पित्रे पिण्डं निधाय पितामहात्परं दद्यात्’ इति । भविष्यत्पुराणे पितरि जीवति द्वयोरेव श्राद्धमुक्तं—

जीवमाने न देयं स्याद्यस्माद्भरतसत्तम ।

तस्माज्जीवपिता कुर्याद्वाभ्यामेव न संशयः ॥

इति । मनुस्तु त्रिषु यो जीवति तमेव श्राद्धे भोजयेदित्याह—

ध्रियमाणे तु पितरि पूर्वेषामेव निर्वपेत् ।

विप्रवद्भावितं श्राद्धे स्वकं पितरमाशयेत् ॥

पिता यस्य तु वृत्तस्स्याज्जीवेद्वाऽपि पितामहः ।

पितुस्तु नाम संकीर्त्य कीर्तयेत्प्रपितामहम् ॥

पितामहो वा तच्छ्राद्धं भुञ्जीतेत्यब्रवीन्मनुः ॥

इति । पूर्वेषां पितामहादीनाम् । निगमोऽपि—‘यो जीवति पितृणां तं भोजयेत्पितृस्थान इत्येके, जीवतामजीवतां वा देयमेवेति हिरण्यकेतुः’ इति । एवं पिण्डपितृयज्ञेऽपि द्रष्टव्यम् । अत एव याज्ञवल्क्यः—

होमतः पितृयज्ञस्य जीवेत्पितरि जीवतः ।
पितरं भोजयित्वा वा पिण्डौ निर्वृणुयात्पिता ॥
उभौ यस्य व्यतीतौ तु जीवेच्चेत्प्रपितामहः ।
पिण्डौ निर्वृणुयात्पूर्वौ भोजयेत्प्रपितामहम् ॥

इति । यमस्तु होमोऽपि पाक्षिक इत्याह—

पित्र्यं जीवापितुर्नोक्तमग्नौ होमोऽपि पाक्षिकः ।
येभ्यो वाऽपि पिता तेभ्यो दद्याद्वैतानकर्मणि ॥
दद्यात्तेभ्यः परेभ्यस्तु जीवेच्चेत्त्रितयं यदि ।

इति । पित्र्यं पिण्डदानं, वैतानकर्मणि पिण्डपितृयज्ञ इत्यर्थः । आपस्तम्बस्तु पितरि जीवति न पिण्डदानं नित्यमित्याह—
‘यदि जीवति पिता न दद्यादा होमात्त्यक्त्वा विरमेत्’
इति । अत्र यथास्वशास्त्रं व्यवस्था । भविष्यत्पुराणेऽपि श्राद्धे प्रत्यक्षार्चनं निषिद्धमित्युक्तं—

प्रत्यक्षमर्चनं श्राद्धे न युक्तं मनुरब्रवीत् ।

पिण्डनिर्वापणं चापि महापातकमस्मितम् ॥
 इति । मनुरत्र ज्ञानवान्, मनुना तु प्रत्यक्षार्चनस्योक्तत्वात् ।
 इति स्मृतिचन्द्रिकायां जीवपितृश्राद्धाधिकारनिर्णयः.

अथ श्राद्धकालाः.

तत्र याज्ञवल्क्यः—

अमावास्याऽष्टका वृद्धिः कृष्णपक्षोऽयनद्वयम् ।
 द्वयं ब्राह्मणसम्पत्तिः विपुवत्सूर्यसङ्क्रमः ॥
 व्यतीपातो गजच्छाया ग्रहण चन्द्रसूर्ययोः ।
 श्राद्धं प्राति रुचिश्चैव श्राद्धकालाः प्रकीर्तिताः ॥
 इति । यस्यां तिथौ सूर्यार्चनद्रवसोः सन्निकर्षः साऽमावा-
 स्या । तस्यां तिथौ श्राद्धमावश्यकम् । तथाच लौगाक्षिः—
 श्राद्धं कुर्यादवश्यं तु प्रमीतपितृकस्स्वयम् ।
 इन्दुक्षये मामि मासि वृद्धौ प्रत्यब्देव च ॥
 इति । इन्दुक्षयोऽमावास्या । अष्टका मार्गशीर्षादिमासचतुष्ट-
 यापरपक्षाष्टम्यः, 'हेमन्तशिशिरयोश्चतुर्णामपरपक्षाणामष्टमीष्वष्ट-
 काः' इति शौनकस्मरणात् । अत्रापि श्राद्धमावश्यकं—
 अमावास्याव्यतीपातपौर्णमास्यष्टकासु च ।
 विद्वान् श्राद्धमकुर्वाणः प्रायश्चित्तीयते तु सः ॥
 इति पितामहस्मरणात् । वृद्धिः पुत्रादि । अत्रापि श्राद्धमाव-
 श्यकम्—

वृद्धौ न तर्पिता यैर्वै देवता गृहमेधिभिः ।

तद्दानमासुरं सर्वमासुरो विधिरेव स ॥

इति वृद्धशातातपस्मरणात् । कृष्णपक्षोपरपक्षः । अत्रापि श्राद्धं नित्यम्, 'शाकेनाप्यपरपक्षं नातिक्रामेत्' इति कात्यायनस्मरणात् । अत्र विशेषमाह वसिष्ठः—'अपरपक्ष ऊर्ध्वं चतुर्थ्याः पितृभ्यो दद्यात्' इति । ऊर्ध्वं चतुर्थ्याः पञ्चमीमारभ्येत्यर्थः । गौतमोऽपि—'अथ श्राद्धममावास्यायां पितृभ्यो दद्यात्पञ्चमीप्रभृति वाऽपरपक्षस्य यथाश्राद्धं सर्वस्मिन्वा' इति । अपरपक्षस्य पञ्चमीमारभ्य पितृभ्यो दद्यात् सर्वस्मिन्वाऽपरपक्षे प्रतिपदमारभ्येत्यर्थः । कात्यायनोऽपि—'अपरपक्षे श्राद्धं कुर्वीतोर्ध्वं चतुर्थ्या यदहस्सम्पद्येत' इति । चतुर्थ्या ऊर्ध्वं यस्मिन्नहनि द्रव्यादि सम्पद्येत तस्मिन्वा कुर्यादित्यर्थः । अनेनैकस्मिन्नहनि श्राद्धं कुर्यादित्युक्तं भवति । उक्तं च गौतमेन—'सर्वस्मिन्वा द्रव्यदेशब्राह्मणसंनिधाने वा' इति । अत्र यथासामर्थ्यं व्यवस्था । अत एव गौतमः—'कालनियमशक्तितः' इति । अत्र सामर्थ्यतः कालनियमो भवतीत्यर्थः । यदैकस्मिन् अहनि तदा पृथगेव अमावास्याश्राद्धं कार्यम् । 'अमावास्याऽष्टका वृद्धिः कृष्णपक्षः' इति पृथगुपादानात् 'अपरपक्षे यदहस्सम्पद्येत अमावास्यायां विशेषेण' इति नियमस्मरणात्, तथा—

न निर्वपति यश्श्राद्धं प्रमीतपितृको द्विजः ।

इन्दुक्षये मासि मासि प्रायश्चित्तीयते तु सः ॥
 इति व्याघ्रेणाकरणे प्रायश्चित्तविधानाच्च । तथा 'यथा
 कथञ्चिन्नित्यानि कुर्यादिन्दुक्षयादिषु' इति हारीतेन नित्य-
 त्वाभिधानात् । अतो यत्कैश्चिदुक्तं—'अमावास्याश्राद्धमापर-
 पक्षिकश्राद्धेन विकल्प्यते' इति, तदपास्तम् । अपरपक्षे
 पुनरापस्तम्बोक्तो विशेषः । 'मासिमासि कार्यमपरपक्षस्यापरा-
 ङ्गः श्रेयांस्तथाऽपरपक्षस्य जघन्यान्यहानि' इति । जघन्या-
 नि दशम्यादीनि । अत एव मनुः—

कृष्णपक्षे दशम्यादौ वर्जयित्वा चतुर्दशीम् ।

श्राद्धे प्रशस्तास्तिथयो यथैता न तथेतराः ॥

इति । दशम्यादितिथिषु चतुर्दशीं वर्जयित्वेत्यर्थः । चतुर्दशी
 तु शस्त्रहतानामेव । यथाऽऽह याज्ञवल्क्यः—

प्रतिपत्प्रभृति ख्याता वर्जयित्वा चतुर्दशीम् ।

शस्त्रेण तु हता ये वै तेभ्यस्तत्र प्रदीयते ॥

इति । शस्त्रग्रहणं विषादेरापि प्रदर्शनार्थम् । अत एव म
 रीचिः—

विषशस्त्रावपदाहितिर्यग्ब्राह्मणघातिनाम् ।

चतुर्दश्यां क्रिया कार्या अन्येषां तु विगर्हिता ॥

प्रचेता अपि—

वृक्षारोहणलोहाद्यैः विद्युज्जलविषादिभिः ।

नखिदंष्ट्रिविपन्नानां तेषां शस्ता चतुर्दशी ॥

इति । अत्र विशेषमाह गर्गः—

चतुर्दश्यां तु यच्छ्राद्धं सपिण्डीकरणात्परम् ।
एकोद्दिष्टविधानेन तत्कार्यं शस्त्रघातिने ॥

इति । शस्त्रघातिने यदाऽऽपरपक्षिकश्राद्धं चतुर्दश्यां क्रियते
तदैकोद्दिष्टविधानेन नान्यथेत्यर्थः । अत एव सुमन्तुः—

एकपिण्डीकृतानां तु पृथक्त्वं नोपपद्यते ।
सपिण्डीकरणादूर्ध्वं ऋते कृष्णचतुर्दशीम् ॥

इति । यत्तु मार्कण्डेयपुराणे—

प्रतिपद्नलाभाय द्वितीया द्विपदप्रदा ।
परार्थिनां तृतीया तु चतुर्थी शत्रुनाशिनी ॥
पञ्चम्यां श्रियमाप्नोति षष्ठ्यां पूज्यो भवेन्नरः ।
गाणाधिपत्यं सप्तम्यामष्टम्यामृद्धिमुत्तमाम् ॥
श्रियो नवम्यामाप्नोति दशम्यां पूर्णकामताम् ।
वेदांस्तथाऽऽमुयात्सर्वानेकादश्यां क्रियाप्ः ॥
द्वादश्यां जयलाभं च प्राप्नोति पितृपूजकः ।
प्रजामिष्टां पशून् मेध्यान् स्वातन्त्र्यं बुद्धिमुत्तमाम् ॥
दीर्घमायुस्तथैश्वर्यं कुर्वाणस्तु त्रयोदशीम् ।
अवाप्नोति न सन्देहः श्राद्धं श्राद्धपरो नरः ॥
युवान् पितरो यस्य मृताश्शस्त्रेण वा हताः ।
तेन कार्यं चतुर्दश्यां तेषां सिद्धिमभीप्सता ॥

श्राद्धं कुर्वन्नमावास्यां यत्रेन पुरुषशुचिः ।

सर्वान्कामानवाप्नोति स्वर्गं चानन्तमश्नुते ॥

इति, तत् नित्यत्वनिराकरणार्थं न, किंतु कालविशेषात्फल-
विशेषो भवतीत्येवंपरम्, अत एवापस्तम्बः—‘सर्वेष्वेवा-
परषक्षस्याहस्सु क्रियमाणे पितृन् प्रीणाति कर्तुंस्तु कालनि-
यमात्फलविशेषः’ इति । प्रकृतमुच्यते—अयनद्वयं मकरक-
र्कटकसंक्रान्ती । अत्रापि श्राद्धं नित्यम् । अत एव विष्णु-
पुराणे पराशरः—

उपप्लवे चन्द्रमसो रवश्च त्रिष्वष्टकास्वप्ययनद्वये च ।

पानीयमप्यत्र तिलैर्विमिश्रं दद्यात्पितृभ्यः प्रयतो मनुष्यः ॥

श्राद्धं कृतं तेन समास्सहस्रं रहस्यमेतत्पितरो वदन्ति ॥

अत्र पानीयमप्यत्रेति वचनादयनश्राद्धं नित्यमिति गम्यते ।

जातूकर्ण्योपि—

ग्रहोपरागे विषुवे च जाते पित्र्ये मघायामयनद्वये च ।

नित्यं च शङ्खे च तथैव पञ्चे दत्तं भवेन्निष्कसहस्रतुल्यम् ॥

इति । अत्र नित्यं दत्तं निष्कसहस्रतुल्यमित्यन्वयः । पित्र्ये
नभस्यापरपक्षे या मघा तस्यामित्यर्थः । शङ्खादिस्वरूपमपि तेनै-
वोक्तं—

शङ्खं प्रादुरमावास्यां क्षीणसोमां द्विजोत्तमाः ।

अष्टकासु भवेत्पञ्चं तत्र दत्तं यथाऽक्षयम् ॥

इति । अथवा पञ्च शङ्कोक्तं—

यथा विष्टिर्व्यतीपातो भानुवारस्तथैव च ।

पद्मकं नाम तत्प्रोक्तमयनाच्च चतुर्गुणम् ॥

इति । यत्तु विष्णुनोक्तं—‘आदिससङ्क्रमो विषुवद्वयं व्यती-
पातो जन्मक्षेमभ्युदयश्च,

एतांश्च श्राद्धकालान्वै काम्यानाह प्रजापतिः ।

श्राद्धमेतेषु यद्वत्तं तदानन्त्याय कल्पते ॥

इति, तदपि न नित्यत्वनिराकरणार्थम् । वचनद्वयेनाग्निहोत्रा-
दिवन्नित्यत्वकाम्यत्वयोरविरोधात् । द्रव्यं ब्राह्मणसम्पत्तिरिति,
द्रव्यस्य श्राद्धार्हस्य ब्राह्मणस्य वा वक्ष्यमाणस्य सम्पत्ति-
र्लाभो यस्मिन् काले सः श्राद्धकाल इत्यर्थः । अत्रापि श्रा-
द्धमावश्यकम् । यथाऽऽह हारीतः—

तीर्थे द्रव्योपपत्तौ तु न कालमवधारयेत् ।

पात्रं च ब्राह्मणं प्राप्य सम्यक्श्राद्धं विधीयते ॥

इति । तीर्थं गङ्गादि । विषुवत् मेषे तुलायां च सूर्यसङ्क्रमः ।

अत्र पुलस्त्योक्तो विशेषः—

अयनद्वितये श्राद्धं विषुवद्वितये तथा ।

युगादिषु च सर्वासु पिण्डनिर्वापणाद्वते ॥

इति । सूर्यसङ्क्रमः सूर्यस्य राशितो राश्यन्तरगमनम् । सूर्य-
सङ्क्रम इत्यनेनैव सङ्क्रान्तिमात्रमिद्वौ अयने विषुवे चेति

पृथग्वचनं फलभूयस्त्वार्थम् । अत एव शङ्कः—

हस्तिच्छायासु यदत्तं यदत्तं राहुदर्शने ।

विपुवत्ययने चैव सर्वमानन्यमश्नुते ॥

इति । व्यतीपातो योगविशेषः वृद्धमनुनोक्तः—

श्रवणाश्विधनिष्टार्द्राणागदैवतमस्तकैः ।

यद्यमा रविवारेण व्यतीपातस्स उच्यते ॥

इति । यद्यमावास्या रविवारेण श्रवणादिना च युक्ता स व्यतीपात इत्यर्थः । नागदैवतमाश्लेषानक्षत्रम् । मस्तकं मृग-
शिराः । तत्रापि श्राद्धं नित्यम् ।

अमावास्याव्यतीपातपौर्णमास्यष्टकासु च ।

विद्वान् श्राद्धमकुर्वाणः प्रायश्चित्तीयते तु सः ॥

इति पितामहस्मरणात् । गजच्छाया हस्तिच्छाया, तस्यां श्राद्धं
दद्यात् । तथा काठकश्रुतिः—‘एतद्धि देवपितृणामयनं यद्ध-
स्तिच्छायायां श्राद्धं दद्यात्’ इति । महाभारतेऽपि—

आजेन सर्वलोहेन वर्षासु नियतव्रतः ।

हस्तिच्छायासु विधिवत्कर्णव्यजनवीजितम् ॥

इति । श्राद्धं दद्यादिति शेषः । कर्णव्यजनवीजितमित्यनेनैत-
द्धस्तिच्छायाविमयमित्यवगम्यते । मनुष्ये—

अपि नस्स कुले भूयाद्यो नो दद्यात्त्रयोदशीम् ।

पायसं मधुसार्पिभ्यां प्राक्छाये कुञ्जरस्य च ॥

इति । प्राची छाया यस्य देशस्य स प्राक्छायः, तस्मि-
न्नित्यर्थः । अथवा पारिभाषिकी गजच्छाया । सा च स्मृ-
त्यन्तरे दर्शिता—

यदेन्दुः पितृदैवत्ये हस्तश्चैव करे स्थित ।

तिथिवैश्रवणी या च गजच्छायेति सा स्मृता ॥

इति । पितृदैवत्ये मखायाम् । हंसः सूर्यः । करो हस्तनक्षत्रम् ।
वैश्रवणी त्रयोदशी । पुराणेऽपि—

हंसे हस्तास्थिते या तु मखायुक्ता त्रयोदशी ।

तिथिवैश्रवणी नाम सा छाया कुञ्जरस्य तु ॥

हंसे करस्थिते या तु अमावास्या करान्विता ।

सा छाया कुञ्जरच्छाया इति बोधायनोऽब्रवीत् ॥

वनस्पतिगते सोमे या छाया प्राङ्मुखी भवेत् ।

गजच्छाया तु सा प्रोक्ता तस्यां श्राद्धं प्रकल्पयेत् ॥

इति । अमावास्यायां अपराह्ण इत्यर्थः—

सैहिकेयो यदा सूर्यं ग्रसते पर्वसन्धिषु । ,

गजच्छाया तु सा प्रोक्ता तस्यां श्राद्धं प्रकल्पयेत् ॥

सैहिकेयो राहुः । अत्र फलविशेषो वायुपुराणे दर्शितः—

घृतेन भोजयेद्विप्रान् घृतं भूमौ समुत्सृजेत् ॥

छायायां हस्तिनश्चैव दत्त्वा श्राद्धं न शोचति ॥

श्रीविष्णुधर्मोत्तरेऽपि—

गयायां दर्शने राहोः खड्गमांसेन योगिनम् ।

भोजयेच्च कुलेऽस्माकं छायायां कुञ्जरस्य च ॥
 आकल्पिकी तु सा तृप्तिस्तेनास्माकं भविष्यति ।
 दाता सर्वेषु लोकेषु कामचारी भविष्यति ॥
 यदैतत्पञ्चकं न स्यादेकेनापि वयं सदा ।
 तृप्तिं प्राप्स्याम चानन्तां किंपुनस्सर्वसम्पदा ॥
 इति । तथा भोक्तुरपि दोषः स्मृत्यन्तरे दर्शितः—
 कृष्णाजिनप्रतिग्राही विक्रयी वा भवेत्तु यः ।
 गजच्छायाश्रितो भुक्त्वा न भूयः पुरुषो भवेत् ॥
 ग्रहणं चन्द्रसूर्ययोरिति—ग्रहणमुपरागः । अत्रापि श्राद्धं नि-
 त्यम् । अत एव शातातपः—
 सर्वस्वेनापि कर्तव्यं श्राद्धं वै राहुदर्शने ।
 अकुर्वाणस्तु तच्छ्राद्ध पङ्के गौरिव सीदति ॥
 तथाऽत्र फलविशेषो विष्णुना दर्शितः—
 राहुदर्शनदत्तं हि श्राद्धमाचन्द्रतारकम् ।
 गुणवत्सर्वकामीयं पितृणामुपतिष्ठति ॥
 इति । ऋष्यशृङ्गोऽपि—
 राहुग्रस्ते तु वै सूर्ये यस्तु श्राद्धं प्रकल्पयेत् ।
 तेन वै सकला पृथ्वी दत्ता विप्रस्य वै करे ॥
 इति । अत्र कालनियममाह वृद्धवसिष्ठः—
 त्रिदशास्पर्शसमये तृप्यन्ति पितरस्तथा ।
 मनुष्या मध्यकाले तु मोक्षकाले तु राक्षसाः ॥

इति । यत्तु मार्कण्डेयपुराणे—

विशिष्टब्राह्मणप्राप्तौ सूर्येन्दुग्रहणेऽयने ।

विषुवे रविसङ्क्रान्तौ व्यतीपाते च पुत्रके ॥

श्राद्धार्हद्रव्यसंप्राप्तौ तथा दुस्स्वप्नदर्शने ।

जन्मक्षग्रहपीडासु श्राद्धं कुर्वीत चेच्छया ॥

इति, इच्छा कामः, तदापि श्राद्धं कुर्वीतेत्येवं परम्, न पुनः

काम्यमेवेति वक्तुम् । अत एव कूर्मपुराणे—

नैमित्तिक तु कर्तव्यं ग्रहणे चन्द्रसूर्ययोः ।

बान्धवानां च मरणे नरकी स्यात्ततोऽन्यथा ॥

काम्यानि चैव श्राद्धानि शस्यन्ते ग्रहणादिषु ।

इति । श्राद्धं प्रति रुचिरिति—रुचिरिच्छा श्राद्धं प्रति यदा

तदैव तत्कार्यमित्यर्थः । चकारोऽन्येषामपि श्राद्धकालानां

प्रदर्शनार्थः । अत एव यमः—

आषाढ्यामपि कार्तिक्यां माघ्यां त्रीनपञ्च वा द्विजान् ।

तर्पयेत्पितृपूर्वं तु तस्याप्यक्षय्यमुच्यते ॥

देवलोपि—

तृतीया रोहिणीयुक्ता वैशाखस्य सिता तु या ।

मघाभिस्सहिता कृष्णा नभस्ये तु त्रयोदशी ॥

तथा शतभिषशुक्ता कार्तिके नवमी तथा ।

इन्दुक्षयगजच्छायावैश्वतीषु युगादिषु ॥

एते कालास्समुद्दिष्टाः पितॄणां प्रीतिवर्धनाः ।

इति । युगादयस्तु मत्स्यपुराणे दर्शिताः—

वैशाखस्य तृतीया तु नवमी कार्तिकस्य तु ।
माघे पञ्चदशी चैव नभस्ये च त्रयोदशी ॥
युगादयस्स्मृता हेता दत्तस्याक्षयकारकाः ॥

इति । विष्णुपुराणेऽपि—

वैशाखमासस्य सिता तृतीया नवम्यमौ कार्तिकशुक्लपक्षे ।
नभस्यमासस्य च कृष्णपक्षे त्रयोदशी पञ्चदशी च माघे ॥
पानीयमप्यत्र तिलैर्विमिश्रं दद्यात्पितृभ्यः प्रयतो मनुष्यः ।
श्राद्धं कृतं तेन समास्सहस्रं रहस्यमेतत्पितरो वदन्ति ॥

अत्र शुक्लपक्षे तृतीया, पञ्चदशी कृष्णपक्षे इत्यन्वयः । अत
एव नारदीयपुराणम्—

द्वे शुक्ले द्वे च कृष्णे तु युगाद्याः कवयो विदुः ।

इति । ब्रह्मपुराणे तु माघस्य पौर्णमासी युगादिरित्युक्तं—

वैशाखशुक्लपक्षस्य तृतीयायां कृतं युगम् ।
कार्तिके, शुक्लपक्षे च त्रेता च नवमेऽहनि ॥
अथ भाद्रपदे कृष्णे त्रयोदश्यां तु द्वापरम् ।
माघे च पौर्णमास्यां तु घोरं कलियुगं तथा ॥
युगारम्भास्तु तिथयो युगाद्यास्तेन विश्रुताः ।
सूर्यस्य सिंहसंक्रान्त्यामन्तं कृतयुगस्य तु ॥
अथ वृश्चिकसंक्रान्त्यामन्तं त्रेतायुगस्य तु ।
ज्ञेयो वृषभसंक्रान्त्यां द्वापरान्तश्च संख्यया ॥

तथाच कुम्भसंक्रान्त्यामन्तः कलियुगे स्मृतः ।

युगादिषु युगान्तेषु श्राद्धमक्षय्यमुच्यते ॥

इति । पुराणेऽपि —

वैशाखस्य तृतीया या नवमी कार्तिकस्य तु ।

पौर्णमासी तु माघस्य नभस्ये च त्रयोदशी ।

युगादयस्स्मृता हेता दत्तस्याक्षयकारकाः ।

तथा मन्वन्तरादौ च देयं श्राद्धं विजानता ।

इति । अत्र कल्पभेदेन व्यवस्थेति केचित् । अत्र पुल

स्त्योक्तो विशेषः —

अयनद्वितये श्राद्धं विषुवद्वितये तथा ।

~~कुम्भदिषु च सर्वेषु पिण्डनिर्वापणाद्वे ॥~~

मन्वन्तरादयस्तु मत्स्यपुराणे दर्शिताः—

अश्वयुक्लुक्कनषमी कार्तिके द्वादशी सिता ।

तृतीया चैत्रमासस्य तथा भाद्रपदस्य च ।

फाल्गुनस्य त्वमावास्या पुष्यस्यैकादशी सिता ॥

आषाढस्यापि दशमी माघमासस्य सप्तमी ।

श्रावणस्याष्टमी कृष्णा तथाऽऽषाढी च पूर्णिमा ॥

कार्तिकी फाल्गुनी चैत्रे ज्येष्ठे पञ्चदशी सिता ।

मन्वन्तरादयस्त्वेते दत्तस्याक्षयकारकाः ॥*

इति स्मृतिचन्द्रिकायां श्राद्धकालाः.

अथ अमावास्याद्वैधनिर्णयः.

अत्र गौतमः—

‘अथ श्राद्धममावास्यायां पितृभ्यो दद्यात्’ इति ।
अमावास्या कृष्णपक्षस्य पञ्चदशी तिथिः । तस्यां श्राद्धं
कार्यमित्यर्थः । तत्र कात्यायनोक्तो विशेषः—

पिण्डान्वहार्थकं श्राद्धं क्षीणे राजनि शस्यते ।

वासरस्य तृतीयेऽंशे नातिसन्ध्यासमीपतः ॥

इति । पिण्डपितृयज्ञाङ्गभूतातां पिण्डानामनु पश्चादाह्रियते
क्रियत इति पिण्डान्वहार्थकं श्राद्धममावास्यायां क्षीणे रा-
जनि इन्दौ कर्तव्यमित्यर्थः । सोपीन्दुक्षयः कदा भवती-
त्यपेक्षिते स एवाह—

अष्टमांशे चतुर्दश्याः क्षीणो भवति चन्द्रमाः ।

अमावास्याष्टमांशे च पुनः किल भवेदणुः ॥

इति । एवं च तिथिद्वये सिनीवाल्यामेव श्राद्धं कार्यमित्युक्तं
भवति । उक्तं च व्यासेन—

दृष्टचन्द्रा सिनीवाली नष्टचन्द्रा कुहूर्मेता ।

सिनीवाली यदा पितृये कुहूर्देवे तु कर्मणि ॥

हारीतोपि—

यस्यां सन्ध्यागतस्तोमो मृणाळमिव दृश्यते ।

अपराह्णे क्षयस्तस्यां पिण्डानां करणं ध्रुवम् ॥

इति । यस्यां तिथौ शर्वर्यां पूर्वस्यां दिशि सन्ध्यागतस्तोमः
सूक्ष्म इव दृश्यते तस्यामपराह्णे चन्द्रक्षय इति तत्रैव श्रा-
द्धं कार्यमित्यर्थः । एतच्च कर्मकालव्यापिन्यां सिनीवाल्यां द्र-
ष्टव्यं, अन्यथा दोषश्रवणात्, तथाच बोधायनः—

मध्याह्नात्परतो यत्र चतुर्दश्यनुवर्तते ।

सिनीवाली तु सा ज्ञेया पितृकार्ये तु निष्फला ॥

इति । उक्तलक्षणा सिनीवाली पितृकार्ये निष्फलेति ज्ञेये-
त्यर्थः । बृहस्पतिरपि—

मध्याह्नाद्या त्वमावास्या परस्तात्संप्रवर्तते ।

भूतविद्धा तु सा ज्ञेया न सा पञ्चदशी भवेत् ॥

मध्याह्नात्परस्तात् कर्मकालमतिक्रम्येत्यर्थः । अनेनैवाभिप्रायेण
काष्णाजिनिरपि—

भूतविद्धाममावास्यां मोहादज्ञानतोपि वा ।

श्राद्धकर्मणि ये कुर्युस्तेषामायुः प्रहीयते ॥

इति । अतः कर्मकालव्यापिन्येव सिनीवाली ग्राह्येत्यर्थः ।

अत एव वृद्धमनुः—

यस्यामस्तं रविर्याति पितरस्तामुपासते ।

तिथिं तेभ्यो यतो दत्तो ह्यपराह्णस्स्वयंभुक् ॥

इति । यदा त्वेवंविधा सिनीवाली न लभ्यते तदा कर्म-
कालव्यापिनी कुहूरेव ग्राह्येत्याह हारीतः—

अपराह्णः पितृणां तु याऽपराह्णानुयायिनी ।
 सा ग्राह्या पितृकार्येषु न पूर्वाऽस्तानुयायिनी ॥
 या कुहूरपराह्णानुयायिनी सैव ग्राह्या, न पुनरेवंविधा सिनी-
 वालीत्यर्थः । एवञ्च तिथिद्वये या कर्मकालव्यापिनी सैव
 ग्राह्येत्युक्तं भवति । उक्तं च तेनैव—

भूतविद्धाऽप्यमावास्या प्रतिपन्मश्रिताऽपि वा ।
 पित्रये कर्मणि विद्वद्भिः ग्राह्या कुतुपकालिका ॥
 भूतविद्धा चतुर्दशीविद्धा । स्मृत्यन्तरेऽपि—
 मध्याह्नव्यापिनी या तु तिथिः पूर्वा पराऽपि वा ।
 तदहः कर्म कुर्वीत ह्रासवृद्धी न कारणम् ॥
 इति । यदा तु तिथिद्वयेऽपि कर्मकालव्यापिनी न भवति तदा
 भूतविद्धैव परिग्राह्येत्याह बोधायनः—

घटिकैकाऽप्यमावास्या प्रतिपत्सु न चेत्तथा ।
 भूतविद्धाऽपि कर्तव्या दैवे पित्रये च कर्मणि ॥
 इति । प्रतिपत्सु घटिकैका कर्मकालसंबन्धिनी यदि न स्या-
 दित्यर्थः । अत एव जाबालिः—

प्रतिपत्स्वप्यमावास्या पूर्वाह्नव्यापिनी यदि ।
 भूतविद्धाऽपि सा कार्या पित्रये कर्मणि सर्वदा ॥
 इति । एवञ्च यदुक्तं हारीतेन—
 पूर्वाह्णे चेदमावास्या अपराह्णे न चेत्तु सा ।
 प्रतिपद्यापि कर्तव्यं श्राद्धं श्राद्धविदो विदुः ॥

इति, तत् यत्र पूर्वेष्वन्त्रदर्शनासम्भवेन पिण्डपितृयज्ञोत्कर्षः,
तत्र प्रतिपदि पिण्डपितृयज्ञविधानार्थं, अन्यथा पूर्वोक्तवच-
नविरोधात् । यदापि तेनैवोक्तं—

तुलामकरमीनेषु कन्यायां मिथुने तथा ।

भूतविद्धाऽप्यमावास्या पूज्या भवति यत्रतः ॥

इति, एतत् व्रतोपवासादिविषयमिति कैश्चिद्व्याख्यातम् ।

यदा तु तिथिद्वयेऽपि कर्मकालव्यापिनी तदा प्रचेतसोक्तं—

सिनीवाली कुहूश्चैव श्रुत्युक्ते श्राद्धकर्मणि ।

स्यातां चेत्ते तु मध्याह्ने श्राद्धं दद्यात्कथं तदा ॥

तिथिक्षये सिनीवाली तिथिवृद्धौ कुहूस्तथा ।

साम्येऽपि च कुहूर्ज्ञेया वेदवेदाङ्गवेदिभिः ॥

साम्ये क्षयवृद्धयभावे । एवमविशेषेण सर्वेषामपि क्षये सिनी

वाल्यामेव श्राद्धप्राप्तौ विशेषार्थमाह लौगाक्षिः—

सिनीवाली द्विजैः कार्या साग्निकैः पितृकर्मणि ।

स्त्रीभिश्शूद्रैः कुहूः कार्या तथाचानाग्निकैर्द्विजैः ॥

इति । एवञ्च क्षये साग्निकैः सिनीवाल्यां श्राद्धं कार्यम् ।

वृद्धौ तु सर्वैरेव परेषुः कार्यमित्यनुसन्धेयम् । नन्वेवमपि न

क्षयमात्रे साग्निकैस्सिनीवाली ग्राह्या । यत्र क्षये सिनीवा-

ल्यां पिण्डपितृयज्ञः तत्रैव । अन्यथा—

पितृयज्ञं तु निर्वर्त्य विप्रश्चन्द्रक्षयेऽग्निमान् ।

पिण्डान्वाहार्यकं श्राद्धं कुर्यान्मासानुमासिकम् ॥

इति मनुना साग्निकैः कृते पिण्डपितृयज्ञे श्राद्धविधानाघ-
टनात् । अतो यत्र क्षये कुह्वां पिण्डपितृयज्ञस्तत्र साग्निकै
रपि सैव ग्राह्येति । मैवं, दिनद्वयेऽपि मध्याह्नव्यापित्वे क्षये
सिनीवाल्यामेव चन्द्रदर्शनसम्भवेन कदाचिदपि पिण्डपितृ-
यज्ञप्राप्तेः 'यदहश्चन्द्रमसं न पश्यन्ति तदहः पिण्डपितृयज्ञं
कुर्वीत' इत्यापस्तम्बेन चन्द्रादर्शन एव पिण्डपितृयज्ञविधा-
नात् । चन्द्रादर्शनं च यत्र चतुर्दशी मुहूर्तत्रयादर्वागेव स-
माप्यते तत्रैवेति ज्योतिषशास्त्रे प्रसिद्धम् । अतो यत्र श्राद्ध-
दिने चन्द्रादर्शने च पिण्डपितृयज्ञप्राप्तिः तत्राग्निमान् कृत्वैव
पितृयज्ञं श्राद्धं कुर्यादिति मनुना नियम्यते, न पुनस्सर्वत्र
कृतपिण्डपितृयज्ञस्यैव अग्निमतः श्राद्धाधिकार इति पितृयज्ञ-
शब्दस्य पिण्डपितृयज्ञपरत्वमङ्गीकृत्योक्तम् । परमार्थतस्तु—पितृ-
यज्ञशब्दः तर्पणाख्यपितृयज्ञपर एव । तदुक्तं मत्स्यपुराणे—

पितृयज्ञं तु निर्वर्त्य तर्पणाख्यं तु योऽग्निमान् ।

पिण्डान्नाहार्यकं कुर्याच्छ्राद्धमिन्दुक्षये सदा ॥ इति ॥

इति स्मृतिचन्द्रिकायाममावास्याद्वैधनिर्णयः

अथान्यान्यप्यमावास्याविषयाणि कानिचिद्रचनानि लिख्यन्ते,
तत्र व्यासः—

अमा वै सोमवारेण रविवारेण सप्तमी ।

चतुर्थी भौमवारेण विषुवत्सदृशं फलम् ॥

अमा अमावास्या । शङ्खोऽपि—

अमावास्या तु सोमेन सप्तमी भानुना सह ।
चतुर्थी भूमिपुत्रेण सोमपुत्रेण चाष्टमी ॥
चतस्रस्तिथयस्त्वेता तुल्यास्स्युर्ग्रहणादिभिः ।
सर्वमक्षयमत्रोक्तं स्नानदानजपादिकम् ॥

भूमिपुत्रो मङ्गलः । सोमपुत्रो बुधः । श्रीविष्णुपुराणेऽपि—

अमावास्या यदा मैत्रविशाखास्वातियोगिनी ।
श्राद्धे पितृगणस्तृप्तिमवाप्नोत्यष्टवार्षिकीम् ॥

मैत्रमनूराधा ।

अमावास्या यदा पुष्ये रौद्र ऋक्षे पुनर्वसौ ।
द्वादशाब्दं तदा तृप्तिं प्रयान्ति पितरोऽर्चिताः ॥

रौद्रमार्द्रा ।

वासवाजैकपादक्षे पितॄणां तृप्तिमिच्छताम् ।

वारुणेनाप्यमावास्या देवानामपि दुर्लभा ॥

वासवं वसुदैवत्यं धनिष्ठानक्षत्रम् । अजैकपादक्षं पूर्वभाद्र-
नक्षत्रम् । वारुणं शतभिषङ्गक्षत्रम् ।

माघासिते पञ्चदशी कदाचिदुपैति योगं यदि वारुणेन ।

ऋक्षेण कालस्स परः पितॄणां न ह्यल्पपुण्यैरुपलभ्यतेऽसौ ॥

काले धनिष्ठा यदि नाम तस्मिन् भवेत्तु भूपालन्तदा

पितृभ्यः ।

दत्तं जलान्नं प्रददाति तृप्तिं वर्षायुतं तत्कुलजैर्मनुष्यैः ॥

तस्मिन् काले माघासितपञ्चदश्यामित्यर्थः ।

तत्रैव चेद्भाद्रपदास्तु पूर्वाः काले तदा यत्क्रियते पितृभ्यः ।

श्राद्धं परां वृत्तिमुपेत्य तेन युगान् सहस्रं पितरस्स्वपन्ति ॥

तत्रैव तस्यामेव पञ्चदश्यामित्यर्थः ॥

इति स्मृतिचन्द्रिकायाममावास्याविषयाणि.

अथ प्रसङ्गात्पूर्वापि निर्णीयते.

तत्र गोभिलः—‘यः परमो विप्रकर्षस्मूर्याचन्द्रमसोस्सा पौर्ण-
मासी, यः परमस्सन्निकर्षस्साऽमावास्या’ इति । ते च द्विविधे
तथाच पुराणम्—

राका चानुमतिश्चैव पौर्णमासी द्विधा स्मृता ।

सिनीवाली कुहूश्चैव अमावास्या द्विधैव तु ॥

इति । अत्रानुमतिस्सिनीवाली च चतुर्दशीमिश्रा, राका कु-
हूश्च प्रतिपन्मिश्रे । तथाच श्रुतिः—‘या पूर्वा पौर्णमासी
साऽनुमतिः, योत्तरा सा राका, या पूर्वाऽमावास्या सा सि-
नीवाली, योत्तरा सा कुहूः’ इति । अत्र व्यवस्थया कर्म-
निर्णयमाह गोभिलः—‘पक्षान्ता उपवस्तव्याः पक्षादयोऽभि-
यष्टव्याः’ इति । पक्षान्ताः पञ्चदश्य उपवस्तव्यास्तास्व-
न्वाधानादि कार्यम् । पक्षादयः प्रतिपदः, ता अभियष्टव्याः ।
तासु हस्तावनेजनाद्यभीज्या कार्येत्यर्थः । अत्र लौगाक्षिणोक्तो
विशेषः—

त्रीनंशानौपवस्तस्य यागस्य चतुरो विदुः ।

द्वावंशावुत्सृजेदन्त्यौ यागे च व्रतकर्मणि ॥

अन्त्यः पादः पञ्चदश्या औपवस्तेऽन्वाधानादौ परिहर्तव्यः,
पक्षादेश्वान्त्यः पादः यागे परिहरणीय इत्यर्थः । कथं तर्हि
यागे चतुर इत्यपेक्षिते यज्ञपार्श्वः—

पञ्चदश्याः परः पादः पक्षादेः प्रथमास्त्रयः ।

कालः पार्वणयागे स्यादन्यथा तु न विद्यते ॥

वृद्धशातातपोपि —

पर्वणो यश्चतुर्थोऽश आद्याः प्रतिपदस्त्रयः ।

यागकालस्स विज्ञेयः प्रातरुक्तो मनीषिभिः ॥

इति । अनेन प्रतिपच्चतुर्थांशे न यष्टव्यमित्युक्तं भवति ।

उक्तं च कात्यायनेन—

न यष्टव्यं चतुर्थांशे यागैः प्रतिपदः क्वचित् ।

रक्षांसि तद्विलुम्पन्ति श्रुतिरेषा सनातनी ॥

इति । यत्तु श्रुतौ ‘सन्धौ यजेत’ इति, तत्र सन्धेरति-
सूक्ष्मत्वाच्च यागानुपपत्तेः तत्समीपकाललक्षणायां प्रस्तुता-
यामविशेषात्सन्धिशब्दस्मन्निहितपर्वप्रतिपदात्मककालद्वयपर इत्य-
विरोधः । अत एव श्रुत्यन्तरं—‘सन्धिमभितो यजेत’ इति ।
पर्वप्रतिपदोस्सन्धिमभित उभयतो यजेतेत्यर्थः । अतो यत्र
पर्वचतुर्थांशे यागस्तत्रादिप्रतिपद्येव यागसमाप्तिः, अन्यथा
‘सन्धिमभितः’ इति श्रुतिविरोधात् । उक्तं च गर्गेण—

प्रतिपद्यप्रविष्टायां यदा त्विष्टिस्समाप्यते ।

पुनः प्रणीय कृत्स्नेष्टिः कर्तव्या यागवित्तमैः ॥

इति । प्रतिपद्योगे तु सन्धेः पूर्वमग्न्यन्वाधानादित्यविरोधः ।

सन्धिपरिज्ञाने तु स्मृत्यन्तरे विशेषो दर्शितः—

तिथेः परस्या घटिकास्तु यास्स्युः

न्यूनास्तथा चाभ्यधिकास्तु तासाम् ।

अर्धं वियोज्यं च तथा प्रयोज्यं

ह्रासे च वृद्धौ प्रथमे दिने तत् ॥

इति । परस्यास्तित्थेः प्रतिपदो या घटिकाः पूर्वस्यास्तित्थेस्स्युः न्यूना अधिका वा तासामर्धं पूर्वस्मिन् दिने ह्रासे वियोज्यं वृद्धौ तु संयोज्यामित्यर्थः । अनेन राकाकुहोरुत्तरेऽहनि च यत्पर्वप्रतिपदोः घटिकावृन्दं तदहर्भरितं तदेकीकृत्य द्वेधा विभज्य सन्धिपरिज्ञानं कार्यमित्युक्तं भवति । एवञ्च यस्मिन्नहनि पर्वसन्धिस्तास्मिन्नुत्तरेद्युर्वा प्रातः पर्वचतुर्थाशादिविहितसन्धिसम्भवः तत्रैव यागो नान्यत्रेत्यनुसन्धेयम् । अत एव लौगाक्षिः—

पूर्वाह्णे वाऽथ मध्याह्ने यदि पर्व समाप्यते ।

उपोष्य तत्र पूर्वेषु तदहर्भाग इष्यते ॥

अपराह्णेऽथवा रात्रौ यदि पर्व समाप्यते ।

उपोष्य तस्मिन्नहनि श्वोभूते याग इष्यते ॥ इति ॥

तत्रैव विहितकालसम्भवादिति भावः । गृह्यकारिकाऽपि—

पञ्चदशी प्रतिपच्च समेते एकदिने महती यदि तस्मिन् ।

पञ्चदशी प्रकृतेरुपवासः पञ्चदशीह तनुर्यदि याग ॥

इति । समेते सम्बद्धे इत्यर्थः । अनेनैवाभिप्रायेणापस्तम्बोऽपि—‘यदहः पुरस्ताच्चन्द्रमाः पूर्ण उत्सर्पेतां पौर्णमासीमुपवसेत् । श्वः पूरितेति वा । खर्विकां तृतीयां वाजसनेयिनस्समामनन्ति । यदहर्न दृश्यते तदहरमावास्या । श्वो नद्रष्टार इति वा’ इति । तत्र खर्विकासूत्रस्यार्थ उपरिष्ठाद्गविष्यति । यदहः पुरस्ताच्चन्द्रमाः पूर्ण उत्सर्पेत् यदहर्न दृश्यते इति च सूत्रद्वयस्यायमर्थः । सर्वथा तावद्राकाकुहोरेव चन्द्रमसः पूर्णत्वमदर्शनत्वं चेति ज्योतिःशास्त्रे प्रसिद्धम् । तत्र यस्मिन्नहनि पुरस्तात्पूर्वस्यां दिशि चन्द्रमाः पूर्ण उत्सर्पेत् उदयान्न दृश्येत वा तत्र यद्यप्यपराह्णे रात्रौ वा पर्वसन्धिः तदा पौर्णमासीममावास्यां वोपवसेदिति । यदा तु पूर्वाह्णे वा मध्यन्दिने वा पर्वसन्धिस्तदा यस्याहश्चन्द्रमाः पूरिता पूर्णो भविता यस्यां वा नद्रष्टारो नेक्षितारो भवेयुः तामनुमतिं सिनीवालीं वोपवसेदिति श्वःपूरिता श्वो नद्रष्टार इति वेति सूत्रद्वयस्यायमर्थः । उक्तं च भाष्यार्थसङ्ग्रहकारेण —

अपराह्णेऽथवा रात्रौ यदि पर्व समाप्यते ।

उपोष्या तत्र राका स्यात् सा पूर्णोत्सर्पिलक्षणा ॥

पूर्वाह्णे वाऽथ मध्याह्णे यदि पर्व समाप्यते ।

उपोष्याऽनुमतिस्तत्र सा श्वःपूरितलक्षणा ॥

अपराह्णे क्षपायां वा पर्वसन्धिर्भवेद्यदि ।

उपोष्या तु कुहूस्तत्र यदहर्नेतिलक्षणा ॥

पूर्वाह्णे वाऽथ मध्याह्ने पर्वसन्धिर्यदा भवेत् ।

तत्रोपोष्या सिनीवाली श्वो नद्रष्टारलक्षणा ॥

इति । तत्र पूर्वाह्णापराह्णशब्दाभ्यां द्वेधा विभक्तस्याहः पूर्वा-
परभागौ प्रतिपाद्येते । मध्याह्नशब्देन तु तयोसन्धिरित्यनुस-
न्धेयम् । नन्वत्र—पूर्वाह्णादिशब्दानां त्रेधा विभक्तस्याहः क्र-
मेण भागत्रयपरत्वमस्तु । मैवं, तस्मिन् पक्षे मध्याह्नस्याव-
र्तनादुपरिघटिकापञ्चकपर्यन्तत्वात्तत्र सन्धौ तदहरेव यागः
प्रसज्येत । न च प्रसज्यतामिति वाच्यं, तत्र प्रातः पर्वचतु-
र्थांशादिविहितकालासम्भवेन ‘पर्वणो यश्चतुर्थोऽशः’ इत्यादि-
वचनविरोधात् । ननु—द्वेधा विभागेन यत्रावर्तनादुपरि घटि-
कामात्रे पर्वसन्धिः तत्रोत्तरेद्युरेव याग इति तत्रापि
कालासम्भवाद्वचनविरोधस्तुल्य एव । मैवम्, ‘पर्वणो य
श्चतुर्थोऽशः’ इत्यादिकालस्य यागान्वयावगतेः भवितव्यं
तावद्यागस्य कालान्वयेनेत्युपगन्तव्यम् । एवञ्च तत्रोत्तरेद्यु-
र्यागे क्रियमाणे न यागस्य कालान्वय इति पूर्वोद्युरेव याग
इत्यविरोधः । एवं सर्वत्र द्रष्टव्यम् । नन्वेवं तर्ह्यपराह्णस-
न्धावुत्तरेद्युर्यामविधानं विरुध्येत । मैवं, यत्रापराह्णे पर्वस-
न्धावुत्तरेद्युः प्रतिपञ्चतुर्थांशे यागो न भवति, तथाविधापरा-
ह्णस्यैवात्र ग्रहणमित्यविरोधः । युक्तं चैतत्, अन्यथा हेम-

न्तकालेऽतिस्वल्पत्वादह्नां तत्र किञ्चिद्नचतुर्दशघटिकामात्र
आवर्तनं भवति । तथा तत्रैव तिथिवृद्धौ कदाचित् षोडश-
नाडिकोपि चतुर्थांशो भवति । तत्रावर्तनादुपरि घटिकामात्र
पर्वसन्धावुत्तरेद्युरेव यागः प्रसज्येत, न चैतद्युक्तं, तत्र वि-
हितकालासम्भवान्न यष्टव्यमिति निषेधात् पूर्वद्युः कालस-
म्भवाच्च । अत्रोक्तापराह्णशब्दस्य सङ्कोच एव स्यात् ज्या-
यान् । किञ्च—ग्रीष्मकालेऽह्नामतिदीर्घत्वात्तत्र पादाधिकषोडशघ-
टिकात्मके काले आवर्तनं भवति । तथा तत्रैव तिथिहासे
कदाचित्सार्धत्रयोदशनाडिकोपि पर्वचतुर्थांशो भवति । तत्र
यदा पादोनावर्तनेन पर्वसन्धिः तदा पूर्वाह्न एव पर्वसन्धि-
रिति तदहरेव यागस्स्यात् । न चैतद्युक्तम्, तत्र प्रातः प-
र्वचतुर्थांशादिविहितकालासम्भवात् । अस्मिन् पक्षे तूत्तरेद्युरेव
यागः, तत्रैव विहितकालसम्भवात् । अतएवोक्तमापस्तम्बेना-
पि 'स्वर्विकां तृतीयां वाजसनेयिनस्समामनन्ति' इति । स्व-
र्विकामल्पिकामिति यावत् । अल्पत्वं च दिनार्धत्वाभावात् ।
उक्तं च भाष्यार्थसङ्ग्रहकारेण—

मध्यन्दिनात्स्यादहनीह यस्मिन् प्राक्पर्वणस्सन्धिरियं तृतीया ।

सा स्वर्विका वाजसनेयिमत्या तस्यामुपोष्याथ परेद्युरिष्टिः॥
इति । अमावास्यायां तु सुतरामत्रोत्तरेद्युरेव यागः, उदया-
त्प्रागेव तस्यास्तत्र प्रारम्भात् । नन्वेवं तर्हि पूर्वाह्नसन्धौ तद-
हरेव यागविधानं विरुध्येत । मैवम्, तस्यैतद्व्यतिरिक्तविष-

यान्तरसम्भवेनाविरोधात् । ननु तर्हि 'पूर्वाह्ने वाऽथ मध्याह्ने'
इति लौगाक्षिवचनबलादेव विहितकालाभावेऽपि तत्रैव या
गोऽस्तु । सैवम्,

पञ्चदश्याः परः पादः पक्षादेः प्रथमास्त्रयः ।

कालः पार्वणयागे स्यादन्यथा तु न विद्यते ॥

इति वचनार्थाशोदितकालव्यतिरेकेण कालान्तराभावस्मर-
णात् । किञ्च—एवंसति 'पर्वणो यश्चतुर्थीशः' इत्यादिका-
लविधायकशास्त्राणां विषयासम्भवेन वैयर्थ्यमेव स्यात् । अतो
यत्कैश्चिदुक्तम्—'अपराहसन्धावुत्तरेद्युः प्रतिपञ्चतुर्थीशेऽपि या-
गो न दोषाय' इति, तदपास्तम् । एवञ्च यदुक्तं कात्या-
यनेन—

यजनीयेऽह्नि सोमश्चेत् वारुण्यां दिशि दृश्यते ।

तत्र व्याहृतिभिर्हुत्वा दण्ड दद्याद्विजातये ॥

इति, यदापि स्मृत्यन्तरं—

त्रिमुहूर्ता द्वितीया चेत्प्रतिपद्यापरह्णिकी ।

अन्वाधानं चतुर्दश्यां परतस्सोमदर्शनात् ॥

इति, तत् पूर्वाह्नपर्वसन्धिविषयमित्यवगन्तव्यम् । यदापि वच-
नान्तरं—

षोडशेऽहन्यभीष्टेष्टिर्मध्या पञ्चदशेऽहनि ।

चतुर्दशे जघन्येष्टिः पापा सप्तदशेऽहनि ॥

इति, तेन सप्तदशेऽहनीष्टिं न कुर्यान्नान्वादधीतेति तत्रान्वा-
धानमेव निषिध्यते न यागः । तथात्वे तिथिवृद्धौ विशिष्टै-
रननुष्ठानमेव स्यात् । अतो यजनीयदिनादारभ्य सप्तदशेऽह-
न्यौपवसथकर्म न कार्यमित्यवगन्तव्यम् । अत एव बोधायनः-

यत्रौपवसथं कर्म यजनीयात्रयोदशम् ।

भवेत्सप्तदशं वाऽपि तत्प्रयत्नेन वर्जयेत् ॥

इति । ननु दिनद्वयस्य क्षयवृद्धयोस्सम्भवात्त्रयोदशेऽहनि स-
प्तदशेऽहनि वा कदाचिदौपवसथ्यं कर्म न प्राप्तमिति कथं नि-
षेधः ? उच्यते—यद्यप्राप्तिं तर्हि ‘नान्तरिक्षे न दिवि’ इति-
वन्नित्यानुवाद इति सर्वमनवद्यम् । पौर्णमास्यां त्वापस्तम्बो-
क्तो विशेषः—‘पौर्णमास्यामन्वाधानपरिस्तरणोपवासास्सद्यो
वा सद्यस्कालायां सर्वं क्रियते’ इति । अस्यार्थः—सद्यस्का-
लायां पौर्णमास्यामग्न्यन्वाधानादीनि सद्यः समानेऽहनि क्रि-
यन्ते पूर्वद्युर्वा तत्र सर्वं ब्राह्मणतर्पणान्तं क्रियते । नेडा-
न्तादिकमित्युक्तं भाष्यार्थसङ्ग्रहकारेण—

अन्वाहितिश्चास्तरणोपवासाः पूर्वद्युरेते खलु पौर्णमास्याम् ।

आवर्तनात् प्राग्यदि पर्वसन्धिः सद्यस्तदा वा क्रि-

यते समस्तम् ॥

इति । आवर्तनात्प्राक् सङ्गवादूर्ध्वमिति शेषः ।

सन्धिश्चेत्सङ्गवादूर्ध्वं प्राक्पर्ववर्तनाद्रवेः ।

सा पौर्णमासी विज्ञेया सद्यस्कालविधौ तिथिः ॥

इति कालायनस्मरणात् । केचित्तु—‘पौर्णमास्याम्’ इत्यादि
‘सद्यो वा’ इत्येकदन्तमेकं सूत्रं, अपरं तु ‘सद्यस्कालायां सर्वं
क्रियते’ इति वदन्ति । तत्र सर्वस्यां पौर्णमास्यामग्न्यन्वाधानादि
सद्यः पूर्वद्युर्वा क्रियत इति पूर्वसूत्रस्यार्थः । द्वितीयस्य तु सद्य-
स्काला विकृतिः तस्यां सर्वं ब्राह्मणतर्पणान्तं क्रियते नेडान्तादि
कमिति । नैतद्युक्तं, अपराहसन्धौ सद्यस्कालपक्षे ‘सन्धिम
भितो यजेत’ इति श्रुतिविरोधात् एवं प्रकृतावुक्तम् ।
विकृतौ यद्यपि ‘दर्शपूर्णमासाविष्टीनां प्रकृतिः’ इत्यनेन दर्शपूर्ण-
मासिकविध्यन्तातिदेशादत्रापि स एव पर्वचतुर्थीशादिल-
क्षणः काल इति प्रतिभाति । तथाऽपि ‘यदीष्ट्या यदि
पशुना यदि सोमेन यजेतामावास्यायां पौर्णमास्यां वा य-
जेत’ इत्यापस्तम्बेन विकृतौ पुनः कालविधानात्पञ्चदश्या-
मेव यागसमापत्तिः, अतो यत्र सम्पूर्णैव पञ्चदशी प्रतिपच्च
तत्र पञ्चदश्यामेव विकृतिं समाप्त्यानन्तरं प्रकृतेरग्न्यन्वाधा-
नादि । खण्डतिथौ यदा पूर्वाह्ने पर्वसन्धिः तदा पूर्वद्युरुपदि
ष्टकालासम्भवात्सम्भवेऽपि कर्मोपक्रमदशायामसम्भवेन साङ्ग
प्रधानाव्यापित्वात् ‘साङ्गप्रधानं देशे काले कर्तरीति निर्दि-
श्यते’ इत्यापस्तम्बेन साङ्गस्यैव विहितकालसम्बन्धविधानात् ।
उक्तं परेद्युरपि । प्रकृतेः पूर्वोक्तत्वात् ‘अपूर्वमन्ते स्यात्’ इत्याप-
स्तम्बेनैव विकृतेः पूर्वं प्रकृतिविधानात् अनन्तरमेवातिदेशिक
प्रतिपदाद्यभ्रागत्रयेऽङ्गप्रधानपर्याप्तौर्विकृत्यनुष्ठानमवगन्तव्यम् । यदा

त्वपराह्णे रात्रौ वा पर्वसन्धिः तदा तदहरेव यागः, तत्रै-
वोपदिष्टकालसम्भवात् । एतत्सर्वमभिसन्धायोक्तम्—

आवर्तनात्प्राग्यदि पर्वसन्धिः

कृत्वा तु तस्मिन् प्रकृतिं विकृत्याः ।

तदैव यागः परतो यदि स्यात्

तस्मिन्विकृत्याः प्रकृतेःश्च एव ॥

इति । एवं पशावपि द्रष्टव्यम् । अत एव तत्राप्युक्तम्—

अवर्गितो भवति नियतः पर्वसन्धिः पुरस्तात्

कृत्वा तस्मिन्नहानि तु पशून् सद्य एव द्वयहं वा ।

आरभ्याथ प्रकृतिरथ चेत्पर्वसन्धिः परस्तात्

कृत्वा तस्मिन्प्रकृतिमथ तु स्यात्पशुस्सद्य एव ॥

इति । पूर्वाह्नसन्धावुत्तरेद्युर्विहितकालासम्भवात्सद्य एवेत्युक्तम् ।

उपदेशस्तत्रापि द्वयहकालतामाह । तन्न यष्टव्यमित्यादिवचनावि-
रुद्धमित्युपेक्षणीयमेव ॥

इति स्मृतिचन्द्रिकायां पर्वनिर्णयः.

अथ प्रसङ्गातिथिद्वैधनिर्णयः.

तत्र स्कन्दपुराणं—

प्रतिपत्प्रभृतयस्सर्वा उदयादोदयाद्रवेः ।

सम्पूर्णा इति विख्याता हरिवासरवर्जिताः ॥

इति । अत्र सम्पूर्णासु निस्सन्दिग्धमेव कर्मानुष्ठानम् । यत्र पुनः क्षयवृद्धिभ्यां तिथिद्वैविध्यं तत्र निगमोक्तं—

युग्माग्नियुगभूतानां षण्मुन्योर्वसुरन्ध्रयोः ।

रुद्रेण द्वादशी युक्ता चतुर्दश्या च पूर्णिमा ॥

प्रतिपदाऽप्यमावास्या तिथ्योर्युग्मं महाफलम् ।

एतद्व्यस्तं महादोषं हन्ति पुण्यं पुराकृतम् ॥

इति । तत्र युग्मादिरन्ध्रान्त्यैः शब्दैः क्रमेण द्वितीयादिनवम्यन्तानां ग्रहणं, तिथ्योर्युग्ममित्यभिधानात् । रुद्र एकादशी । द्वितीयादिप्रतिपदन्तासु क्रमेण द्वयोर्द्वयोस्तिथ्योः परस्परमेव युग्मं महाफलं, न पुनर्व्यस्ततिथ्यन्तरयुग्ममित्यर्थः । अनेनोक्तयुग्मतिथिसप्तके पूर्वा तिथिः उत्तरविद्धा ग्राह्या । उत्तरा तु पूर्वविद्धेत्युक्तं भवति । तृतीयादिवदशमीत्रयोदश्यावपि पूर्वविद्धे । तथाच पैठीनसिः—

पञ्चमी सप्तमी चैव दशमी च त्रयोदशी ।

प्रतिपन्नवमी चैव कर्तव्या संमुखा तिथिः ॥

इति । संमुखा पूर्वविद्धेत्यर्थः । ‘संमुखा नाम सायाहव्यापिनी दृश्यते यदा’ इति स्कन्दपुराणे दर्शनात् । यत्तु निगमवाक्ये तृतीयापौर्णमास्योः पूर्वविद्धत्वमुक्तं, तत् व्रतविशेषाभिप्रायम् । अत एव ब्रह्मकैवर्ते—

रम्भाख्यां वर्जयित्वा तु तृतीयां द्विजसत्तम ।

अन्येषु सर्वकार्येषु गणयुक्ता प्रशस्यते ॥

भूतविद्धा न कर्तव्या अमा पूर्णा कदाचन ।

वर्जयित्वा मुनिश्रेष्ठ सावित्रीव्रतमुत्तमम् ॥

इति । रम्भाख्यां तृतीयां रम्भातृतीयाख्यं व्रतमित्यर्थः ।
गणयुक्ता चतुर्थीयुक्ता अमा अमावास्या एवञ्च यदुक्तं ना-
रदीयपुराणे—

दर्शं च पूर्णमासं च पितुस्सांवत्सरं दिनम् ।

पूर्वविद्धमकुर्वाणो नरकं प्रतिपद्यते ॥

इति, तदपि सावित्रीव्रतविषयमित्यनुसन्धेयम् । उपवासे तु प-
रान्वितैव ग्राह्या । तथाच बृहस्पतिः—

एकादश्यष्टमी षष्ठी पौर्णमासी चतुर्दशी ।

अमावास्या तृतीया च ता उपोष्याः परान्विताः ॥

इति । वृद्धवसिष्ठोऽपि—

द्वितीया पञ्चमी वेधात् दशमी च त्रयोदशी ।

चतुर्दशी चोपवासे हन्युः पूर्वोत्तरे तिथी ॥

उपवासे सप्तमी तु वेधादन्त्युत्तरं दिनम् ।

इति । द्वितीयाद्यास्तिथयो वेधात् उपवासे स्वपूर्वोत्तरे तिथी
हन्युः, सप्तमी तु स्वोत्तरामेवेत्यर्थः । अनेन प्रतिपत्तृतीया च
द्वितीयाविद्धे न ग्राह्ये इत्युक्तं भवति । एवं पञ्चम्यादिष्वपि
द्रष्टव्यम् । एवञ्च यन्निगमवाक्ये चतुर्थ्या उन्नरविद्धत्वमुक्तं,
तदुपवासव्यतिरिक्तविषयमित्यवगन्तव्यम्, अस्मिन्वाक्ये पूर्व-
विद्धाया उपादेयत्वस्मरणात् । यदपि ब्रह्मकैवर्ते—

प्रतिपत्संमुखा कार्या द्वितीया द्विजसत्तम ।

इति प्रतिपद्विद्धाया उपादेयत्वमुक्तं, तदप्युपवासव्यतिरिक्त-
विषयम् । उपवासे परविद्धाया एवोपादेयत्वस्मरणात् । त-
थाच श्रीविष्णुपुराणे—

एकादश्यष्टमी षष्ठी द्वितीया च चतुर्दशी ।

अमावास्या तृतीया च उपोष्यास्त्युः परान्विताः ॥

इति । अत्र चतुर्दश्यां परविद्धत्वं शुक्लपक्षाभिप्रायम् । अत
एव निगमः—

एकादश्यष्टमी षष्ठी शुक्लपक्षे चतुर्दशी ।

पुण्याः परेण संयुक्ताः पराः पूर्वेण संयुताः ॥

इति । परा अनन्तरा इत्यर्थः ।

नागविद्धा तु या षष्ठी रुद्रविद्धो दिवाकरः ।

कामविद्धो भवेद्विष्णुर्न ग्राह्यास्तेषु वम्सराः ॥

नवम्येकादशी चैव दिशा विद्धा यदा भवेत् ।

तदा वज्र्या विशेषेण गङ्गाम्भः श्वदत्तौ यथा ॥

इति पुराणस्मरणात् । नागः पञ्चमी रुद्रोऽष्टमी दिवाकरस्स-
प्तमी कामस्त्रयोदशी । विष्णुः द्वादशी । दिक् दशमी ।

एवमष्टम्यपि द्रष्टव्या । अत एव स्मृत्यन्तरं—

कृष्णपक्षेऽष्टमी चैव कृष्णपक्षे चतुर्दशी ।

पूर्वविद्धा तु कर्तव्या परविद्धा न कस्यचित् ॥

शुक्लपक्षेऽष्टमी चैव शुक्लपक्षे चतुर्दशी ।

पूर्वविद्धा न कर्तव्या कर्तव्या परसंयुता ॥

उपवासादिकार्येषु ह्येष धर्मस्सनातनः ।

इति । त्रयोदश्याः परविद्धत्व कृष्णपक्षाभिप्रायम् । अत एव निगमः—

षष्ठ्यष्टमी तथा दर्शः कृष्णपक्षे त्रयोदशी ।

एताः परयुताः पूज्याः पराः पूर्वयुतास्तथा ॥

परा अनन्तरा इत्यर्थः । एवञ्च यदुक्तं मार्कण्डेयेन—

शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः ॥

इति, तत् शुक्लकृष्णपक्षव्यवस्थया व्यवस्थितचतुर्दश्यादिविषय-
मित्यवगन्तव्यम् । यदापि देवलेनोक्तं—

यां तिथिं समनुप्राप्य उदयं याति भास्करः ।

सा तिथिस्सकला ज्ञेया स्नानदानजपादिषु ॥

इति, तत् यासां तिथीनामुत्तरविद्धानामुपादेयत्वमुक्तं तद्विषय-
यम् । यदापि तेनैवोक्तं—

यां तिथिं समनुप्राप्य अस्तं याति दिवाकरः ।

सा तिथिस्सकला ज्ञेया दानाध्ययनकर्मसु ॥

इति, तदापि यास्तिथयः पूर्वविद्धास्सत्यो ग्राह्याः तद्विषयम् ।

सकला संपूर्णेत्यर्थः । एतच्च उदयव्यापिन्यास्तित्थेरल्पत्वेन

तिथ्यन्तरानुष्ठानेऽपि तस्यामेव तिथावनुष्ठितं भवतीति वक्तुम् ।

अनेनैवाभिप्रायेण भविष्यत्पुराणेऽपि—

व्रतोपवासनियमे घटिकैका यदा भवेत् ।

सा तिथिस्सकला ज्ञेया पित्रर्थे चापराह्निकी ॥

इति । अतोऽन्यत्र कर्मानुष्ठाने तिथिवृद्धिहासाभ्यामुपयोग
इति निर्णयः । उक्तं च विष्णुधर्मोत्तरे—

सा तिथिस्तदहोरात्र यस्यामस्तमितो रविः ।

तदा कर्माणि कुर्वीत ह्रासवृद्धी न कारणम् ॥

इति । यदा तु नोत्तरेद्युः उदयव्यापिनी किंतु पूर्वोद्युः नि-
षिद्धतिथिविद्धैव, तदा स्मृत्यन्तरोक्तं—

एकादशी तृतीया च षष्ठी चैव त्रयोदशी ।

पूर्वविद्धा तु कर्तव्या यदि न स्यात्परेऽहनि ॥

इति । एवञ्च यदुक्तं—

वर्धमानस्य पक्षस्य उदयात्पूज्यते तिथिः ।

यदा पक्षः क्षयं याति तदा स्यादापराह्निकी ॥

इति, तत्र पक्षक्षये प्रायेण परेद्युरुदयव्यापिन्या असंभवात्पूर्-
वविद्धैव परिग्राह्येति पूर्ववचनेन समानार्थम् । अत्र विशेष-
माह ऋश्यशृङ्गः—

अविद्धानि निषिद्धैश्च न लभ्यन्ते दिनानि तु ।

मुहूर्तैः पूञ्चभिर्विद्धा ग्राह्यैवैकादशी तिथिः ॥

तदर्धविद्धान्यन्यानि दिनान्युपवसेन्नरः ।

इति । निषिद्धैर्दिनैरविद्धानि दिनानि यदि न लभ्यन्ते तदो-

क्तलक्षणानि ग्राह्याणीत्यर्थः । यदा चैवंविधाऽपि तिथिः न लभ्यते तदाऽपि तेनैवोक्तं—

अविद्धानामलाभे तु पयोदधिघृतेन वा ।

सकृदेवाल्पमश्नीयादुपवासस्त्वसौ भवेत् ॥

इति । सा तिथिस्सकला ज्ञेयेत्यस्य क्वचिदपवादमाह नारदीय पुराणे वसिष्ठः—

पारणे मरणे नृणां तिथिस्तात्कालिकी स्मृता ।

पित्रयेऽस्तमयवेळायां स्पृष्टा पूर्णा निगद्यते ॥

इति । पारणे मरणे वा तात्कालिक्येव तिथिः न पुनस्सा तिथिः सकला ज्ञेयेत्येतद्भवतीत्यर्थः । एवं मन्वाद्यादावपि द्रष्टव्यम् । अत एव स्कन्दपुराणं—

मन्वादौ च युगादौ च ग्रहणे चन्द्रसूर्ययो ।

व्यतीपाते च नैधृष्यां तत्कालव्यापिनी तिथिः ।

नक्तव्रते च संप्राप्ते तत्कालव्यापिनी तिथिः ॥

इति । तस्य नक्तव्रतस्य यः कालः प्रदोषाख्यः तद्व्यापिनी तिथिः ग्राह्येत्यर्थः । तथाच वसिष्ठः—

प्रदोषव्यापिनी ग्राह्या तिथिर्नक्तव्रते सदा ।

एकादशीं विना सर्वाः शुक्ले कृष्णे समास्मृताः ॥

इति । प्रदोषपरिमाणं तु स्कन्दपुराणे उक्तं—

उदयात्प्राक्तनी संध्या घटिकात्रयमुच्यते ।

सायंसंध्या त्रिघटिका अस्तादुपरि भास्वतः ॥

त्रिमुहूर्तं प्रदोषस्स्याद्रवावस्तामि ते ततः ॥

इति । यदत्र संध्याद्वये मौनादि कार्यं, तदेतावति काले
कार्यमित्यभिप्रायः । यदा तु दिनद्वयेऽपि प्रदोषव्यापिनी ति
थिर्न भवति, तदा तु स्कन्दपुराणोक्तं—

प्रदोषव्यापिनी न स्याद्विवा नक्तं विधीयते ।

आत्मनो द्विगुणां छायामतिक्रामति भास्करे ॥

तन्नक्तं नक्तमित्याहुः न नक्तं निशि भोजनम् ।

एवं ज्ञात्वा ततो विद्वान् सायाह्ने तु भुजिक्रियाम् ॥

कुर्यान्नक्तव्रती नक्तफलं प्राप्नोति निश्चितम् ॥

इति । नक्षत्रोपवासे तु विष्णुनोक्तं—

उपोषितव्यं नक्षत्रं यस्मिन्नस्तमियाद्रविः ।

यत्र वा युज्यते राम निशीथश्शशिना सह ॥

इति । यत्र वा निशीथोऽर्धरात्रं शशिना नक्षत्रेणास्तमयादुप-
र्यारब्धेन संयुज्यते तद्वा नक्षत्रमुपोषितव्यमित्यर्थः । तथाच
सुमन्तुः—

यत्रार्धरात्रादुर्वाक्तु नक्षत्रं प्राप्यते तिथौ ।

तन्नक्षत्रव्रतं कुर्यादतीते पारणं भवेत् ॥

इति । प्राप्यते प्रारभ्यत इत्यर्थः । अतीते तस्मिन्नक्षत्रे इति .

शेषः । एवं तिथिप्रयुक्तोपवासेऽपि द्रष्टव्यम् ।

तिथिनक्षत्रनियमे तिथिभान्ते च पारणम् ।

अतोऽन्यथा पारणात्तु व्रतभङ्गमवाप्नुयात् ॥

इति स्मरणात् । एतन्नक्षत्रप्रयुक्तोपवासाविषयम् । नक्षत्रयुक्तायां
तिथौ श्रीविष्णुपुराणे उक्तं—

या काश्चित्तिथयः प्रोक्ताः पुण्या नक्षत्रयोगतः ।

तास्वेव तद्भूतं कुर्याच्छ्रवणद्वादशीं विना ॥

इति । कथं तर्हि श्रवणद्वादश्यामित्यपेक्षिते मत्स्यपुराणं—

द्वादश्यां शुक्लपक्षस्य नक्षत्रं श्रवणं यदि ।

उपोष्यैकादशीं तत्र द्वादश्यां पूजयेद्भारिम् ॥ इति ॥

इति स्मृतिचन्द्रिकायां तिथिद्वैधनिर्णयः

अथ तिथिप्रसङ्गादेकादश्यपि निर्णीयते.

तत्रादौ एकादशीमहिमा । तत्र नारदीयपुराणे वसिष्ठः—

एकादशीसमुत्थेन वह्निना पातकेन्धनम् ।

भस्मतां याति राजेन्द्र अपि जन्मशतोद्भवम् ॥

नेदृशं पावनं किञ्चिन्नराणां भूप विद्यते ।

यादृशं पद्मनाभस्य दिनं पातकहानिदम् ॥

तावत्पापानि देहेऽस्मिन् तिष्ठन्ति मनुजाधिप ।

यावन्नोपवसेज्जन्तुः पद्मनाभदिनं शुभम् ॥

अश्वमेधसहस्राणि वाजपेयशतानि च ।

एकादश्युपवासस्य कला नार्हन्ति षोडशीम् ॥

एकादशेन्द्रियैः पापं यत्कृतं भवति प्रभो ।

कात्यायनोपि—

यानिकानि च पापानि ब्रह्महत्यासमानि च ।

अन्नमाश्रित्य तिष्ठन्ति सम्प्राप्ते हरिवासरे ॥

रटन्तीह पुराणानि भूयो भूयो वरानने ।

न भोक्तव्यं न भोक्तव्यं संप्राप्ते हरिवासरे ॥

इति । न भोक्तव्यं उपोषितव्यमित्यर्थः । अत एव नारदः—

नित्यं भक्तिसमायुक्तैर्नरैर्विष्णुपरायणैः ।

पक्षे पक्षे तु कर्तव्यमेकादश्यामुपोषणम् ॥

इति । अत्रोपोषणं नित्यं कर्तव्यमित्यन्वयः । अनेनैकाद-

शीव्रतस्य नित्यत्वमुक्तं भवति । अत एवाकरणे दोषः पु-

राणे दर्शितः—

प्रतिग्रासं स भुङ्क्तेऽन्नं किल्बिषं श्वानविट्समम् ।

एकादश्यां सुश्रेष्ठो यो भुङ्क्ते द्विजजन्मवान् ॥

एकादश्यां तु यो भुङ्क्ते शक्तिमान्निरुपद्रव ।

सुरापानसमं पापं भवेत्तस्य न संशयः ॥

मद्यपानात्सुरश्रेष्ठ पातैव नरकं व्रजेत् ।

एकादश्यन्नकामस्तु पितृभिस्सह मज्जति ॥

इति । अतः पक्षद्वयेऽप्येकादश्यामुपवसेदिति भावः । एतच्च

पक्षद्वयोपवासविधानं वनस्थदिविषयम् । अत एव गोभिलः—

एकादश्यां न भुञ्जीत पक्षयोरुभयोरपि ।

वनस्थयतिधर्मोऽयं शुक्लमेव सदा गृही ॥

इति । एवं ब्रह्मचार्यादेरेपि द्रष्टव्यम् । अत एव स्मृत्य-
न्तरं—

एकादश्यां न भुञ्जीत पक्षयोरुभयोरपि ।

ब्रह्मचारी च नारी च शुक्लामेव सदा गृही ॥

इति । गृही पुत्रवानिति शेषः, तस्य कृष्णैकादश्यामुपवा-
सनिषेधस्मरणात्—

सङ्क्रान्त्यामुपवासं तु कृष्णैकादशिवासरे ।

चन्द्रसूर्यग्रहे चैव न कुर्यात्पुत्रवान् गृही ॥

एकादश्यां तु कृष्णायां सङ्क्रान्तौ च रवेस्तथा ।

पारणं चोपवासं च न कुर्यात्पुत्रवान् गृही ॥

स्मृत्यन्तेरऽपि—

आदित्यवारे सङ्क्रान्त्यामसितैकादशीदिने ।

व्यतीपाते कृते श्राद्धे पुत्री नोपवसेद्गृही ॥

पुराणेऽपि—

सङ्क्रान्त्यामुपवासेन पारणेन युधिष्ठिर ।

एकादश्यां च कृष्णायां ज्येष्ठः पुत्रो विनश्यति ॥

न चैवं सति शुक्लैकादश्यां सङ्क्रान्त्यादियोगे गृहिणः पुत्र-
वतो नोपवास इति शङ्कनीयम् । यत आह जैमिनिः—

आदित्येऽहनि सङ्क्रान्तौ ग्रहणे चन्द्रसूर्ययोः ।

पारणं चोपवासं च न कुर्यात् पुत्रवान् गृही ॥

तन्निमित्तोपवासस्य निषेधोऽयमुदाहृतः ।

नानुषङ्गकृतो ग्राह्यो यतो नित्यमुपोषणम् ॥

इति । तन्निमित्तस्य आदित्यवारादिनिमित्तस्य प्रतिषेधः, न पुनरेकादश्यामादित्यवाराद्यन्वयनिबन्धनोपवासनिषेधः, यत एकादश्यां नित्यमुपोषणमित्यर्थः । केचित्—अस्मैकादशीप्रकरणपाठात्तच्छब्दस्य प्रकरणसन्निहितैकादशीपरत्वादनुषङ्गकृत इत्यस्य कृच्छ्रप्राप्तोपवासपरत्वादृहिणः पुत्रवतः सङ्क्रान्त्यादियुक्तायामेकादश्यामुपवासनिषेधपरमेतदिति वर्णयन्ति । तन्मन्दं—वाक्यसन्निधेः प्रकरणसन्निधितश्शीघ्रभावित्वात् । अन्यथा एकादश्यां राहुदर्शनासम्भवेन तत्र कथं तच्छब्दोपपत्तिः । अथ राहुदर्शनमात्रपरत्वं तर्हि सकृदुच्चरितस्यार्थद्वयपरत्वमिति वैरूप्यं स्यात्, अतः पूर्वोक्तैव व्याख्या ज्यायसी । अत एव नारदः—

भानुवारसमोपेता तथा सङ्क्रान्तिसंयुता ।

एकादशी सदोपोष्या पुत्रपौत्रविवर्धिनी ॥

पुराणेऽपि—

एकादश्यां यदा वत्स आदित्यस्य दिन भवेत् ।

तत्रोपोष्या प्रयत्नेन पुत्रपौत्रविवर्धिनी ॥

अन्ये—गृहिणः पुत्रवतः शुक्लैकादश्यामुपवासः कृष्णैकादश्यां नियमरहितमभोजनमात्रमिति वदन्ति, तत् स्वबुद्धिमात्रपरिकल्पितमित्युपेक्षणीयम् । यत्तु नारदीयपुराणे स्कन्माङ्गदस्य पुत्र-

पौत्रवतो हरिवासरमात्रोपवासनिषेधाय ब्रह्माणं प्रति यम
वचनं—

मनुष्याः पितृभिस्सार्धं तथैव च पितामहैः ।
तेषामपीह पितरः पितृणां पितरस्तथा ॥
अथ मातामहा यान्ति तेषां ये जनकास्तथा ।
तेषामपि जनयितारो जनितृणां तु पूर्वजाः ॥
प्रयान्ति वैष्णवं लोकमुपोष्य हरिवासरम् ।
एष दण्डः पटो ह्येष तत्र पद्भ्यां नियोजितः ।
लोकपालत्वमतुलमार्जितं येन भूभुजा ।
तमेकं वदतां श्रेष्ठ सम्प्राप्ते हरिवासरे ॥
यदि चालयसे धैर्यात्ततोऽहं तव किङ्करः ॥

इति, तत्रापि हरिवासरग्रहणं रुक्माङ्गदस्य विहितैकादशीप-
रमित्यवगन्तव्यम् । अतो गृहिणः पुत्रवत्तः शुक्लैकादश्यामुप-
वासः इतरेषां तु उभयोरिति सिद्धम् । एवञ्च यदुक्तं वि-
ष्णुधर्मोत्तरे—

ब्रह्महा स भवेत् स्तेनः सुरापो गुरुतल्पग ।
विवेचयति यो मोहादेकादश्योस्सितासिते ॥

इति, यदापि पुराणे—

मातृहा पितृहा चैव भ्रातृहा गुरुहा तथा ।
एकादश्यां तु भुञ्जानः पक्षयोरुभयोरपि ॥

इति, तत् पुत्रवद्गृहिव्यतिरिक्तविषयमित्यनुसन्धेयम् । एवमुक्त-

रीत्या व्यवस्थासम्भवेऽपि केचित् 'न कुर्यात्पुत्रवान् गृही'
इत्येवमादीनां काम्योपवासविषयत्वं परिकल्प्य गृहिणः पुत्र
वतोऽपि कृष्णैकादश्यामप्युपवासं वर्णयन्ति । यदत्र युक्तं
तद्ग्राह्यम् । यत्पुनरापस्तम्बेनोक्तं—

आहिताग्निरनङ्गांश्च ब्रह्मचारी च ते त्रयः ।

अश्रन्त एव सिद्धयन्ति नैषां सिद्धिरनश्रताम् ॥

इति, तत् एकादशीव्यतिरिक्तविषयम् । अत एवाग्निपुराणे—

गृहस्थो ब्रह्मचारी च आहिताग्निस्तथैव च ।

एकादश्यां न भुञ्जीत पक्षयोरुभयोरपि ॥

इति । यदापि पुराणे—

श्राद्धे जन्मदिने चैव सङ्क्रान्त्यां राहुसूतके ।

उपवासं न कुर्वीत यदीच्छेच्छेय आत्मनः ॥

इति श्राद्धे उपवासनिषेधपरं च वचन, तदप्येकादशीव्यति-
रिक्तविषयम् । अत एव स्मृत्यन्तरं—

उपवासो यदा नित्यः श्राद्धं नैमित्तिकं भवेत् ।

उपवासं तदा कुर्यादाग्राय पितृसेवितम् ॥

इति । उपवासलक्षणं व्यासेनोक्तं—

उपावृत्तस्य पापेभ्यो यस्तु वासो गुणैस्सह ।

उपवासस्स विज्ञेयो सर्वभोगविर्जितः ॥

इति । पापेभ्य उपावृत्तस्य गुणैरेकभक्तादिनियमैस्सह यो

वासः ताम्बूलादिभोगरहित उपवास इत्यर्थः । ते च गुणा
नारदीयपुराणे दर्शिताः—

तस्यैवं क्रीडमानस्य मोहिन्या सह पार्थिव ।
रुक्माङ्गदस्य श्रोत्राभ्यां पटहध्वनिरागतः ॥
मत्तेभकुम्भसंस्थस्तु धर्माङ्गदमते स्थितः ।
प्रातर्हरिदिन लोकास्तिष्ठध्वं चैकभोजनाः ॥
अक्षारलवणास्सर्वे हविष्यान्ननिषेविणः ।
अवनीतल्पशयना प्रियासङ्गविवर्जिताः ॥
स्पर्ध्वं देवमीशानं पुराणं पुरुषोत्तमम् ।
सकृद्भोजनयुक्ताश्च उपवासे भविष्यथ ॥
अष्टवर्षाधिको मर्त्यो ह्यशीतिर्न हि पूर्यते ।
यो भुङ्क्ते मामके राष्ट्रे त्रिष्णोरहनि पापकृत् ॥
स मे वध्यश्च दण्ड्यश्च निर्वास्यो क्षिप्याद्वहिः ।

इति । उपवासे कृते द्वादश्यामित्यर्थः । देवलोपि—

दशम्यमेकमुक्तस्तु मांसमैथुनवर्जितः ।
एकादश्यामुपवसेत्पक्षयोरुभयोरपि ॥
ब्रह्मचर्यं तथा शौचं सत्यमामिषवर्जनम् ।
व्रतेष्वेतानि चत्वारि वरिष्ठानीति निश्चयः ॥
स्त्रीणां तु प्रेक्षणात् स्पर्शात्ताभिरसंकथनादपि ।
निष्यन्दते ब्रह्मचर्यं न दारेष्वृतुसङ्गमात् ॥
असकृज्जलपानाच्च सकृत्ताम्बूलचर्वणात् ।

उपवासो विनश्येत् दिवास्वापाच्च मैथुनात् ॥

व्यासोऽपि—

पुष्पालङ्कारवस्त्राणि गन्धधूपानुलेपनम् ।

उपवासे न दुष्येत दन्तधावनमञ्जनम् ॥

इति । एतत् पुण्यजनकोपवासे स्त्रीविषयमिति कैश्चिदुक्तम् ।

दन्तधावनमत्र पर्णादिना, न काष्ठेन—

उपवासे तथा श्राद्धे न खादेद्दन्तधावनम् ।

दन्तानां काष्ठसंयोगः हन्ति सप्त कुलान्यपि ॥

इति तेनैवोक्तत्वात् । विष्णुरपि—'पतितपापण्डसंभाषणानृत

स्तेयादिकं वर्जयेत्' इति । कूर्मपुराणेऽपि—

कांस्यं मांसं मसूरं च चणकं कोद्रमाषकान् ।

शाकं मधु परान्नं च त्यजेदुपवसन् स्त्रियम् ॥

इति । उपवसन् उपवत्स्यन्नित्यर्थः । अतो दशम्यामेते नि-

यमाः । स्मृत्यन्तरेऽपि—

असत्यभाषणं द्यूतं दिवास्वापं च मैथुनम् ।

एकादश्यां न कुर्वीत उपवासपरो नरः ॥

इति । ब्रह्माण्डपुराणेऽपि—

कांस्यं मांसं सुरां क्षौद्रं तैलं वितथभाषणम् ।

व्यवायं च प्रवासं च दिवास्वापमथाञ्जनम् ॥

तिलपिष्टं मसूरं च द्वादशैतानि वैष्णवः ।

द्वादश्यां वर्जयेन्नित्यं सर्वपापैः प्रमुच्यते ॥

बृहस्पतिरपि—

दिवानिद्रां परान्नं च पुनर्भोजनमैथुने ।

क्षौद्रं कांस्यामिषं तैलं द्वादश्यामष्ट वर्जयेत् ॥

अङ्गिरा अपि—

सायमाद्यन्तयोरहोस्सायं प्रातश्च मध्यमे ।

उपवासफलप्रेप्सुर्जह्याद्रक्तचतुष्टयम् ॥

इति । न चात्र फलश्रवणात् काम्योपवासविषयमिति शङ्कनी-
यं, नित्येऽप्युपात्तदुरितक्षयादिफलसंबन्धात् । केचित्तु—नित्ये
फलाभावाद्यान्येकभक्तादीनि तानि—

य इच्छेद्विष्णुसायुज्यं श्रियं सन्ततिमेव च ।

एकादश्यां न भुञ्जीत पक्षयोरुभयोरपि ॥

इत्यादिविहितकाम्योपवासविषयाणीति वर्णयन्ति । यदत्र युक्तं
तद्वाह्यम् । अत्रोपवासग्रहणविधिमाह देवलः—

गृहीत्वौदुम्बरं पात्रं वारिपूर्णमुदङ्मुखः ।

उपवासं तु गृहीयात् यद्वा सङ्कल्पयेद्बुधः ॥

इति । औदुम्बरं ताम्रमयं पात्रं जलपूर्णं उदङ्मुखः आ-
दाय उपवासं गृहीयात्, यद्वा सङ्कल्पयेत् सङ्कल्पमात्रं कुर्या-
दित्यर्थः । अत्र पात्रग्रहणं प्रथमसङ्कल्पविषयं काम्योपवास-
विषयं चेति कैश्चिदुक्तम् । सङ्कल्पमन्त्रोऽपि तेनैव दर्शितः—

एकादश्यां निराहारो भूत्वाऽहमपरेऽहनि ।
भोक्ष्यामि पुण्डरीकाक्ष गतिर्मम भवाच्युत ॥
विष्णुस्तु मन्त्रान्तरमाह—

एकादश्यां निराहारः स्थित्वाऽहमपरेऽहनि ।
भोक्ष्यामि पुण्डरीकाक्ष शरणं मे भवाच्युत ॥
मन्त्रोच्चारणानन्तरं काशायनः—

इत्युच्चार्य ततो विद्वान् पुष्पाञ्जलिमथार्पयेत् ।
एवमुपवाससमर्पणमपि द्रष्टव्यम् । तदाह नारदः—
मन्त्रमुच्चार्य यत्नेन पुष्पाञ्जलिमथार्पयेत् ।
अज्ञानातिमिरान्धस्य व्रतेनानेन केशव ॥
प्रसीद मुमुखो नाथ ज्ञानदृष्टिप्रदो भव ।
एवं समर्पयेद्विद्वान्पारणं समनन्तरम् ॥
एतच्च सूतकादावपि कार्यम् । तदुक्तं विष्णुरहस्ये—

परमापदमापन्नो हर्षे वा समुपस्थिते ।
सूतके मृतके वाऽपि न त्याज्यं द्वादशीव्रतम् ॥
अत्र वराहपुराणोक्तो विशेषः—

सूतके तु नरस्नात्वा प्रणम्य मनसा हरिम् ।
एकादश्यां न भुञ्जीत व्रतमेतन्न लुप्यते ॥
द्वादश्यां तु ततो भुक्त्वा सूतकान्ते जनार्दनम् ।
पूजयित्वा विधानेन पूजयेच्च द्विजोत्तमान् ॥

मृतकेऽपि न भुञ्जीत एकादश्यां सदा नरः ।
द्वादश्यां तु समश्नीयात्स्नात्वा विष्णुं प्रणम्य च ॥

इति । उपवासाशक्तौ तु विष्णुरहस्योक्तं—
असामर्थ्ये शरीरस्य व्रते च समुपस्थिते ।
कारयेद्धर्मपत्नीं तु पुत्रं वा विनयान्वितम् ॥

कात्यायनोपि—

पितुर्मातुर्भ्रातुरर्थे आचार्यार्थे विशेषतः ।
उपवासं तु कुर्वाण पुण्यं शतगुणं लभेत् ॥
यमुद्दिश्य कृतो विद्वान् सोऽपि संपूर्णमाप्नुयात् ।
नारी स्वपतिमुद्दिश्य एकादश्यामुपोषिता ।
पुण्यं शतगुणं प्राहुः मुनयः पारदर्शिनः ॥
उपवासफलं तस्याः पतिः प्राप्नोत्यसंशयः ॥

इति । अथवा स्मृत्यन्तरोक्तं—

उपवासे त्वशक्तानामशीतेरुर्ध्वजीविनाम् ।
एकभुक्तादिका कार्येत्याह बोधायनो मुनिः ॥

अनेनैवाभिप्रायेण मार्कण्डेयोपि—

एकभुक्तेन नक्तेन तथैवायाचितेन च ।
उपवाक्षेन दानेन न निर्द्वादशिको भवेत् ॥

नक्ते तु विशेषमाह व्यासः—

हविष्यभोजनं स्नानं सत्यमाहारलाघवम् ।

अग्निकार्यमधश्शय्यां नक्तभोजी समाचरेत् ॥
 इति । एवं कुर्वन् फलमाह नारदीयपुराणे वसिष्ठः—
 हरिदिनमुपवासैर्यः क्षपेत् प्राप्य * जन्तु.
 न विशति जठरं विष्मूत्रपूर्णं जनन्याः ।
 बहुवृजिनसमेतः कामरागाभिभूतो
 व्रजति पदमनन्त लोकनाथस्य विष्णो ॥

इति स्मृतिचन्द्रिकायामेकादशीनिर्णयः

अथैकादशीद्वैधनिर्णयः.

तत्र स्कन्दपुराणं—

प्रतिपत्प्रभृतयस्सर्वा उदयादोदयाद्रवेः ।
 सम्पूर्णा इति विख्याता हरिवासरवर्जिताः ॥
 इति । कीदृशस्तर्हि संपूर्णा हरिवासर इत्यपेक्षिते गारुड-
 पुराणं—

उदयात्प्राग्यदा विप्र मुहूर्तद्वयसंयुता ।
 संपूर्णैकादशी नाम तत्रैवोपवसेद्बृही ॥
 पुनः प्रभातसमये घटिक्रैका यदा भवेत् ।
 अत्रोपवासो विहितश्चतुर्थाश्रमवासिनाम् ॥
 विधवायाश्च तत्रैव परतो द्वादशी न चेत् ।

इति । अनेन यत्र त्रयोदश्यां द्वादशी नास्ति किन्त्वेका-
दश्येव दिनद्वययुता तत्र या संपूर्णैकादशी तस्यामुपवासं गृही
कुर्यादपरस्यां यत्यादय इत्युक्तं भवति । उक्तं च स्मृत्य
न्तरे—

संपूर्णैकादशी यत्र प्रभाते पुनरेव सा ।

लुप्यते द्वादशी तस्मिन्नुपवासः कथं भवेत् ॥

उपोष्ये द्वे तिथी तत्र विष्णुप्रीणनतत्परैः ।

इति । तस्मिन् त्रयोदशेऽहनि यदा द्वादशी नास्ति तदा
पूर्वोक्ताधिकारिभेदेन द्वे तिथी उपोष्ये न त्वेकैवेत्यर्थः । अत
एव कूर्मपुराणं—

संपूर्णैकादशी यत्र प्रभाते पुनरेव सा ।

उत्तरां तु यतिः कुर्यात्पूर्वामुपवसेद्गृही ॥

इति । अस्मिन्नेव विषये यदा त्रयोदश्यामपि द्वादशी तदा
द्वितीयैकादश्यामेवोपवासः । तथा च भृगुः—

संपूर्णैकादशी यत्र प्रभाते पुनरेव सा ।

तत्रोपोष्या द्वितीया तु परतो द्वादशी यदि ॥

इति । उपोष्या सर्वैरिति शेषः । अत एव नारदः—

संपूर्णैकादशी यत्र प्रभाते पुनरेव सा ।

सर्वैरेवेत्तरा कार्या परतो द्वादशी यदि ॥

इति । अस्मिन्नेव विषये यदा द्वादश्यामेकादशी नास्ति
तदा द्वादश्यामेवोपवासः । तथाच स्मृत्यन्तरं—

एकादशी भवेत्पूर्णा परतो द्वादशी यदि ।

एकादशी परित्यज्य द्वादशीं समुपोषयेत् ॥

इति । एवञ्च यत्र दशमीशेषस्योदयात्प्राचीनमुहूर्तद्वयाननुप्रवेशः तत्रोपवासः कार्य इत्युक्तं भवति । अनुप्रवेशे तु गारुडपुराणोक्तं—

उदयात्प्राक्त्रिघटिकाव्यापिन्येकादशी यदा ।

संविद्धैकादशी नाम वर्ज्या धर्मार्थकाङ्क्षिभिः ॥

पुत्रराज्यसमृद्धयर्थं द्वादश्यां समुपोषयेत् ।

तत्र क्रतुशतं पुण्यं त्रयोदश्यां तु पारणम् ॥

आदित्योदयवेलायामारब्धा षष्टिनाडिका ।

सङ्कीर्णैकादशी नाम त्याज्या धर्मफलेष्पुभिः ॥

पुत्रपौत्रप्रवृद्धयर्थं द्वादश्यामुपवासयेत् ।

तत्र क्रतुशतं पुण्यं त्रयोदश्यां तु पारणे ॥

इति । एवञ्च यत्रैकादशी द्वादश्यां नास्ति, द्वादशी न च त्रयोदश्यां, दशमीशेषस्योदयात्प्राचीनमुहूर्तद्वयानुप्रवेशः, तत्रैकादशीं परित्यज्य द्वादश्यामुपोष्य त्रयोदश्यां पारणमित्युक्तं भवति । अनेनैवाभिप्रायेण कण्वोपि—

अरुणोदयवेलायां दशमी यदि सङ्गता ।

तत्रोपोष्या द्वादशी स्यात्त्रयोदश्यां तु पारणम् ॥

अरुणोदयवेलायां दशमी यदि संयुता ।

रविचक्रार्धमात्राऽपि द्वादशीमुपवासयेत् ॥

तत्र क्रतुशतं पुण्यं त्रयोदश्यां तु पारणम् ॥
 अरुणोदयवेळायां विद्धा काचिदुपोषिता ।
 तस्याः पुत्रशतं नष्टं तस्मात्तां परिवर्जयेत् ॥

भविष्यत्पुराणेऽपि—

अरुणोदयवेळायां दशमी यदि विद्यते ।
 पापमूलं सदा ज्ञेयमेकादश्युपवासिनाम् ॥

नारदोपि—

अरुणोदयवेळायां दशमी यदि दृश्यते ।
 न तत्रैकादशी कार्या धर्मकामार्थनाशिनी ॥

गोभिलोपि—

अरुणोदयवेळायां दशमी यदि सङ्गता ।
 संयुक्तैकादशीपुण्यं मोहिन्यै दत्तवान्विभुः ॥
 उदयादुपारिविद्धा दशम्यैकादशी यद्वा ।
 दानवेभ्यः प्रीणनार्थं दत्तवान् पाकशासनः ॥
 तस्मात्सर्वप्रयत्नेन सङ्कीर्णैकादशीं त्यजेत् ।
 द्वादश्यामुपवासोत्र त्रयोदश्यां तु पारणम् ॥

अरुणोदयाभिप्रायेण नारदीयपुराणे मोहिनीवाक्यं—

अग्नेर्विहारकाले तु बध्वा उत्थापने तथा ।
 गवां द्रोहनकालेऽपि पक्षिसंनादने तथा ॥
 निर्गमे सर्ववेदानां मार्जनीग्रहणे तथा ।
 द्दारोद्धाटनवेळायां स्नानकाल उपास्थिते ॥

व्रतिनां दीक्षितानां च वादित्रनिनदे तथा ।
 तथा प्रान्तो दशम्या यस्त्वेकादश्या समन्वितः ॥
 प्रदीयतां निवासार्थं कालो विबुधसत्तमाः ।
 तन्मोहिन्या वचः श्रुत्वा मुरास्सर्वे महीपते ॥
 संमन्त्रय सुचिरं कालं दिगम्बरपुरोगमाः ।
 यमस्य दर्शनार्थाय वैकुण्ठध्वंसनाय च ॥
 पाषण्डिनां विवृद्धचर्यं पापसञ्जननाय च ।
 ऊचुस्ते मोहिनीं देवाः लोकसंमोहनाय वै ॥
 दत्तं मोहिनि ते स्थानं प्रत्यूषसमये हि तत् ।
 दुष्टं हरिदिनोपेतं दशम्या प्रान्तमेव हि ॥
 इति । अरुणोदयविद्धां परित्यजेदिति भावः । अरुणोद-
 योपि पुराणे दर्शितः—
 चतस्रो घटिकाः प्रातररुणोदय उच्यते ।
 यतीनां स्नानकालस्तु गङ्गाम्बुसदृशः स्मृतः ॥
 इति । यतयोऽत्र नियताः । तेषां स्नानकाल इति । अनेन
 उदयात्प्राचीनं घटिकाचतुष्टयमरुणोदय इत्युक्तं भवति । अ-
 रुणोदयाभिप्रायेण नारदोपि—
 दशम्याऽनुगता यत्र तिथिरेकादशी भवेत् ।
 तत्रापत्यविनाशश्च परेत्य नरकं व्रजेत् ॥
 विष्णुरहस्येऽपि—
 दशमीशेषसंयुक्तामुपोष्यैकादशीं किल ।

सवत्सरकृतेनेह नरो धर्मेण मुच्यते ॥
 दशमीशेषसंयुक्ता गान्धार्या समुपोषिता ।
 तस्याः पुत्रशतं नष्टं तस्मात्तां परिवर्जयेत् ॥

ब्रह्मकैवर्ते —

दशमीशेषसंयुक्तां यः करोति विमूढधीः ।
 एकादशीफलं तस्य न स्याद्वादशवार्षिकम् ॥

इति । एवञ्च यानि विद्धोपवासनिषेधपराणि तानि सर्वा
 ण्यरुणोदयवेधाभिप्रायाणीति मन्तव्यम् । अत एव भविष्य-
 पुराणं—

अरुणोदयं यदा शुद्धं दशमीवेधवर्जितम् ।
 सर्वदोषविनिर्मुक्तमुपोष्यं तद्दिनं स्मृतम् ॥

इति । यदा तु शुद्धमरुणोदयं वेधराहित्येन जानाति तदा
 सर्वदोषरहितं तद्दिनमुपोष्यमित्यर्थः । एवञ्च यत्कैश्चिदुक्तं
 ‘यानि विद्धोपवासनिषेधपराणि तान्युदयादूर्ध्वविषयाणि’
 इति, तदपास्तम् । अतो यत्र दशमीविद्धैकादशी द्वादश्यां
 नास्ति तत्र द्वादश्यामुपोष्य त्रयोदश्यां पारणं कार्यमिति
 सिद्धम् । यत्तु हारीतेनोक्तं—

त्रयोदश्यां यदा न स्याद्वादशी घटिकाद्वयम् ।
 दशम्यैकादशी विद्धा सैवोपोष्या सदा तिथिः ॥

यदापि ऋष्यशृङ्गेण—

पारणे न हि लभ्येत द्वादशी कलयाऽपि चेत् ।

तदानीं दशमीविद्धा उपोष्यैकादशी तिथिः ॥

इति, यदापि विष्णुरहस्ये—

दशमीशेषसंयुक्ता उपोष्यैकादशी तथा ।

यदा न स्यात्त्रयोदश्यां मुहूर्तं द्वादशी तिथिः ॥

इति, एतत्सर्वमेकादशीदिनक्षयविषयम् । अत एव नारदः—

दशमीशेषसंयुक्ता नोपोष्यैकादशी तिथिः ।

एकादश्यां रात्रिशेषे द्वादशी चेन्न दृश्यते ॥

इति । यदैकादशीदिवसे क्षयो न भवति तदा दशमीविद्धा नोपोष्येत्यर्थः । अनेनैकादशीदिनक्षये दशमीविद्धोपोष्येत्येतदर्थोदुक्तं भवति । उक्तं च तेनैव—

यदि दैवात्तु संसिध्येदेकादश्यां तिथित्रयम् ।

तत्र ऋतुशतं पुण्यं द्वादश्यां पारणं भवेत् ॥

कूर्मपुराणे—

द्विस्पृगेकादशी यत्र तत्र सन्निहितो हरिः ।

तामेवोपवसेत्काममकामो विष्णुतत्परः ॥

दशमीं द्वादशीं च या स्पृशति सा द्विस्पृक् । पुराणेऽपि—

दिनक्षयमृते देवि नोपोष्या दशमीयुता ।

सैवोपोष्या सदा पुण्या परतश्चेत्त्रयोदशी ॥

इति । यदैकादशीदिनक्षयः त्रयोदश्यां च न द्वादशी तदैव दशमीविद्धोपोष्या नान्यथेत्यर्थः । अनेन यस्मिन् दिनक्षये

त्रयोदश्यामपि द्वादशी तस्मिन्नैवोपवसेदित्यर्थादुक्तं भवति ।

अत एव व्यासः—

एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत्परमां गतिम् ॥

लुप्ता क्षयं गता । परतः त्रयोदश्यामित्यर्थः । यत्तु गोभि-
लेनोक्तं—

एकादश्यां यदा ब्रह्मन् दिनक्षयतिथिर्भवेत् ।

तदा ह्येकादशीं त्यक्त्वा द्वादश्यामुपवासयेत् ॥

तत्र ऋतुशतं पुण्यं त्रयोदश्यां तु पारणम् ।

इति, यदपि पितामहेन—

एकादश्यां यदा वत्स दिनक्षयतिथिर्भवेत् ।

अत्रोपोष्या द्वादशी स्यात्त्रयोदश्यां तु पारणम् ॥

इति, तत् पुत्रवदृहिविषयं, तस्यैव दिनक्षयोपवासनिषेधात् ।

तथाच मत्स्यपुराणं—

दिनक्षयेऽर्कसङ्क्रान्त्यां ग्रहणे चन्द्रसूर्ययोः ।

उपवासं न कुर्वीत पुत्रपौत्रसमन्वितः ॥

व्यासोपि—

एकादशीषु नष्टासु रविसङ्क्रमणेषु च ।

पारणं चोपवासं च न कुर्यात्पुत्रवान् गृही ॥

इति । पितामहोपि—

एकादशीदिनक्षय उपवासं करोति यः ।

तस्य पुत्रा विनश्यन्ति मघायां पिण्डदो यथा ॥

इति । एवञ्च यानि विद्धोपवासनिषेधपराणि तानि सर्वा-
ण्येकादशीदिनक्षयव्यातिरिक्तविषयाणीति मन्तव्यम् । उक्तं च
पुराणे—

दिनक्षयमृते देवि नोपोष्या दशमीयुता ।

इति । अनेनैवाभिप्रायेण कूर्मपुराणेऽपि—

कलार्धेनापि विद्धा स्यादशम्यैकादशी यदा ।

तदा हेकादशीं त्यक्त्वा द्वादशीं समुपोषयेत् ॥

द्वादश्यामुपवासोत्र त्रयोदश्यां तु पारणम् ।

व्यासोपि—

दशमीमिश्रिता पूर्वा द्वादशी यदि लुप्यते ।

एकादश्यां महाप्राज्ञ उपवासः कथं भवेत् ॥

शुद्धैव द्वादशी राजन्नुपोष्या मोक्षकाङ्क्षिभिः ।

पारणं तु त्रयोदश्यां पूजयित्वा जनार्दनम् ॥

स्कन्दपुराणेऽपि—

शुद्धं हरिदिनं न स्यात् द्वादशी ग्राहयेत्ततः ।

द्वादश्यामुपवासोत्र त्रयोदश्यां तु पारणम् ॥

एवं कुर्वन्नरो भक्त्या विष्णुसायुज्यमाप्नुयात् ।

अन्यथा कुरुते यस्तु स याति नरकं ध्रुवम् ॥

इति । एवं वेधसन्देहेऽपि द्रष्टव्यम् । अत एव कूर्मपुराणं—

बहुवाक्यविरोधेन सन्देहो जायते यदा ।

द्वादशी तु तदा ग्राह्या त्रयोदश्यां तु पारणम् ॥

इति । एवञ्च यत्र दशमीविद्धैकादशी द्वादश्यां नास्ति द्वादशी च त्रयोदश्यां, तत्र द्वादश्यामुपोष्य त्रयोदश्यां पारणं कार्यमित्युक्तं भवति । अस्मिन्नेव विषये यदा द्वादश्यामप्येकादशी तदा द्वितीयैकादश्यामेवोपवासः । तथाच नारदः—

द्वादश्यैकादशी यत्र संगता त्रिदशाधिप ।

तामुपोष्य ततः कुर्यात्त्रयोदश्यां तु पारणम् ॥

इति । बोधायनोपि—

कलाऽप्येकादशी यत्र परतो द्वादशी न चेत् ।

तत्र क्रतुशतं पुण्यं त्रयोदश्यां तु पारणम् ॥

पुराणेऽपि—

द्वादशीमिश्रिता ग्राह्या सर्वत्रैकादशी तिथिः ।

द्वादशी च त्रयोदश्यां विद्यते यदि वा न वा ॥

इति । अस्मिन्विषये यदा त्रयोदश्यामपि द्वादशी तदा द्वितीयैकादश्यामेवोपवासः । तथाच नारदीयपुराणं—

द्वादश्यैकादशी यत्र द्वादशी परतोपि वा ।

द्वादशीपारणं कुर्यात्क्रतुकोटिफलं भवेत् ॥

पुराणेऽपि—

एकादशीकलायुक्ता येन द्वादश्युपोषिता ।

किं तस्य बहुभिर्यज्ञैरश्वमेधादिभिर्नृप ॥

एकादशी द्वादशी च तत्र संनिहितो हरिः ।

उपोष्य रजनीमेकां ब्रह्महत्यां व्यपोहति ॥

इति । अस्मिन्नेव विषये द्वादश्यामेकादशी नास्ति तदा
द्वादश्यामेवोपवासः । तथाच नारदीयपुराणं—

उपोष्या द्वादशी शुद्धा द्वादश्यामेव पारयेत् ।

निर्गता चैत्रयोदश्यां कला वा द्विकलाऽपि वा ॥

इति । द्वादशीदिनक्षये कूर्मपुराणे—

एकादशी द्वादशी च रात्रिशेषे त्रयोदशी ।

त्रिभिर्मिश्रा तिथिः कार्या सर्वपापहरा स्मृता ॥

उपवासः कृतस्तस्यां महापातकनाशनम् ।

एकादशी द्वादशी च रात्रिशेषे त्रयोदशी ॥

तत्र क्रतुशतं पुण्यं त्रयोदश्यां तु पारणम् ।

स्कन्दपुराणेऽपि—

द्वादशीसंगता यत्र भवत्येकादशी तिथिः ।

दिनक्षयेऽपि सा पुण्या निरस्या न कथञ्चन * ॥

इति । यत्तु वृद्धशातातपेनोक्तं—

दशम्यैकादशी विद्धा द्वादशी च क्षयं गता ।

क्षीणा सा द्वादशी ज्ञेया नक्तं तत्र विधीयते ॥

यदपि विष्णुधर्मोत्तरे—

एकादशी यदा विद्धा द्वादशी च क्षयं गता ५

क्षीणा सा द्वादशी ज्ञेया नक्तं तत्र विधीयते ॥

* न दशम्या कथञ्चन ॥ इति पाठान्तरम् ।

इति, तत् पुत्रवद्बृहिविषयं, तस्यैव दिनक्षयोपवासनिषेधात् ।
तथाच मत्स्यपुराणं—

एकादशी द्वादशी च विशेषेण त्रयोदशी ।

उपवासं न कुर्वीत पुत्रपौत्रसमन्वितः ॥

नन्वेनेनोपवासो निषिध्यते न नक्तविधानम् । मैवं, निषिद्धस्यो-
पवासस्य वायुपुराणे नक्तविधानात् ।

उपवासनिषेधे तु भक्ष्यं किञ्चित्प्रकल्पयेत् ।

न दुष्यत्युपवासेन उपवासफलं लभेत् ॥

इति । भक्ष्यप्रकल्पनमपि तत्रैवानन्तरमुक्तं—

नक्तं हविष्यान्नमनोदनंवा यवास्तिलाः क्षीरमथाम्बुवाज्यम्
यत्पञ्चगव्यं यदि वाऽपि वायुः प्रशस्तमत्रोत्तरमुत्तरं च ॥

इति । एवञ्च यदुक्तं व्यासेन—

एकादशी द्वादशी च रात्रिशेषे त्रयोदशी ।

द्वादश द्वादशीर्हन्ति त्रयोदश्यां तु पारणम् ॥

इति, तत् पुत्रवद्बृहिविषयमित्यनुसन्धेयम् । ननु च यानि
त्रयोदशीपारणपराणि तेष्वेव 'तत्र क्रतुशतं पुण्यम्' इत्या-
दिफलश्रवणात्, तानि काम्योपवासाभिप्रायाणि, विद्धोपवा-
सविधिपराणि तु नित्योपवासविषयाणीति व्यवस्था किं न
स्यात् । मैवं,

यादि दैवातु संसिद्धयेदेकादश्यां तिथित्रयम् ।

तत्र क्रतुशतं पुण्यं द्वादशीपारणे कृते ॥

द्वादशेकादशी यत्र द्वादशी परतोपि च ।

द्वादशीपारणं कुर्यात्क्रतुकोटिफलं भवेत् ॥

इति द्वादशीपारणेऽपि फलश्रवणाविशेषात् । किंच-

सर्वत्रैकादशी कार्या द्वादशीमिश्रिता नरैः ।

प्रातर्भवतु वा मा वा यतो नित्यं हि पारणम् ॥

पारणं तु त्रयोदश्यां निष्कामानां विमुक्तिदम् ।

इत्यादिषु त्रयोदशीपारणस्यापि नित्यत्वश्रवणाच्च । अतो नेयं
फलश्रुतिः, अपित्वर्थवाद इति मन्तव्यम् । केचित्तु—

शुद्धैव द्वादशी राजन्नुपोष्या मोक्षकाङ्क्षिभिः ।

पारणं तु त्रयोदश्यां पूजयित्वा जनार्दनम् ॥

इति वचनाद्यतीनामेव मोक्षकाङ्क्षित्वात्तद्विषयाण्येव शुद्धद्वाद-
श्युपवासविधिपराणि । विद्धोपवासविधिपराणि तु गृहस्थवि-
षयाण्येवेति व्यवस्थापयन्ति । तन्मन्दं, स्वर्गादिफलस्य भाङ्गि-
त्वेन सर्वेषामपि मोक्षकाङ्क्षित्वाविशेषात् । किञ्च—

उपोष्या सर्वदा शुद्धा द्वादशी तु द्विजोत्तमैः ।

क्षत्रैर्वैश्यैस्तथा शूद्रैः किमन्यच्छ्रोतुमिच्छसि ॥

इति शुद्धद्वादश्युपवासे यतिव्यतिरिक्तानामप्यधिकारदर्शनात् ।
तथा—

एकादशी दिशा विद्धा परतो न निवर्तते ।

गृहिर्भिर्यतिभिश्चैव सैवोपोष्या सदा तिथिः ॥

इति मत्स्यपुराणे यतीनामपि विद्धोपवासविधानाच्च । यद-
न्यैरुक्तं—

संपूर्णैकादशी यत्र प्रभाते पुनरेव सा ।

उत्तरां तु यतिः कुर्यात्पूर्वामुपवमेदृही ॥

इत्यत्र यतीनां त्रयोदश्यां पारणदर्शनात्तद्विषयाण्येव त्रयो-
दशीपारणपराणि, विद्धोपवासविधिपराणि तु गृहस्थविषया-
ण्येवेति, तदपि पूर्वोक्तवचनद्वयेनैवापास्तमित्युपेक्षणीयम् । अपरे
तु विद्धोपवासविधिपराण्यरुणोदयवेधविषयाणि, द्वादश्युपवास-
विधिपराणि तूदयादूर्ध्वविषयाणीति मन्यन्ते, तदपि त्रयोद-
शीपारणविधिविरुद्धमित्युपेक्षणीयम् । ननु च कथं त्रयोदश्यां
पारणं ? यावता कूर्मपुराणे—

एकादश्यामुपोष्यैव द्वादश्यां पारणं स्मृतम् ।

त्रयोदश्यां न तत्कुर्याद्द्वादशद्वादशीक्षयात् ॥

इति त्रयोदशीपारणनिषेधात् । श्रीविष्णुरहस्येऽपि—

पारणं तु न कर्तव्यमुपोष्यैकादशीमिह ।

त्रयोदश्यां नरैर्नित्यं धर्मवृद्धिमभीप्सुभिः ॥

इति । स्मृत्यन्तरेऽपि—

दशम्यनुगता हन्ति द्वादशद्वादशीफलम् ।

धर्मापत्यधनायूषि त्रयोदश्यां तु पारणम् ॥

इति । उच्यते—सत्यमेवं, तथाऽपि यत्र त्रयोदश्यां द्वादशी-

संभवः तत्र तामतिक्रम्य त्रयोदश्यां पारणं न कार्यमित्येवं-
परं, न पुनः शुद्धत्रयोदश्याम् । अत एव कूर्मपुराणं—

यदा भवति चाल्पा तु द्वादशी पारणे दिने ।

उषःकाले द्वयं कुर्यात्प्रातर्माध्याह्निकं तथा ॥

नारदीयपुराणेऽपि—

अल्पायामथ विप्रेन्द्र द्वादश्यामरुणोदये ।

स्नानार्चनक्रियाः कुर्याद्दानहोमादिसंयुताः ॥

त्रयोदश्यां तु शुद्धायां पारणं पृथिवीफलम् ।

शतयज्ञाधिकं वाऽपि नरः प्राप्नोत्यसंशयः ॥

एतस्मात्कारणाद्विप्राः प्रत्यूषे स्नानमाचरेत् ।

पितृतर्पणसंयुक्तमल्पां दृष्ट्वैव द्वादशीम् ॥

महाहानिकरी ह्येषा द्वादशी लङ्घिता नृणाम् ।

करोति धर्महरणमस्नातेव सरस्वती ॥

न च—

यां तिथिं समनुप्राप्य उदयं याति भास्करः ।

सा तिथिस्सकला ज्ञेया स्नानदानजपादिषु ॥

इति देवलवचनाद्द्वादश्यतिक्रमेऽपि न दोष इति शङ्कनीयम् ।

यत आह नारदीयपुराणे वसिष्ठः—

पारणे मरणे नृणां तिथिस्तात्कालिकी स्मृता ।

इति । यस्मिन् काले पारणं मरणं वा तत्र तात्कालिक्येव

तिथिः न पुनः सा तिथिस्सकला ज्ञेयेत्येतद्भवतीत्यर्थः । यत्र

पुनस्त्रयोदश्यां कलामात्रैव द्वादशी तत्र पुराणोक्तं—

त्रयोदश्यां यदा राजन् द्वादश्यास्तु कला भवेत् ।

सा तिथिस्सकला चेति वसिष्ठः प्राह धर्मवित् ॥

इति । एवञ्च यानि त्रयोदशीपारणनिषेधपराणि तानि त्रयोदश्यां द्वादशीसम्भवविषयाणीति सिद्धम् । यानि पुनः—

कला काष्ठा मुहूर्त वा यदि चेदपरेऽहनि ।

द्वादश द्वादशीर्हन्ति त्रयोदश्यां तु पारणम् ॥

इति, त्रयोदश्यां द्वादशीसम्भवमनूद्य पारणनिषेधपराणि, तानि

विद्धाऽप्येकादशी ग्राह्या परतो द्वादशी न चेत् ।

द्वादश द्वादशीर्हन्ति त्रयोदश्यां तु पारणम् ॥

इत्यादिभिस्समानार्थानीत्यनवद्यम् । एवञ्च यत्कैश्चिदुक्तं त्रयोदश्यां द्वादशीसम्भवेऽपि त्रयोदशीपारणं न दोषायेति, तदपास्तम् ॥

इति स्मृतिचन्द्रिकायां एकादशीद्वैधनिर्णयः

एवं प्रसक्तमनुप्रसक्तं च परिसमाप्याधुना प्रकृता

पराह्लानिर्णयः क्रियते.

तत्र शातातपः—

दर्शश्राद्धं तु यत्प्रोक्तं पार्वणं तत्प्रकीर्तितम् ।

अपराह्णे पितृणां च तत्र दानं प्रशस्यते ॥

अपराह्णोपि पञ्चधाविभक्तस्याहश्चतुर्थो भाग इत्याह व्यास—

मुहूर्तत्रितयं प्रातः तावानेव च सङ्गव ।

मध्याह्नस्त्रिमुहूर्तस्स्यादपराह्णोपि तादृशः ॥

सायाह्नस्त्रिमुहूर्तस्तु सर्वकर्मवहिष्कृतः ।

इति । वाजसनेयश्रुतिरपि—‘आदित्यो वै सर्वा ऋतवस्स

यदैवोदेत्यथ वसन्तो यदा सङ्गवोऽथ ग्रीष्मो यदा मध्य-
न्दिनोऽथ शरद्यदाऽपराह्णस्तदा वर्षा यदाऽस्तमेत्यथ हेमन्तः’

इति । श्रुत्यन्तरे तु त्रेधा विभक्तस्याहस्तृतीयभागेऽपराह्णशब्दः

प्रयुक्तः—‘पूर्वाह्णो वै देवानां मध्यंदिनं मनुष्याणामपराह्णः

पितृणाम्’ इति । मनुस्तु द्वेधा विभक्तस्याहो द्वितीयभागेऽप-

राह्णशब्दमाह—

यथा चैवापरः पक्षः पूर्वपक्षाद्विशिष्यते ।

तथा श्राद्धस्य पूर्वाह्णादपराह्णो विशिष्यते ॥

स्कन्दपुराणेऽपि—

आवर्तनात्तु पूर्वाह्णो ह्यपराह्णस्ततः परः ।

इति । आवर्तनावधिः पूर्वाह्ण इत्यर्थः । एवमनेकधाऽपराह्ण-

शब्दप्रयोगेऽपि मनूक्त एवापराह्णशब्दार्थः स्वीक्रियते ।

शुक्लपक्षस्य पूर्वाह्णे श्राद्धं कुर्यात् द्विजोत्तमः ।

कृष्णपक्षापराह्णे तु रौहिणं तु न लङ्घयेत् ॥

इति मार्कण्डेयेन द्वेधा विभक्तस्याहो द्वितीयभागे श्राद्धाव

धानात्, तथा रौहिणं तु न लङ्घयेदिति चतुर्थभागादर्वागेव
समाप्तिविधानाच्च । रौहिणो नवमो मुहूर्तः । किञ्च—

भूतविद्धा त्वमावास्या प्रतिपन्मिश्रिताऽपि वा ।

पित्रचे कर्मणि विद्वद्भिः ग्राह्या कुतपकालिकी ॥

इति हारीतः श्राद्धाङ्गत्वेन कुतपकालं विधत्ते, तदपि न
स्यात् । ननु नानेन कुतपकालस्य श्राद्धाङ्गत्वमवगम्यते ।
मेवं, कुतपकालिकीग्रहणाविधेः दृष्टार्थत्वायाङ्गत्वस्यैवोचितत्वा-
त् । उक्तं च पुराणे—

कुं यत्र गोपतिर्गोभिः कात्स्नर्च्येन तपति क्षणे ।

स कालः कुतपो नाम शाद्ध तत्र प्रदीयते ॥

इति । कुः पृथ्वी । गोपतिः सूर्यः । अत्र यत्कैश्चिदुक्तं 'ए-
कोदिष्टं तु मध्याह्ने' इति वचनात्कुतपकालविधानमेकोदिष्टवि-
षयमेवेति, तदनेन दर्शश्राद्धेऽपि कुतपकालविधानेनापास्तम् ।
न चैवं सति कुतपापराह्णविध्योर्विकल्पस्यादिति शङ्कनीयं,
कुतपोत्तरार्धस्यापराह्णान्तर्भावात् । कुतपो हि नाम पञ्चदशमु-
हूर्तात्मकस्याहोऽष्टमो मुहूर्तः । तथाच मत्स्यपुराणं—

अह्नो मुहूर्ता विख्याता दश पञ्च च सर्वदा ।

तत्राष्टमो मुहूर्तो यः स कालः कुतपस्स्मृतः ॥

इति । वायुपुराणेऽपि—

मुहूर्तात्सप्तमादूर्ध्वं मुहूर्तान्नवमादधः ।

स कालः कुतपो नाम पितृणां दत्तमक्षयम् ॥

इति । एवञ्च यदपराह्णे विहितं तदपराह्णान्तर्गतकुतपे कार्यं विधीयत इत्यविरोधः । एतदपि प्रारम्भाभिप्रायम् । तदाह मत्स्यः—

मध्याह्ने सर्वदा यस्मान्मन्दीभवाति भास्करः ।

तस्मादनन्तफलदस्तत्रारम्भो विशिष्यते ॥

गौतमोपि—

प्रारभ्य कुतपे श्राद्धं कुर्यादारौहिणं बुधः ।

विधिज्ञो विधिमास्थाय रौहिणं तु न लङ्घयेत् ॥

इति । एतच्च कुतपादिश्राद्धविधानमनग्निकविषयं, साग्नेः कृ तपिण्डापितृयज्ञस्यैव मनुना श्राद्धविधानात् ।

पितृयज्ञं तु निर्वर्त्य विप्रश्चन्द्रक्षयेऽग्निमान् ।

पिण्डान्वाहार्यकं श्राद्धं कुर्यान्मासानुमासिकम् ॥

इति पिण्डापितृयज्ञस्याप्यपराह्णकालत्वेन श्राद्धस्य कुतपादि त्वासम्भवादिति भावः । न च

पितृयज्ञं तु निर्वर्त्य तर्पणाख्यं तु योऽग्निमान् ।

पिण्डान्वाहार्यकं श्राद्धं कुर्यादिन्दुक्षये सदा ॥

इति मत्स्यपुराणवचनात्पितृयज्ञशब्दः तर्पणाख्यपितृयज्ञपर इति साग्नेरपि कुतपाद्येव श्राद्धमिति शङ्कनीयं,

पक्षान्तं कर्म निर्वर्त्य वैश्वदेवं च साग्निकः ।

पिण्डयज्ञं ततः कुर्यात्ततोऽन्वाहार्यकं बुधः ॥

इति लौगाक्षिणा साग्नेः पिण्डापितृयज्ञानन्तरमेव श्राद्धविधा-

नात् । अतस्तर्पणशब्दोपि कथञ्चित्पिण्डपितृयज्ञपर इत्यवग-
न्तव्यम् । एवञ्च यत्र श्राद्धदिने चन्द्रदर्शनेन पिण्डपितृय-
ज्ञप्राप्तिः तत्राग्निमान् कृत्वैव पिण्डपितृयज्ञं श्राद्धं कुर्यात् ।
अन्यथा तु साग्रेरपि कुतपाद्येव श्राद्धमित्यनुसन्धेयम् । ननु
कुतपादिरौहिणान्तत्वाच्छ्राद्धकालस्य तस्य च कर्मद्वयापर्याप्तत्वा-
त्कथमग्निमच्छ्राद्धस्यापि पिण्डपितृयज्ञानन्तर्यम् । मैवं, मत्स्य
पुराणे रौहिणादुपर्यपि कालविधानात्—

ऊर्ध्वं मुहूर्तं कुतपाद्यन्मुहूर्तचतुष्टयम् ।

मुहूर्तपञ्चकं ह्येतत्स्वधाभवनमिष्यते ॥

इति कुतपादिमुहूर्तपञ्चकं श्राद्धस्याङ्गमित्यर्थः । यत्तु यमेनोक्तं—

चतुर्थे प्रहरे प्राप्ते यश्श्राद्धं कुरुते नरः ।

आसुरं तद्भवेच्छ्राद्धं दाता च नरकं व्रजेत् ॥

इति, तत् चतुर्थप्रहरे प्राप्ते सति योऽन्तिमे मुहूर्तत्रये श्राद्धं
करोति तस्य दोष इत्येवंपरं, न पुनः प्रहरनिषेधपरं पूर्वोक्तं
मत्स्यपुराणवचनविरोधात् । उक्तं च तत्रैव—

सायाह्नास्त्रिमुहूर्तस्थाच्छ्राद्धं तत्र न कारयेत् ।

राक्षसी नाम सा वेळा गर्हिता सर्वकर्मसु ॥

इति । यदपि कात्यायनोक्तं—

पिण्डान्वाहार्यकं श्राद्धं क्षीणे राजनि शस्यते ।

वासरस्य तृतीय्येऽंशे नातिसन्ध्यासमीपतः ॥

इति, तदपि कूर्मपुराणवचनविरोधात् 'वासरस्य तृतीय्येऽंशे

नातिसन्ध्यासमीपतः' इति दिनान्तिमे मुहूर्तत्रये न कार्यमित्येवं-
परं, न पुनर्विशेषेण तृतीयांशे विधिपरमिति । यदापि व्या-
घ्रपादवचनं—

विधिज्ञश्श्राद्धयोपेतः सम्यक्पात्रनियोजकः ।

रात्रेरन्यत्र कुर्वाण श्रेयः प्राप्नोत्यसंशयम् ॥

इति, तदप्युक्तयुक्त्यैव नाहर्मात्रविधिपरमिति सर्वमनवद्यम् ।
रात्रिनिषेधस्य क्वचिदपवादमाह विष्णुः—

सन्ध्यारात्रयोर्न कर्तव्यं श्राद्धं खलु विचक्षणैः ।

तयोरपि च कर्तव्यं यदि स्याद्राहुदर्शनम् ॥

इति । अत्र शातातपः—

कालातीतं तु यत् कुर्याच्छ्राद्धं होमं जपं तथा ।

व्यर्थीभवति तत्सर्वं अमृते तु विषं यथा ॥

इति स्मृतिचन्द्रिकायमपराङ्मनिर्णयः.

अथान्यान्यपि श्राद्धकालविषयाणि कानिचिद्वचनानि
लिख्यन्ते.

तत्र विष्णुधर्मोत्तरे मार्कण्डेयः—

उत्तरादयनाद्राजन् श्रेष्ठं स्यादक्षिणायनम् ।

याम्यायनाच्चतुर्मासं तत्र सुप्ते तु केशवे ॥

प्रोष्ठपद्मपरः पक्षः तत्रापि च विशेषतः ।

पञ्चमूर्ध्वं तु तत्रापि दशमूर्ध्वं ततोपि च ॥

मघायुक्ताऽपि तत्रापि शस्ता राजन् त्रयोदशी ।

इति । श्राद्धकालेषूदगयनादक्षिणायनं श्रेष्ठं याम्यायनादक्षिणायनादित्यर्थः । तत्र दक्षिणायने केशवे सुप्ते सति मासचतुष्टयं श्रेष्ठं, याम्यायनेऽप्याषाढीं पौर्णमासीमारभ्य मासचतुष्टयं श्रेष्ठमिति यावत् । तत्रापि प्रोष्ठपदमासस्यापरपक्षो विशेषतः श्रेष्ठः । तत्रापि पञ्चम्या ऊर्ध्वं दर्शान्तानि दिनानि श्रेष्ठानि । तत्रापि दशम्या ऊर्ध्वं पञ्चदिनानि श्रेष्ठानि । तेष्वपि मखानक्षत्रयुक्ता त्रयोदशी अतिप्रशस्तेत्यर्थः । आदित्यपुराणेऽपि—

आषाढीमवधिं कृत्वा यस्यात्पक्षस्तु पञ्चमः ।

श्राद्धं तत्र तु कुर्वीत कन्यां गच्छतु वा न वा ॥

पञ्चमे पक्षे सूर्यः कन्याराशिं गच्छतु वा न वेत्यर्थः । अत्र न वेति पक्षः कन्यागतत्वाभावेऽपि तत्र श्राद्धं कुर्वीतेति विधातुं नोक्तं, किन्तु पञ्चमः पक्षः कन्यागतसूर्यरहितोपि श्रेष्ठः किं पुनस्तत्सहित इति दर्शयितुमिति मन्तव्यम् । अत एव श्लाघ्यायनिः—

नभस्यस्यापरे पक्षे तिथिषोडशकस्तु यः ।

कन्यागतान्वितश्चेत्स्यात्स कालः श्राद्धकर्मणि ॥

इति । तिथिषोडशक इति कदाचित्पक्षवृद्धेः षोडशदिनात्मकोपि नभस्यस्यापरः पक्षः श्राद्धकर्मणि कालो न तु तत्र

पञ्चदशदिनात्मक एवेति दर्शयितुमुक्तम् । यद्वा अमावास्या-
या अनन्तरभूता या प्रतिपत्तिथिः तस्या अपि सङ्ग्रहणार्थं
तिथिषोडशक इत्युक्तं, प्रतिपदोपि क्षीणचन्द्रत्वेनापरपक्षतु-
ल्यत्वात् । न चैवं वाच्यं, नभस्यस्यापरे पक्षे कन्यागते
सूर्ये सति तद्दिनात्प्रभृति तिथिषोडशकं श्राद्धकालस्स्यादि-
त्यनेन प्रतिपाद्यत इति । यत आह वृद्धमनुः—

मध्ये वा यदि वाऽप्यन्ते यत्र कन्यां रविर्व्रजेत् ।

स पक्षस्सकलः पूज्यः श्राद्धं तत्र विधीयते ॥

इति । यत्र यस्मिन् पञ्चमे पक्षे यत्रकुत्रचित्कन्यागते सवि-
तरि सति सकलस्स पक्षः श्राद्धे प्रशस्ततरकालः । तेन
तत्र प्रतिदिनमेकस्मिन्वा दिने शक्यनुसारेण श्राद्धं कर्त-
व्यमित्यवगन्तव्यम् । तथा चादित्यपुराणं—

पक्षान्तरेऽपि कन्यास्थे रवौ श्राद्धं प्रशस्यते ।

कन्यागते पञ्चमे तु विशेषेणैव कारयेत् ॥

पक्षान्तरेऽपि पञ्चमपक्षात् पक्षान्तरेऽपीत्यर्थः । पञ्चमपक्षस्य प्र-
शस्ततरत्वं 'विशेषेणैव कारयेत्' इत्यनेनोक्तम् । अनेनैवाभि-
प्रायेण जातूकर्ण्यः—

आकाङ्क्षन्ति स्म पितरः पञ्चमं पक्षमाश्रिताः ।

तस्मात्तत्रैव दातव्यं दत्तमन्यत्र निष्फलम् ॥

प्रशस्तकाले दत्तमत्यन्ताधिकफलसाधकमित्यर्थः । किं पुनः
प्रशस्ततरकाले दत्तस्य फलमित्यपेक्षिते कार्पाजिनिः—

पुत्रानायुक्तथाऽऽरोज्यमैश्वर्यमतुलं तथा ।

शाप्नोति पञ्चमे दत्त्वा श्राद्धं कामांश्च पुष्कलान् ॥

पुराणेऽपि—

कन्यागते सवित्तारि यान्यहानि तु षोडश ।

ऋतुभिस्तानि तुल्यानि पितॄणां दत्तमक्षयम् ॥

इति । तदेतच्छास्त्राद्व्यतिवचनेन समानार्थतया व्याख्येयम् ।

प्रशस्ततरकालातिक्रमे दोषोऽपि कार्णाजिनिना दर्शितः—

प्रेतास्तं चैव हिंसन्ति पञ्चमं यो व्यतिक्रमेत् ।

तस्मान्न हि क्रमेच्छिन्नपञ्चमे पैतृकं विधिम् ॥

यदा तु पञ्चमे पक्षे कथञ्चिदेतच्छ्राद्धं न कृतं तदा त्वाह
समन्तुः—

कन्याराशौ महाराज्ज्यावात्तिष्ठेद्विभावसुः ।

तस्मात्कालाद्देवं वृश्चिके यावदागतः ॥

येयं दीपान्विता रक्षन् ख्याता पञ्चदशी भुवि ।

तस्यां दद्यान्न वेदत्तं पितॄणां वै महालये ॥

इति । महालये महालयाख्ये पञ्चमे पक्षे पितॄणां पितृभ्यो
न दत्तं चेत्तदा कन्याराशौ यावद्विभावस्तुस्तिष्ठेत्तावदन्यस्मि-
न्पक्षेऽपि दद्यात् । तस्मात्कालात्कन्यागतसूर्यान्वितकालात्प-
श्चात्तुलाराशिमतसूर्यान्वितेऽपि श्राद्धं देयं भवेत् । तत्रापि
काले यदि कथञ्चिन्न दत्तं तदा दीपावळ्याख्यायां पञ्च-
दश्यां दद्यादित्यर्थः । पुराणेऽपि—

कन्यागते सवितरि पितरो यान्ति वै सुतान् ।
 शून्या प्रेतपुरी सर्वा यावदृश्चिकदर्शनम् ॥
 ततो वृश्चिकसम्प्राप्तौ निराशा पितरो गताः ।
 पुनस्स्वभवनं यान्ति शापं दत्त्वा सुदारुणम् ॥
 सूर्ये कन्यागते कुर्याच्छ्राद्धं यो न गृहाश्रमी ।
 धन पुत्राः कुतस्तस्य पितृनिश्वासपीडनात् ॥

आदित्यपुराणेऽपि—

प्रावृष्यतौ यमः प्रेतान् पितृंश्चाथ यमालयात् ।
 विसर्जयित्वा मानुष्ये कृत्वा शून्यं स्वकं पुरम् ॥
 क्षुधाऽऽर्ताः कीर्तयन्तश्च दुष्टतं च स्वयंकृतम् ।
 काङ्क्षन्तः पुत्रपौत्रेभ्यः पायसं मधुसंयुतम् ॥
 तस्मात्तांस्तत्र विधिना तर्पयेत्पायसेन तु ।
 मध्वाज्यतिलमिश्रेण तथा शीतेन चाम्भसा ॥
 ग्रासमात्रं परगृहादन्नं यः प्राप्नुयान्नरः ।
 भिक्षामात्रेण यः प्राणान् संधारयति वा स्वयम् ॥
 यो वा संवर्धयेद्देहं प्रत्यहं स्वात्मविक्रयात् ।
 श्राद्धं तेनापि कर्तव्यं तैस्तैर्द्रव्यैस्सुसञ्चितैः ॥

इति । यमालयात्प्रेतान् पितृंश्च विसर्जयित्वा स्वकं पुरं शून्यं
 कृत्वा मनुष्यलोके प्रावृषि भाद्रपदमासकृष्णपक्षप्रभृति याव-
 दृश्चिकदर्शनं वासयति तावदित्यध्याहृतेन सम्बन्धः । क्षुधाऽऽ-

र्ताः प्रेताः पितरस्तिष्ठन्तीत्यध्याहृतेन सम्बन्धः । विधिना त
र्पयेत्पुत्र इति शेषः । चतुर्विंशतिमतेऽपि—

आचार्यगुरुशिष्येभ्यः सखिज्ञातिभ्य एव च ।

तत्पत्नीभ्यश्च सर्वाभ्यस्तथैव च जलाञ्जलीन् ॥

पिण्डदानं च तेभ्यस्तु दद्याद्वाद्रपदे नरः ।

तीर्थेषु चैव सर्वेषु माघमासे तथैव च ॥

एकस्मिन् ब्राह्मणे सर्वानाचार्यादीन् प्रपूजयेत् ।

दश द्वादश पिण्डांश्च दद्यादकरणं न तु ॥

नियामको विधिर्नूनं पक्षे वै पञ्चमे स्मृतः ।

तस्मिन् दत्तं हविर्नूनं पितृणामक्षयं भवेत् ॥

इति । एकस्मिन् ब्राह्मण इत्यसमर्थविषयम् । समर्थस्तु स्वसाम-
र्थ्यानुसारेण प्रत्येकमेकैकस्मिन् ब्राह्मणे आचार्यादीन् सर्वान्
एकस्मिन् दिने प्रपूजयेत् । एकैकमाचार्यादिकं एकैकस्मिन्वा
दिने प्रपूजयेत् । तत्र यदा प्रथमः पक्षः स्वीक्रियते तदा एकपाकेन
समान्तन्त्रमाश्रित्य प्रपूजयेत् । तथा च भृगुणा—

एककाले गतासूनां बहूनामथवा द्वयोः ।

तन्त्रेण श्रपणं कृत्वा कुर्याच्छ्राद्धं पृथक्पृथक् ॥

पूर्वकस्य मृतस्यादौ द्वितीयस्य ततः पुनः ।

तृतीयस्य ततः कुर्यात् ... ॥

इत्युक्तवोक्तं—सन्निपातेष्वयं क्रमः ॥ इति । सन्निपातेषु सम-
समये नानाश्राद्धेषु कर्तव्यतयाऽऽपतितेषु अयं क्रमः तन्त्रेण

श्रपणं कृत्वा ज्येष्ठानुक्रमेण श्राद्धानुष्ठाने क्रमोऽनुसन्धेय इत्यर्थः । अत्र यदुक्तं स्मृत्यर्थसारे 'एक पाको वैश्वदेवं तन्त्रं पिण्डं बार्हिश्रैकम्' इति, तत्र वैश्वदेव तन्त्रमिति चिन्त्यं आचार्यगुरुशिष्यसखिज्ञात्यादीनामेकोद्दिष्टविधानेनैव श्राद्धं कार्यमिति स्मृतिवचनैरुक्तत्वात् । तत्र वैश्वदेवासम्भवात् 'नवमिश्रपुराणानीति त्रिविधान्येकोद्दिष्टानि' इत्युक्तत्वेन सर्वैकोद्दिष्टेषु दैवं नास्तीति स्मृत्यर्थसार एवोक्तत्वाच्च । स्मृतिवचनानि त्वदूरे दर्शयिष्यामः । यमोप्यसमर्थं प्रत्याह—

हंसे वर्षासु कन्यास्थे शाकेनापि गृहे वसन् ।

पञ्चम्योरन्तरे दद्यादुभयोरपि पक्षयोः ॥

वर्षासु प्रावृषि हंसे सूर्ये कन्याराशिस्थे पञ्चमपक्षस्य पञ्चमीप्रभृत्यनन्तरपक्षस्य पञ्चमीपर्यन्तदिवसेष्वन्यतमे दिवसे यथासम्भवं गृही पितृभ्यो दद्यादित्यर्थः । पञ्चम्योरन्तरे चतुर्दशीव्यातिरिक्त इति शेषः । तदाह मरीचिः—

विषशस्त्रश्वापदाहितिर्यग्राह्यणघातिनाम् ।

चतुर्दश्यां क्रिया कार्या अन्येषां तु विगर्हिता ॥

विषादिब्राह्मणान्तैः कृतः घातः एषां ते विषशस्त्रश्वापदाहितिर्यग्राह्यणघातिनः । क्रिया श्राद्धक्रिया एकोद्दिष्टविधानेनेति शेषः । तथाच सुमन्तः—

समत्वमागतस्यापि पितुश्शस्त्रहतस्य तु ।

एकोद्दिष्टं सुतैः कार्यं चतुर्दश्यां महालये ॥

समत्वमेकत्वमागतस्यापि कृतसपिण्डीकरणस्यापीत्यर्थः । शस्त्रह-
तस्य पितुः महालये चतुर्दश्यामेकोद्दिष्टश्राद्धे कृतेऽपि दिनान्-
तरे पार्वणश्राद्धं कार्यम्, एकोद्दिष्टश्राद्धेन पितामहादितु
स्यसिद्धेः । नन्वेवं मृताहेऽप्येकोद्दिष्टश्राद्धे कृते पार्वणश्राद्ध-
मपि पितामहादितुसिसिद्धयर्थं कर्तव्यं स्यात् । मैवम्, पि
तृमृताहे पितामहादेस्तर्पणीयत्वास्मरणेन तत्तृप्त्यर्थं श्राद्धस्या
ननुष्ठेयत्वात् । महालयप्रकरणे—

काङ्क्षन्ति पुत्रपौत्रेभ्यः पायसं मधुसंयुतम् ।

तस्मात्तांस्तत्र विधिना तर्पयेत्पायसेन तु ॥

मध्वाज्यतिलमिश्रेण ॥

इति पितामहादेरपि तर्पणीयत्वस्मरणात् तत्तृप्तये दिनान्तरे
पार्वणश्राद्धं कार्यमेव । यस्य तु पितामहोपि शस्त्रादिना हतः
तस्य महालये पितामहश्राद्धमपि चतुर्दश्यामेकोद्दिष्टरूपं का-
र्यम् । तथाच स्मृत्यन्तरं—‘एकस्मिन् द्वयोर्वैकोद्दिष्टविधिः’
इति । एकस्मिन् पितरि शस्त्रादिना हते द्वयोर्वा पितृपि-
तामहयोः चतुर्दश्यामेकोद्दिष्टविधिना प्रत्येकं श्राद्धं कार्यमि-
त्यर्थः । द्वयोरेकोद्दिष्टविधानेन प्रत्येकं श्राद्धे कृते प्रपिताम-
हसिसिद्धयर्थं दिनान्तरे पार्वणश्राद्धं कार्यम्, ‘एकस्मिन्
द्वयोर्वा’ इत्यभिधानात् । त्रिषु पितृपितामहप्रपितामहेषु श-
स्त्रादिनिहतेषु नैकोद्दिष्टविधिरिति गम्यते । तेषु त्रिषु शस्त्रा-
भिहतेषु चतुर्दश्यां पार्वणविधिरेव । युक्तं चैतत्, सपिण्डी-

कृतानां शस्त्रादिहतानां त्रयाणामपि चतुर्दशीरूपविहितकाल
सम्भवेऽपि विहितकालसम्भवनिवन्धनैकोद्दिष्टविधेरनवतारात् ।
अनेनैवाभिप्रायेणापराङ्मतेणाप्युक्तं—‘तत्र चैकस्य शस्त्रहतत्वे
एकोद्दिष्टविधानं न तु त्रयाणां तथात्वे तत्र तु पार्वणमेव’
इति । त्रयाणां तथात्वे शस्त्रहतत्वे नैकोद्दिष्टविधानं, किन्तु
पार्वणमेवेति तस्यार्थः । देवस्वामिना तु त्रिष्वपि शस्त्रहतेषु
पृथगेकोद्दिष्टत्रयमेव कार्यं, आहत्य वचनाभावान्न पार्वणमि-
त्युक्तम् । यदत्र युक्तं तद्ग्राह्यम् । यत्पुनः शाकटायनेनेक्तं—

जलाग्निभ्यां विपन्नानां संन्यासे वा गृहे पथि ।

श्राद्धं कुर्वीत तेषां वै वर्जयित्वा चतुर्दशीम् ॥

इति, तत् प्रायश्चित्तार्थं विहितजलाग्न्यादिकृतमरणयुक्तविष-
यम् । ये हि पापमृत्यवः तेषामेव जलाग्न्यादिविपन्नानां च-
तुर्दशी ग्राह्या,

वृक्षारोहणलोहाद्यैर्विद्युज्ज्वालाविषादिभिः ।

नखिदंष्ट्रिविपन्नानां तेषां शस्ता चतुर्दशी ॥

इति प्रचेतसो वचनेन विद्युज्ज्वालादिसमभिव्याहारेण पाप-
मृत्यूनां चतुर्दशी शस्त्यवगमात् । एतेषामपि मृताहादौ य-
च्छ्राद्धं तत्पार्वणविधानेनैव कार्यं,—

चतुर्दश्यां तु यच्छ्राद्धं सपिण्डीकरणात्परम् ।

एकोद्दिष्टविधानेन तत्कार्यं शस्त्रघातिनः ॥

इति गार्ग्यस्मरणात् । शस्त्रघातिने यदाऽऽपरपक्षिकश्राद्धं च-

तुर्दृश्यां क्रियते, तत्रैवैकोद्दिष्टविधानेन नान्यदेत्यर्थः । न च शस्त्रादिहतानां कर्थाश्चतुर्दृश्यतिक्रमे विहितकालातिक्रमे श्राद्धस्याकरणमेवेति वाच्यं, प्रशस्ततरकालालाभेऽपि महालय-श्राद्धस्यानुष्ठानमावश्यकमिति प्राग्दर्शितत्वात् । ततश्च शस्त्रहतानामपि प्रशस्ततरपञ्चमपक्षचतुर्दृश्यतिक्रमे पार्वणविधानेनैव दिनान्तरेऽपि कार्यम् ।

सङ्क्रान्तावुपरागे च वर्षोत्सव * महालये ।

निर्वपेदत्र पिण्डांस्त्रीन् ... ॥

इति प्रजापतिस्मरणात् । सङ्क्रान्त्यादावपि अपुत्रस्यैकोद्दिष्टमेव । यथाऽऽह गर्गः—

अपुत्रा ये मृताः केचित् स्त्रियो वा पुरुषास्तथा ।

तेषामपि च देयं स्यादेकोद्दिष्टं न पार्वणम् ॥

इति । स्त्रियो भगिन्यादयः । पुरुषाः भ्रात्रादयः । तथाच सुमन्तुः—

सपिण्डीकरणादूर्ध्वं यत्र यत्र प्रदीयते ।

भ्रात्रे भगिन्यै पुत्राय स्वामिने मातुलाय च ॥

मित्राय गुरवे श्राद्धमेकोद्दिष्टं न पार्वणम् ।

इति । यत्र यत्र सङ्क्रान्त्युपरागवर्षोत्सव*महालयगयादौ भ्रात्रादिभ्यः प्रदीयते तदैकोद्दिष्टविधानेन कर्तव्यमित्यर्थः । कात्यायनोपि—

सम्बन्धिवान्धवादीनामेकोद्दिष्टं तु सर्वदा ॥

यत्तु जातूकर्ण्येन सपिण्डीकरणं प्रकृत्योक्तं—

अत ऊर्ध्वं न कर्तव्यमेकोद्दिष्टं कदाचन ।

सपिण्डीकरणान्तं च तत्प्रोक्तमिति मुद्गलः ॥

प्रेतत्वं चैव निस्तीर्णः प्राप्तः पितृगणं तु सः ।

च्यवते पितृलोकात्तु पृथक्पिण्डेन योजितः ॥

सपिण्डीकरणादूर्ध्वं पृथक्त्वं नोपपद्यते ।

पृथक्त्वे तु कृते पश्चात् पुनः कार्या सपिण्डता ॥

यच्च कार्ण्वाजिनिना—

अत ऊर्ध्वं न कर्तव्यमेकोद्दिष्टं कदाचन ।

सपिण्डीकरणान्तं च प्रेतस्यैतदमङ्गलम् ॥

यमेन—

यस्सपिण्डीकृतं प्रेतं पृथक्पिण्डेन योजयेत् ।

विधिघ्नस्तेन भवति पितृहा चोपजायते ॥

एकमुद्दिश्य यद्दानं प्रेतकर्म तदुच्यते ।

पितृभ्यो दीयते श्राद्धमाहुस्तत्र द्विजोत्तमाः ॥

यच्च पुराणे—

प्रदानं यत्र यत्रैषां सपिण्डीकरणात्परम् ।

तत्र पार्वणवच्छ्राद्धमेकोद्दिष्टं त्यजेद्बुधः ॥

तदेतत्सर्वं प्रातिपद्येनैकोद्दिष्टविध्यभावे द्रष्टव्यम् । ननु—

मघायुक्ता तु तत्रापि शस्ता राजन् त्रयोदशी ।

इति पूर्वोक्तमार्कण्डेयवचनेन मघानक्षत्रयुक्तत्रयोदश्यां यत्प्रा-
शस्त्यमुक्तं तदयुक्तमिव प्रतिभाति ।

कृष्णपक्षे त्रयोदश्यां यच्छ्राद्धं कुरुते नरः ।

पञ्चत्वं तस्य जानीयाज्ज्येष्ठपुत्रस्य निश्चितम् ॥

मघासु कुर्वतः श्राद्धं ज्येष्ठपुत्रो विनश्यति ।

इत्यादिवचनैः कृष्णपक्षत्रयोदश्यां मघानक्षत्रे च श्राद्धानुष्ठाने
दोषस्मरणात् । सत्यं, किन्तु प्रागुक्तप्राशस्त्यं मातामहवर्ग-
सहितपितृवर्गश्राद्धविषयम्, 'कृष्णपक्षत्रयोदश्याम्' इत्यादि
दोषाभिधायकवचनं तु केवलपितृवर्गश्राद्धविषयमिति विषय-
भेदान्मघानक्षत्रयुक्तत्रयोदश्याः प्राशस्त्यं युक्तमेव । अत एव
स्मृत्यन्तरम्—

इच्छेत्त्रयोदशीश्राद्धं पुत्रवान्यस्सुतायुषोः ।

एकस्यैव तु नो दद्यात्पार्वणं तु समाचरेत् ॥

इति । यः पुत्रवान् सुतायुषोरभिवृद्धिमिच्छेत्स एकस्य वर्गस्य
त्रयोदशीश्राद्धं नो दद्यात् । वर्गद्वयस्य पार्वणं समाचरेदि-
त्यर्थः । अयमेवार्थः कार्ष्णाजिनिना स्पष्टीकृतः—

श्राद्धं नैवैकवर्गस्य त्रयोदश्यामुपक्रमेत् ।

न वृक्षास्तत्र ये यस्य प्रजा हिंसन्ति तस्य ते ॥

इति । तेन वर्गद्वयस्य श्राद्धं कार्यमित्यभिप्रायः । तस्य फल-
माह शङ्खः—

प्रोष्ठपद्यामतीतायां मघायुक्तां त्रयोदशीम् ।
 प्राप्य श्राद्धं तु कर्तव्यं मधुना पायसेन च ॥
 प्रजामिष्टां यशस्स्वर्गमारोग्यं च धनं तथा ।
 नृणां श्राद्धे सदा प्रीताः प्रयच्छन्ति पितामहाः ॥

मार्कण्डेयपुराणेऽपि—

प्रजामिष्टं पशून्मेध्यांस्वातन्त्र्यं बुद्धिमुत्तमाम् ।
 दीर्घमायुस्तथैश्वर्यं कुर्वाणस्तु त्रयोदशीम् ॥

इति । मघात्रयोदशीश्राद्धं कुर्वाणः प्रजादिकं प्राप्नोतीत्यर्थः ।

महाभारतमपि—

ज्ञानिनां तु भवेच्छ्रेष्ठं कुर्वन् श्राद्धं त्रयोदशीम् ।
 नावश्यं तु युवानोऽस्य प्रमीयन्ते नरा गृहे ॥

अत्र मघात्रयोदशीश्राद्धकर्तुं गृहे युवानो नरा अवश्यं नि-
 श्चितं न प्रमीयन्त इत्यर्थः । अस्मिन् श्राद्धे पिण्डप्रदानं
 पुत्रवद्भिः पुत्ररहितैश्च न कार्यम्, मघात्रयोदश्याः युगादित्वात् ।

तथाच पुलस्त्यः—

अयनद्वितये श्राद्धं विषुवद्वितये यथा ।

युगादिषु च सर्वेषु पिण्डनिर्वापणादृते ॥

कर्तव्यमिति शेषः । पुत्रवद्बहिणा तु पिण्डनिर्वापणं सुतरां
 न कर्तव्यं मघानक्षत्रान्वितत्वात् ।

सङ्क्रान्त्यामुपवासेन पारणेन च भारत ।

मघायां पिण्डदानेन ज्येष्ठपुत्रो विनश्यति ॥

इति पुराणे दोषश्रवणात् । तस्मात्पिण्डमात्रवर्जं वर्गद्वयस्य
श्राद्धं मघात्रयोदश्यां पुत्रवद्गृहिणा पुत्रराहितेन वा कर्तव्यम् ।
न च वाच्यम्—

श्राद्धं नैवैकवर्गस्य त्रयोदश्यामुपक्रमेत् ।

न तृप्तास्तत्र ये यस्य प्रजा हिंसन्ति तस्य ते ॥

इति वचनान्मातामहवर्गस्य पृथगुद्देशेन श्राद्धवन्मातृवर्गस्यापि
मघात्रयोदश्यां पृथगुद्देशेन श्राद्धमावश्यकमिति । पृथगुद्देशा
भावेऽपि मातृवर्गस्य तृप्तिसम्भवात् । तथाच स्मृतिः—

न मातृपु पृथक् श्राद्धं मुनिभिर्यत्र कीर्तितम् ।

पितुः पिण्डोदके साध्वी भुङ्क्ते याऽनपचारिणी ॥

इति । बृहस्पतिरपि—

स्वेन भर्त्रा समं श्राद्धं माता भुङ्क्ते सदैवतम् ।

पितामही सदा स्वेन स्वेनैव प्रपितामही ॥

इति । सदैवतं श्राद्धं पार्वणश्राद्धमित्यर्थः । एतत्पत्या सह
स्त्रीणां सपिण्डीकरणविषयम् । श्वशुरेण सह सपिण्डीकरण-
विषये तु तेन सह पार्वणश्राद्धं भुङ्क्ते । तथाच शातातपः—

एकमूर्तित्वमायाति सपिण्डीकरणे कृते ।

पत्नी पतिपितृणां तु तस्मादंशेषु भागिनी ॥

इति । पत्युः पित्रा सह सपिण्डीकरणे पत्युः पितृवंशभागिनीति
विवेकः । स्मृत्यन्तरेऽपि—

सपिण्डीकरणादूर्ध्वं यत्पितृभ्यः प्रदीयते ।

सर्वत्रांशहरा माता इति धर्मेषु निश्चयः ॥

सर्वत्रेति वचनान्महालयाख्ये भाद्रपदापरपक्षे गयाख्ये च देशविशेषे क्रियमाणे पार्वणेऽत्यन्तप्रीतिजनकेऽपि मातुरंशहारित्वमस्तीति महालयगयादावपि पुत्रेण मातुः पृथगुद्देशेन श्राद्धं न कार्यमिति गम्यते । अत एव चतुर्विंशतिमते—

क्षयाहं वर्जयित्वैकं स्त्रीणां नास्ति पृथक्क्रिया ।

इत्युक्तम् । यत्पुनस्तत्रैवोक्तं—

केचिदिच्छन्ति नारीणां पृथक्श्राद्धं महर्षयः ।

इति, तत् यत्र नारीणां पितामह्यादिभिस्तह सपिण्डीकरणं कृतं तद्विषयम्, तत्र पितृपिण्डेष्वंशभागित्वाभावात् । एवञ्च सांवत्सरिकश्राद्धादन्यत्र पार्वणश्राद्धेऽपि पित्राद्युद्देशेन क्रियमाणे पत्यादिभिस्तह सपिण्डीकृतानां पृथगुद्देशेन श्राद्धं न कर्तव्यम् । पितामह्यादिभिस्सार्धं सपिण्डीकृतानां पृथगुद्देशेन श्राद्धं कर्तव्यमिति स्थितम् । कथं तर्हि वृद्धिश्राद्धेऽन्वष्ट्रक्ये च पत्यादिभिस्तह सपिण्डीकृतानामपि मात्रादीनां पृथक्श्राद्धानुष्ठानं, अंशहारिणीनां पृथक्श्राद्धाभावात् । उच्यते,—

अन्वष्ट्रकासु वृद्धौ च प्रतिसंवत्सरे तथा ।

अत्र मातुः पृथक्श्राद्धमन्यत्र पतिना सह ॥

इति स्मृत्यन्तरवचनबलात्,

अन्वष्ट्रके तथा मातृश्राद्धे चैव मृतेऽहनि ।

एकोदिष्टं तथा मुक्त्वा त्रिषु नान्यत्पृथग्भवेत् ॥

इति गृह्यवचनबलाच्च अन्वष्टकादौ पृथगनुष्ठानम् । मातृश्राद्धं नान्दीश्राद्धम् । एवञ्च यत्र श्राद्धं स्त्रीणां पत्यादिभागहारित्वं न संभवति, सम्भवत्यपि वचनात्पृथक्छादविधानं तद्विषयं—

केचिदिच्छन्ति नारीणां पृथक्छादं महर्षयः ।

इति चतुर्विंशतिवचनमिति मन्तव्यम् । अपरे त्वेवं मन्यन्ते—

एकमूर्तित्वमायाति सपिण्डीकरणे कृते ।

पत्नी पनिपितृणां तु तस्मादंशेषु भागिनी ॥

इति वचनेन सपिण्डीकरणानन्तरकालं पत्यादिदेवत्ये श्राद्धे मातृणां सहभावेन देवतात्वं भवतीत्येतन्मात्रं विधीयते । न तु येन सह सपिण्डीकरणं कृतं तद्देवत्ये श्राद्धे सहभावेन देवतात्वमिति, अस्मिन् वचने तथाविधविशेषानवगमात् । अतश्च पितामह्यादिभिस्सह सपिण्डीकृताया अपि मातुर्न पृथक्छादम् । एतच्च मातुरपृथक्छादमनित्यं—

केचिदिच्छन्ति नारीणां पृथक्छादं महर्षयः ।

इति चतुर्विंशतिमते पृथक्छादपक्षस्याप्यभिधानात् । एवञ्चान्वष्टकादित्रये मातृणां श्राद्धं पृथगेव, गयासहालयादिदेशकालवैशिष्ट्यात्तृप्त्याधिक्यापादकश्राद्धे तु पृथक्सह वा स्वभर्तृभिरिति त्रिकल्पो न सर्वत्रामावास्यादिष्वपीति । यदत्र युक्तं तद्ग्राह्यम् ॥

कन्यागते सवितरि महालयाख्ये पञ्चमापरपक्षे श्राद्धं

कर्तव्यमित्युक्तम् । यदा तु कन्यागतत्वाभावः तदा श्राद्धं
न कार्यम् । यदाह ज्योतिःपराशरः—

अर्के नभस्यकन्यास्ये श्राद्धपक्षः प्रकीर्तितः ।

सिनीवालीमतिक्रम्य यदा कन्यां व्रजेद्रविः ॥

तदा कालस्य वृद्धत्वादतीतैव पितृक्रिया ।

कालस्य वृद्धत्वात् वृद्धियुक्तत्वात् अतीतैव पञ्चमपक्षमतिक्रा-
न्तैव पितृक्रिया, तत्र महालयश्राद्धनिषेधात् । तथाच भृगुः—

एकराशिस्थिते सूर्ये यदा दर्शद्वयं भवेत् ।

हव्यकव्यक्रियाहन्ता तदा ज्ञेयोऽधिमासकः ॥

वृद्धिश्राद्धं तदा सोममग्न्याधेयं महालयम् ।

राजाभिषेकं काम्यं च न कुर्याद्भानुलङ्घितः ॥

इति । महालयं महालयश्राद्धम् । ज्योतिःपितामहोपि—

षष्ठ्या तु दिवसैर्मासः कथितो बादरायणैः ।

पूर्वार्धं तु परित्यज्य कर्तव्या उत्तरे क्रिया ॥

षष्टिदिनात्मकमासस्य पूर्वार्धं परित्यज्य उत्तरार्धे श्राद्धक्रिया
यथाकालमनुष्ठेयेत्यर्थः । ज्योतिःपराशरोपि—

यातुधानप्रियो मासः कन्यार्के जायते यदा ।

पित्र्यं दैवं तथा कर्म उत्तरे मासि युज्यते ॥

यदा कन्यागतेऽर्के यातुधानप्रियो मासो जायते असङ्क्रान्तिको
भाद्रपदो मासो जायते इत्यर्थः । 'नैऋतयातुधानानामसङ्क्रा-
न्तिकोऽधिमासः' इति ब्रह्मसिद्धान्ते । नैऋतदिग्वार्तिराक्षस-

सम्बन्धितया असङ्क्रान्तिकमासस्याभिधानादेवं व्याख्यातम् ।

उत्तरे मासे युज्यते इत्यस्यायमर्थः —

षष्ठ्या तु दिवसैर्मासः कथितो वादरायणैः ।

इति मतानुसारेण भाद्रपदमासस्य द्वैगुण्ये सति त्रिंशद्दिनस्य पक्षस्थानीयत्वादुत्तरो मास उत्तर त्रिंशद्दिनं षष्टिदिनात्मक-
भाद्रपदमासस्यापरपक्षो भवति । कन्यासङ्क्रान्तियुक्तश्चेति म-
हालये कर्तव्यं पिश्यादिकर्म तत्रैव युज्यत इति, तत्रापि
शुक्लपक्षात्कृष्णपक्षः प्रशस्ततर इति शास्त्रान्तरतोऽवगन्तव्यम् ।
यत्तु तेनैवोक्तं—

मासः कन्यागते भानौ असङ्क्रान्तो यदा भवेत् ।

पित्र्यं देयं तथा कर्म तुलास्थे कर्तुरक्षयम् ॥

इति, तत् पूर्वोक्तकाले कथञ्चिच्छ्राद्धस्याकरणे द्रष्टव्यं, पूर्वोक्त-
कालापेक्षया जघन्यकालत्वात् ॥

इति स्मृतिचन्द्रिकायां श्राद्धकालविषयाणि

अथान्यान्यप्यधिमासविषयाणि कानिचिद्रचनानि
लिख्यन्ते.

तत्र पैठीनसिः ---

श्रौतस्मर्ताः क्रियास्तर्वा द्वादशे मासि कीर्तिताः ।

त्रयोदशे तु सर्वास्ता निष्फला इति संज्ञिताः ॥

तस्मात्त्रयोदशे मासि कुर्यात्ता न कथञ्चन ॥

इति । ताः श्रौतस्मार्तक्रिया इत्यर्थः । त्रयोदशे मासि अधि-
मासीत्यर्थः । अत एव गभास्तिः

न कुर्यादधिके मासि तस्मिन् कर्म कदाचन ।

इति अधिकमासस्य कालमलत्वेन कर्मानर्हत्वादित्यभिप्रायः ।

तथाच गृह्यपरिशिष्टे—

मलं वदन्ति कालस्य मासं कालविदोऽधिकम् ।

इति । अधिकं मास कालस्य मलं वदन्तीत्यन्वयः । एवंविधो
मासः कदा भवतीत्यपेक्षिते ब्रह्मसिद्धान्त उक्तं—

चैत्रादर्वाङ्गाधिमासः परतस्त्वधिको भवेत् ।

इति । चैत्रादर्वाङ्गं कन्यासङ्क्रान्तिमारभ्येत्यर्थः । अत एव ज्यो-
तिसिद्धान्त उक्तं—

घटकन्यागते सूर्ये वृश्चिके वाऽथ धन्वनि ।

मकरे वाऽथ कुम्भे वा नाधिमासो विधीयते ॥

कन्यातुलावृश्चिकधनुर्मकरकुम्भगते सूर्ये अधिमासो न संपद्यते,
किन्त्ववशिष्टराशिगते सूर्ये कदाचित्कालवृद्धौ सम्पद्यत इति
शेषः । तथाच वासिष्ठसिद्धान्त उक्तम्—

द्वात्रिंशद्भिर्गतैर्मासैर्दिनैषोडशभिस्तथा ।

घटिकानां चतुष्केण पतत्यधिकमासकः ॥

अतीताधिकमासादारभ्य द्वात्रिंशन्मासादुपरिषोडशदिनेषु घटि-
काचतुष्टयाधिकेषु गतेष्वधिमासो भवतीत्यर्थः । यत्तु काठक-
गृह्येऽभिहितम्—

यस्मिन्मासे न सङ्क्रान्तिः सङ्क्रान्तिद्वयमेव वा ।

मलमासस्स त्रिंशेयो मासे त्रिंशत्तमे भवेत् ॥

इति, तत्त्रिंशन्मासादूर्ध्वं सभवतीत्येव परम् । यत्तु ब्रह्मसिद्धान्तेऽभिहितम्—

मासद्वयेऽब्दमध्ये तु सङ्क्रान्तिर्न यदा भवेत् ।

प्राकृतस्तत्र पूर्वः स्यादधिमासस्तथोत्तरः ॥

इति , अत्र त्रिंशन्मासादूर्ध्वं यस्सङ्क्रान्तिरहितो मासः सोऽधिमासः । ततोर्वाग्योऽसंक्रान्तो मासः स प्राकृतः नाधिमास इत्येतावन्मात्रं विवक्षितं न पुनः पौर्वापर्यमिति मन्तव्यम् । यदा त्वेकस्मिन् संवत्सरे असंक्रान्तमासद्वयं संक्रान्तिद्वययुतो मासः तत्रापि त्रिंशन्मासादूर्ध्वं योऽसङ्क्रान्तो मासः सोऽधिमासः । शेषौ तु संसर्पाहस्पतिसंज्ञकाविति बोद्धव्यम् । तथाच बार्हस्पत्ये ज्योतिर्ग्रन्थेऽभिहितम्—

यस्मिन्मासे न सङ्क्रान्तिः सङ्क्रान्तिद्वयमेव वा ।

संसर्पाहस्पती मासावधिमासश्च निन्दिताः ॥

इति । यस्मिन्मासे चैत्रादूर्ध्वं संक्रान्तिः संक्रान्तिद्वयमेव वा भवति तौ संसर्पाहस्पतिसंज्ञकौ मासौ, चैत्रात्परतो योऽसंक्रान्तो मासः सोऽधिमाससंज्ञकः । एते च त्रयो मासा निन्दिता इत्यर्थः । एतेष्वधिमासोऽतिनिन्दितः, कालमलरूपत्वात्तस्य । तदपि तत्रैवोक्तं— ‘अधिमासोऽतिदुष्टस्यात्’

इति, अत एवास्य मलिम्लुचसंज्ञा लघुहारीतेन दर्शिता—

इन्द्राग्नी यत्र हूयेते मासादि. सम्प्रकीर्तितः ।

अग्नीषोमौ स्मृतौ मध्ये समाप्तौ पितृसोमपौ ॥

तमतिक्रम्य चान्यस्मिन् मासे गच्छेत्कदाचन ।

आद्यो मलिम्लुचो ज्ञेयो द्वितीयः प्राकृतस्स्मृतः ॥

इति । इन्द्राग्नी यत्र हूयेते इत्यनेन वचोभङ्ग्या कृष्णप्रतिपन्नि-
र्दिष्टा । अग्नीषोमौ स्मृतौ मध्य इत्यनेन शुक्लप्रतिपन्निर्दिष्टा ।
समाप्तौ पितृसोमपावित्यनेनामावास्या । एतेन चान्द्रो मास
उपलक्षितः । पूर्वाधिमासादारभ्य त्रिंशन्मासात्परतो यो भवति-
तमतिक्रम्यान्यस्मिन्मासे यदा सूर्यो राश्यन्तरं गच्छति तदा
पूर्वोसङ्क्रान्तो मासो मलिम्लुचो ज्ञेयः । उत्तरः ससङ्क्रान्तिमासः
प्राकृतो ज्ञेय इत्यर्थः । पराशरोपि—

रविणा लङ्घितो मासश्चान्द्रश्चाद्यो मलिम्लुचः ।

तत्र यद्विहितं कर्म उत्तरे मासि कारयेत् ॥

स्मृत्यन्तरेऽपि—

एवं षष्टिदिनो मासः तदर्थं तु मलिम्लुचः ।

त्यक्त्वा तदुत्तरे कुर्यात्पितृदेवादिकाः क्रियाः ॥

मलिम्लुचमप्यर्थं कासांचित्पितृदेवक्रियाणामनुष्ठाने न त्याज्य-
मिहाह बृहस्पतिः —

• नित्यनैमित्तिके कुर्यात्प्रयतस्स मलिम्लुचे ।

इति । यस्य नित्यस्याकरणे कालात्ययनिमित्तं प्रायश्चित्तमा
 म्नायते, तद्यथा—‘अग्नये पथिकृते पुरोडाशमष्टाकपालं नि-
 र्वपेद्यो दर्शपूर्णमासयाजी सन्नमावास्यां वा पौर्णमासीं वाऽ-
 तिपादयेत्’ इति । तथाभूतस्य नित्यस्य ग्रहणं, न तु नि-
 त्यमात्रस्य । तेन दर्शपूर्णमासाग्निहोत्रपञ्चमहायज्ञादेरनुष्ठानं
 मलिम्लुचे कर्तव्यं, स्वकालातिक्रमे प्रायश्चित्ताम्नानात् । ए-
 वञ्च नित्याऽपि सोमयागक्रिया मलिम्लुचे मासि न कार्या,
 मलिम्लुचमासातिक्रमेऽपि वसन्तादिकालस्य सोमयागाङ्गभूत-
 स्यानातिक्रान्तत्वेनात्र प्रायश्चित्तप्राप्तेरसम्भवात् । एवं यस्य
 नैमित्तिकस्य गृहदाहेष्ट्यादेर्निमित्तानन्तरकाले कर्तव्यस्य मा-
 सान्तरे विहितकालालाभः तथाभूतावश्यकक्रियाविषय एव म-
 लिम्लुचे मासि कुर्यादिति विधानम् । जातेष्ट्यादेर्नैमित्तिक-
 स्यापि शिशुसंरक्षणार्थं निमित्तानन्तरकालमपहाय कालान्तरे—
 कर्तव्यस्य यथा दशरात्रादिसूतककालमध्येऽनुष्ठानमन्याय्यं, तथा
 मलिम्लुचकालमध्येऽपीति तस्य न मलिम्लुचेऽनुष्ठानम् । एवञ्च
 नित्यत्वं नैमित्तिकत्वं चाविवक्षितम् । यस्यातिक्रमे प्रायश्चि-
 त्तप्राप्तिर्यस्य च मासान्तरे विहितकालालाभेनावश्यकं म-
 लिम्लुचेऽनुष्ठानं तत्सर्वं मलिम्लुचे कुर्यादिति बार्हस्पत्यवच-
 नतात्पर्यार्थः । प्रत्येतव्यः । तथाच स्मृत्यन्तरे—

अनन्यगति यन्नित्यं कुर्यान्नैमित्तिकं तथा ।

इति । गृह्यपरिशिष्टेऽपि—

मलं वदन्ति कालस्य मासं कालविदोऽधिकम् ।

नेहेतात्र त्वशेषेऽयामन्यत्रावश्यकद्विधेः ॥

इति । अनेनावश्यको विधिरधिकमासेऽनुष्ठेय इत्यर्थादुक्तं भव-
ति । उक्तं च साक्षादपि तत्रैव—

अवषट्कारहोमाश्च पर्व चाग्रयणं तथा ।

मलमासे तु कर्तव्यं . ॥

इति । अवषट्कारहोमा अग्निहोत्रौपासनवैश्वदेवादयः । पर्व
दर्शपूर्णमासौ, पार्वणस्थालीपाकश्च । आग्रयणमाग्रयणेष्टिः ।
यद्यप्याग्रयणं 'वर्षासु श्यामाकैर्यजेत' इति मासद्वयात्मकव-
र्षाख्यतौ विहितं तत् अमलिम्लुचमासेऽपि तत्कालसम्भवा-
दनन्यगतिकं न भवति । तथाऽपि दुर्भिक्षे नवश्यामाकव्यतिरि-
क्तधान्यासम्भवे जीवनार्थं नवश्यामाकान्नभोजनमकृताग्रयणेना-
कर्तव्यमित्याग्रयणानुष्ठानं जीवनार्थमावश्यकमिति युक्तमुक्तमा-
ग्रयणं तथेति । यदा तु दुर्भिक्षाभावादनावश्यकं तदाऽधि-
मासे नवश्यामाकाग्रयणं न कर्तव्यम् । अनेनैवाभिप्रायेण पै-
ठीनसिना—

सङ्क्रान्तिरहिते मासि कुर्यादाग्रयणं न वा ।

इति विकल्प उक्तः । अन्यान्यपि कानिचित् मलिम्लुचे
कार्याणीत्युक्तानि यमेन—

गर्भे वार्धुषिके भृत्ये श्राद्धकर्मणि मासिके ।
 सपिण्डीकरणे नित्ये नाधिमासं विवर्जयेत् ॥
 तीर्थस्नानं जपो होमो यवव्रीहितिलादिभिः ।
 जातकर्मान्यकर्माणि नवश्राद्धं तथैव च ॥
 मखात्रयोदशीश्राद्धं श्राद्धान्यपि च षोडश ।
 चन्द्रसूर्यग्रहे स्नानं श्राद्धं दानं जपादिकम् ॥
 कार्याणि मलमासेऽपि नित्यं नैमित्तिकं तथा ।

इति । गर्भे गर्भनिमित्तके गर्भमात्रप्रयुक्त्या विहिते पुंसवन-
 सीमन्तादिक इति यावत् । वार्धुषिके—

अशीतिभागो वृद्धिस्स्यात् मासि मासि सबन्धके ।
 इत्यादिवचनोक्तवृद्धिग्रहणे । भृत्ये संवत्सरादिपर्यन्तकालकृते
 भृत्ये । मासिके श्राद्धकर्मणि, अमावास्याश्राद्धकर्मणीत्यर्थः ।
 अन्ये तु मन्यन्ते—अमावास्याश्राद्धं त्रयोदशेऽपि मासि ऋश्य-
 शृङ्गवचनेन निषिद्धम्, तेन मासिकशब्दो नामावस्याश्राद्ध-
 माह, किंतु प्रथमसंवत्सरविहितमासिकश्राद्धमाहेति । ऋश्य-
 शृङ्गवचनं चैवं पठन्ति—

संवत्सरातिरेको वै मासो यस्स्यात्त्रयोदशः ।
 तस्मात्त्रयोदशे श्राद्धं न कुर्यादिन्दुसंक्षये ॥

इति । अपरे तु—

तस्मात्त्रयोदशं श्राद्धं न कुर्यान्नोपतिष्ठते ।

इति पठन्ति । अयमेव पाठो युक्तः । इन्दुसंक्षय इति पाठे पि-

ण्डपितृयज्ञवत्तदनन्तरमवश्यानुष्ठेयस्यामावास्याश्राद्धस्य प्रतिषेधा-
नर्हस्य प्रतिषेधप्रसङ्गात्,

जातकर्मणि यच्छ्राद्धं दर्शश्राद्धं तथैव च ।

प्रतिसंवत्सरं यच्च पूर्वमासे प्रकीर्तितम् ॥

इति वचनविरोधप्रसङ्गाच्च । तस्मात् 'श्राद्धकर्मणि मासिके'
इत्यनेन अमावास्याश्राद्धमुक्तमिति व्याख्यानमेव युक्तम् ।
ऋश्यशृङ्गवचनार्थं उपरिष्ठाद्गविष्यति । नित्ये नित्यदाने । हो-
मोऽत्रौपासनहोमः, 'यवव्रीहितिलादिभिः' इति तत्र होतव्य-
द्रव्यानुवादात् । अन्त्यकर्माणि दहनोदकपिण्डदानास्थिसञ्चय-
नादीनि । शेषं व्यक्तम् । जातकर्मग्रहणं जातश्राद्धादेरुपल-
क्षणार्थम् । अत एव स्मृत्यन्तरम्—

श्राद्धजातकनामानि ये च संस्कारसत्रता ।

मलिम्लुचेऽपि कर्तव्या इष्टीः काम्याश्च वर्जयेत् ।

संस्काराः अन्नप्राशननिष्क्रमणादयः । सत्रता जनार्दनशयना-
दारभ्य यावदुत्थानं धारणपारणादिकं करिष्यामीत्येवं स-
ङ्कल्पसहिताः । काम्या इति ग्रहणं काम्यपशुबन्धादिकर्मो-
पलक्षणार्थम्, सर्वेषामपि काम्यानामनावश्यकत्वेन वर्जनीय-
त्वात् । अत एव हारीतः—

अधिमासे न कर्तव्यं श्राद्धमभ्युदयं तथा ।

तथैव काम्यं यत्कर्म ॥

इति । यत्काम्यं कर्म इष्ट्यादिकं तत्सर्वमधिमासे न कर्तव्य-

मित्यर्थः । आभ्युदयिकं श्राद्धं चूडाकरणात्प्राक्तनसंस्कारेषु विहिताभ्युदयिकश्राद्धव्यतिरिक्तं द्रष्टव्यं, जातकर्मादौ विशेषेणाभ्युदयिकश्राद्धविधानस्य पूर्वमेव प्रदर्शितत्वात् । अन्या न्यपि च वर्ज्यान्याह वृद्धमनुः—

अग्न्याधेयं प्रतिष्ठां च यज्ञदानव्रतानि च ।

वेदव्रतवृषोत्सर्गचूडाकरणमेखलाः ॥

माङ्गल्यमभिषेकं च मलमासे विवर्जयेत् ।

बाले वा यदि वा वृद्धे शुक्रे चास्तमुपागते ॥

मलमास इवैतानि वर्जयेद्देवदर्शनम् ।

इति । ‘अग्न्याधेयं प्रतिष्ठां च यज्ञदानव्रतानि च’ इत्यत्र अनावश्यकत्वे सतीति विशेषो द्रष्टव्यः । तेन मलमासेऽपि प्रायश्चित्तभूतमग्न्याधेयमग्न्यनुगत्यनन्तरं कर्तव्यं न प्रतिषिध्यते । एवं प्रतिमादिनाशे पुनःप्रतिष्ठा न प्रतिषिध्यते । एवं प्रायश्चित्तभूतसंसर्गेष्ट्यादियज्ञो न प्रतिषिध्यते । यद्यत्प्रायश्चित्ते देयमिति प्रायश्चित्तदानं च ‘ब्राह्मणं तु वसत्यै नापरुन्ध्यात्’ इत्यादिव्रतं च । वृषोत्सर्गस्य नैकादशाहिकस्य प्रतिषेधः, षोडशश्राद्धादिवत्तस्यापि प्रेतोपकारकत्वात् । शुक्रास्तमयादावप्यनावश्यकत्वे सत्येव अग्न्याधेयादि प्रतिषिध्यते । मलमास इत्येवाभिधानात् । ‘वर्जयेद्देवदर्शनम्’ इति प्रतिषेधः प्रथमदर्शनविषय एवेत्याहुः । हारीतोपि—

वत्सरात्प्रथमादृते ।

सपिण्डीकरणादूर्ध्वं यत्किञ्चिच्छ्राद्धकं भवेत् ॥

इष्टं वाऽप्यथ वा पूर्तं तन्न कुर्यान्मलिम्लुचे ।

इति । सपिण्डीकरणादूर्ध्वं यत्प्रथमसंवत्सरे प्रतिमासं पुनः क्रियमाणं त्रैपुषिकं मासिकं श्राद्धं तन्मलिम्लुचेऽपि मासे कार्यमिति वक्तुं 'वत्सरात्प्रथमादृते' इत्युक्तम् । अस्मिन्नेव विषये वसिष्ठोपि--'संवत्सरमध्येऽधिमासो भवेत् मासिकार्थं दिनेमेकं द्वाद्विं नयेत्' इति । स्मृत्यन्तरेऽपि—

संवत्सरे विवृद्धेऽपि प्रतिमासं च मासिकम् ।

इति । सपिण्डीकरणात्प्रात् क्रियमाणमासिकविषये तु गभस्ति-
नोक्तम्—

एकोद्दिष्टं तु यच्छ्राद्धं तन्नैमित्तिकमुच्यते ।

तत्कार्यं पूर्वमासे च कालाधिक्येऽपि धर्मतः ॥

इति । चशब्दादुत्तरमासेऽपि कार्यमिति गम्यते । तदेतत् सपि-
ण्डीकरणात्प्राक्तनमासिकविषयं, एकोद्दिष्टरूपमासिकविषयत्वा-
त् । यत्तु ऋश्यशृङ्गेणोक्तम्—

संवत्सरातिरेको यो मासश्चैव त्रयोदशः ।

असुराणां तु मासोसौ तस्मादेवविगर्हितः ॥

तस्मात्त्रयोदशं श्राद्धं न कुर्यान्नोपतिष्ठते ।

इति, तत् सपिण्डीकरणात्प्राक्तनमासिकेषु सपिण्डीकरणा-
त्प्राक्कथञ्चिदकृतेषु वचनबलात्सपिण्डीकरणादूर्ध्वमनुष्ठातव्येष्वे-

कोद्दिष्टेषु प्रतिमासं क्रियमाणेषु त्रयोदशे मासि प्राप्तमासि कश्चाद्धविषयम् । विगर्हिते मासि प्रतिप्रसवमन्तरेण क्रियमाणं यतो नोपतिष्ठते अतस्त्रयोदशं श्राद्धं न कुर्यादित्यर्थः । अस्य वचनस्योक्ता विषयव्यवस्था देवस्वामिना दर्शिता—
‘यस्य तारतम्याच्छीघ्रनरमुपस्थिते पिण्डपितृत्यज्ञादौ देशकालानुरोधतो द्रव्यब्राह्मणाभावात् षोडशश्राद्धान्यकृत्वा संवत्सरादर्वाह सपिण्डीकरणं कृतं, तस्य कृतेऽपि सपिण्डीकरणे—

मासिकं चोदकुम्भं च देयं तस्यापि वत्सरम् ।

इति वाक्यात् यदा त्रयोदशं श्राद्धं प्राप्तमासिकाख्यं प्रेतश्राद्धं तदनेन ऋश्यशृङ्गवाक्येन निषिध्यते’ इति ग्रन्थेन । एवंच त्रयोदशमासशालिनि संवत्सरे प्रतीतस्य मासिकानि श्राद्धानि त्रयोदश भवन्ति । यदा तु द्रव्यब्राह्मणाद्यलाभेन सपिण्डीकरणादूर्ध्वमेव मासिकश्राद्धानि क्रियन्ते तदा तानि द्वादश भवन्तीति मन्तव्यम् । एवञ्च यत्कैश्चिदुक्तं—संवत्सरविमोक्रान्तमानुमासिकानि कुर्वन्मलमासे नैव कुर्यादुत्तरे कुर्यादेव । संवत्सरान्ते सपिण्डीकरणं संवत्सरविमोक्तं च यथाकालं मासिकानि कुर्वन्नपि मलमासे नैव कुर्यादुत्तरे कुर्यादेवेति, तत्

‘मासिकार्थं दिनमेकं वृद्धिं नयेत्’

संवत्सरे विवृद्धेऽपि प्रतिमासं च मासिकम् ।

पूर्वमासे च कर्तव्यं कालाधिक्येऽपि धर्मतः ॥

इति वचनद्वयादर्शननिबन्धनमित्युपेक्षणीयम् । मासिकश्राद्धाभिप्रायेण वृद्धवसिष्ठेनाप्युक्तं—

श्राद्धीयाहनि संप्राप्ते अधिमासो भवेद्यदि ।

श्राद्धद्वयं प्रकुर्वीत एवं कुर्वन्न मुह्यति ॥

इति । श्राद्धद्वयं प्रकुर्वीत अधिमासे तदुत्तरमासे च मासिकश्राद्धं प्रकुर्वीतित्यर्थः । यत्तु ज्योतिःपराशरेणोक्तं—

उषाकर्म तथोत्सर्गः प्रसवाहोत्सवाष्टकाः ।

मासवृद्धौ पराः कार्या वर्जयित्वा तु पैतृकम् ॥

इति, पराः कार्याः उत्तरे मासि कार्या इत्यर्थः । तत्र प्रसवाहोत्सवशब्देन जातेष्टिरेव गृह्यते । न पुनराभ्युदयिकश्राद्धं जातकर्म च, तयोरपि ग्रहणे—

श्राद्धजातकनामानि ये च संस्कारसत्रताः ।

मलिम्लुचेऽपि कर्तव्या इष्टीः काम्याश्च वर्जयेत् ॥

इति स्मृतिविरोधापत्तेः । पैतृकशब्देन सांवत्सरिकरूपं गृह्यते न तु सामान्यम् ।

प्रतिसंवत्सरश्राद्धे नाधिमासं विवर्जयेत् ।

मलमासेऽपि कर्तव्यं श्राद्धं यत्प्रतिवत्सरम् ॥

प्रतिसंवत्सरं यच्च पूर्वमासे प्रकीर्तितम् ।

इत्यादिवचनेषु तस्यैव स्पष्टमभिधानात् । सर्वाण्येतानि वचनानि मलमासमृतस्य पुनर्मलमासप्राप्तौ द्रष्टव्यानि,

मासपक्षतिथिस्पृष्टे यो यस्मिन्त्रियतेऽहनि ।

प्रत्यब्दं तु तथाभूतं क्षयाहं तस्य तं विदुः ॥

इति स्मरणात् । एवञ्च मलमासमृतस्य मलमाससम्भवे सति मलमासस्पृष्ट एव मृताहः तथाभूतो न तु शुद्धमासस्पृष्ट इति मलमासगतक्षयाह एवाब्दिकश्राद्धं कर्तव्यम् । न तु शुद्धमासगतक्षयाहे, अतथाभूतत्वात् । मलमासासम्भवे तु गुणलोपन्यायात् मलमासास्पृष्टेऽपि क्षयाहे मृताहश्राद्धं कर्तव्यमेवेत्यवगन्तव्यम् । यत्तु सत्यव्रतेनोक्तं—

वर्षे वर्षे तु यच्छ्राद्धं मातापित्रोर्मृतेऽहनि ।

मलमासे न कर्तव्यं व्याघ्रस्य वचनं यथा ॥

इति, तत् अधिकमासादन्यत्र मृतस्य मृताहश्राद्धविषयम् । शुद्धे मासे मृतस्य शुद्धमासस्पृष्ट एव मृताहः तथाभूतो न तु मलमासस्पृष्टः, मलमासगतक्षयाहस्याविहितकालत्वात् । अत एव पैठीनसिः—

मलमासे मृतानां तु श्राद्धं यत्प्रतिवत्सरम् ।

मलमासे तु कर्तव्यं नान्येषां तु कथञ्चन ॥

इति । अन्येषां मलमासादन्यत्र मृतानामित्यर्थः । मलमासेऽपि कर्तव्यं तत्रैव विहितकालसद्भावादित्यभिप्रायः । भृगुरपि—

मलमासमृतानां तु श्राद्धं यत्प्रतिवत्सरम् ।

मलमासेऽपि तत्कार्यं नान्येषां तु कथञ्चन ॥

यत्तु वृद्धवसिष्ठेनोक्तं—

श्राद्धीयाहनि संप्राप्ते अधिमासो भवेद्यदि ।

श्राद्धद्वयं प्रकुर्वीत एवं कुर्वन्न मुह्यति ॥

इति, न तत् सांवत्सरिकश्राद्धविषयं, सांवत्सरिकश्राद्धे उत्तरे मासि मलमासस्पृक्षयाहासम्भवात् । तेन मासिकश्राद्धविषयमेतद्वचनम् । एवञ्च मासिकश्राद्धं मलमासे उत्तरमासे च कार्यम् । सांवत्सरिकं त्वन्यतरमासे, तत्र मलमासमृताना माद्यमासे तदन्यमासमृतानामुत्तरे मासीत्यनुसन्धेयम् । ‘नान्येषां तु कथञ्चन’ इति योऽयं प्रतिषेधः स तु प्रथमाब्दिकव्यतिरिक्तविषयः, प्रथमाब्दिकस्य मलमासे वचनबलेन कर्तव्यत्वात् । तथाच हारीतः—

असङ्क्रान्तेतु कर्तव्यमाब्दिकं प्रथमं द्विजैः ।

इति । स्मृत्यन्तरेऽपि—

आब्दिकं प्रथमं यत् स्यात्तत्कुर्वीत मलिम्लुचे । इति.

त्रयोदशे च संप्राप्ते कुर्वीत पुनराब्दिकम् ॥

पुनराब्दिकं प्रथमाब्दिकं त्रयोदशे उत्तरे मासि संप्राप्ते कुर्वीतेत्यर्थः । लघुहारीतोऽपि—

प्रत्यब्दं द्वादशे मासि कार्या पिण्डक्रिया द्विजैः ।

क्वचित्त्रयोदशेऽपि स्यादाद्यं भुक्त्वा तु वत्सरम् ॥

पिण्डक्रिया मृताहश्राद्धक्रिया द्वादशे मासि परिपूर्णे सति

त्रयोदशे मासीति यावत् । क्वचिदाधिमासयुक्तसंवत्सरे त्रयोदशे मासि परिपूर्णे सति चतुर्दशे मास इति यावत् । आद्यमाब्दिकं त्वधिमासवत्त्वापि संवत्सरे द्वादशे मासि परिपूर्णे सति कार्यम्, त्रयोदशे मासि कार्यमित्यर्थः । यत्तु शातातपेनोक्तं—

एकसंज्ञौ यदा मासौ स्यातां संवत्सरे क्वचित् ।

तत्राद्ये पितृकार्याणि देवकार्याणि चोत्तरे ॥

इति, यच्च पैठीनसिना—

द्वौ मासोवकनामानौ स्यातां संवत्सरे यदि ।

पूर्वे तु पितृकार्याणि देवकार्याणि चापरे ॥

इति, तत् येषां पितृकार्याणां मलिम्लुचे विधिः, येषां च देवकार्याणामुत्तरे मासि विधिः, तथाविधपितृदेवकार्यपरमित्यवगन्तव्यम् । यद्यप्यसङ्क्रान्तिः सङ्क्रान्तिद्वययुतो वा संसर्पसंज्ञोऽहस्पतिसंज्ञश्च मासः कदाचिच्चैत्रादवर्गभवति, तथाऽपि तत्र न पूर्वोक्तविधिनिषेधवचनानि विधायकानि निषेधकानि वा, तेषां वचनानामधिमासविषयत्वात् । न च संसर्पाहस्पतिसंज्ञकावधिमासौ

चैत्रादवर्गाधिमासः परतस्त्वधिको भवेत् ।

दृष्टा हि सर्वशास्त्रेषु तस्मिन्मूर्तिस्त्रयोदशी ॥

इति वचनेन चैत्रात्परत एवाधिमासस्मरणात् । तस्मिन्

चैत्रादुत्तरत्रैव त्रयोदशी मूर्तिरधिमासमूर्तिः सर्वगणितशास्त्रेषु
यतो दृष्टेत्यर्थः । एवञ्च संसर्पाहस्पतिसंज्ञकौ न कर्मानर्हका-
लौ किंतु प्रशस्तावेवेति मन्तव्यम् ॥

इते स्मृतिचन्द्रिकायां अधिमासविषयाणि

अथान्यान्यपि मृताहविषयाणि कानिचिद्वचनानि
लिख्यन्ते.

तत्र गर्गः—

विवाहादौ स्मृतस्सौरो यज्ञादौ सावनस्स्मृतः ।

आब्दिके पितृकार्येऽपि चान्द्रमासः प्रशस्यते ॥

यज्ञादौ माससंवत्सरसाध्ययज्ञव्रतप्रायश्चित्ताक्रियादिष्वित्यर्थः ।

तत्र माससाध्ययज्ञाः 'दर्शपूर्णमासाभ्यां यजेत, मासं वैश्व-
'देवेन' इत्येवमादिवाक्यैः विहिताः । माससाध्यव्रतानि मा-
सोपवासादीनि । 'माससाध्यप्रायश्चित्ताक्रियास्तु—

गोष्ठे वसन् ब्रह्मचारी मासमेकं पयोव्रतः ।

गायत्रीजपनिरतो मुच्यते स प्रतिग्रहात् ॥

इत्यादिवाक्यविहिताः । संवत्सरसाध्या यज्ञाः गवामयनाद्या-
स्सत्रयागाः । संवत्सरसाध्यव्रतानि तु 'नाश्रीयत्' इत्या-
दिश्रुतिविहितानि । संवत्सरसाध्याः प्रायश्चित्ताक्रियाः द्वाद-
शवार्षिकाद्या द्रष्टव्याः । आब्दिके सांवत्सरिकश्राद्धे । पि-

तृकार्ये षाण्मासिकश्राद्धादौ । अपिशब्दान्माससंवत्सरसाध्ये
यज्ञव्यातिरिक्ते सर्वस्मिन् देवकार्ये चान्द्रो मासः प्रशस्यत
इत्युक्तम् । उक्तं च पितामहेन—

दैवे कर्मणि पित्र्ये च मासश्चान्द्रमसः स्मृतः ।

इति । कः पुनर्भेदश्चान्द्रसावनसौराणामित्यपेक्षिते ब्रह्मसिद्धान्त
उक्तं—

दर्शादर्शश्चान्द्रस्त्रिंशद्विवसस्तु सावनो मासः ।

रविसङ्क्रान्तिकचिह्नससौरो मासो निगद्यते तज्ज्ञैः ॥

अस्यार्थः स्मृत्यन्तरे स्पष्टीकृत —

चान्द्रः शुक्लादिदर्शान्तिः सावनस्त्रिंशता दिनैः ।

एकराशौ रविर्यावत्कालं मासस्स भास्करः ॥

शुक्लप्रतिपदादिदर्शान्तिश्चान्द्रो मास इत्येतद्दक्षिणापथे द्रष्टव्यम् ।
उत्तरापथे तु कृष्णप्रतिपदादिपौर्णमास्यन्तः चान्द्रो मास इति
वेदितव्यः, तत्र पौर्णमास्यन्ते चान्द्रमासव्यवहारात् । अत
एव द्विविधचान्द्रमाससङ्ग्रहार्थ—

यस्मिन्मासे दिने यस्मिन्विपत्तिरुपजायते ।

पर्वान्तस्स तु विज्ञेयो मासो नैमित्तिकं प्रति ॥

इति गार्ग्येण पर्वान्त इति सामान्येनोक्तम् । नैमित्तिकं
प्रतिसांबत्सरिकश्राद्धं प्रतीत्यर्थः । दिने तु विशेषः स्मृत्य-
न्तरे दर्शितः—

मासपक्षतिथिस्पृष्टे यो यस्मिन् म्रियतेऽहनि ।

प्रत्यब्दं तु तथाभूतं क्षयाहं तस्य तं विदुः ॥

इति । तिथिशब्देन चान्द्र एवाहोरात्र उच्यते । न तु सौर-
रसावनो वाऽहोरात्रः, 'तदाद्यास्तिथयो द्वयोः' इत्यमरसिं-
हेन चान्द्राहोरात्रेष्वेव तिथिशब्दानुशासनात् । तदाद्याः प्र-
तिपदाद्याः तिथिशब्दाभिधेया इत्यर्थः । कः पुनः सावनसौ-
रचान्द्राहोरात्राणां भेद इत्यपेक्षिते ब्रह्मसिद्धान्ते उक्तं—

सावनं स्यादहोरात्रमुदयादोदयाद्रवेः ।

सौरास्त्रिंशस्तु राश्यंशं तिथिस्संयोगमैन्दवम् ॥

मेषादिराशेः त्रिंशमंशं यावता कालेन रविर्भुङ्क्ते तावान्
कालस्सौरः अहोरात्रः । प्रतिपदादितिथिपरिमितः कालश्चान्द्रः
अहोरात्र इत्यर्थः । स च सावनाहोरात्रवत् सूर्योदयादारभ्य
पुनस्सूर्योदयपर्यन्तो यदा भवति तदा सम्पूर्णा इति नि-
गद्यते ।

प्रतिपत्प्रभृतयस्सर्वा उदयादोदयाद्रवेः ।

सम्पूर्णा इति विख्याताः ॥

इति स्मरणात् । यदा त्वेवम्भूतो न भवति तदा खण्डति-
थिरिति व्यतिरेकाद्भव्यते । प्रत्यब्दं मरणमासपक्षतिथिस्पृष्ट-
कालाभावेऽपि तत्सदृशकाल एवाब्दिकश्राद्धकाल इति वक्तुं,

प्रत्यब्दं तु तथाभूतं क्षयाहं तस्य तं विदुः ।

इत्युक्तम् । तथाभूतं मरणमासपक्षतिथिस्पृष्टकालसदृशमित्यर्थः-
यदा पुनर्दिनद्वयं तथाभूतं पूर्वदिने तु कर्मकाले तिथियोगः,

उत्तरादिने तु कर्मकाले तिथियोगाभावः तदा पूर्वमहः श्राद्ध-
काल इत्याह मुमन्तुः—

द्वियहव्यापिनी चेत्स्यान्मृताहस्य तु या तिथिः ।

पूर्वस्थां निर्वपेत्पिण्डमित्याङ्गिरसभाषितम् ॥

पूर्वस्थां पूर्वदिनव्यापिन्यामित्यर्थः । अनेन पूर्वदिने चतुर्थ-
प्रहरोत्तरार्धव्यतिरिक्तापराह्णे तिथियुक्तसमय एव सांवत्सरि-
कश्राद्धं कार्यमित्युक्तं भवति । यदा तु पूर्वदिने चतुर्थप्रह-
रोत्तरार्धव्यतिरिक्तेऽपराह्णे चरममुहूर्ते तिथियोगः तदा उत्तर-
दिने कुतपादारभ्य मुहूर्तपञ्चके मृततिथियुक्तेऽपि पूर्वदिने
तिथियोगसमये श्राद्धमुपक्रम्य रात्रे प्रागेव समापनी-
यं, स्वकालोपक्रान्ते कर्मणि कालान्तरेऽप्यविलम्बेन तत्समा-
पनस्य विधिनाऽऽक्षिप्तत्वात् । एवञ्च यद्व्याघ्रपाद्वचनं—

विधिज्ञः श्रद्धयोपेतः सम्यक्पात्रनियोजकः ।

रात्रेरन्यत्र कुर्वाणः श्रेयः प्राप्नोत्यनुत्तमम् ॥

इति, तत् स्वकालोपक्रान्तश्राद्धविषयमित्यवगन्तव्यम् । तदेतत्स-
र्वमभिसन्धायापराङ्मोहाप्युक्तम्— ‘सांवत्सरिकादिश्राद्धं तिथि-
युक्तेऽपराह्णकाले यत्रकुत्रचित्कार्यम् । सा चेत्सायाह्नमात्रव्या-
पिनी स्यात् तदा सायाह्न एव व्याघ्रपादवचनबलेन श्राद्धं
कार्यम् । न पुनरुदयव्यापिन्यामपराह्णपर्यन्तायाम्’ इति । यदा
तु पूर्वदिने कर्मकालासंस्पर्शिन्यप्यस्तगामिनी तिथिः उत्तरदिने
कर्मकालसंस्पर्शिन्यनस्तगामिनी तदाऽपि पूर्वमेवाहः श्राद्ध-

कालः 'श्राद्धादावस्तगामिनी' इति स्मरणात् । अस्तगामिनी तिथि सांवत्सरिकश्राद्धादौ ग्राह्येत्यर्थः । न च पूर्ववदत्रापि तिथियुक्तसमये श्राद्धमुपक्रम्य रात्रे प्राक्समापनं युक्तं, चतुर्थप्रहरोत्तरार्धस्य श्राद्धकालत्वाभावात् । तथाचोक्तं मत्स्यपुराणे—

उर्ध्वं मुहूर्तात्कुतपाद्यन्मुहूर्तचतुष्टयम् ।

मुहूर्तपञ्चकं ह्येतत् स्वधाभवनमिष्यते ॥

इति । कात्यायनेनाप्युक्तं—

वासरस्य तृतीयेऽंशे नातिसन्ध्यासमीपतः ।

इति । न चात्र चतुर्थप्रहरोत्तरार्धव्यतिरिक्तापराह्नकाले तिथि-योगासम्भवेन तिथियुक्तापराह्नकालाभावादननुष्ठानमेव श्राद्ध-स्येति वाच्यम् । यदाह नारदीयपुराणे वसिष्ठः—

पारणे मरणे नृणां तिथिस्तात्कालिकी स्मृता ।

पित्र्येऽस्तमयवेलायां स्पृष्टा पूर्णा निगद्यते ॥

इति । अस्तमयवेलायां स्पृष्टा मृततिथिस्तत्तिथौ कर्तव्ये पित्र्ये आब्दिकादिश्राद्धे पूर्णा निगद्यत इत्यर्थः । अस्तमयवेलायां स्पृष्टेत्यनेनास्तमयसमये कलामात्रसद्भावेऽपि मृततिथेः पूर्णत्वमुक्तमिति मन्तव्यम् । यत्तु स्मृत्यन्तरं—

दिनान्ते पञ्चनाड्यस्तु पुण्याः प्रोक्ता मनीषिभिः ।

उदये च तथा पित्र्ये दैवे चैव च कर्मणि ॥

इति, पित्र्ये कर्मणि कालत्वेन चोदिततिथिसम्बन्धिन्यो दि-

नान्ते वर्तमानाः पञ्च नाड्यः पुण्याः ततः प्राक्तननाडीनां
तिथियोगजन्यपुण्यापादिकाः न तु ततो न्यूनाः । दैवे कर्मणि
कालत्वेन चोदिततिथिसम्बन्धिन्य उदये सति वर्तमानाः पञ्च
नाड्यः पुण्याः ततः उपरितननाडीनामपि तिथियोगजन्यपु-
ण्यापादिकाः न ततो न्यूना इति तस्यार्थः । तदेतत्—

प्रतिपद्धनलाभाय द्वितीया द्विपदप्रदा ।

इत्यादिना—

श्राद्धं कुर्वन्नमावास्यां यत्नेन पुरुषशुचिः ।

सर्वान्कामानवाप्नोति ॥

इत्यन्तेन काम्यश्राद्धकालतया विहितकृष्णपक्षप्रतिपदादिति-
थिद्वैधविषयं, न तु श्राद्धान्तरकालतया विहिततिथिद्वैधविषयं,

पित्र्यं श्राद्धं कृष्णपक्षे दिनेऽस्तमययोगिनि ।

इति प्रस्तुत्य तत्रैव विशेषपरत्वाभिधानादस्य वचनस्य । तेन
पूर्वोक्तवसिष्ठवचनेन सह न कश्चिद्विरोधः । भविष्यत्पुराणेऽपि—

व्रतोपवासनियमे घटिकैका यदा भवेत् ।

सा तिथिस्तकला ज्ञेया पित्र्ये चैवापराह्णिकी ॥

इति । संध्यासमीपस्थापराह्णिके घटिकैका यदा भवेत् सा-
तिथिः पित्र्यर्थे सकला ज्ञेयेत्यर्थः । एवंचैवविधविषये—

प्रारभ्य कुतपे श्राद्धं कुर्यादारौहिणं बुधः ।

इति वचनार्थ एव कार्यः, तदतिक्रमे कारणाभावात् । ए-
कोद्दिष्टरूपमृताहश्राद्धे तु नवमुहूर्तादुपरितनमुहूर्ते मृतदिनासम्भ

वेऽपि मध्याह्नव्यापित्वात् 'सा तिथिस्सकला ज्ञेया' इति न्यायेन न कुतपे प्रारभ्य श्राद्धं रौहिणे समापनीयम् । 'ए-
कोद्दिष्टं तु मध्याह्ने' इति स्मरणात् । यदा तु पूर्वदिने अस्त-
मयात्पूर्वक्षणे तिथियोगः उत्तरदिने त्वस्तमयादुपरि त्रिमुहूर्त-
युक्ता तदा उत्तरमाह श्राद्धकालं सुमन्तुः—

उदिते दैवतं भानौ पित्र्यं चास्तमिते रवौ ।

द्विमुहूर्ता त्रिरहो या सा तिथिर्हव्यकव्ययोः ॥

अस्यार्थः—उदिते भानौ सखहस्तम्बन्धिनी दैवकर्माङ्गभूता
तिथिर्या द्विमुहूर्ता भवति सा संपूर्णतिथिवत्कृत्स्नस्याहो हव्य-
दानकालतामापादयति । तेन तस्मिन्नहनि दैवतं कर्म कुर्या-
त् । पितृकर्माङ्गभूता तिथिरस्तमिते रवौ सति या त्रिमुहूर्तम-
नुवर्तते सा कव्यदानकालतां स्वसम्बद्धस्याह्ना आपादयति ।
तेन तत्सम्बद्धेऽह्नि पैतृकं पितृसम्बन्धि सांवत्सरिकादि श्राद्धं
कुर्यादिति । तेनोत्तरदिनेऽस्तमयादुपरि त्रिमुहूर्तानुवृत्त्यभावे अ-
स्तगामिनी पूर्वतिथिरेव ग्राह्येत्युक्तं भवति । एवञ्च यदुक्तं
नारदीयपुराणे—

दर्शं च पूर्णमासं च पितुस्सांवत्सरं दिनम् ।

पूर्वविद्धमकुर्वाणो नरकं प्रतिपद्यते ॥

इति, तत् उत्तरदिने अस्तमयादुपरि मुहूर्तत्रयानुवृत्त्यभावे द्रष्ट-
व्यम् । यदा तु पूर्वद्युरस्तगामिनी तिथिर्न भवति उत्तरेद्यु-
रप्यस्तमिते रवौ त्रिमुहूर्तव्यापिनी न भवति किं त्वस्तगा-

मिनी भवति तदाऽपि सैव ग्राह्या 'श्राद्धादावस्तगामिनी' इति स्मरणात् । यदा तु दिनद्वयेऽप्यस्तगामिनी तिथिर्न भवति तत उत्तरेद्युरेवास्तगामित्वरूपगुणाभावेऽपि गुणलोपन्यायेन सांवत्सरिकश्राद्धं कर्तव्यं, तिथिपुक्तापराह्णकालसम्भवात् । अकरणे विहितातिक्रमेण प्रत्यवायापत्तेश्च ॥

इति स्मृतिचन्द्रिकायां मृताहविषयाणि.

अथ मासपक्षतिथिस्पृष्टमृताहापरिज्ञानविषयाणि.

तत्र बृहस्पतिः—

न ज्ञायते मृताहश्चेत् प्रमीते प्रोषिते सति ।

मासश्चेत्प्रतिविज्ञानः तद्दर्शस्थान्मृतेऽहनि ॥

यदा मासो न विज्ञातो विज्ञातं दिनमेव तु ।

तदा मार्गशिरे मासि माघे वा तद्दिनं भवेत् ॥

- दिनमासौ न विज्ञातौ मरणस्थ यदा पुनः ।

प्रस्थानदिनमासौ तु ग्राह्यौ पूर्वोक्तया दिशा ॥

इति । दिनशब्देन मृततिथिरेवाधिगन्तव्या । प्रोषिते पित्रा-
दावप्रगल्भस्वजनसमीपे प्रमीते सति कालविशेषज्ञानाद्यभावेन
मृताहो यदि न विज्ञायेत मासमात्रमेव तु ज्ञातं तदा मृताहे
यत्कार्यं तत्सर्वं मृतमासस्याभावाख्यायां कर्तव्यमिति प्रथम-
श्लोकस्यार्थः । 'तद्दर्शस्थान्मृतेऽहनि' इत्यत्र दर्शग्रहणं तन्मा-

ससम्बन्धिन्या एकादश्या अपि प्रदर्शनार्थम् । अत एव मरीचिः—

श्राद्धविघ्ने समुत्पन्ने अविज्ञाते मृतेऽहनि ।

एकादश्यां तु कर्तव्यं कृष्णपक्षे विशेषतः ॥

पूर्वोक्त्या दिशेत्यस्यायमर्थः—यदि प्रस्थानमासमात्रं ज्ञातं तदा तन्मासस्यामावास्यायां सांवत्सरिकश्राद्धं कार्यम् । यदि प्रस्थानतिथिपक्षावेव ज्ञातौ तदामार्गशीर्षे माघे वा मासि ज्ञातपक्षतिथिस्पृष्टदिने कार्यम् । यदा तु प्रस्थानदिनमासाद्यापि न ज्ञातं तदा मरणवार्ताश्रवणमासपक्षतिथिस्पृष्टदिने कार्यम् । ‘अपरिज्ञाते अमावास्यायां श्रवणदिने वा’ इति प्रचेतसोक्तत्वात् । यदा तु मरणवार्ताश्रवणस्पाप्यभावः तदा त्वाह जातू-
कर्ण्यः—

पितरि प्रोषिते यस्य न वार्ता नैव चागतिः ।

ऊर्ध्वं पञ्चदशाद्वर्षात्कृत्वा तत्प्रतिरूपकम् ॥

कुर्यात्तस्य च संस्कारं यथोक्तविधिना ततः ।

तदादीन्येव सर्वाणि शेषकार्याणि सञ्चरेत् ॥

इति । सर्वाणीति वचनान्मृताहकार्यमपि दहनमासपक्षतिथि-
स्पृष्टदिने कर्तव्यमिति गम्यते ॥

इति स्मृतिचन्द्रिकायां मासपक्षतिथिस्पृष्टमृताहापरिज्ञान-
विषयाणि

अथ काम्यश्राद्धकालाः.

तत्र विष्णुः—

सङ्क्रान्तिविषुवे चैव विशेषेणायनद्वयम् ।

व्यतीपातोऽथ जन्मर्क्षं चन्द्रसूर्यग्रहस्तथा ॥

इसेतान् श्राद्धकालांस्तु काम्यानाह प्रजापतिः ।

श्राद्धमेतेषु यदत्तं तदानन्त्याय कल्पते ॥

इति । श्राद्धकालान् काम्यानाहेत्यनेन सङ्क्रान्त्यादिकाललक्षणो गुणः काम्यफलसाधको न पुनः श्राद्धलक्षणं कर्मेति दर्शयति । श्राद्धलक्षणकर्मणस्तु काम्यफलं 'पितृन् श्राद्धेन तर्पयेत्' इति शास्त्रेण दर्शितम् । यथा जातेष्टिः पित्रा क्रियमाणा पुत्रस्य पूतत्वादिकं फलं निष्पादयतीति 'पूत एव तेजस्वयन्नाद इन्द्रियावी पशुमान् भवन्ति' इति शास्त्रप्रामाण्यादाश्रितं, तथा पुत्रादिनाऽपि क्रियमाणं श्राद्धं तत्पित्रादीनां तृप्तिरूपं फलं साधयतीति 'पितृच्छ्राद्धेन तर्पयेत्' इति शास्त्रप्रामाण्यादाश्रयणीयम् । सङ्क्रान्त्यादिकाललक्षणगुणसाध्यं फलमत्र श्राद्धसाध्यपितृतृप्त्याश्रितातिशयाधिक्यरूपमिति रात्रिसत्रन्यायेनावगन्तव्यम् ।

श्राद्धमेतेषु यदत्तं तदानन्त्याय कल्पते ।

इति वाक्यशेषे श्राद्धसाध्यपितृतृप्तेरानन्त्यश्रवणात् । आनन्त्यशब्देन वस्तुत आनन्त्यासम्भवात् तृप्त्याश्रितातिशयाधिक्यमुच्यते । एवंचैतदुक्तं भवति—सङ्क्रान्त्यादौ पितृतृप्त्य-

तिशयकाले पुत्रादिना श्राद्ध कार्यमिति । सङ्क्रान्तिशब्दो
गोबलीवर्दन्यायेनात्र विषुवद्वयायनद्वयव्यतिरिक्तसूर्यसङ्क्रान्तिषु
वर्तते । काः पुनर्विषुवादयस्सङ्क्रान्तय इत्यपेक्षिते ज्योतिर्वसिष्ठः—

मृगकर्कटसङ्क्रान्ती द्वे तूद्गदक्षिणायने ।

विषुवे च तुलामेषे तयोर्मध्ये ततः पराः ॥

सूर्यसङ्क्रान्तय इति शेषः । तयोरयनद्वयविषुवद्वययोर्मध्य इ-
त्यर्थः । तत्र दक्षिणायनतदूर्ध्वविषुवयोर्मध्ये द्वे सूर्यसङ्क्रान्ती
विषुवतदूर्ध्वोत्तरायणयोर्मध्ये द्वे, उत्तरायणविषुवयोर्मध्ये द्वे,
विषुवतदूर्ध्वदक्षिणायनोर्मध्ये द्वे, इत्येवमष्टौ सूर्यसङ्क्रान्तयो वेदि-
तव्याः । तासु विषुवायनेभ्यः उपरिभवास्तु सङ्क्रान्त्यन्तरे-
णाव्यवहितास्सङ्क्रान्तयो विष्णुपदसंज्ञिकाः ज्ञेयाः, ताभ्य उप-
रिभवास्तु षडशीतिमुखसंज्ञिका ज्ञेयाः । तथाच स एव—

वृषवृश्चिककुम्भेषु सिंहे चैव यदा रविः ।

एतद्विष्णुपदं नाम विषुवादधिकं फलम् ॥

कन्यायां मिथुने मीने धनुष्यपि रवेर्गतिः ।

षडशीतिमुखाः प्रोक्ता षडशीतिगुणा फलैः ॥

इति । प्रथमश्लोकस्यैवं योजना—वृषवृश्चिककुम्भसिंहेषु यदा
रविस्सङ्क्रमति तदा तत्सङ्क्रमणचतुष्टयं विष्णुपदसंज्ञकमिति ।
एवं निरूपितविषुवायनविष्णुपदषडशीतिमुखनामकाः कालाः
यद्यपि निमेषादपि स्वल्पतराः, तथाऽपि तत्सम्बद्धपूर्वापरका
लानुगृहीतास्सन्तो दीर्घकालसाध्यकर्मानुष्ठानाय विधीयन्त इति

नायोग्यत्वपराहता इति मन्तव्यम् । तथाचोक्तं तेनैव—

सङ्क्रान्तिसमयस्सूक्ष्मं दुर्ज्ञेयः पिशितेक्षणैः ।

तद्योगाच्चाप्यधश्चोर्ध्वं त्रिंशन्नाड्यः पवित्रिताः ॥

इति । एवञ्च सङ्क्रान्तौ श्राद्धं कुर्यादित्यादिवाक्येषु सङ्क्रान्तिशब्दाभिधेयसूक्ष्मकालयोगात्पवित्रितकाले श्राद्धादिकं कर्तव्यमित्यर्थादवगम्यते । यत्तु ज्योतिर्बृहस्पतिनोक्तं—

भविष्यत्यनेन पुण्याः त्रिंशदेव तु दक्षिणे ।

अतीत उत्तरे नाड्य इति प्राहुर्मनीषिणः ॥

इति, तस्यायमर्थः—त्रिंशदेव तु नाडिकाः पुण्याधिक्यापादिकाः पवित्रतरा इति यावत् । एवञ्च—

तद्योगाच्चाप्यधश्चोर्ध्वं त्रिंशन्नाड्यः पवित्रिताः ।

इत्यनेन सह न कश्चिद्विरोधः । ‘अतीत उत्तरे नाड्यः’ इत्यात्रानुषङ्गन्यायेन त्रिंशदिति यद्यपि सम्बन्धः प्रतिभाति, तथाऽपि वचनान्तराविरोधाय विंशतिरित्यध्याहृत्य तेन सम्बन्धः कार्यः । अन्यथा—

त्रिंशत्कर्कटके नाड्यो मकरे विंशतिस्स्मृताः ।

वर्तमाने तुलामेषे नाड्यस्तूभयतो दश ॥

इति वसिष्ठवचनविरोधात् । कर्कटके अनागते त्रिंशत् मकरे अतीते विंशतिर्नाड्यः पवित्रतमा इत्यर्थः ।

अतीतानागते पुण्ये द्वे तूदग्दक्षिणायने ।

इति । चशब्दात्—

षडशीतिमुखायां च प्राक्पश्चादपि षोडश ॥

इति गम्यते । पुण्याख्याः पुण्यतराख्या इत्यर्थः । यत्तु ग-
र्गेणोक्तं—

भविष्यत्ययने विष्णौ वर्तमाने तथा विषौ ।

षडशीतिमुखे चैव अतीते चोत्तरायणे ॥

इति, विषौ वर्तमाने मध्ये इत्यर्थः । तत् फलभूयस्त्वाभिप्रा-
येण न तु नियमार्थमिति न पूर्वोक्तविरोधः । अतस्स्मृत्यन्तरं—

मध्ये विषुवति दानं विष्णुपदे दक्षिणायने चादौ ।

षडशीतिमुखेऽतीते उदगयने चापि भूरि फलम् ॥

एवं पुण्यत्वेन पुण्यनमत्वेन चोक्तनाडीष्वपि सङ्क्रान्तितदभि-
धेयसूक्ष्मसमयसन्निधितारतम्यानुसारेण प्रथमद्वितीयतृतीयादि
नाडीनां फलातिशयहेतुत्वे तारतम्यमवसेयम् । अत एव
वसिष्ठेन—

यायास्मंनिहिता नाड्यः तास्ताः पुण्यतमास्स्मृताः ।

इत्युक्तम् । यत्पुनस्तेनैवोक्तं—

अहि सङ्क्रमणे पुण्यमहं कृत्स्नं प्रकीर्तितम् ।

इति, तत् अत्यन्ताधिप्रकृष्टनाडीनां पुण्यत्वं नास्तीति व्यतिरेक
मात्रपरमिति मन्तव्यम् ।

तद्योगाच्चाप्यधश्चोर्ध्वं त्रिशन्नाड्यः पवित्रिता ।

इत्यस्य कचिद्विषयेऽपवादमाह स एव—

रात्रौ सङ्क्रमणे पुण्यं दिनार्थं स्नानदानयोः ।

इति । व्यवहितमपि दिनार्थमेव पुण्यं न तु संनिहिता रात्रिगता-
नाड्यः पुण्या इत्यर्थः । एतच्चायनव्यतिरिक्तविषयम् । यदाह
स एव—

अर्धरात्रादधस्तस्मिन्मध्याह्नस्योपरि क्रिया ।

ऊर्ध्वं सङ्क्रमणे चोर्ध्वमुदयात्प्रहरद्वयम् ॥

पूर्णे चेदधरात्रे तु यदा संक्रमणं रवेः ।

प्राहुर्दिनद्वयं पुण्यं मुक्ता मकरकर्कटौ ॥

इति, एतत्तु विष्णुपदषडशीतिमुखव्यतिरिक्तविषुवमात्रविषयं,
विष्णुपद्यां धनुर्मीननृयुक्न्यासु वै सदा ।

पूर्वोत्तरगते रात्रौ भानोस्संक्रमणं भवेत् ॥

पूर्वाह्णे पञ्च नाड्यश्च पुण्याः प्रोक्ता मनीषिभिः ।

अपरारह्णे तु पञ्चैव श्रौते स्मार्ते च कर्मणि ॥

इति विष्णुपदषडशीतिमुखेषु तेनैवान्यथाभिधानात् । नृयुक्त मि-
थुनराशिः । पूर्वोत्तरगते पूर्वोत्तरभागस्थे काले । अर्धरात्रे सङ्क्र-
मणे दिनद्वये पञ्च नाड्यः पुण्या इत्यूह्यम्, प्रत्यासत्तिविशेषा-
भावलक्षणन्यायसाम्यात् । अयनद्वये तु दिवा रात्रौ वा न
संनिहितनाडीनां साति सम्भवे परित्यागः । ननु—

रात्रौ स्नानं न कुर्वीत दानं चैव विशेषतः ।

इत्यादिवचनेन रात्रौ स्नानदानादिनिषेधाद्रात्रावयनेऽपि सान्निहि-
तानां नाडीनां परित्यागः कार्यः, वक्तव्यो वा विशेषः, उच्यते—

राहुदर्शनसङ्क्रान्तिविवाहात्ययवृद्धिषु ।

स्नानदानादिकं कुर्यान्निशि काम्यव्रतेषु च ॥

इतिवचनेन सङ्क्रान्त्यादावपि प्रतिप्रसवस्तावदस्ति । न चायं प्रतिप्रसवः सङ्क्रान्तिषु युज्यते, अयनद्वयव्यतिरिक्तसङ्क्रान्तौ रात्रौ गतायां दिन एव सङ्क्रान्तिकृत्याभिधायकवचनाविरोधा पक्षेः । तेनायनद्वयविषय एवायं प्रतिप्रसव इति कल्पनीयम् । तस्मादयनद्वये रात्रावपि न संनिहितनाडीनां परित्यागः ॥

प्रकृतमुच्यते—सङ्क्रान्त्यादयः काम्याः श्राद्धकालाः सति सम्भवे कुतपादिश्राद्धकालेन सह समुच्चीयन्ते, सति सम्भवे सर्वेषां श्राद्धाङ्गानामुपसंहारस्यावश्यकत्वात् । असम्भवे तु चन्द्रसूर्यग्रहणवदसमुच्चयेऽपि न फलसिद्धिविरोधः, असंभवादिना अज्ञाननुष्ठानस्य विध्यनुमतत्वात् । व्यतीपातयोगस्तु कुतपादिकालयोगी ग्राह्यः, सम्भवात् । जन्मनक्षत्रं कुतपादिकालयोगि सति सम्भवे ग्राह्यम् । कृष्णपक्षे तु अस्तमयव्यापिनक्षत्रयुक्तदिनं ग्राह्यम् । नक्षत्रं तु श्राद्धार्थं यदा दिनद्वयव्यापिशुक्लपक्ष औदयिकं 'यत्पूर्वाह्नव्यापि तद्ग्राह्यम्' इति देवस्वामिनोक्तत्वात् । चन्द्रसूर्यग्रहे तु ग्रहणकाल एव श्राद्धं कर्तव्यं,

त्रिदशाः स्पर्शसमये तृप्यन्ति पितरस्तथा ।

मनुष्या मध्यकाले तु मोक्षकाले तु राक्षसाः ॥

देवकार्ये पितृकार्ये च ग्रहणकालाविधानात् । मार्कण्डेयपुराणेऽपि काम्यश्राद्धकाला दर्शिताः—

कृत्तिकासु पितृनर्चन् स्वर्गमाप्नोति मानवः ।
 अपत्यकामो रोहिण्यां सौम्ये चौजस्वितां लभेत् ॥
 आर्द्रायां शौर्यमाप्नोति क्षेत्रादि तु पुनर्वसौ ।
 पुष्टिं पुष्ये पितृनर्चन् आश्लेषासु वरान् सुतान् ।
 मघासु स्वजनश्रेष्ठ्यं सौभाग्यं फल्गुनीषु च ।
 प्रदानशीलो भवति सापत्यश्चोत्तरासु च ॥
 प्राप्नोति श्रेष्ठतां सत्सु हस्ते श्राद्धप्रदो नरः ॥
 रूपवन्ति च चित्रासु तथाऽपत्यान्यवामुयात् ।
 वाणिज्यलाभदा स्वाती विशाखा पुत्रकामदा ॥
 कुर्वतां चानुराधाश्च दद्युश्चक्रप्रवर्तनम् ।
 ज्येष्ठा स्वर्गाधिपत्यं च मूले चारोग्यमुत्तमम् ।
 अषाढासु श्रियः प्राप्तिमुत्तरासु विशोकताम् ॥
 श्रवणे च शुभान् लोकान् धनिष्ठासु धनं महत् ।
 वेदवित्तस्यादभिजिति भिषक्सिद्धिं तु वारुणे ॥
 अजाविकं प्रोष्ठपदे विन्दते गास्तदुत्तरे ।
 रेवतीषु तथा कुप्यं अश्विनीषु तुरङ्गमान् ॥
 श्राद्धं कुर्वन् तथाऽऽप्नोति भरणीष्वायुरुत्तमम् ।
 तस्मात्काम्यानि कुर्वीत ऋक्षेष्वेतेषु तत्त्ववित् ॥

इति । सौम्यं सोमदेवताकं मृगशीर्षमिति यावत् । ओजः
 आत्मशक्त्यतिशयः । शौर्यं निर्भयत्वेन वर्तनम् । क्षेत्रादि च
 क्षेत्रफलं चेत्यर्थः । पुष्टिः शरीरपुष्टिः । वरान् सुतान् गुणो-

पेतान् सुतान् । सौभाग्यं जनप्रियताम् । सापत्यश्च अपत्य-
वान् भवतीत्यर्थः । सत्सु सत्पुरुषेषु । रूपवन्ति सुरूपाणि ।
चक्रप्रवर्तनं प्रतिहतिराहित्येन आज्ञायाः प्रवर्तनम् । अभि-
जित् अभिजित्संज्ञकं नक्षत्रम् । तत्तु वेदे निरूपितं—‘अभि-
जिन्नाम नक्षत्रमुपरिष्ठादषाढानामधस्ताच्छ्रोणायै’ इति । भि-
षक्सिद्धिः औषधफलावाप्तिः । वारुणं शतभिषङ्नक्षत्रम् ।
कुप्यं त्रपुसीसादिद्रव्यम् । ऋक्षेष्वेतेषु पूर्वोक्तेषु नक्षत्रेषु । त-
त्त्ववित् सम्यक्त्वाद्धविधानवित् । विष्णुधर्मोत्तरेऽपि—

अरोग्यमथ सौभाग्यं समरे विजयं तथा ।

सर्वकामांस्तथा विद्यां धनं जीवितमेव च ॥

आदित्यादिदिनेष्वेवं श्राद्धं कुर्वन् सदा नरः ।

क्रमेणैतान् समाप्नोति नात्र कार्या विचारणा ॥

इति । एतानारोग्यादीनात्यादिदिनक्रमेण तत्तद्दिनश्राद्धं कुर्वन्
नरः प्राप्नोतीत्यर्थः । एतदुक्तं भवति—आदित्यवारे श्राद्धमारो-
ग्यकामः कुर्यात्, सोमवारे सौभाग्यकामः, भौमवारे सङ्गाम-
विजयकामः, बुधवारे सर्वकामः, बृहस्पतिवारे विद्याकामः,
शुक्रवारे धनकामः, शनिवारे जीवितकाम इति । याज्ञव-
ल्क्येनापि काम्यश्राद्धकाला दर्शिताः—

कन्यां कन्यावेदिनश्च पशूश्चैव सुतानपि ।

द्यूतं कृषिं च वाणिज्यं द्विशफैकशफांस्तथा ॥

ब्रह्मवर्चस्विनः पुत्रान् स्वर्णरौप्ये सकुप्यके ।

ज्ञातिश्रैष्ठ्यं सर्वकामानामोति श्राद्धदस्सदा ॥

प्रतिपत्प्रभृतिष्वेकां वर्जयित्वा चतुर्दशीम् ।

इति । कन्या रूपलक्षणशीलवती, प्रायेण तादृश्या एवाति काम्यत्वात् । कन्यावेदिनो जामातरः श्रुतवन्तो रोगरहिताः । पशून् शीललक्षणसम्पन्नान्, एवम्भूतानामेव काम्यत्वात् । काम्यं तु कृष्णपक्षे प्रतिपदि श्राद्धं कन्याकामः कुर्यात्, द्वितीयायां वरकामः, तृतीयायां पशुकामः, चतुर्थ्यां पुत्रकामः, पञ्चम्यां तु विजयकामः, षष्ठ्यां कृषिफलकामः, सप्तम्यां वाणिज्यलाभकामः, अष्टम्यां द्विशफगवादिपशुकामः, नवम्यामेकशफाश्वादिपशुकामः, दशम्यां वृत्ताध्ययनबहुलपुत्रकामः, एकादश्यां स्वर्णरूप्यकामः, द्वादश्यां त्रुपुमीसादिद्रव्यकामः, त्रयोदश्यां ज्ञातिश्रैष्ठ्यकामः, अमावास्यायां योगसिद्धयधिकरणोक्तन्यायानुसारेण क्रमेण सर्वकाम इति । अत्र—

कृष्णपक्षेऽपराह्णे तु रौहिणं तु न लङ्घयेत् ।

इति स्मृत्यन्तरोक्तो विशेषो द्रष्टव्यः । रौहिणः अहो नवमो मुहूर्तः । एवञ्च कुतपादिघटिकात्रयसंयुक्तायां प्रतिपदादितिथौ काम्यश्राद्धं कार्यं, न तु कुतपाद्यसंयुक्तायामिति मन्तव्यम् । प्रतिपदादितिथिद्वये तु पूर्वस्यामुत्तरस्यां वा कुतपादिघटिकात्रययुक्तायामेव श्राद्धं कार्यम् । तथाचोक्तं देवस्वामिना—‘यस्मिन् काले यद्विहितं तत्कर्म उपक्रमोपसंहारयुक्तं तस्मिन् काले तस्यां तिथौ यस्मिन् अहनि संभावयितुं शक्यते तदुत्तरं

पूर्वं वा ग्राह्यम्' इति । उभयदिनेऽपि यदि सम्भावयितुं शक्यते तदा तु स्वतः पूर्वदिनं ग्राह्य, कथञ्चित्तत्रानुष्ठानाभावे उत्तरादिनं ग्राह्यम् । उपक्रमोपसंहारयोरुभयोरुभयत्रासम्भवविषये तु यदेवस्वामिनोक्तं—'यस्मिन् समाप्तिः तस्यां तिथौ तस्मिन् काले सम्भवति तस्मिन्नहन्युपक्रम्य समापनीयम्' इति । समाप्तिः उपसंहारः । तस्मिन्नहन्यस्वकालेऽप्युपक्रम्य स्वकाले समापनीयमित्यर्थः । तदेतदयुक्तं—कालस्याप्यधिकारिविशेषणत्वेन स्वकालेऽनागते कर्मण्यधिकाराभावादस्वकाले कर्मोपक्रमस्यान्याय्यत्वात् । तस्मादस्मिन्विषये स्वकाले उपक्रम्यास्वकाले समापनीयम् । स्वकालोपक्रान्ते कर्मणि कालान्तरेऽपि समापनस्य विधिनाऽऽक्षिप्तत्वात् । यदा तु स्वकालेऽप्युपक्रमो न सम्भवति तदा स्मृत्यन्तरोक्तं द्रष्टव्यम् ।

पित्र्यं श्राद्धं कृष्णपक्षे दिनेऽस्तमययोगिनि ।

शुक्ले तूदयसंयुक्ते दानं यज्ञादिकं तथा ॥

इति । कृष्णपक्षे 'प्रतिपद्धनलाभाय' इत्यादिना यद्विहितं श्राद्धं तदस्तमययोगिप्रतिपदादितिथ्यन्विते दिने कर्तव्यम् । शुक्लपक्षे तिथिविशेषोल्लेखेन विहितं दानं देवकार्यादिकं उदययोगितिथिविशेषान्वितदिने कर्तव्यमित्यर्थः । अस्तमययोगित्वे उदययोगित्वे च विशेषस्तत्रैव—

दिनान्ते पञ्च नाड्यस्तु पुण्याः प्रोक्ता मनीषिभिः ।

उदये च तथा पित्र्ये दैवे चैव च कर्मणि ॥

इति । पित्र्ये कर्मणि दिनान्ते पञ्च नाड्यः पुण्याः प्रोक्ताः,
 दैवे कर्मण्युदये पञ्च नाड्यः पुण्याः प्रोक्ता इत्यन्वयः । ख
 ण्डतिथिस्तु काम्यकर्मणि प्रथमोपक्रमे परित्याज्या, संपूर्णति
 थावेवोपक्रमसम्भवात् । उपक्रान्तस्य काम्यकर्मणः श्राद्धादेः
 काम्यसिद्धिपर्यन्तमेकसंवत्सरपर्यन्तं वा स्वकाले पुनःपुनर-
 नुष्ठाने कर्तव्ये खण्डतिथावप्युक्तदिनेऽवश्यं कर्मानुष्ठानं कर्त-
 व्यम् । तथाच देवस्वामिना नक्षत्रश्राद्धमुदाहृत्योक्तं—‘नक्ष-
 त्रेषु काम्यश्राद्धेषु तत्कामप्रदनक्षत्रप्राप्तौ यावत्तत्कामप्राप्ति
 तस्मिन् ऋक्षे श्राद्धं कुर्यादब्दमेकं यावत्’ इति । अत्र
 हारीतः—

काम्यश्राद्धानि काम्यार्थी सम्यग्यत्नेन साधयेत् ।

शरीरारम्भहेतुत्वात् मुमुक्षुस्तानि नाचरेत् ॥

कामप्राप्तानि विहितश्राद्धान्युक्तानि यानि तु ।

तानि विध्यन्तरोक्तत्वात्स्वर्गमोक्षार्थमाचरेत् ॥

यथाकथञ्चित्त्रित्यानि कुर्यादिन्दुक्षयादिषु ।

पात्रद्रव्यादिसम्पत्सु सत्सु काम्यफलं लभेत् ॥

विध्यन्तरोक्तत्वादिति—‘द्विविध एव संस्कारो भवति ब्राह्मो
 दैवश्च । गर्भाधानादिः स्मार्तो ब्राह्मः, पाकयज्ञहविर्यज्ञसौ-
 म्याश्चेति दैवः । ब्राह्मसंस्कारसंस्कृत ऋषीणां समानां समानलो-
 कतां सायुज्यं गच्छति । दैवेनोत्तरेण संस्कृतं देवानां समान-
 लोकतां सायुज्यं गच्छति’ इत्येवमादिरूपेण विध्यन्तरेण,

श्राद्धकृत्सत्यवादी च गृहस्थोपि विमुच्यते ।
इत्येवमादिरूपेण विध्यन्तरेण चोक्तत्वादिति ॥

इति स्मृतिचन्द्रिकायां काम्यश्राद्धकालाः

अथ गौणश्राद्धकालाः.

तत्र ऋश्यशृङ्गः—

दैवे पितॄणां श्राद्धे तु आशौचं जायते यदि ।

आशौचादौ व्यतिक्रान्ते तेभ्यश्श्राद्धं प्रदीयते ॥

मुख्यकाले पाकोपक्रमात् प्राक् यदा श्राद्धाधिकारिण आ
शौचं जायते तदा मुख्यकाले प्रत्यासन्ने आशौचेन दूषिते
आशौचापगमानन्तरकाल एव पैतृकं कर्म कार्यमित्यर्थः ।

यत्तु स्मृत्यन्तरं—

तदहश्चेत् प्रदुष्येत केनचित्सूतकादिना ।

सूतकानन्तरं कुर्यात्पुनस्तदहरेव वा ॥

इति, तत् श्राद्धाहे सूतकेन प्रदुष्टे सूतकानन्तरं कुर्यादिति
पक्षस्तावत् ऋश्यशृङ्गवचनाविरुद्ध एव । 'पुनस्तदहरेव वा'
इति पक्षस्त्वादिशब्दोक्तनिमित्तान्तरेण विहितमुख्यकालाभा-
वविषय इति पूर्ववचनाविरोधाय कल्पनीयम् । एतच्च पक्षा
न्तरं क्षयाहे प्रतिमासं क्रियमाणश्राद्धविषयम् । तत्र मास
स्पृष्टकालाभावेऽपि पक्षतिथिमात्रस्पृष्टस्यापि ग्राह्यत्वात् । अत
एव स्मृत्यन्तरं—

एकोद्दिष्टे तु संप्राप्ते यदि विघ्नः प्रजायते ।

अन्यस्मिन् तत्तिथौ तस्मिन् श्राद्धं कुर्यात्प्रयत्नतः ।

अन्यस्मिन् अनन्तरे मासि । तत्तिथौ मृतातिथौ । यस्मिन् शुक्ले कृष्णे वा मृतः तस्मिन् पक्षे श्राद्धं विघ्नवशादतिक्रान्तं कुर्यादित्यर्थः । यदि विघ्न इत्यत्रापि ऋश्यशृङ्गवचनाविरोधा याशौचव्यतिरिक्तानिमित्तेनेति शेषो द्रष्टव्यः । आशौचनिमि-
त्तेन तु विघ्निते मासिकविषयेऽपि सूतकानन्तरमेव श्राद्धानु-
ष्ठानं ऋश्यशृङ्गोक्तमनुसन्धेयम् । अत एव देवस्वामिनाऽप्युक्तं—
'एतदृश्यशृङ्गवचनं सूतकाशौचविषयम् । निमित्तान्तरतस्तदह-
विघाते—

एकोद्दिष्टे तु सम्प्राप्ते यदि विघ्नः प्रजायते ।

इत्यादिस्मृत्यन्तरवचनम्' इति । यत्पुनस्स्मृत्यन्तरं—

श्राद्धविघ्ने समुत्पन्ने अन्तरा मृतसूतके ।

अमावास्यां प्रकुर्वीत शुद्धावेके मनीषिणः ॥

इति अन्तरा मृतसूतके श्राद्धप्रयोगमध्ये पाकोपक्रमात्पूर्वं सूतके मृतके वा जाते अमावास्यायां शुद्धौ शुध्यनन्तरम् । एतत् सां-
वत्सरिकश्राद्धविषयम् । अमावास्याग्रहणं कृष्णैकादश्याश्चोप-
लक्षणार्थम् । अत एव मरीचिः—

श्राद्धविघ्ने समुत्पन्ने अविज्ञाते मृतेऽहनि ।

एकादश्यां तु कर्तव्यं कृष्णपक्षे विशेषतः ॥

इति । कृष्णपक्षे या एकादशी तस्यां विशेषतः कर्तव्यमि-

त्यन्वयः । पितृकार्ये स्वतः कृष्णपक्षस्यैव ग्राह्यत्वात् कृष्णै-
कादशीतोष्यमावास्यायाः पितृकार्ये श्रैष्ठ्यं दण्डापूपिकान्या-
यसिद्धमिति बोद्धव्यम् । यत्तु षट्त्रिंशत्मतं—

मासिकेऽब्दे तु संप्राप्ते त्वन्तरा मृतसूतके ।

वदन्ति शुद्धौ तत्कार्यं दर्शे वाऽपि विचक्षणाः ॥

इति, तदेतत् ‘तान्येव तु पुनः कुर्यात्’ इति विहितानुमा-
सिकश्राद्धविषयम् । एकोद्दिष्टमासिके पूर्वमेवानुकल्पकालस्यो-
क्तत्वात् । तत्र शुद्ध्यनन्तरकालो मुख्यकालत्वाच्चेष्टः । दर्श-
कालस्ततो जघन्यः, मुख्यकालप्रत्यासत्त्यभावादिति मन्तव्यम् ।
तथाच ऋश्यशृङ्गः—

शुचिभूतेन दातव्यं या तिथिः प्रतिपद्यते ।

सा तिथिस्तस्य कर्तव्या न त्वन्या वै कदाचन ॥

इति । अयमर्थः—शुचिभूतेन तावद्दातव्यम् । तेन मुख्यकाले
शुद्ध्यसम्भवे शुद्ध्यनन्तरं या तिथिः प्रतिपद्यते लभ्यते सा
तिथिस्तस्य कर्तव्या कर्मोपक्रमात्प्राक् साध्यतया कथञ्चिद-
नुष्ठेया न त्वन्या, मुख्या तिथिराशौचदूषिता कदाचन ना-
नुष्ठेयेति । आशौचदूषिता मुख्या तिथिर्नानुष्ठेयेत्याह स एव—

तिथिच्छेदो न कर्तव्यो विनाऽऽशौचं यदृच्छया ।

पिण्डं श्राद्धं च दातव्यं विच्छिर्त्ति नैव कारयेत् ॥

यदृच्छया स्वेच्छया । श्राद्धं ब्राह्मणतर्पणम् । चशब्देनाशौ-

करणमपि कर्तव्यमिति समुच्चिनोति । श्राद्धशब्देनात्र ब्राह्म-
णतर्पणमात्रमुपचारादुच्यते, न मुख्यार्थतया, अग्नौकरणब्राह्म-
णतर्पणपिण्डदानात्मककर्मत्रयसमुदायस्यैव मुख्यार्थत्वात् । तथाच
देवस्वामिना श्राद्धशब्दार्थ एवमेव सम्यङ्ङिरूपितः—

पिण्डाभावेऽपि नित्यादौ श्राद्धशब्दप्रयोगतः ।

श्राद्धशब्दो न पिण्डेषु नापि च द्विजभोजने ॥

अतिथ्यादौ भुजासत्यां श्राद्धशब्दाप्रयोगतः ।

पितृनुद्दिश्य वित्तादित्यागमात्रं न चैव हि ॥

तर्पणादेरपि प्राप्तेस्त्यागस्तत्रापि दृश्यते ।

विद्वन्मतान्युपादाय मम त्वेतद्धृदि स्थितम् ॥

होमश्च पिण्डदानं च तथा ब्राह्मणतर्पणम् ।

श्राद्धशब्दाभिधेयं स्यादेकस्मिन्नौपचारिकः ॥

इति । ‘विच्छित्तिं नैव कारयेत्’ इति ऋश्यशृङ्गवचनस्याय-
मर्थः—कृत्स्नस्य श्राद्धशब्दार्थस्य कर्तुमशक्यत्वेऽपि तदेक-
देशमात्रं वा यथासामर्थ्यं कुर्यात् । सर्वथा कर्मविच्छित्तिं
नैव कुर्यादिति । अत एव निगमः—‘आहिताग्नेः पित्रर्चनं
पिण्डैरेव ब्राह्मणानपि वा भोजयेत्’ इति । अत्र यथासामर्थ्यं
व्यवस्था । ततश्च द्वितीयपक्षासामर्थ्ये प्रथमोक्तः पक्षः ॥

इति स्मृतिचन्द्रिकायां गौणश्राद्धकालाः,

अथ श्राद्धदेशाः.

तत्र विष्णुधर्मोत्तरे—

दक्षिणाप्रवणे देशे तीर्थादी वा गृहेऽपि वा ।

भूसंस्कारादिसंयुक्ते श्राद्धं कुर्यात्प्रयत्नत ॥

तीर्थं ऋषिसेवितं जल, तत्समीपे । आदिशब्देन ऋषिसे
विताश्रमादि * गृह्यते । भूसंस्कारादिसंयुक्ते भूसंस्कारो गो
मयादिलेपनादिः । आदिशब्देन केशाद्यशुचिद्रव्यापसारणं गृ
ह्यते । तथाचोक्तं तत्रैव—

गोमयेनोपलिप्तेषु विविक्तेषु गृहेषु च ।

कुर्याच्छ्राद्धमथैतेषु नित्यमेव यथाविधि ॥

इति । एतेषु पूर्वोक्तेषु गृहेषु गृहादिषु गोमयेनोपलिप्तेषु के
शादिद्रव्यवियुक्तेषु श्राद्धं नित्यं कुर्यादित्यर्थः । मन्त्ररूपि—

शुचिं देशं विविक्तं तु गोमयेनोपलेपयेत् ।

दक्षिणाप्रवणं चैव प्रयत्नेनोपपादयेत् ॥

इति । अयमर्थः—स्वतःशुचिं तीर्थादिप्रदेशं गृहप्रदेशं वा
परकृताशुचिपरिहारार्थं विविक्तं केशाद्यसंयुक्तं कृत्वा भूसं-
स्कारातिशयार्थं गोमयेनोपलेपयेत् । स्वतो दक्षिणाप्रवणत्वा
भावेऽपि पितृयजनत्वसिद्धये दक्षिणाप्रवणत्वं चोद्धननादिना
प्रयत्नेनोपपादयेत् कुर्यादिति । अत्र यमः—

परकीयप्रदेशेषु वितृणां निर्वपेत्तु यः ।

* ऋषिदेवताश्रयादि इति पाठान्तरम् .

तद्भूमिस्वामिपितृभिश्चाद्धकर्म विहन्यते ॥

तेन तत्र श्राद्धं न कुर्यादित्यभिप्रायः । परकीयप्रदेशाः पर-
परिगृहीतगृहगोष्ठादिप्रदेशाः, न पुनस्तीर्थादिप्रदेशाः । तथाच
पुराणम्—

अटवीपर्वताः पुण्या नदीतीराणि यानि च ।

सर्वाण्यस्वामिकान्याहुः न हि तेषु परिग्रहः ॥

वनानि गिरयो नद्यः तीर्थान्यायतनानि च ।

देवखाताश्च गर्ताश्च न स्वामी तेषु विद्यते ॥

इति । देवखाताश्च गर्ताश्च देवखातगर्ताश्चेत्यर्थः । कृत्रिमगर्त-
स्यास्वामिकत्वनियमासम्भवात् । यस्मादेतेषु परपरिग्रहा-
भावः, तस्मादेतेषु स्वगृहेष्विव श्राद्धं देयमित्युक्तम् । वि-
ष्णुधर्मोत्तरे—

तस्माच्छ्राद्धानि देयानि पुण्येष्वायतनेषु च ।

नदीतीरेषु तीर्थेषु स्वभूमौ च प्रयत्नतः ॥

इति । स्वभूम्यामपि कृत्रिमप्रदेशादन्यत्र देयानि, तत्र प्रति-
षेधात् । तथाच शङ्खः—

गोगजाश्वादिपृष्ठेषु कृत्रिमायां तथा भुवि ।

न कुर्याच्छ्राद्धमेतेषु पारक्याशुचिभूमिषु ॥

कृत्रिमायां भुवि वेदिकायामित्यर्थः । अनेन अकृत्रिमायामे-
व भुवि पितृतृप्तिर्भवतीत्यर्थादुक्तम् । उक्तं चसाक्षाद्देवलेन-
स्थलीषु गिरिपृष्ठेषु तीर्थेष्वायतनेषु च ।

गोष्ठेषु च विविक्तेषु तुष्यन्ति पितरस्तथा ॥

स्थलीषु अकृत्रिमोन्नतदेशेष्वित्यर्थः । 'जानपदकुण्डगोलस्थल'
इत्यादिना पाणिनीयसूत्रेण स्थलशब्दादकृत्रिमार्थे ङीप्प्रत्यय-
विधानात् । शङ्खोपि कृत्रिमस्थले निषेधमाह— 'नेष्टकचिते
पितृस्तर्पयेत्' इति । यमस्तु वर्ज्यप्रदेशमाह—

रुक्षं क्रिमिहतं क्लिन्नं सङ्कीर्णानिष्टगन्धिकम् ।

देशं त्वनिष्टशब्दं च वर्जयेच्छ्राद्धकर्मणि ॥

रुक्षं अस्निग्धम् । क्लिन्नं सकर्दमम् । सङ्कीर्णं पदार्थान्तरैरा-
कीर्णम् । अनिष्टगन्धिकं पूतिगन्धिकम् । अनिष्टशब्दं अश्रा-
व्यशब्दम् । मदालसावाक्यमपि—

वर्ज्या जन्तुमती रुक्षा क्षितिः पुष्टा तथाऽग्निना ।

अनिष्टदुष्टशब्दोग्रा दुर्गन्धा श्राद्धकर्मणि ॥

अग्निना पुष्टा दग्धा । उग्रा व्याघ्रादिसंनिवृष्टा ।

इति स्मृतिचन्द्रिकायां श्राद्धदेशाः

अथ काम्यश्राद्धदेशाः.

तत्र व्यासः—

पुष्करे त्वक्षयं श्राद्धं जपहोमतपांसि च ।

महोदधौ प्रयागे च काश्यां च कुरुजाङ्गले ॥

इति । पुष्करे पुष्कराख्यतीर्थे । काशी वाराणसी । कुरुजा-
ङ्गलशब्दौ जनपदविशेषवचनौ । शङ्खोपि—

वाराणस्यां कुरुक्षेत्रे भृगुतुङ्गे हिमालये ।

नर्मदाबाहुदातीरे सर्वमानन्त्यमश्नुते ॥

गङ्गाद्वारे प्रयागे वा नैमिगे पुष्करे तथा ।

सन्निहत्यां गयायां च दत्तमक्षय्यतां व्रजेत् ॥

नैमिशे सरस्वतीतीरवर्तिनि नैमिशारण्ये । सन्निहतिः कुरुक्षे-
त्रवर्ती तीर्थविशेष । गया प्रसिद्धा । गयाक्षेत्रस्य तु प्रमाणं
पुराणे दर्शितं—

महानदी देवनद्योः सर्वतीर्थाद्यनन्तरम् ।

उदकनकनन्दाया गयामध्यं प्रकीर्तितम् ॥

पञ्चक्रोशं गयाक्षेत्रं क्रोशमात्रं गयाशिर ।

पञ्चक्रोशप्रमाणके गयाक्षेत्रे साग्भूत क्रोशमात्रं गयाशिर इति
प्रसिद्धमित्यर्थः । तच्च तत्रैव निरूपितं—

महानद्याः पश्चिमेन यावद्वृधेश्वरो गिरि ।

उत्तरे ब्रह्मयूपस्य यावदक्षिणमानसम् ॥

एतद्गयाशिरो नाम त्रिषु लोकेषु विश्रुतम् ।

इति । गयाशिरोवदन्यान्यपि गयायां विश्रुतानि महानद्या-
दीनि श्राद्धस्थलानि तत्रैव दर्शितानि—

महानदी ब्रह्मसदोऽक्षयो वटः प्रभासमुद्यन्तमथो गयाशिरः ।

सरस्वती धेनुकधर्मपृष्ठमेते कुरुक्षेत्रसमा गयायाम् ॥

इति । उद्यन्ताख्य पर्वतविशेष । सरस्वती प्राची सरस्वतीति
विश्रुता । व्यासोपि—

ब्रह्मारण्यं धर्मपृष्ठं धेनुकारण्यमेव च ।

त्रिष्वेतेषु पितृनर्चन् वंशान् सप्त समुद्धरेत् ॥

ब्रह्मकैवर्तेऽपि—

गयायां मुण्डपृष्ठं तु अरविन्द च पर्वतम् ।

तृतीयं क्रौञ्चपादं तु दृष्ट्वा पापैः प्रमुच्यते ॥

गयायास्तच्छिरसो मुण्डपृष्ठस्य च माहात्म्यं तत्रैव दर्शितं—

स्वर्गपाताळमर्त्येषु नास्ति तीर्थं गयासमम् ।

पितरो यान्ति देवत्वं प्राप्तपिण्डा गयाशिरे ॥

गयाशीर्षे यदा पिण्डं नास्त्रा येषां प्रकुर्वते ।

नरकस्था दिवं यान्ति स्वर्गस्था मोक्षगामिनः ॥

मुण्डपृष्ठे पदं न्यस्तं महादेवेन धीमता ।

बहून्यब्दसहस्राणि तपस्तप्त्वा सुदारुणम् ॥

अल्पेनाप्यत्र कालेन नरो धर्मपरायणः ।

पापं विमोचयत्याशु जीर्णां त्वचमिवोरगः ॥

इति । अक्षयवटस्य माहात्म्यं तत्रैव दर्शितं—

तत्राक्षयवटो नाम त्रिषु लोकेषु विश्रुतः ।

पितॄणां तत्र वै दत्तमक्षयं भवति प्रभो ॥

वटवृक्षं समासाद्य शाकेनाप्युदकेन वा ।

एकस्मिन् भोजिते विभे कोटिर्भवति भोजिता ॥

धेनुकारण्यमाहात्म्यं पुराणान्तरे दर्शितं—

ततो गच्छेत्त राजेन्द्र धेनुकां लोकविश्रुताम् ।

तत्र चिह्नं प्रदृश्येत अद्यापि हि न संशयः ॥
 कपिलायास्सवत्साया दृश्यन्ते कुरुमत्तम ।
 विचरन्त्याः पदानि स्युः दृश्यन्ते पञ्च ऋषवत् ॥
 पदानि तानि सस्पृश्य कपिलाया नराधिप ।
 तेषु दृष्टेषु यत्पुंसः पापं तत्संप्रणश्यति ॥

गृध्रेश्वरमाहात्म्यं तत्रैव दर्शितं—

ततो गृध्रनगं गच्छेत् स्थानं देवस्य धीमतः ।
 स्नात्वा तु भस्मना तत्र अधिगच्छेन्महेश्वरम् ॥
 ब्राह्मणेन भवेच्चीर्णं व्रतं द्वादशवार्षिकम् ।
 इतरेषां तु वर्णानां सर्वपापक्षयो भवेत् ॥

इति । गृध्रेश्वरगिरिमाहात्म्यं तत्रैव दर्शितं—

ततो गच्छेत्समं त्वन्नपर्वतं गिरिवारितम् ।
 सावित्र्यास्तस्य दृश्यन्ते पदानि भरतर्षभ ॥
 तत्र सन्ध्यामुपासीत ब्राह्मणस्संशितव्रतः ।
 तेनोपासिता भवति सन्ध्या द्वादशवार्षिकी ॥
 धर्मपृष्ठस्य माहात्म्यं तच्च तत्रैव दर्शितम् ।
 ततो गच्छेत् राजेन्द्र धर्मपृष्ठं समाहितः ॥
 यत्र धर्मो महाराज नित्यमास्ते युधांवर ।
 तत्राधिगम्य राजेन्द्र हयमेधफलं भवेत् ॥

तीर्थान्तराणां च गयायां प्रसिद्धानां माहात्म्यं दर्शितम्—

ततो विशालामासाद्य नदी त्रैलोक्यविश्रुताम् ।

अग्निष्टोममवाप्नोति स्वर्गलोकं च गच्छति ॥
 अथ माहेश्वरं धाम समासाद्य नरशुचिः ।
 हयमेधमवाप्नोति कुलं चैव समुद्धरेत् ॥
 दिवौकसां पुष्करिणीं समासाद्य नरशुचिः ।
 न दुर्गतिमवाप्नोति विष्णुलोकं च गच्छति ॥
 तत्र कोटिस्तु तीर्थानां विश्रुता भरतर्षभ ।
 कूर्मरूपेण राजेन्द्र दानवेन दुरात्मना ॥
 ह्रियमाणोद्धृता राजन् विष्णुना प्रभविष्णुना ।
 तत्राभिषेकं कुर्वीत तीर्थकोट्या गुधांवर ॥
 पौण्डरीकमवाप्नोति विष्णुलोकं च गच्छति ।
 गोप्रचारसमीपस्था आम्रा ब्रह्मप्रकल्पिताः ॥
 तैस्सिक्तैः पुरुषस्येह पितरो मोक्षमाप्नुयुः ।
 एको मुनिः कुम्भकराग्रहस्तः

आम्रेषु नित्यं सलिलं ददाति ।

आम्राश्च सिक्ताः पितरश्च तृप्ताः

एका क्रिया द्वयर्थकरी बभूव ॥

या सा वैतरणी नाम त्रिषु लोकेषु विश्रुता ।
 साऽवतीर्णा गयाशीर्षे पितॄणां तारणाय वै ॥
 तत्र स्नात्वा महाराज गोदानं यः प्रयच्छति ।
 एकविंशतिं वंश्यांस्तान् तारयेन्नात्र संशयः ॥
 तत्र धेनुप्रदानेन पितरो मोक्षमाप्नुयुः ।

इति । पौण्डरीकं पौण्डरीकाख्ययज्ञफलम् । ब्रह्मकैवर्तेऽपि—

ब्रह्महा च कृतघ्नश्च गोघाती पञ्चपातकी ।
सर्वे निष्कृतिमायान्ति गयायां पिण्डपातनात् ॥
ब्रह्मघ्नश्च सुरापश्च बालवृद्धगुरुद्रुहः ।
नाशमायाति वै पापं गयायामनुयाति यः ॥
आत्मजत्वमवाप्तस्तु गयाकूले यथातथा ।
यन्नाम्ना पातयेत्पिण्डं तं नयेद्ब्रह्म शाश्वतम् ॥

इति ।

मकरे वर्तमाने तु ग्रहणे चन्द्रसूर्ययोः ।

दुर्लभं त्रिषु लोकेषु गयायां पिण्डपातनम् ॥

ब्रह्मणा सह शाश्वतं ब्रह्मप्राप्तचापादकं ब्रह्मलोकं नयेदित्यर्थः ।

व्यासोपि—

गयां गत्वा तु यः कश्चित्पितृन् संतर्पयेन्नरः ।

दश पूर्वापरान् वंश्यानात्मानं च पुनाति सः ॥

पुराणान्तरे—

स्नानं देहपरित्यागो गङ्गायां तु विशिष्यते ।

श्राद्धं पिण्डप्रदानं च गयायां तु विशिष्यते ॥

ब्रह्मज्ञानं गयाश्राद्धं गोगृहे मरणं तथा ।

वासः पुंसां कुरुक्षेत्रे मुक्तिरुक्ता चतुर्विधा ॥.

गयाशीर्षे वसेन्नित्यं स्नानं फल्गौ समाचरेत् ।

गयाशीर्षे सदा पिण्डमेतत्स्वर्गेऽपि दुर्लभम् ॥

फल्गुतीर्थे नरस्नात्वा देवं दृष्ट्वा गदाधरम् ।
 गयाशिरः परिक्रम्य मुच्यते ब्रह्महत्याया ॥
 गयायां पितृरूपेण स्वयमेव जनार्दनः ।
 तं दृष्ट्वा पुण्डरीकाक्षं मुच्यते च ऋणत्रयात् ।
 येनाक्रान्तं सकृदपि धर्मपृष्ठं गयाशिरः ॥
 नश्यति ब्रह्महत्यादि पातकं नात्र संशयः ।
 त्रिर्ददत्पृथिवीं कृत्स्नां न मुच्येत्पैतृकादृणात् ॥
 यावच्छ्राद्धं न वै पुत्रः कुर्याद्गत्वा गयाशिरः ।
 गयायां धर्मपृष्ठे च सदसि ब्रह्मणस्तथा ॥
 गयाशीर्षे पदे चैव पितृणां दत्तमक्षयम् ।
 शमीपत्रप्रमाणेन पिण्डं दद्याद्गयाशिरे ॥
 नरकस्था दिवं यान्ति स्वर्गस्था मोक्षमाप्नुयुः ।

इति । शमीपत्रग्रहणं स्ववित्तानुसारेण पिण्डदानमावश्यकमिति
 ज्ञापनार्थं, अत एवोक्तं तत्रैव—

वित्तशोध्यं न कुर्वीत गयां प्राप्य सदा नरः ।

वित्तशोध्यं च कुर्वाणो न तीर्थफलभाग्भवेत् ॥

अतो वित्तानुसारेण शरीरवलानुसारेण च गयाश्राद्धं कार्यम्
 एतदपि तत्रैवोक्तं—

अतो निर्वर्तयेच्छ्राद्धं यथाशक्ति यथाबलम् ।

कामान् स लभते दिव्यान् स्वर्गद्वारं तु तत्स्मृतम् ॥

इति । तेन सति सम्भवे सवर्णादिभ्योऽपि कृपया पिण्डदाना
दिकं देयं एतदपि तत्रैवोक्तम्—

सवर्णा ज्ञातयो ये च बान्धवास्सुहृदश्च ये ।

तेभ्यो भूप गयाभूमौ पिण्डा देया विधानतः ॥

दौहित्रेभ्यश्च पुत्रेभ्यः कनिष्ठेभ्योपि सर्वशः ।

ये मृताश्चान्यजन्मानः पिण्डांस्तेभ्यो विनिर्वपेत् ॥

तेऽपि यान्ति दिवं सर्वे पिण्डे दत्त इति श्रुतिः ।

सवर्णादीनां गोत्रादीनाम ज्ञाने तु तेषां पिण्डदानमन्त्रोपि तत्रैव
दर्शितः—

पितृवंशसमुत्पन्ना मातृवंश्यास्तथैव च ।

गुरुश्वशुरबन्धूनां ये चान्ये मानवा द्विजाः ॥

ये मे कुले लुप्तपिण्डाः पुत्रदारविवर्जिताः ।

विरूपा आमगर्भाश्च ज्ञाताज्ञातास्तथैव च ॥

क्रियालोपगता ये च ये चान्ये गर्भसंस्थिताः ।

तेभ्यो दत्तो मया पिण्डो ह्यक्षय्यमुपतिष्ठताम् ॥

आमगर्भा अपक्वगर्भा अपूर्णगर्भा इति यावत् । सवर्णादिभ्यः
पिण्डदानवदात्मार्थमपि तिलरहितं पिण्डं जनार्दनदेवसंनिधौ नि
क्षेपद्रव्यस्थापनवन्निर्वपेत् । एतदपि तत्रैवोक्तम्—

आत्मनस्तु महाबुद्धे गयायां तु तिलैर्विना ।

पिण्डनिर्वापणं कार्यं मृतानां तु तिलैस्सह ॥

इति । गयायां यत्रयत्र श्राद्धादिकं क्रियते तत्रतत्रत्याएव

विप्राः जातिमात्रोपजीविनोपि ब्राह्मणार्थे परिग्राह्याः । तथाच
पुराणान्तर—

यदि पुत्रो गयां गच्छेत् कदाचित्कालपर्ययात् ।
तानेव भोजयेद्विप्रान् ब्राह्मणा ये प्रकल्पिताः ॥
एषां ब्रह्मसमं स्थानं सोमपानं तथैव च !
ब्रह्मकारितसंस्थाना विप्रा ब्रह्मसमास्मृताः ॥
अमानुषा गयाविप्रा ब्राह्मणा ये प्रकल्पिताः ।
तेषु तुष्टेषु संतुष्टाः पितृभिस्सह देवताः ॥
पितृरूपान् गयाविप्रान् पूजयित्वा समाहितः ॥
सर्वपापविशुद्धात्मा स्वर्गलोके महीयते ॥
तेषां च हस्तदत्तं वै गयायां च विशेषतः ।
तदक्षयं भवेत्तस्य पितृणां नात्र संशयः ॥
न विचार्य कुलं शीलं विद्या च तप एव च ।
पूजितैस्तैस्तु सन्तुष्टाः देवास्सपितृगुह्यकाः ॥

इति । 'यदि पुत्रो गयां गच्छेत्' इत्यत्र पुत्रग्रहणं पौत्रादीनां
पित्रादिगतश्रेयस्कामानां सर्वेषां गयागन्तृणामुपलक्षणार्थं अत
एव ब्रह्मकैवर्ते—

उद्यतस्तु गयां गन्तुं श्राद्धं कृत्वा विधानतः ।
विधाय कर्मशेषं च ग्रामं कृत्वा प्रदक्षिणम् ॥
ततो ग्रामान्तरं गच्छेच्छ्राद्धशेषान्नभुङ्क्ते ।
ततः प्रतिदिनं गच्छेत्प्रतिग्रहविवर्जितः ॥

इति सामान्येनैवोक्तम् । अत एव महाभारते व्यासेनापि सामान्येनैवोक्तं—

गृहे श्राद्धं प्रकुर्वीत सम्यक्सङ्कल्प्य बुद्धिमान् ।

पितृतीर्थं समुद्दिश्य सङ्कल्प्य पितृसन्निधौ ॥

प्रतिग्रहं परान्नं च कलिं चैव द्विजोत्तम ।

इति । पितृसन्निधौ पित्रर्थं निमन्त्रितब्राह्मणसन्निधौ पितृतीर्थं समुद्दिश्य गयायात्रार्थं श्राद्धं करिष्ये इति सम्यग्भक्तिपूर्वकं सङ्कल्प्य स्वगृहे यात्रार्थं श्राद्धं कुर्यादित्यर्थः । कालिः कलहः । वर्ज्यान्तरमपि तेनैवोक्तम्—

केशश्मश्रुनखादीनां वपनं न च शस्यते ।

अतो न कार्यं वपनं गयाश्राद्धार्थिना सदा ॥

इति । एवं गयायात्रां कुर्वत फलमपि तत्रैवोक्तम्—

ये भारतेऽस्मिन् पितृकर्मतत्पराः

सन्धार्य केशानतिभक्तिनम्राः ।

ऋणक्षयार्थं पितृतीर्थमागताः

तेषामृणं संक्षयमेष्यति ध्रुवम् ॥

इति । भारते भारतवर्षे ऋणक्षयार्थं देवर्षिपितृऋणक्षयार्थं पितृतीर्थं गया ॥

इति स्मृतिचन्द्रिकायां काम्यश्राद्धदेशाः

श्राद्धे भोजनीयब्राह्मणनिरूपणम्.

तत्र मनुः—

तत्र ये भोजनीयास्सुर्ये च वज्र्या द्विजोत्तमाः ।

यावन्तश्चैव यैश्चान्नैस्तान् प्रवक्ष्याम्यशेषतः ॥

तत्र श्राद्धकर्मणीत्यर्थः । द्विजोत्तमाः द्विजेषु त्रैवर्णिकेषूत्तमाः ब्राह्मणा इति यावत् । भोजनीयानभोजनीयांश्च ब्राह्मणान् वेत्तुं गुणदोषादिपरीक्षणं कार्यामित्याह स एव—

दूरादेव परीक्षेत ब्राह्मण वेदपारगम् ।

इति । भोजनीयब्राह्मणस्य प्रपितामहादारभ्य भोजनीयपर्यन्तं परीक्षा दूरात्परीक्षा । वेदपारगग्रहणमुपादेयगुणानामुपलक्षणार्थम् । अत एव छागलेयः—

उक्तलक्षणसंयुक्तैः विद्याशीलगुणान्वितैः ।

पुरुषत्रयविख्यातैस्सर्वे श्राद्धं प्रकल्पयेत् ॥

उक्तलक्षणैर्विप्रैस्सर्वे पार्वणाभ्युदयिकादिश्राद्धं प्रकल्पयेन्निर्वर्तयेदित्यर्थः । पुराणेऽपि—

जातकर्मादिभिर्यस्तु संस्कारैस्संस्कृतश्शुचिः ।

वेदाध्ययनसम्पन्नष्पृष्टु कर्मस्ववस्थितः ॥

शौचाचारे स्थितस्सम्यक् विघसाशी गुरुप्रियः ।

नित्यं व्रती सत्यपरः स वै ब्राह्मण उच्यते ॥

तपश्श्रुतं च योनिश्चाप्येतद्ब्राह्मण्यकारणम् ।

सत्यं दानं तपो द्रोहमानृशंस्य क्षमा घृणा ॥

तपश्च दृश्यते यत्र स ब्राह्मण इति स्मृतः ।

इति । षट्सु यजनयाजनाध्ययनाध्यापनदानप्रतिग्रहात्मकेषु ।
विधसो यज्ञशेषः । अतिथिप्रभृतिभिः भुक्तशेषश्च । योनिरन्वयशुद्धिः ।
आवृत्तशस्यं अकूरता । हारीतोपि—कुलीनाश्श्रुतशीलवन्तो वृत्त-
स्थाः सखवादिनोऽव्यङ्गाः पाङ्केयाः' इति । स्वयमेव कुला-
दीन् विवृणोति—स्थितिः अविच्छिन्नवेदवेदिता अयोनि-
सं-
करित्वं आर्षेयत्वं चेति कुलगुणाः । वेदा अङ्गानि धर्मोऽध्या-
त्मं विज्ञानं स्मृतिश्चेति षड्विधं श्रुतम् । ब्रह्मण्यता देवपितृभ-
क्तता समता सौम्यता अपरोपतापिता अनमूयता अनुद्धतता
अपारुष्यं मित्रता प्रियवादित्वं कृतज्ञता शरण्यता प्रशान्ति-
श्चेति त्रयोदशविधं शीलम् । क्षमा दया दमो दानं अहिंसा
गुरुपूजनं शौच स्नानं जपो होमः तपः स्वाध्यायस्तत्यवचनं
सन्तोषो दृढव्रतत्वं उपव्रतत्वमिति षोडशगुणं वृत्तमिति । स्थितिः
संततिरूपेण च कालस्थितिः । अविच्छिन्नवेदवेदितेत्यत्र वेदि-
शब्देन हविरासादनार्थदेशविशेषवाचिना हविस्साध्यो याग
उपलक्ष्यते । एतदुक्तं भवति—पूर्वपुरुषेष्वपि वेदाध्ययनयागा-
नुष्ठानयोः सत्ता कुलगुणा इति । आर्षेयत्वं स्वीयप्रवरागतऋषि-
जातत्वम् । धर्मो धर्मशास्त्रम् । विज्ञानं वैशेषिकादिशास्त्रज्ञानम् ।
स्मृतिः वेदादीनामस्मरणम् । उपव्रतत्वं दशम्यादावेकभक्त-
निष्ठत्वम् । विष्णुरपि—

ये क्षान्तदान्ताः श्रुतिपूर्णकण्ठाः
 जितेन्द्रियाः प्राणिवधे निवृत्ताः ।
 प्रतिग्रहे सङ्कुचिताग्रहस्ताः
 ते ब्राह्मणास्तारयितुं समर्थाः ॥

इति । मत्स्यपुराणेऽपि—

अर्थज्ञो वेदवित्सत्री ज्ञातवंशः कुलान्वितः ।
 पुराणवेत्ता सर्वज्ञः स्वाध्यायजपतत्परः ॥
 शिवभक्तः पितृपरः सूर्यभक्तोऽथ वैष्णवः ।
 ब्रह्मण्यो योगविच्छान्तो विजितात्माऽथ शीलवान् ॥

इति । श्राद्धे नियोजनीया इति शेषः । मनुरपि—

गायत्रीमात्रसारोपि वरं विप्रस्सुयन्त्रितः ।
 नायन्त्रितश्चतुर्वेदी सर्वाशी सर्वविक्रयी ॥

मत्स्योपि—

गायत्रीजप्यनिरतं हव्यकव्ये नियोजयेत् ॥
 * पापं सिष्ठति नो तस्मिन्नब्बिन्दुरिव पुष्करे ॥

व्यासोपि—

चीर्णव्रता गुणैर्युक्ता भवेयुर्ये च कर्षकाः ।
 सावित्रीज्ञाः क्रियावन्तः ते राजन् केतनक्षमाः ॥
 सार्वित्री तु जपेद्यस्तु द्विकालं भरतर्षभ ।
 भैक्षवृत्तिः क्रियावांश्च स राजन् केतनक्षमः ॥

केतनं निमन्त्रणम् । क्षमो योग्यः । यमोपि—

पूर्वमेव परीक्षेत ब्राह्मणान् वेदपारगान् ।

शरीरप्रभवैर्दोषैर्विशुद्धांश्चरितव्रतान् ॥

पूर्वमेव निमन्त्रणात्प्रागेवेत्यर्थः । चरितव्रतान् स्नातकान् ।

तथा च स एव—

गृहस्थो ब्रह्मचारी च यजुर्वेदविदेव च ।

वेदविद्याव्रतस्नातः ब्राह्मणः पङ्क्तिपावनः ॥

चशब्दाद्यतिरप्युक्तः । उक्तं च साक्षाद्वसिष्ठेन—

‘यतीन् गृहस्थान् साधून्वा’ इति । भोजयेदिति शेषः । ब्रह्माण्ड-
पुराणेऽपि—

शिखिभ्यो धातुरक्तेभ्य त्रिदण्डिभ्यश्च दापयेत् ।

इति । शिखिनो ब्रह्मचारिणः । धातुरक्ता धातुरक्तवस्त्रधारिणः
वानप्रस्थाः । अत्र परः परश्च्रेष्ठः । अत एव नारद—

यो वै यतीननाहृत्य भोजयेदितरान् द्विजान् ।

विजानन् वसतो ग्रामे कव्यं तद्याति राक्षसान् ॥ .

ग्रामे स्वग्रामे वसतो यतीन् जानन्नपि ताननाहृत्येतरान्
द्विजान् वानप्रस्थादीन् यो भोजयेत्, तत्तदीयं कव्यं पित्र-
र्थं सङ्कल्पितं अन्नादिकं राक्षसानेव गच्छतीत्यर्थः । तेन सति
सम्भवे यतीन् भोजयेत् । तेषामभावे वानप्रस्थान्, तेषाम-
भावे ब्रह्मचारिणः, तेषामभावे गृहस्थानिति मन्तव्यम् । अत
एव ब्रह्माण्डपुराणे—

अलाभे ध्यानिभिक्षूणां भोजयेद्ब्रह्मचारिणम् ।

तदलाभे ह्युदासीनं गृहस्थमपि भोजयेत् ॥

ध्यानमस्यास्तीति ध्यानी वानप्रस्थः । भिक्षुर्यतिः । उदासीनो दातुरसंबन्धी । तथाचापस्तम्बः—

‘ब्राह्मणान् भोजयेत् ब्रह्मविदः योनिगोत्रमन्त्रान्तेवास्य-
सम्बन्धान्’ इति । योनिसम्बन्धा मातुलादयः, गोत्रसम्बन्धाः
सपिण्डादयः, मन्त्रसम्बन्धा वेदाध्यापकादयः, अन्तेवासिस
म्बन्धाः शिष्यशास्त्रोपाध्यायादयः । एवंविधसम्बन्धव्यतिरि-
क्तान् ब्राह्मणान् गृहस्थान् भोजयेत् । ब्रह्मज्ञान् ब्राह्मणान् ।
यत्नेन भोजयेदित्यर्थः । तथा च पितृगाथा—

अपि स्यात् स कुले जन्तुः भोजयेद्यस्तु योगिनम् ।

विप्रं श्राद्धे प्रयत्नेन तेन तृप्यामहे वयम् ॥

प्रयत्नेन भोजयेदित्यनेन अत्यन्तश्रैष्ठ्यं योगिन उक्तम् । उक्तं च
सुस्पष्टं पुराणे—

गृहस्थानां सहस्रेण वानप्रस्थशतेन च ।

ब्रह्मचारिसहस्रेण यो योगी स विशिष्यते ॥

पद्मपुराणेऽपि—

साङ्गम् यश्चतुरो वेदानधीति संस्कृतोऽर्थवित् ।

जन्मवाक्कर्मसंशुद्धः स श्राद्धे प्रथमो मतः ॥

तादृशादयुताच्छ्रेयान्नरो योगं समाश्रितः ।

वृद्धशातातपोपि—

योगिनं भोजयेन्नित्यं दृष्टतत्त्वं मनीषिणम् ।

तेषां तु दत्तमक्षय्यं भवतीति न सशयः ॥

यत्तूशनसोक्तम्—

यथाकथञ्चिदपि यो योगधर्मं समाश्रितः ।

सम्यग्गवर्णाश्रमास्तेभ्यः तत्पात्रं परमं विदुः ॥

ये सम्यग्गवर्णाश्रमाचाराः तेभ्यस्तत्पूर्वार्धेनोक्तं परमं पात्रमित्यर्थः ।

एतद्योगिनां प्रशंसामात्रं, शातातपेन 'दृष्टतत्त्वं मनीषिणम्' इति विशेषितत्वात् ।

ये तु वृत्ते स्थिता नित्यं ज्ञानिनो ध्यानिनस्तथा ।

इति ब्रह्माण्डपुराणे वृत्तस्थानामेव ज्ञानिनां ध्यानिनां च

भोजनीयत्वाभिधानाच्च । आत्मादिस्वरूपपरिच्छित्तिः ज्ञानम् ।

ध्यानं तु विजातीयप्रत्ययतिरस्कारेणात्मादेस्वरूपसाक्षात्करणम् । एवञ्च यदुक्तं वृद्धशातातपेन—

ज्ञानी यस्य गृहेऽश्नाति उदकं वा पिवेद्यदि ।

कृतं तेनेह यत्कृत्य तारित च कुलत्रयम् ॥

योगिनं समतिक्रम्य गृहस्थं यदि भोजयेत् ।

न तत्फलमवाप्नोति स्वर्गस्थमपि पातयेत् ॥

योगिनं तु व्यतिक्रम्य पूजयन्ति परस्परम् ।

भोक्तारस्त्वथ दातारो नरके स्युस्सवान्धवाः ॥

इत्येतत्सर्वं वृत्तस्थदृष्टतत्त्वयोगिविषयमिति मन्तव्यम् । तत्र मनुः—

एषामन्यतमो यस्य भुञ्जीत श्राद्धमर्चितः ।
 पितृणां तस्य तृप्तिस्त्याच्छाश्वती साप्तपौरुषी ॥
 एष वै प्रथम कल्पः प्रदाने हव्यकव्ययोः ।
 अनुकल्पस्त्वयं ज्ञेयः सदा सद्भिरनुष्ठितः ॥
 मातामहं मातुलं च स्वस्त्रीयं श्वशुरं गुरुम् ।
 दौहित्रं विद्वान् बन्धुं ऋत्विग्याज्यौ च भोजयेत् ॥

इति । एषां पूर्वोक्तानां वेदपारगादीनां एषः भिन्नो विप्रव-
 र्गः प्रथमः श्रेष्ठः । अनुकल्पः प्रथमकल्पादधमकल्पः । 'मुख्य
 स्यात्प्रथमः कल्पोऽनुकल्पस्तु ततोऽधमः' इत्यमरसिंहाभिधानात् ।
 अयं 'मातामहं मातुलं च' इत्यादिना वक्ष्यमाणः अधमः कल्पः
 सदा सद्भिरनुष्ठित इत्यर्थः । गुरुरत्र विद्यागुरुः, न तु पिता ।
 विद्वान्तिः जामाता अतिथिर्वा, अतिथिरित्यन्ये वदन्तीति देव-
 स्वामिनाऽभिधानात् । प्रथमकल्पलाभेऽनुकल्पानुष्ठाने तु दोषमाह
 स एव—

प्रभुः प्रथमकल्पस्य योऽनुकल्पेन वर्तते ।

न सांप्रदायिक तस्य दुर्मतेर्विद्यते फलम् ॥

प्रभुः संपादने समर्थः । साम्पराय उत्तरकालः । 'युद्धायसोः
 साम्परायः' इत्यमरसिंहाभिधानात् । एवञ्चायमर्थः—साम्पराये
 भविष्यत्काले स्वर्गादिकं फलं न विद्यते न सिद्धयति । विष्णु-
 पुराणेऽप्यनुकल्प उक्तः—

पितृव्यगुरुदौहित्रान् ऋत्विक्स्वस्त्रीयमातुलान् ।

पूजयेद्धव्यकव्येन वृद्धाननतिबान्धवान् ॥

स्वस्त्रीयो भागिनेयः । अत्र पितृव्यमृत्विज च हव्येन पूजयेत् ।
गुरुदौहित्रादीतरान् कव्येनेति सम्बन्धः कार्यः । 'षड्भ्यस्तु पुरुषे-
भ्योऽर्वागश्राद्धेयास्तु गोत्रिणः' इति षड्भ्योऽर्वाचीनस्य पितृ-
व्यादेः कव्येन पूजनस्यात्रिणा निषेधात्, तथा—

पिता पितामहो भ्राता पुत्रो वाऽथ सपिण्डकः ।

न परस्परमर्घ्यास्स्युर्न श्राद्धे ऋत्विजस्तथा ॥

ऋत्विक्पुत्रादयो ह्येते सकुल्या ब्राह्मणा द्विजाः ।

वैश्वदेवे नियोक्तव्या यद्येते गुणवत्तराः ॥

इति हव्येन पूजनीयत्वस्य तेनैव विधानाच्च । यद्याम-
न्त्र्यतेत्यनुवृत्तौ कात्यायनेनोक्तम्—'अभावे शिष्यान् स्वाचा-
र्यान्' इति । अत्रापि वैश्वदेवार्थमिति शेषो द्रष्टव्यः । 'गुण-
वदलाभे सोदर्योपि भोजयितव्यः' इत्याभिधायानन्तरं 'एतेनान्ते-
वासिनो व्याख्याताः' इत्यापस्तम्बेनाभिधानात् । सोदर्योपि
वैश्वदेवस्थाने भोजयितव्यो न पुनः पित्रादिब्राह्मणस्थान
इति हि प्राक्प्रतिपादितम् । तेन अन्तेवासिनामपि तद्वस्थान
एव निषेधः । यत्तु पङ्क्तिपावनानुक्त्वा बोधायनेनोक्तं 'तदभावे रहस्यं
ऋचो यजूंषि सामानि श्राद्धमहिमानः तस्मादेवंविदं सपि-
ण्डमप्याशयेत्' इति, तदप्यात्रेयवचनानुरोधाय षड्भ्यः पुरुषे-
भ्योऽर्वाचीनसपिण्डविषयं न भवति, किन्तु सम्प्रोदकविषयं,
सपिण्डशब्दस्य समानोदकेऽप्युपचारेण प्रयोगसम्भवात् । अ-
त्रिणा तु स्पष्टमुक्तं—

षड्भ्यस्तु परतो भोज्याः श्राद्धे स्युः गोत्रजा अपि ।

इति । अथवा सपिण्डशब्दो मुख्योस्तु, किंतु श्रेष्ठस्य समानोदक
स्याप्यभावे त्रिभ्यः सपिण्डपुरुषेभ्यः परो यः सपिण्डः श्रेष्ठः
तमाशयेदित्यर्थोऽवगन्तव्यः । तथाच सपिण्ड इत्यनुवृत्तौ गौतमः—
'भोजयेदूर्ध्वं त्रिभ्यो गुणवन्तं' इति । मनुस्त्वनुकल्पान्तरमाह—

कामं श्राद्धेऽर्चयेन्मित्रं नाभिरूपमपि त्वरिम् ।

द्विषता हि हविर्भुक्तं भवति प्रेत्य निष्फलम् ॥

इति । अभिरूपमपि विद्वांसमपीत्यर्थः । काममित्याभिधानात्
अनुकल्पोऽयमिति गम्यते । अयं त्वनुकल्पः पूर्वोक्तानामनु-
कल्पानामभावे द्रष्टव्यः,

न श्राद्धे भोजयेन्मित्रं धनैः कार्योऽस्य सङ्ग्रहः ।

नारि न मित्रं य विन्द्यात् त श्राद्धे भोजयेद्विजम् ॥

यस्य मित्रप्रधानानि श्राद्धानि च हवीषि च ।

तस्य प्रेत्य फलं नास्ति श्राद्धेषु च हविष्यु च ॥

इति त्रिन्दार्थवादेन स्वेनैव निषिद्धस्य मित्रस्य 'कामं श्राद्धेऽर्चये-
न्मित्रं' इति पुनरनुशयाभ्युपगमेनानुकल्पादप्यधमत्वावगमात् ।
वसिष्ठोपि सगुणानामनुकल्पानामभावे निर्गुणानामनुकल्पतया
स्वीकारमाह—

अनृशंस्यं परो धर्मो याचते यत्प्रदीयते ।

अयाचतः सीदमानान् सर्वोपायैर्निमन्त्रयेत् ॥

आनृशंस्यं परः उत्कृष्टो धर्मः । तेन सगुणानामनुकल्पाना-

मभावे निर्गुणायपि याचते यत्प्रदीयते तदप्यनुकल्पो भ-
वति । अयाचतस्सीदमानान् अयाचनशीलत एव कारणात्
सीदतो निर्गुणानपि सगुणानामनुकल्पानामलाभे सर्वोपायै
र्यादृशैस्ते निमन्त्रणमभ्युपगच्छन्ति तादृशैरुपायैर्निमन्त्रयेदित्य-
र्थः । सर्वोपायैर्निमन्त्रयेदित्यादरेण निमन्त्रणं वदन् अया-
चनेन सीदतामलाभे याचते प्रदानमिति दर्शयति । एवंविध
विप्रेषु सदाचारवैकल्यदर्शनेपि निन्दा न कार्येत्याह स एव—

युगेयुगे तु ये धर्माः तेषु धर्मेषु ये द्विजाः ।

तेषां निन्दा न कर्तव्या युगरूपा हि ते द्विजाः ॥

युगेयुगे तु ये धर्माः युगानुरूपाः रागद्वेषादितारतम्यनिब-
न्धना येऽप्यसखभाषणादयो दुस्स्वभावाः तेषु धर्मेषु ये द्विजाः
तेषां निन्दा न कर्तव्या । युगानुरूपविप्रेष्वपि यथासम्भवं
श्रेष्ठा एव ग्राह्याः । अत एव भविष्यपुराणे अप्रशस्तविप्राणां
दानादावपरिग्राह्यत्वमुक्तम्—

वैश्वदेवेन ये हीना आतिथ्येन च वर्जिताः ।

सर्वे ते वृषला ज्ञेया प्राप्तवेदा अपि द्विजाः ॥

न यस्य वेदो न जपो न विद्या च विशां पते ।

स शूद्र इव मन्तव्य इत्याह भगवान्विभुः ॥

अत्रतानाममन्त्राणा मदयानां च भारत ।

प्रतिग्रहो न दातव्यो न शिला तारयेच्छिलाम् ॥

ब्राह्मणातिक्रमो नास्ति मूर्खे वेदविवर्जिते ।

ज्वलन्तमग्निमुत्सृज्य न हि भस्मानि हूयते ॥

वैश्वदेवग्रहणं पञ्चमहायज्ञानामुपलक्षणार्थम् । शिला शिलान्तरम् । वेदविवर्जिते भोजनाद्यप्रदानेऽपि नास्ति ब्राह्मणातिक्रम इत्यर्थः । एतदत्यन्तासम्बन्धिब्राह्मणविषयम् । कथञ्चित्सम्बन्धिब्राह्मणविषयेऽपि तत्रैवोक्तं—

गायत्रीमात्रसारोपि ब्राह्मणः पूज्यतां गतः ।

गृहासंनो विशेषेण न भवेत्पतितस्स चेत् ॥

गृहासंनः प्रातिवेश्यादिः । विशेषेणेति वदन् कथञ्चित्सम्बन्ध्यपि नातिक्रमणीय इति दर्शयति । श्रेष्ठसन्निकृष्टातिक्रमे तु षट्त्रिंशन्मते दोष उक्तः—

सन्निकृष्टमधीयानं ब्राह्मणं यो व्यतिक्रमेत् ।

भोजने चैव दाने च हन्यात्त्रिपुरुषं कुलम् ॥

यस्तु सन्निकृष्टोऽनधीयानः तस्यातिक्रमेऽपि न दोषः । तथाच तत्रैवोक्तं—

यस्य त्वेकगृहे मूर्खो दूरस्थश्च गुणान्वितः ।

गुणान्विताय दातव्यं नास्ति मूर्खे व्यतिक्रमः ॥

व्यतिक्रमो व्यतिक्रमदोषो नास्तीत्यर्थः । मूर्खग्रहणं निर्गुणस्याप्युपलक्षणार्थम् ।

व्यतिक्रान्तुर्न दोषोस्ति निर्गुणं प्रति कर्हिचित् ।

इति भविष्यपुराणेऽभिधानात् । यत्पुनः पुराणान्तरेऽभिहितं—

यस्त्वासन्नमतिक्रम्य ब्राह्मणं पतितादृते ।

दूरस्थं भोजयेन्मूढो गुणाढ्यं नरकं व्रजेत् ॥
 तस्मात्सम्पूजयेदेनं गुणं तस्य न चिन्तयेत् ।
 केवलं चिन्तयेज्जातिं न गुणान्वितान् सदा ॥
 संनिकृष्टं द्विजं यस्तु युक्तजातिं प्रियंवदम् ।
 मूर्खं वा पतितं वाऽपि वृत्तहीनमथापि वा ॥
 नातिक्रमेन्नरो विद्वान् दारिद्र्याभिहतं तथा ।

इति, तत् अनुकल्पतयोक्तशरीरतस्सन्निकृष्टदौहित्रजामात्रादिविष-
 यम् । पूर्वोक्तं तु देशतस्सन्निकृष्टप्रातिवेश्यादिविषयमिति न
 विरोधः । अतएव शरीरतस्सन्निकृष्टमेकमुदाहृत्योक्तं मनुना—

व्रतस्थमपि दौहित्रं श्राद्धे यत्नेन भोजयेत् ।

इति । व्रतस्थं व्रतमात्रस्थं अध्ययनरहितमिति यावत् । द्विवि-
 धसन्निकृष्टविषयेऽपि गुणादिभिश्श्रेष्ठेऽतिक्रान्ते सति भवत्येव
 दोषः । तदप्युक्तं पुराणे—

सप्त पूर्वान् सप्त परान् पुरुषानात्मना सह ।

अतिक्रम्य द्विजवरं नरके पातयेत् स्वर्ग ॥ -

तस्मान्नातिक्रमेत् प्राज्ञः ब्राह्मणान् प्रातिवेशिकान् ।

सम्बन्धिनस्तथा सर्वान् दौहित्रं विट्पतिं तथा ॥

भागिनेयं विशेषेण तथा बन्धून् स्वगाधिप ।

नातिक्रमेन्नरस्त्वेतान्मूर्खानपि गोपते ॥

अतिक्रम्य महारौद्रं रौरवं नरकं व्रजेत् ।

इति । अमूर्खानपीत्यापिशब्दः पादपूरणार्थः ।

अज्ञातकुलनामानं तत्कालं समुपस्थितम् ।

बुभुक्षुमागतं श्राद्धं याचमानमकिञ्चनम् ॥

ब्राह्मणं प्रादुरतिथिम् ।

इत्युक्तातिथिलक्षणलक्षितोऽपि विप्रो नातिक्रमणीयः ॥

अतिथिर्यस्य नाश्नाति तच्छ्राद्धं न प्रशस्यते ।

इति शातातपस्मरणात् । अतिथेरप्यासन्नस्येव गुणविद्यापरी

क्षणं न कर्तव्यम् । तथा पुराणं—

अविज्ञातं द्विजं श्राद्धे न परीक्षेत्सदा बुधः ।

सिद्धा हि विप्ररूपेण चरन्तीह महीतले ॥

अविज्ञातं अविज्ञातकुलनामादिकमतिथिमिति यावत् । सिद्धाः
विदितात्मतत्त्वाः ॥

इति स्मृतिचन्द्रिकायां श्राद्धभोजनीय-

ब्राह्मणनिरूपणम्

अथ भोजनीयतयोक्तश्रोत्रियादिब्राह्मणेषु

ये दोषसद्भावाद्वर्ज्यास्ते निरूप्यन्ते.

अत्र मनुः—

ये स्तेनाः पतिताः क्लीबाः ये च नास्तिकवृत्तयः ।

तान् हव्यकव्ययोर्विप्राननर्हान्मनुरब्रवीत् ॥

जटिलं चानधीयानं दुर्बालं कितवं तथा ।

याजयन्ति च ये पूगान् तांश्च श्राद्धे न भोजयेत् ॥

चिकित्सकान् देवलकान् मांसविक्रयिणस्तथा ।
 विपणेन च जीवन्तो वज्र्यास्स्युर्हव्यकव्ययोः ॥
 प्रेष्यो ग्रामस्य राज्ञश्च कुनखी श्यावदन्तकः ।
 प्रतिरोद्धा गुरोश्चैव त्यक्ताग्निर्वार्धुषिस्तथा ॥
 यक्ष्मी च पशुपालश्च परिवेत्ता निराकृतिः ।
 ब्रह्मद्विट् परिवित्तिश्च गणाभ्यन्तर एव च ॥
 कुशीलवोऽवकीर्णी च वृषलीपतिरेव च ।
 पौनर्भवश्च काणश्च यस्य चोपपतिर्गृहे ॥
 भृतकाध्यापको यश्च भृतकाध्यापितश्च यः ।
 शूद्रशिष्यो गुरुश्चैव वाग्दुष्टः कुण्डगोळकौ ॥
 अकारणपरित्यक्ता मातापित्रोर्गुरोस्तथा ।
 ब्राह्मर्यौनैश्च सम्बन्धैः संयोगं पतितैर्गत ॥
 अगारदाही गरदः कुण्डाशी सोमधिक्रयी ।
 समुद्रयायी वन्दी च तैलिकः कूटकारकः ॥
 पित्रा विवदमानश्च केकरो मद्यपस्तथा ।
 पापरोग्यभिश्चस्तश्च दाम्भिको रसविक्रयी ॥
 धनुश्शराणां कर्ता च यश्चाग्नेदिधिषूपतिः ।
 मित्रधुक् द्यूतवृत्तिश्च पुत्राचार्यस्तथैव च ॥
 भ्रामरी गण्डमाली च श्वित्र्यथो पिशुनस्तथा ।
 उन्मत्तोऽन्धश्च वज्र्यास्स्युर्वेदनिन्दक एव च ॥
 हस्तिगोश्वोष्ट्रदमको नक्षत्रैर्यश्च जीवाति ।

पक्षिणां पोषको यश्च युद्धाचार्यस्तथैव च ॥
 स्रोतसां भेदको यश्च तेषां चावरणे रतः ।
 गृहसंवेशको दूतो वृक्षारोपक एव च ॥
 श्वक्रीडी श्येनजीवी च कन्यादूपक एव च ।
 हिंस्रो वृषलपुत्रश्च गणानां चैव याजक ॥
 आचारहीनः क्लीबश्च निस्र याचनकस्तथा ।
 कृषिजीवी श्लीपदी च सद्भिर्निन्दित एव च ॥
 औरभ्रको माहिषकः परपूर्वापतिस्तथा ।
 प्रेतनिर्यातकश्चैव वर्जनीया प्रयत्नतः ॥
 एतान्विगर्हिताचारानपाङ्केयान्नराधमान् ।
 द्विजानिप्रवरो विद्वानुभयत्र विवर्जयेत् ॥

इति । अत्र यद्यद्व्याख्यागम्यं तत्तद्व्याख्यायते—स्तेना ब्रा-
 ह्मणमुवर्णव्यतिरिक्तद्रव्यापहर्तारः, ब्राह्मणस्वर्णहर्तृणां पतित
 पदेनैव वर्ज्यत्वस्याभिधानात् । स्वकर्मसागिनो वा स्तेनाः ।

ये व्यपेताः स्वकर्मभ्यः स्तेनास्ते परिकर्तिताः ।

इति यमस्मरणात् । पतिता महापातकिनः । क्लीवास्तु षड्विधाः
 देवलेन दर्शिताः—

षण्डको वातजश्चैव षण्डः क्लीवो नपुंसकः ।

कीलकश्चेति षोढाऽयं क्लीवभेदो विभाषितः ॥

षण्डकादीनां लक्षणं स्वयमेव दर्शयति—

तेषां स्त्रीतुल्यवाक्चेष्टः स्त्रीधर्मा षण्डको भवेत् ।

पुमान् भूत्वा स्वलिङ्गानि पश्चाच्छिन्द्यातथैव च ॥
 वातजो नाम षण्डः स्यात् स्त्रीषण्डो वाऽपि नामतः ।
 अमलिङ्गोऽथ षण्डस्स्यात् षण्डस्तु म्लानमेहनः ॥
 अमेध्याशी पुमान् क्लीवो नष्टरेता नपुंसकः ।
 स कीलक इति ज्ञेयो यः क्लेव्यादात्मन स्त्रियम् ॥
 अन्येन सह संयोज्य पश्चात्तामेव सेवते ।

इति । नास्ति लोकान्तरफलदं कर्म नास्ति देवतेत्यादिमतिमन्तो
 नास्तिकाः । तेभ्यो वृत्तिर्जीवनं येषां श्रोत्रियादीनां ते ना
 स्तिकवृत्तयः । जटिलो ब्रह्मचारी अनधीयानो वेदाध्ययन-
 रहितः । नन्वनधीयानजटिलस्य अश्रोत्रियत्वेन प्राप्त्यभावा
 दयुक्तः प्रतिषेधः । उच्यते—

व्रतस्थमपि दौहित्रं श्राद्धे यत्नेन भोजयेत् ।

इत्यनेनानुकल्पतया भोजनीयब्राह्मणेषु दौहित्र ब्रह्मचारी
 व्रतमात्रस्थः अनधीयानोऽपि भोजनीयतयोक्तः । तत्र दौहित्रग्र-
 हणमतन्त्रमिति भ्रान्त्या कथञ्चित्प्राप्तोत्र निषिध्यत इति नानीव
 व्यर्थः । केचित्-अनधीयानगृहस्थस्याश्रोत्रियस्यापि प्राप्त्यर्थ-
 मित्याहुः । तदयुक्तं,

वेदविद्याव्रतस्नातान् श्रोत्रियान् गृहमेधिन ।

भोजयेद्धव्यकव्येन विपरीतास्तु वर्जयेत् ॥

इति विशेषेण वर्ज्यतयोक्तस्य गृहस्थस्य प्राप्त्यसम्भवात् ।
 दुर्बालः खल्वाटकः, कपिलकेशो वा असन्तकोपनो वा ।

तदेतत्सर्वं सङ्ग्रहकारेणोक्त—

निश्चिताध्ययनेनैव गुणेन स्वीकृतोऽखिलः ।
 मूर्खो यो ब्रह्मचारी तु जटिलस्तं न भोजयेत् ॥
 दौहित्रादिवदत्रापि भ्रान्त्या प्राप्तो निषिध्यते ।
 ईदृशस्य गृहस्थस्य प्राप्त्यर्थमपरे विदुः ॥
 तन्न युक्तमविद्वांश्च गृहस्थश्च निरुध्यते ।
 खल्वाटकश्च दुर्बालः कपिलश्चण्ड एव वा ॥

इति । पूगयाजका बहूनां प्रत्येकं याजकाः । श्राद्धग्रहण-
 मत्र दैवेऽभ्यनुज्ञानार्थम् । दैवस्यापि प्रदर्शनार्थत्वे तु व्य-
 र्थमेव स्यात् । पूर्वापरपर्यालोचनयैव दैवे पित्र्ये च प्रतिषेधा-
 वगतेः । अत एव सङ्ग्रहकारः—

दुर्वालादीन् श्राद्ध एव सूत्रेणाह च गौतमः ।

इति । मन्वादीनां मतत्वेनेति शेषः । तथाच ब्राह्मणपरीक्षा-
 धिकारे गौतमः—‘हविष्पु चैवं दुर्वालादीन् श्राद्धे एवैके’
 हविष्पु दैवेऽपि च एवं पित्र्यवत् परीक्ष्य दुर्वालादीन् विवर्ज-
 येत् । एके तु मन्वादयः दुर्वालादीन् न पित्र्ये भोजयेत् न
 पुनर्दैवेऽपीति मन्यन्त इति । चिकित्सका वृत्त्यर्थं धर्मार्थं
 च । तैत्तिरीयकश्रुतौ—‘तस्माद्ब्राह्मणेन भेषजं न कार्यमपूतो
 ह्येषोऽमेध्यो यो भिषक’ इत्यविशेषेण भिषजो निन्दादर्श-
 नात् । देवलकस्य स्वरूपं देवलेन दर्शितं—

देवार्चनपरो विप्रो वित्तार्थी वत्सरत्रयम् ।

स वै देवलको नाम हव्यकव्येषु गर्हितः ॥

देवकोशोपजीवी तु नाम्ना देवलको भवेत् ।

अपाङ्क्तैर्यस्य विज्ञेयः सर्वकर्मसु सर्वदा ॥

इति । विपणो वाणिज्यं, तेनानापद्यपि जीवन्तो ब्राह्मणाः
विपणजीविनः । विपणजीवितयैव प्रतिषिद्धस्य मांसविक्र-
यिणः पुनः प्रतिषेधोऽत्यन्तवर्ज्यत्वख्यापनार्थः । तेन अध्य-
यनादिविक्रयिणां श्रोत्रियादीनामनुकल्पतयोपादेयत्वमवगम्यते ।
अथवा आपद्यपि मांसविक्रयिणो वज्र्याः । प्रेक्ष्य परिचा-
रकः । कुनस्त्री स्वभावादेव मृतनखः । श्यावदन्तः स्वभावा-
त्कृष्णदन्तः । अनयोः पुराकृतकर्मशेषमम्बन्धादेव प्रतिषेधः ।
गुरोः प्रतिरोद्धा स्पर्धी । लक्ताग्निः शास्त्रोक्तत्यागकारणम-
न्तरेण लक्तश्रौतस्मार्ताग्निः । वार्धुषिकः स्वल्पवृद्ध्या धनमा-
दाय अधिकवृद्ध्या पुरुषान्तरे धनप्रयोक्ता, स्वल्पमूल्येन पण्यं
क्रीत्वा तद्विक्रयेण बहुमूल्यसाधको वा । तथाच स्मृतिः—

समार्घं धनमुद्धृत्य महार्घं यः प्रयच्छति ।

स वै वार्धुषिको नाम ब्रह्मवादिषु गर्हितः ॥

समार्घं पण्यमादाय महार्घं यः प्रयच्छति ।

स वै वार्धुषिको नाम ब्रह्मवादिषु गर्हितः ॥

यक्ष्मी क्षयरोगी । पशुपालः अनापदि पाशुपाल्यवृत्त्युपजीवी
ब्राह्मणः । परिवेत्तृपरिवित्त्योस्स्वरूपं मनुना स्वेनैव प्रदर्शितं—

दाराग्निहोत्रसंबन्धं कुरुते योऽग्रजे स्थिते ।

परिवेत्ता स विज्ञेय परिवित्तिस्तु पूर्वजः ॥

अग्निहोत्रशब्देनाग्निहोत्राद्युत्तरक्रतुप्रयोज्यमाधानमुक्तम् । उक्तं च साक्षाद्गर्णेण—

सोदर्ये तिष्ठति ज्येष्ठे न कुर्याद्दारसङ्ग्रहम् ।

आवसथ्यं तथाऽऽधानं पतितम्तु तथा भवेत् ॥

आवसथ्यमावसथ्याधानं, दायविभागकाले क्रियमाणमौपासनाधानमिति यावत् । विवाहकाले क्रियमाणौपासनाग्नेश्च 'न कुर्याद्दारसङ्ग्रहम्' इत्यनेनैवार्थान्निरस्तत्वात् । अतः,

औपासनं समादध्यात्स्वकाले परिवेदयन् ।

इति ब्रह्मगर्भवचनेऽपि स्वकालशब्देन दायविभागकाल उक्तः, न तु विवाहकालोपीत्यवगन्तव्यम् । आधानं गार्हपत्याद्याधानम् । पतितो भवेत् उपपातकी भवेदित्यर्थः । उपपातकिपरिगणनवचने परिवेत्तृपरिवित्त्योः कीर्तितत्वात् । सोदर्यग्रहणादसोदर्ये तिष्ठति ज्येष्ठे कनिष्ठस्य दारसङ्ग्रहादौ कृतेऽपि न पार्तित्यदोष इति गम्यते । शातातपेन तु असोदर्यविषये दोषाभावः साक्षादुक्तः—

पितुः पुत्राश्च सापत्नाः परनारीमुतास्तथा ।

दाराग्निहोत्रसंयोगे न दोषः परिवेदने ॥

इति । सापत्नाः असोदरभ्रातरः । परनारीमुताः स्वपित्रा परक्षेत्रे उत्पादिताः द्व्यामुष्यायणभूताः । पितृव्यपुत्रादिषु ज्ये-

ष्ठेषु दाराग्निहोत्रसंयोगरहितेषु तिष्ठत्स्वपि कनिष्ठेन दाराग्नि-
होत्रसंयोगे कृते परिवेदनदोषो नास्तीत्यर्थः । परनारीपुत्र
ग्रहणं दत्तपुत्रादेरपि प्रदर्शनार्थम् । अत एव यमः—

पितृव्यपुत्रान् सापत्नान् परपुत्रांस्तथैव च ।

दाराग्निहोत्रधर्मेषु नाधर्मः परिविन्दतः ॥

परपुत्रा दानक्रयादिना स्वपितुः पुत्रत्वमापन्नाः भ्रातरः ।
सोदर्ये ज्येष्ठे दाराग्निहोत्रसंयोगरहिते तिष्ठति परिवेदने क-
चिद्दोषो नास्तीत्याह शातातपः—

क्लीबे देशान्तरस्थे च पतिते भिक्षुकेऽपि वा ।

योगशास्त्राभियुक्ते च न दोषः परिवेदने ॥

भिक्षुकः परिव्राजकः । योगशास्त्राभियुक्तो विरक्तः । का-
त्यायनोपि—

देशान्तरस्थक्लीबैकवृषणांश्च सहोदरान् ।

वेश्यातिसक्तपतितशूद्रतुल्यातिरोगिणः ॥

जडमूकान्धशधिरकुब्जवायनखोडकान् ।

अतिवृद्धानभार्याश्च कृषिसक्तानृपस्य च ॥

धनवृद्धिप्रसक्ताश्च कामतोकारिणस्तथा ।

कुहकोन्मत्तचोरांश्च परिविन्दन्न दुष्यति ॥

खोडकः भग्नचरणद्वयः । अभार्याः नैष्ठिकब्रह्मचारिणः । का-
मतोकारिणः स्वेच्छयैव विवाहनिवृत्तिकारिणः । अत्र ये वि-
वाहेऽनधिकारिणः क्लीबादयः तेषां कालप्रतीक्षणाभावेनापि

नास्ति परिवेदनदोषः । ये तु विवाहाधिकारिणो देशान्तरस्थवि-
रक्तवेश्यातिसक्तशूद्रतुल्यातिवृद्धकृषिसक्तराजधनवृद्धिप्रसक्तकाम-
तोकारिकुहकचोराः, तेषां कालप्रतीक्षणेन परिवेदने तु न
दोषः । तत्र देशान्तरस्थे अष्टवर्षादिकालः प्रतीक्षणीय इत्याह
वसिष्ठः—

‘अष्टौ दश द्वादश वर्षाणि ज्येष्ठभ्रातरमनिविष्टम
प्रतीक्षमाण प्रायश्चित्ती भवति ’

इति । देशान्तरगतस्य विवाहादावधिकारसम्भवादित्यभिप्रायः ।
अनिविष्टमकृतविवाहमित्यर्थः । अत्र द्वादशवर्षप्रतीक्षणं धर्मार्थं
वाऽर्थार्थं वा देशान्तरगते ज्येष्ठे द्रष्टव्यम् । तथाच स्मृति —
द्वादशैव तु वर्षाणि ज्यायान्धर्मार्थयोगेत् ।

न्याय्यः प्रतीक्षितुं भ्राता श्रूयमाणः पुनःपुनः ॥

भ्राता सहोदरः । धर्मार्थयोरिति विद्याया अपि प्रदर्शनार्थम् ।
अतएव गौतमेन ‘नष्टे भर्तरि’ इति प्रक्रम्य ‘द्वादश वर्षाणि
ब्राह्मणस्य विद्यासम्बन्धेन’ इति भार्याया भर्तृप्रतीक्षणकाल
मुक्त्वा उक्तं ‘भ्रातरि चैवं ज्यायसि यवीयान् कन्याग्रचाधेयेषु’
इति । नष्टे भर्तरि कुत्र गत इत्यज्ञाते भर्तरि अत्यन्तदूरदेशान्तर-
गत इति यावत् । द्वादशवर्षाणि ब्राह्मणस्य विद्यासंबन्धेन
ब्राह्मणस्य भर्तुः विद्याग्रहणार्थं देशान्तरगमने सति भार्याया
द्वादशवर्षाणि प्रतीक्षणीयानीत्यर्थः । भ्रातरीति । ज्येष्ठे भ्रातरि
अकृतविवाहे अकृताग्रचाधेये वा विद्याग्रहणार्थं देशान्तरगते

कनिष्ठो भ्राता कन्यापरिग्रहे अग्न्याधाने चैवं द्वादश वर्षाणि प्र-
तीक्ष्य तदुपरि प्रवर्ततेत्यर्थः । कार्यान्तरार्थदेशान्तरगतविषये तु अ-
ष्टौ दश वेति पक्षद्वयम् । अत्रेदं विवक्षित-देशान्तरगतस्याभिल-
षितकार्यं निर्वर्त्य प्रत्यागमनयोग्यकालेऽप्यनागतस्य इह लोके
स्थितिमन्देहेन विवाहसम्भावनानिवृत्तौ न परिवेदन दोषावह-
मिति । एवमेव विरक्तवेश्यानिमक्तादिष्वपि तत्तत्स्वभावस्य
द्वादशवर्षादिचिरकालानुवृत्त्या विवाहसम्भावनानिवृत्तौ परि-
वेदनं न दोषावहमित्यभिप्रायो वेदितव्यः । अनेनैवाभिप्रायेण
सुमन्तुनाऽप्युक्तम्—

व्यसनासक्तचित्तो वा नास्तिको वा तथाऽग्रजः ।

कनीयान् धर्मकामस्तु आधानमथ कारयेत् ॥

आधानग्रहणं विवाहस्याप्युपलक्षणार्थम् । क्लीवादयस्तु भ्रातरः
किञ्चित्कालमपि न प्रतीक्षणीयाः, तेषां विवाहादौ स्वन एवा
योग्यत्वेनानाधिकारात् । तथाच स्मृतिः—

उन्मत्त किल्बिषी कुप्टी पतितः क्लीव एव च । .

राजयक्ष्म्यामयावी च न न्याय्यस्त्वात्प्रतीक्षितुम् ॥

खल्वामनकुब्जेषु गद्गदेषु जडेषु च ।

जासन्धे बाधिरे मूके न दोषः परिवेदने ॥

इति । एवमाधानाधिकारिणि ज्येष्ठे स्थितेऽपि तदनुमत्या परि-
वेदने तु न दोषः । तथाच वृद्धवसिष्ठ —

अग्रजश्च यदाऽनग्निरादध्यादनुजः कथम् ।

अग्रजानुमत कुर्यादग्निहोत्रं यथावेधि ॥

आधानाधिकार्यप्यग्रजो यदा आधानादिविधिमतिक्रम्याना-
हिताग्निर्यावज्जीवमास्त इति कनिष्ठस्य निश्चयः तदा तदनु-
मतिं लब्ध्वाऽऽधानं कुर्यादित्यर्थः । अयमेवार्थः सुमन्तुनाऽ-
प्युक्तः—

ज्येष्ठभ्राता यदा तिष्ठेदाधानं नैव कारयेत् ।

अनुज्ञातो हि कुर्वीत शङ्खस्य वचनं यथा ॥

ज्येष्ठभ्रातृग्रहणं पितुरपि प्रदर्शनार्थम् । तथाच स एव—

पितुर्यस्य तु नाधानं कथं पुत्रस्तु कारयेत् ।

अग्निहोत्राधिकारोस्ति शङ्खस्य वचनं यथा ॥

पितृग्रहणं पितामहस्यापि प्रदर्शनार्थम् । अत एवोशना—

पिता पितामहो यस्य अग्रजो वाऽथ कस्यचित् ।

तपोऽग्निहोत्रमन्त्रेषु न दोषः परिवेदने ॥

पूर्वोक्त एव विषये सत्यामनुज्ञायामेतदपि वचनं द्रष्टव्यम् ।

मन्त्रशब्दो वेदोपलक्षणार्थः । तथाच शातातपः—

नाग्रयः परिविन्दन्ति न वेदा न तपांसि च ।

न च श्राद्धं कनिष्ठस्य या च कन्या विरूपिका ॥

यथा वेदांस्तपांसि श्राद्धं च अधिकृत्य ज्येष्ठे अध्ययनतप-
श्चाद्धराहित्येन स्थितेऽपि तदनुज्ञामन्तरेणापि कनिष्ठेनानुष्ठि-
तानि परिवेदनहेतवो न भवन्ति, तथाऽग्नयोपि ज्येष्ठादरभ्य
नुज्ञया कनिष्ठेनाहिता इत्यर्थः । या च कन्या विरूपिकेत्य-

स्यायमर्थ — विवाहाधिकारिण्यां ज्येष्ठायां कन्याया विरूपायां अनूढाया स्थितायां तदनुज्ञां विनाऽपि कनिष्ठाया विवाहादिकालातिक्रमभीत्या कृतो विवाहो न दोषायेति । एवं चैवविधविषयव्यतिरिक्तविषये कन्यास्वपि परिवेदने वरपरिवेदनोक्तं सर्वमनुसन्धेयम् । अनुजस्य तु ज्येष्ठभ्रात्रनुज्ञयाऽपि विवाहदोषोऽस्तीत्याह हारीतः—

सोदराणां तु सर्वेषां परिवेत्ता कथं भवेत् ।

दारैस्तु परिविद्यन्ते नाग्निहोत्रेण नेज्यया ॥

विवाहादाधिकारिभूतज्येष्ठेनानुज्ञातसोदरविषयमेतत्—‘दारैस्तु परिविद्यन्ते’ इति । वृद्धयाज्ञवल्क्यस्तु ज्येष्ठोपि कदाचिधानेन परिवेत्ता भवतीत्याह—

आवसत्थ्यमनादृत्य त्रेतायां यः प्रवर्तते ।

सोऽनाहिताग्निर्भवति परिवेत्ता तथोच्यते ॥

इति । अयमर्थः—यथा दायविभागकाले औपासनाधानं यस्य स्वगृहोक्तं, असौ तदकृत्वा ब्रह्मौदनपाकं निर्मन्थ्याग्निना कृत्वा गार्हपत्याद्याधानं यदि कुरुते सोऽनाहिताग्निर्भवति । प्रथमाधाने निर्मन्थ्याग्निना ब्रह्मौदनपाकस्याशास्त्रार्थतया गार्हपत्यादिशब्दवाच्यालौकिकसंस्कारस्यानुत्पत्तेः । तथाच प्रथममाधेयमौपासनाग्निमनाधाय गार्हपत्याद्याधानकरणात्परिवेत्तेत्यपि गीयत इत्यलं परिवेत्तृपरिवित्तिशब्दार्थकथनप्रपञ्चेन ॥

निराकृतिशब्दार्थस्तु देवलेन दर्शितः—

अधीत्य विस्मृते वेदे भवेद्विप्रो निराकृतिः ।
 इति । कात्यायनस्त्वन्यथा निराकृतिशब्दार्थमाह—
 यस्त्वाधायाग्निमालस्यादेवादीनिह नेष्टवान् ।
 निराकर्ताऽमरादीनां स विज्ञेयो निराकृतिः ॥
 इति । ब्रह्मद्विद् ब्राह्मणानां द्वेष्टा । परिवित्तिशब्दस्तु परिवे-
 त्तृशब्दव्याख्यानावसरे व्याख्यातः । गणः मद्यपायी ब्राह्मणा-
 दिः, तन्मध्यगो गणाभ्यन्तरः । कुशीलवो गायकनर्तकादिः ।
 अवकीर्णिनमाह देवलः—

गूढलिङ्गचवकीर्णी स्यात् यश्च भग्नव्रतस्तथा ।
 इति । गूढलिङ्गी दण्डमेखलादिब्रह्मचारिलिङ्गत्यागी । भग्नव्रतः
 स्त्र्युपगमेन स्वलितब्रह्मचर्यः ।

व्रती यस्त्रियमभ्येति सोऽवकीर्णी निरुच्यते ।
 इति यमस्मरणात् । वृषलीपतिरपि देवलेन दर्शितः—

वन्ध्या तु वृषली ज्ञेया वृषली च मृतप्रजा ।

अपरा वृषली ज्ञेया कुमारी या रजस्वला ॥

यस्त्वेनाशुद्धहेत्वन्यां ब्राह्मणो ज्ञानदुर्वलः ।

अश्राद्धेयमपाङ्केयं तं विद्याद्वृषलीपतिम् ॥

कन्यावस्थायां या रजस्वला जाता तां य उद्वहेत् तमश्राद्धेयं
 अपाङ्केयं वृषलीपतिं विद्यादित्यन्वयः । एवञ्च तृतीयवृषली-
 पतिरेवात्र मनुनोक्त इति मन्तव्यम् । पुनर्भू द्विरूढा तस्याः यो
 द्वितीयविवाहे सति पतिः तेन तस्यामुत्पादितः पुत्रः पौनर्भवः ।

काण एकचक्षुः । 'यस्य चोपपतिर्गृहे' इत्येनदेवलोन स्पष्टीकृतं—

परदाराभिगो मोहात्पुरुषो जार उच्यते ।

स एवोपपतिर्ज्ञेयो यस्सदा संवमेद्गृहे ॥

वेतनेन भृत उपाध्यायो भृतकः । स्वार्थे कप्रत्ययः । भृतकश्चासा-
वध्यापकश्चेति भृतकाध्यापकः । भृतकेनाध्यापकेनाध्यापित-
शिष्यो भृतकाध्यापितः । एतावुपपातकिनौ ।

भृतकाध्यापको यश्च भृतकाध्यापितश्च यः ।

तावुभौ पतितौ विप्रौ स्वाध्यायक्रयविक्रयात् ॥

इति देवलस्मरणात् । पतितौ उपपातकिनावित्यर्थः । उपपातक-
मध्ये एतयोरापि गणनात् । शूद्रस्य शिष्यः शूद्रशिष्यः । गुरुः
शूद्रस्येति शेषः, तस्य बुद्धिस्थित्वात् । वाग्दुष्टः कात्यायनेन
दर्शितः—

हुंकारं हसनं चैव लोके यच्च विगर्हितम् ।

अनुकुर्यादनुब्रूयाद्वाग्दुष्टं त नरं विदुः ॥

कुण्डगोलकौ स्वेनैव मनुना दर्शितौ—

परदारेषु जायेते द्वौ सुतौ कुण्डगोलकौ ।

जीवे भर्तरि कुण्डस्स्यान्मृते भर्तरि गोलकः ॥

समब्राह्मणभूताभ्यां जायापतिभ्यामुत्पादितः सुतो ब्राह्मणो
भवति, न पुनर्ब्राह्मणभूतजारेण ब्राह्मणजातीयञ्जरिण्यां समु-
त्पादितः ।

सर्ववर्णेषु तुल्यासु पत्नीष्वक्षतयोनिषु ।

आनुलोम्येन सम्भूता. जात्या ज्ञेयास्तथैव ते ॥

इति जातिनिर्णये मनुनैवाभिधानात् । तेन कुण्डगोळकयोरब्राह्मणयोः श्राद्धे अभोजनीयत्वेन कथञ्चिदपि प्राप्तिर्नास्तीति 'वाग्दुष्टः कुण्डगोळकौ' इत्यत्र कुण्डगोळकयोरुपादानं व्यर्थं स्यात् । अत्रोत्तरमुक्तं सङ्ग्रहकारेण—

नियोगोत्पादितौ श्राद्धे निषिद्धौ कुण्डगोळकौ ।

अब्राह्मण्यात्कुतः प्राप्तिः शूद्रवज्जारजातयोः ॥

इति । यद्यपि जारजातयोः कुण्डगोळकयोः ब्राह्मणत्वाभावेन शूद्रवदेव श्राद्धप्राप्त्यभावात् निषेधो न सम्भवति । तथाऽपि नियोगोत्पादितयोः कुण्डगोळकयोः परदारोत्पन्नयोरपि शास्त्रीयमार्गानुसारेणोत्पादितत्वात् ब्राह्मण्यमस्तीति तावेव कुण्डगोळकौ मनुना श्राद्धे निषिद्धावित्यर्थः । तदेतदयुक्तं—नियोगोत्पादितयोरजारजातत्वेनाकुण्डगोळकत्वात् । अजारजत्वं च नियुक्तस्याजारत्वात् । तथाच देवलः—

परदाराभिगो मोहात्पुरुषो जार उच्यते ।

इति । मोहादिति पदं नियोगात् परदाराभिगः पुरुषो न जार इत्याह । अजारजातौ न कुण्डगोळकौ । तथा च स एव—

अमृते जारजः कुण्डो मृते भर्तरि गोळकः ॥

इति । जारज इति वदन्नियुक्तो न कुण्डो न गोळकश्चेत्याह । बृहस्पतिना त्वनियुक्तजावेव कुण्डगोळकाविति स्पष्टमुक्तं—

पारदार्यमधर्म्यं तु तज्जातौ कुण्डगोळकौ ।

अश्राद्धेयावभोज्यान्नौ क्षेत्रजाद्यास्तथा सुताः ॥

इति । यदधर्म्यं पारदार्यं तज्जातावेव कुण्डगोळकौ, न पुनः पारदार्यमात्रजावित्यर्थः । अतश्च नियोगे सति पारदार्यस्याधर्म्यत्वाभावात्तदुत्पन्नौ न कुण्डगोळकौ । किंतु क्षेत्रजावेव । अतस्तयोः पृथक् प्रतिषेधार्थं 'क्षेत्रजाद्यास्तथा सुताः' इत्युक्तम् । तस्मात्—

नियोगोत्पादितौ श्राद्धे निषिद्धौ कुण्डगोळकौ ।

इति सङ्ग्रहकारोक्तमयुक्तमेव । अनोऽन्यथा ममाधिरभिधीयते— 'वाग्दुष्टः कुण्डगोळकौ' इत्यत्र कुण्डगोळकशब्दौ गौण्या वृत्त्या नियोगोत्पादितक्षेत्रजपुत्रयोर्वर्तेते । तत्र जीवति भर्तरि परदारेषु जातत्वसाम्यात्कुण्डशब्दो वर्तते । मृते भर्तरि जाते क्षेत्रजे मृते भर्तरि परदारेषु जातत्वसाम्यात् गोळकशब्दः । एवमुक्तकुण्डगोळकयोर्ब्राह्मणत्वेन श्राद्धे प्राप्तिसम्भवात्प्रतिषेधोऽर्थवान् । एवं तर्हि पूर्वोक्ते 'पारदार्यमधर्म्यं तु' इत्यादिवा र्हस्पत्यवचने 'क्षेत्रजाद्यास्तथा सुताः' इत्येनेनैव क्षेत्रजपुत्र प्रतिषेधस्य सिद्धत्वात् 'कुण्डगोळकावश्राद्धेयौ' इत्येतन्मुख्य कुण्डगोळकप्रतिषेधार्थमित्यवश्यं वक्तव्यम् । तच्चायुक्तं, मुख्य कुण्डगोळकयोरब्राह्मणत्वेन शूद्रवदप्राप्तेः प्रतिषेधानर्थक्यात् । उच्यते—कुण्डगोळकयोर्जात्यन्तरत्वेन व्यवहाराभावात् ब्राह्मण्यां ब्राह्मणोत्पादितत्वमात्रेण ब्राह्मणोऽयमिति श्राद्धादौ स्वीकारो

भवति । तेन मन्दानुग्रहार्थं परमार्थतोऽप्राप्तयोरपि तयोः प्रति-
षेधो बृहस्पतिना कृत इत्यलं कुण्डगोळकप्रतिषेधप्रयोजनस-
मर्थनप्रपञ्चेन ॥

अकारणपरित्यक्त्यस्यायमर्थः—‘त्यजेत्पितरं राजघा-
तकम्’ इत्यादिशास्त्रोक्तत्यागकारणेऽविद्यमानेऽपि मातापित्रो
गुरोर्वा परित्यक्तेति । गुरुरत्राचार्यो न पिता, तस्य स्व
शब्देनैवोपात्तत्वात् । त्यागो ‘जीवतोर्वाक्यकरणम्’ इत्यादि
शास्त्रोक्तशुश्रूषाद्यकरणम् ।

ब्राह्मैर्योनैश्च सम्बन्धैस्संयोगं पतितैर्गतः ।

इति प्रतिषेधो व्यर्थः, ‘ये स्तेनपतिताः क्लीबाः’ इत्यत्र पति
तग्रहणेन पञ्चाविधपतितप्रतिषेधस्य प्रागेव कृतत्वात् । सत्यं,
ब्राह्मैर्योनैश्च सम्बन्धैस्संयोगमुपपातकिभिर्यो गतस्तस्यागत्या
कदाचिद्भोजनीयत्वाङ्गीकारार्थोऽयं पुनः प्रतिषेध इति न व्यर्थः ।
सङ्गहकारस्तु पञ्चाविधपतितव्यतिरिक्तपतितप्रतिषेधकतया श्लो-
कार्थमुक्त्वा त्रैयर्थ्यं परिहृतवान्—

ब्राह्मैर्योनैश्च सम्बन्धैस्संबद्धा ब्रह्महादिभिः ।

सद्यो ये पतितास्तैर्यस्संयोगं पतितैर्गतः ॥

पतितस्स निषिद्धत्वात्तृतीयोऽत्र निषिध्यते ।

इति । ब्रह्महादिसम्बन्धात्सद्यो ये पतिताः तैः पतितैर्यस्संयोगं
गतः सोऽत्र तृतीयः प्रतिषिध्यते । ‘तत्संयोगी च पञ्चमः’
इत्युक्तस्य पतितस्य प्रागेव निषिद्धत्वादित्यर्थः ॥

अगारदाही तु द्विधा देवलेन दर्शितः—

अगारदाही स ज्ञेय प्रेतदग्धा धनेन यः ।

स चाप्यगारदाही स्याद्वेषाद्यो वेश्मदाहकः ॥

इति । कुण्डागी कुण्डगोळकयोरन्नभोक्ता । तथाच कुण्डगोळ-
कावभिधाय मनुनैवाभिहितम्—

यस्तयोरन्नमश्नाति स कुण्डाशुच्यते द्विजः ।

इति । सोमविक्रयी सोमलताया विक्रेता । समुद्रयायी वहि-
त्रमारुह्येति शेषः । वन्दी नृपादिस्तुतिपाठकः । तैलिकः
तैलवृत्त्युपजीवी । कूटकारकः कूटस्य अपरमार्थस्यालेख्यादेः
कारकः । पित्रा विवदमानः स्मृत्याचारव्यपेतमार्गेण पित्रा
सह विप्रतिपद्यमानः । केकरोऽर्धदृष्टिः । मद्यपः सुराव्य-
तिरिक्तमद्यपः । सुरापस्य पतितपदेन प्रागेव प्रतिषेधात् ।
पापरोगी 'उन्मादस्त्वग्दोषो राजयक्ष्मा श्वासो मधुमेहो
भगंदरो महोदरमश्मरीत्यष्टौ पापरोगाः' इति देवलोक्तपाप-
रोगेष्वन्यतमरोगवान् । अभिशस्तः दोषकारितया केनचि
त्सभायामावेदितः । दाम्भिक धर्माचरणे शाठ्यवान् ।
रसविक्रयी क्षारादिरसविक्रयी । धनुश्शराणां कर्ता धनुषः
शराणां च कर्ता । अग्रेदिधिपूपतिः अग्रेदिधिष्वाः पतिः ।
का पुनः अग्रेदिधिषूरिखपेक्षिते देवलः—

ज्येष्ठायां यद्यनूढायां कन्यायामुह्यतेऽनुजा ।

सा चाग्रेदिधिषूर्जेया पूर्वा तु दिधिपूर्मता ॥

इति । मित्रध्रुक् मित्रद्रोही । द्यूतवृत्तिः द्यूतजीवनः । पुत्राचार्यो
नाम ग्रामगतगृहस्थकुमाराणामक्षरशिक्षकः ॥ तथाच सङ्ग्रहकारः—

पुत्राचार्यस्स विज्ञेयो ग्रामे योऽक्षरपाठकः ।

इति । अथवा पुत्र एवाचार्यो यस्य स पुत्राचार्यः । तथाच
स एव—

पुत्रादवाप्तविद्यो वा पुत्राचार्यो निगद्यते ।

इति । भ्रामरी भ्रमरवद्वृत्त्यर्थमेवार्थार्जकः । तथाच स एव—

यः पोषयति वृत्त्यर्थं विभवान् भ्रामरी तु सः ।

इति । गण्डमाली गण्डमालारोगवान् । श्वित्री कुष्ठव्या-
धिना श्वेतत्वक् । पिशुनः स्वभावतो वृत्त्यर्थं वा परदोषसू-
चकः । उन्मत्तादयः प्रसिद्धाः । पक्षिणां पोषकः बद्धानां
क्रीडार्थं पोषयिता । युद्धाचार्यो धनुर्वेदोपाध्यायः । स्रोतसां
भेदकः प्रवाहस्य दिगन्तरे नेता, तेषां चावरणे रतः आ-
वरणे गतिप्रतिबन्धार्थं मृदादिना मार्गनिरोधने रतः । गृह-
संवेशकः वर्धकिवृत्त्या वर्तमानः । दूतस्सन्देशहरः । वृक्षारो-
पकः मूल्यं गृहीत्वेति शेषः । ‘पञ्चाम्रवापी नरकं न याति’
इत्यादिशास्त्रेण धर्मार्थं वृक्षारोपणविधानात् । श्वक्रीडीत्यादयो
निगदव्याख्याताः । वृषलस्तु स्वेनैव मनुना निरूपितः—

वृषो हि भगवान् धर्मः तस्य यः कुरुतेऽस्ययम् ।

वृषलं तं विदुर्देवास्तस्माद्धर्मं न लोपयेत् ॥

इति । अलं निवारणम् । एवं च व्यवहारद्रष्टुं यो धर्मवा-
धनं कुरुते स वृषलः । तत्पुत्रो वृषलपुत्रः । न च ब्राह्मण-
एवेति नायमप्राप्तप्रतिषेध इति नन्तव्यम् । गगानां याजकः
अनेकयजमानकाहीनद्वादशादिपञ्चयाजकः । तथा च स्मृति —
'तस्माद्वादशाहेन न याज्य पाप्मनो व्यावृत्तयै' इति । एवं च
'याजयन्ति च ये पूगान्' इत्यनेन महास्यापौनरुक्त्यं सिद्धम् ।
आचारहीनो दुराचारः । क्लीबोऽनुत्सर्गो नमर्थोपि स्वाश्रम-
धर्मानुष्ठानरहित इत्यर्थः । एवं च 'ये स्तेनपतितकृषिवाः' इत्य-
नेन अपौनरुक्त्यं स्फुटम् । नित्यं याचनकः सस्यपि विभवे
याचकः । श्लेषदो श्लेषदाख्यरोगवान्, उच्छूनपद इति
यावत् । उरभ्राः अवयवः ता एव जीविकार्थं पाल्या यस्या-
सावौरभ्रकः । एवं माहिषकः । अथवा व्यभिचारिणीमुतो
माहिषकः । यदाह देवलः—

माहिषीत्युच्यते भार्या या चैव व्यभिचारिणी ।

तस्यां यो जायते गर्भः स वै माहिषकस्मृतः ॥

इति । तस्यां यस्त्वभर्तुर्जायते पुत्रः स माहिषकस्मृत इत्यर्थः ।
पूर्वमन्यस्मै दत्ता परपूर्वा तस्या पति परपूर्वापनि । प्रेत-
निर्यातको मूल्येन प्रेतनिर्हारकः । धर्मार्थं तु प्रशस्त एव ।
कस्माद्वचनादेतदवगतमित्यपेक्षिते सङ्ग्रहकारः—

एतान्विगर्हिताचारानित्यस्मादवगम्यते ।

धर्मार्थं प्रेतनिर्याणमदृष्टं वृक्षरोपणम् ॥

इति । एतान् स्तेनपतितह्नीवादिभेतनिर्यातकपर्यन्तान् उभ-
यत्र दैवे पित्र्ये चेत्यर्थः । ब्रह्मपुराणेऽपि वज्र्या ब्राह्मणा
उक्ताः—

भोक्तुं श्राद्धेषु नार्हन्ति दैवोपहतचेतसः ।
षण्डो मूकश्च कुनखी खलवाटो दन्तरोगवान् ॥
श्यावदन्त पूतिनामः छिन्नाङ्गश्चाधिकाङ्गुलिः ।
गळरोगी च गडुमान् स्फुटिताङ्गश्च सज्वरः ॥
खञ्जतूपरमन्दाश्च तथाऽन्ये दीर्घरोगिनः ।

इति । गडुमान् वातवशादुरगि पृष्ठे च उन्नतास्थिसंस्थाना-
न्वितः । खञ्जः भग्नचरणः । तूपरो यौवनकाले श्मश्रुविहीनः ।
मन्दः अलसः । यमोपि—

न खरैरुपयातस्य न रक्तौलवणवाससः ।
द्व्यङ्गुलातीतकर्णस्य भुञ्जते पितरो हविः ॥
कर्णवेधस्थान् ताळपत्रादिप्रवेशेनाभिवर्धनं द्व्यङ्गुलाधिकं निषि-
द्धम् । तेन द्व्यङ्गुलातीतकर्णोऽप्यनर्हः । शङ्कोपि—

अनध्यायेष्वधीयानाः शौचाचारविवर्जिताः ।
शूद्रान्नपरिपुष्टाङ्गाः ब्राह्मणाः पङ्क्तिदूषकाः ॥
शातातपोपि—

अग्निष्टोमादिभिर्यज्ञैर्ये यजन्त्यल्पदक्षिणैः ।
तेषामन्नं न भोक्तव्यमपङ्केया प्रकीर्तिताः ॥ '

प्रचरन्ति च ये मूढास्तं क्रतुं हीनदाक्षिणम् ।

ते मृता नरकं यान्ति पूयशोणितकर्दमम् ॥

अल्पदाक्षिणैः 'सप्तैकाविंशतिपट्टिगतद्वादशमहसम्' इत्यादि
सूत्रोक्तगोसङ्ख्याविकल्पेषु वित्तशाठ्येन स्वीकृतालपसङ्ख्याकद-
क्षिणैरित्यर्थः । आपस्तम्बोपि—

नीलीकर्षण¹कारी तु नीलवस्त्रोपधारकः ।

किञ्चित्तस्य न दातव्यं चण्डालसदृशो हि सः ॥

नीलीसंसर्गजदोषवान् वर्ज्य इत्यर्थः । मरीचिरपि वर्ज्य
माह—'वैधव्यो विधवापतिः' इति । श्राद्धानर्ह इति शेषः ।
वैधव्यः वैधवेयः । पुनः परिणीतविधवापुत्र इति यावत् ।
विधवापतिः विधवायाः पुनः परिणीतायाः पतिः । देवलोपि—

चातुराश्रम्यवाह्येभ्यो दत्तं भवति निष्फलम् ।

इति । पुराणेऽपि—

चत्वारस्त्वाश्रमाः पूज्या दैवे श्राद्धे च सर्वदा ।

चातुराश्रम्यवाह्येभ्यः श्राद्धं नैव प्रदापयेत् ॥

अनाश्रमी तपस्तेपे यस्तु तं न निमन्त्रयेत् ।

प्रवृत्ता वा निवृत्तावाऽनाश्रमाः पङ्क्तिदूषकाः ॥

मनुस्तु पङ्क्तिदूषकानाह—

वीक्ष्यान्धो नवतेः काणः पष्ठेऽश्वित्री शतस्य च ।

पापरोगी सहस्रस्य दातुर्नाशयते फलम् ॥

यावत्तस्मिन्स्पृशेदङ्गे ब्राह्मणान् शूद्रयाजकः ।

¹ नीलीसंसर्गः.

तावतां न भवेदातु फलं दानस्य पौर्तिकम् ॥

अन्धस्य दर्शनाभावेन पङ्क्तिगतत्वमात्रेण नवतिनाशकत्वं, न तु वीक्षणेन । संस्पृशेदित्यनेनैकपङ्क्तिगतत्व लक्ष्यते । मुख्या-
र्थस्वीकारे स्पर्शनाभावे पङ्क्तिदूषकताभावस्त्यात् । स चायु-
क्तः । शूद्रयाजकः स्थपतीष्ट्यामृत्विक्, स्ववृत्त्यर्थं प्रतार्य
शूद्रार्थं पाकयज्ञादिकर्ता वा । यदि पुनरज्ञानादगत्या वा
पङ्क्तिदूषकपरिग्रहः क्रियते तदा त्वाह मनुः—

अपाङ्केगृहता पङ्क्तिं पाव्यते यैर्द्विजातिभिः ।

तानिबोधत कात्स्न्येन द्विजाग्रयान् पङ्क्तिपावनान् ॥

अग्रया वेदेषु सर्भेषु सर्वप्रवचनेषु च ।

श्रोत्रियान्वयजाश्चैव विज्ञेया पङ्क्तिपावनाः ॥

त्रिणाचिकेतः पञ्चाग्निस्त्रिसुपर्णषडङ्गवित् ।

ब्रह्मदेयानुसंतानरच्छन्दोगो ज्येष्ठसामगः ॥

वेदार्थवित्प्रवक्ता च ब्रह्मचारी सहस्रदः ।

शतायुश्चैव विज्ञेया ब्राह्मणाः पङ्क्तिपावनाः ॥

ब्रह्मदेयानुसतानो ब्राह्मविवाहोदायाः पुत्रः । पङ्क्तिपावनाः
पङ्क्त्युपविष्टकाणादिनिबन्धनदोषापनोदकाः । तेन वैश्वदेवार्थ-
मपरीक्ष्य स्वीकृता वाऽऽपत्स्वगत्या स्वीकृताः काणादयः
सर्ववेदाग्रयादिभिः पङ्क्तिपावनैर्मिश्रिता यथा भवन्ति तथा
नियोक्तव्या इत्यभिप्रायः । अत एव सुमन्तुः—

काणाः कुब्जाश्च खञ्जाश्चाप्यचर्माणः कचैर्विना ।

सर्वे श्राद्धे नियोक्तव्या मिश्रिता वेदपारगै ॥
अचर्मणः गिपिविष्टाः । कचैर्विना खल्वाट इत्यर्थः । मङ्गह
कारस्तु मिश्रणे विशेषमाह—

काणादीन् भोजयेद्देवे श्राद्धे दाने तु वर्जयेत् ।
इति । श्राद्धे दाने श्राद्धदान इत्यर्थः । पैठीनसिरपि पङ्क्ति-
पावनानाह—‘अथातः पङ्क्तिपावना भवन्ति त्रिणाचिकेतः
त्रिमधुः त्रिभुपर्णः चीर्णव्रतश्छन्दोगो ज्येष्ठनामगो ब्रह्मदे
यानुसन्तानस्सहस्रदो रुद्राध्यायी चतुर्वेदप्पडङ्गविदथर्वशिरोऽ
ध्यायी पञ्चाग्निर्वेदजापी चेति पङ्क्तिपावना । तेषामेकैकः
पुनाति नियुक्त पङ्क्तिमूर्धनि सहस्रैरप्युपभेविनाम्’ इति ॥

इति स्मृतिचान्द्रिकायां वर्जनीयब्राह्मणनिरूपणम्

अथ श्राद्धदिनात्प्राचीनदिनकृत्यम्.

तत्र वराहपुराणम्—

वस्त्रशौचादि कर्तव्यं च कर्ताऽस्मीति जानता ।

स्थानोपलेपनं भूमिं कृत्वा विप्रान् निमन्त्रयेत् ॥

दन्तकाष्ठानि विसृजेत् ब्रह्मचारी शुचिर्भवेत् ।

श्राद्धभूमिं परिगृह्य परिगृहीतस्थानोपलेपनं कृत्वा वस्त्रशुद्ध्या
दिकं अह्नि कर्तव्यम् । रात्रौ तु विप्रान् निमन्त्रयेत् । दैवपितृका-
र्यसंपत्त्यर्थमप्रत्याख्येयेन नियोगेनोपकल्पयेदित्यर्थः । अप्रत्या
ख्येयो नियोगो निमन्त्रणमिति गीयते ।

* मदालसावाक्यमपि—

निमन्त्रयीत पूर्वेषुः पूर्वोक्तान् द्विजसत्तमान् ।

दैवे नियोगे पित्र्ये च तांस्तथैवोपकल्पयेत् ॥

तथैव दैवे नियोगे यूयं, पित्र्ये नियोगे यूयमिति विशेषनिर्धार-
णयैवेत्यर्थः । देवलोपि—

श्वः कर्ताऽस्मीति निश्चित्य दाता विप्रान्निमन्त्रयेत् ।

निरामिषं सकृद्भुक्ता भुक्ते सर्वजने गृहे ॥

स्वगृहे यज्जनजातमस्ति तस्मिन् सर्वस्मिन् भुक्तवति सति
पश्चान्निमन्त्रयेदित्यर्थः । यमोपि—

जातिक्रियावबोधाद्यैर्युक्तान् दान्तानलोलुपान् ।

प्रार्थयीत प्रदोषान्ते भुक्तानशयितान् द्विजान् ॥

अवबोधो वेदार्थादेरवगतिः । अशयितान् अकृतशयनक्रियान् ।
प्रार्थना च कथं कर्तव्येत्यपेक्षिते प्रचेताः—

कृतापसव्यः पूर्वेषुः पितृन् पूर्वं निमन्त्रयेत् ।

भवद्भिः पितृकार्यं नस्सम्पाद्यं च प्रसीदत ॥

सव्येन वैश्वदेवार्थं प्रणिपत्य निमन्त्रयेत् ।

कृतापसव्यः प्राचीनावीती भूत्वा नः अस्माकं श्वः पितृकार्यं
भविष्यति तद्भवद्भिः आहवनीयकार्यकरत्वेनानुगृह्य सम्पाद्यं,
ततश्चाहवनीयार्थं प्रसीदतेत्येवं निमन्त्रयेदित्यर्थः । सव्येन
सव्यांसस्थयज्ञोपवीतेनान्वितः । प्रणिपत्य निमन्त्रणं शूद्रकर्तृ-
कश्चाह्वयिष्यम् ।

दक्षिण चरणं विप्रः सव्य वै क्षत्रियस्तथा ॥

पादावादाय वैश्यो द्रौ शूद्र प्रणतिपूर्वकम् ।

निमन्त्रयीत पूर्वेषु

इति पुराणस्मरणात् । दक्षिणचरणग्रहणे तु प्रदेशविशेषो
मात्स्ये दर्शितः—

दक्षिणं जानुमालभ्य त्वं मया तु निमन्त्रित ।

इति ब्रूयादिति शेष । ‘पितृन् पूर्वं निमन्त्रयेत्’ इति निय
मार्थम् ।

दैवे नियोगे पित्र्ये च तांस्तथैवोपकल्पयेत् ।

इति दैवपूर्वकनिमन्त्रणस्यापि मदालसावाक्येन स्मृतत्वात्,

उपवीती ततो भूत्वा देवतार्थं द्विजोत्तमान् ।

अपसव्येन पित्र्ये तु स्वयं शिष्योऽथवा सुतः ॥

इति बृहस्पतिस्मरणाच्च । निमन्त्रणं प्राकृतव्यम् । तदाह पै
ठीनसिः—‘श्व. श्राद्धं करिष्यामीति संकल्प्य ब्राह्मणान् सप्त
पञ्च वा श्रोत्रियान्निमन्त्रयेत्’ इति । सप्त पञ्च देति पैतृकवै-
श्वदेवब्राह्मणानां मिलितानां मङ्गल्या । अस्त्यैव वाक्यस्या-
न्यभागे ‘प्राङ्मुखान् वैश्वदेवानुपवेशयेत् पितृन् दक्षिणपू-
र्वेण’ इत्यभिधानात् । अत्र पैतृके वैश्वदेवे च कथं ब्राह्मणस-
ङ्ग्यया विभाग इत्यपेक्षिते अङ्गिरा—

अयुजो भोजयेच्छ्राद्धे न समा दैविके समाः ।

न समास्समसङ्ग्ययाकाः पित्रर्थे न ग्राह्या इत्यर्थः । अतएव मनुः—

‘द्रौ दैवे पितृकृत्ये त्रीन्’ इति । एतत् पञ्चसख्यापक्षे द्रष्टव्यम् । समससङ्ख्यापक्षे तु चत्वारो दैवे त्रय पित्र्ये इति विभाग ऊह्यः । ननु द्रौ दैवे पञ्च पित्र्य इति विभाग कस्मान्न भवति ? तथाहि—‘दैवे युग्मान् यथाशक्ति पित्र्य एकैकस्य’ इति कात्यायनेन पित्र्ये एकैकस्य यथाशक्त्ययुग्मानिति वदता पितृपितामहप्रपितामहानां प्रत्येकमयुग्मब्राह्मणकल्पनं न पुनस्स मुदायस्येति दर्शितम् । ततश्च पञ्चानां ‘सम स्यादश्रुतत्वात्’ इति न्यायेन प्रत्येकमयुग्मसख्यया समविभाग ऊहनीयः । न यथेष्टम् । न च पित्रादिषु त्रिषु पञ्चानां समतया विभागः सम्भवति, सम्भवति तु त्रयाणाम् । तस्माच्चत्वारो दैवे, पित्र्ये तु त्रय इत्येव विभागः कार्यः । पित्रर्थब्राह्मणेष्वेवाधिकसङ्ख्यामप्याह शौनक—‘एकैकमेकैकस्य द्वौद्वौ त्रींस्त्रीन् वा’ इति । द्वौद्वौ इति वृद्धिश्राद्धाभिप्रायम् । पार्वणश्राद्धे तु ‘अयुजो भोजयेच्छ्राद्धे न समान्’ इति समसङ्ख्यानिषेधात् । एकैकमेकैकस्येति पक्षे पितृकृत्ये त्रयो निमन्त्रणीयाः । त्रींस्त्रीनेकैकस्येति पक्षे तु पितृकृत्ये नव निमन्त्रणीयाः । त्रींस्त्रीनेकैकस्येति पक्षाभिप्रायेण गौतमेनाप्युक्तम्—‘नवावरान् भोजयेत्’ इति । यत्तु मनुनोक्तं—

पूर्वेदुर्वा परेदुर्वा श्राद्धकर्मण्युपस्थिते ।

निमन्त्रयीत त्र्यवरान् सम्यग्विवशान् यथोदितान् ॥

इति, अत्र प्रत्येकमिति शेषो द्रष्टव्यः । ततश्च गौतमवचन

समानार्थत्वान्न तेनास्य विरोधः । प्रत्येकमित्यध्याहारपरिहाराय पितृकृत्ये व्यवहारानिति व्याख्याने तु 'द्वौ दैवे पितृकृत्ये त्रीन्' इति स्वोक्तेन पौनरुक्त्यं प्रसज्येतेति तथा व्याख्या नमयुक्तम् । व्यवहारानित्यभिधानात् प्रत्येकं पञ्चसङ्ख्या मध्यम पक्षः, प्रत्येकं सप्तसङ्ख्या तूत्तम पक्ष इति मन्तव्यम् । अत एव गौतमः—'अयुजो वा यथोत्साहम्' इति । पित्रादिषु प्रत्येकं पञ्चसङ्ख्या सप्तसङ्ख्या वा यथोत्साहं यथाविभवमयुजो विप्रान् भोजयेदित्यर्थः । एवञ्च सुसमृद्धतमस्य सत्क्रियादिसमर्थस्य सप्तभिस्सप्तभिर्विधैः पितृकृत्यं कार्यं, सुसमृद्धतरस्य पञ्चभिः पञ्चभिर्विधैः, सुसमृद्धस्य त्रिभिस्त्रिभिः, समृद्धस्य त्रिभिरेवेति बोद्धव्यम् । यत्पुनर्मनुनोक्तं—

द्वौ दैवे पितृकृत्ये त्रीन् एकैकमुभयत्र वा ।
भोजयेत्सुसमृद्धोऽपि न प्रसज्येत विस्तरे ॥
सत्क्रियां देशकालौ च शौचं ब्राह्मणसम्पदम् ।
पञ्चैतान् विस्तरो हान्ति तस्मान्नेहेत विस्तरम् ॥

यच्च बृहस्पतिना—

एकैकमथवा द्वौ त्रीन् दैवे पित्र्ये च भोजयेत् ।
सत्क्रियाकालपात्रादि न सम्पद्येत विस्तरे ॥

इति, यदपि पुराणे—

देशकालबलालाभादेकैकमुभयत्र वा ।
शेषान्विच्चानुसारेण भोजयेदन्यवेश्मनि ॥

यस्मात् ब्राह्मणबाहुल्यात् दोषो बहुतरो भवेत् ।

श्राद्धनाशो भौननाशः श्राद्धतन्त्रस्य विस्मृतिः ॥

उच्छिष्टोच्छिष्टसंस्पर्शो निन्दा चाप्यन्नभोक्तृषु ।

वितण्डया परीवादो जलपास्तेऽपि पृथग्विधाः ॥

इति, शेषान् आमन्त्रितान् अतिथिप्रभृतीन् । तदेतत्सुसमृद्धस्यापि यस्य ब्राह्मणबाहुल्ये सात्क्रियादिसंपादनासामर्थ्यं तद्विषयम् । यस्य तु सम्पादनसामर्थ्यमस्ति तद्विषयं शौनकादिवचनमिति सर्वमनवद्यम् । न चात्रानाढ्यतया व्यवस्था संभवति, 'द्वौ देवे पितृकृत्ये त्रीन् एकैकमुभयत्र वा । भोजयेत्सु समृद्धोऽपि' इति मनना आढ्यविषयेऽप्यल्पसंख्याऽभिधानत् । यतु शङ्केनोक्तं—

भोजयेदथवाऽप्येक ब्राह्मण पङ्क्तिपावनम् ।

इति, तदेतदनेकब्राह्मणाद्यलामविषयम् । एवं निरूपितमङ्गत्वा निवतान् विप्रान् स्वगृह एव स्थितान् उपगम्य निवेदयेत् ।

तथाचोक्तमत्रिणा —

प्रथमेऽहि निवासस्थान् श्रोत्रियादीन्निमन्त्रयेत् ।

कथयेत्तु तदैवषां नियोगं पितृदैविकम् ॥

सर्वायासविनिर्मुक्तैः कामक्रोधविवर्जितैः ।

भवितव्यं भवद्भिर्न श्वो भूते श्राद्धकर्मणि ॥

इति । प्रथमेऽहि पूर्वैद्युरित्यर्थः । निवासस्थान् स्वकीयनिवा-
सस्थितान् । मात्स्येऽपि—

एतान्निमन्त्रनियमन् श्रावयेत्पैतृकान् बुधः ।

अक्रोधनैश्शौचपरैः सतत ब्रह्मचारिभिः ॥

भवितव्यं भवद्भिश्च मयाऽपि श्राद्धकारिणा ।

अक्रोधनैरित्यादिवचनं पठन् पैतृकान् पैतृकमाङ्गभूतान् निमन्त्रितविप्रान् श्रावयेदित्यर्थः । अक्रोधादिनियमः श्राद्धकर्तुर्यथा ममावश्यकस्तथा भवतामपीति वक्तुं मयाऽपि श्राद्धकारिणेत्यंशस्यापि पाठः । निमन्त्रितविप्राणां कर्तव्यमाहात्रिः—

ते तं तथेत्यविघ्नेन गतेयं रजनीं यदि ।

यथा श्रुतं प्रतीक्षेरन् श्राद्धकालमवन्दिता ॥

निमन्त्रिता विप्रास्तं निमन्त्रणकर्तारं 'तथाऽस्तु यद्यविघ्नेनेयं रजनीं गता' इत्युक्त्वा धर्मशास्त्रादौ यथा नियमजातं श्रुतं तथैव तन्नियमजातं प्रतीक्षेरन् प्रतिपालयेयुः । श्राद्धकालश्चोप्यन्नपरिणामपर्यन्तामित्यर्थः । तथाच प्रचेताः—

स्यादन्नपरिणामात्तु ब्रह्मचर्यं द्वयोस्ततः ।

इति । ब्रह्मचर्यग्रहणं द्वयोर्निमन्त्रितानिमन्त्रकयोर्विहितनियमो पलक्षणार्थम् । निराहारनियमस्तु निमन्त्रणप्रभृति श्राद्धकर्मपरिसमाप्तिपर्यन्तमेवेत्याह अपस्तम्बः—'आरब्धे चाभोजनमा समापनात्' इति । यत्तु वृद्धमनुनोक्तं—

निमन्त्र्य विप्रान् तदहो वर्जयेन्मैथुनं क्षुरम् ।

प्रमत्ततां च स्वाध्यायं क्रोधाशौचं तथाऽनृतम् ॥

इति, तत् सद्यस्कालश्राद्धविषयम् ।

निमन्त्रयीत पूर्वद्युः तदहर्वा द्विजोत्तमान् ।

इति पुराणे सद्यस्कालपक्षस्याप्युक्तत्वात् । अयं च सद्यस्काल-

पक्षः पूर्वद्युः कथंचिन्निमन्त्रणासम्भवे भवति,

असम्भवे परेद्युर्वा ब्राह्मणांस्तान्निमन्त्रयेत् ।

इति देवलस्मरणात् ।

तस्मात्तु प्रथमं कार्यं प्राज्ञेनोपनिमन्त्रणम् ।

अप्राप्तौ तद्दिने वाऽपि वज्र्या योषित्पसङ्गिनः ॥

इति मदालसावाक्येऽप्युक्तत्वाच्च । उपनिमन्त्रणं सति सम्भवे

पूर्वद्युः कार्यम् । तत्र कथञ्चिदुपनिमन्त्रणाप्राप्तौ श्राद्धदिने

वा कार्यमित्यर्थः । यदा तु तद्दिने निमन्त्रणं क्रियते तदा

तद्दिन एव निमन्त्रितत्वनिवन्धनत्वान्नियमानुष्ठानं स्यात् । निम-

न्त्रणं कदाचिदन्येनापि कारयेदित्याह यमः—

निमन्त्रयीत सव्येन देवतार्थं द्विजोत्तमान् ।

अपसव्येन पित्र्ये तु स्वयं शिष्योऽथवा सुतः ॥

इति । प्रचेत्वा अपि—

सवर्णं प्रेषयेदाप्तं द्विजानामुपमन्त्रणे ॥

इति । एतेषु पक्षेषु पूर्वन्यायः श्रेयान्, सर्वाभावे त्वसवर्णमपि

शूद्रव्यतिरिक्तं प्रेषयेत् ।

अभोज्यं ब्राह्मणस्यान्नं वृषलेन निमन्त्रितम् ।

इति यमेन शूद्रनिमन्त्रितस्यैव निषेधस्मरणात् । विशेषप्रति

षेधस्य सामान्याभ्यनुष्ठानार्थता प्रसिद्धैव । एवञ्च भोज्यान्नेन

स्वयं कृतं शिष्यकृतं शूद्रव्यतिरिक्तः स्ववर्णकृतं च निमन्त्रण-
मनिन्द्यं, तच्च भोक्तुं समर्थानां ब्राह्मणानामप्रत्याख्येयम् ।

काम प्रतिश्रवस्तेषामनिन्द्यामन्त्रणे कृते ।

इति देवलस्मरणात् । अनिन्द्यामन्त्रणे कृते तेषां निमन्त्रि-
तानां काममस्तिवति प्रतिश्रवः प्रतिवचनं कर्तव्यमित्यर्थः । का-
त्यायनेनाप्युक्तं—‘अनिन्द्येनामन्त्रिते नापक्रमेत् शक्तेन न
प्रत्याख्यानं कर्तव्यम्’ इति । अनेनार्थान्निन्द्यामन्त्रणे भो-
क्तुमसामर्थ्ये च प्रत्याख्यानं कर्तव्यमेवेति गम्यते । अङ्गीकृत-
निमन्त्रणस्याङ्गीकारात्पश्चादपि भोक्तुमसामर्थ्ये सत्यातिक्रमो
युक्त इत्यर्थात् ज्ञापयितुमाह स एव—‘विधिवत्केतनं परिगृह्य
शक्तस्सन्नापक्रमेत्’ इति । केतनं परिगृह्य आमन्त्रणमङ्गीकृ-
त्येत्यर्थः । यत्तु यमेनोक्तं—

ब्राह्मणं तु मुखं कृत्वा देवताः पितृभिस्मह ।

तदन्नं समुपाश्रन्ति तस्मात्तन्न व्यतिक्रमेत् ॥

इति, तत् अनिन्द्यामन्त्रितशक्तविषयमिति पूर्वोक्तेन निरोधः ।

यस्तु निमन्त्रितं ब्राह्मणं त्यजति तं प्रत्याह नारायणः—

केतनं कारयित्वा तु निवारयति दुर्मतिः ।

ब्रह्महत्यामवाप्नोति शूद्रयोनीं च जायते ॥

एतस्मिन्नेनमि प्राप्ते ब्राह्मणो नियतश्शुचिः ।

यतिचान्द्रायणं कृत्वा तस्मात् पापात्प्रमुच्यते ॥

एनः पापम् । यतिचान्द्रायणं नाम चान्द्रायणविशेषः । तदे-

तदङ्गीकृतकेतनस्य भोजनममर्थस्य निवारणे सति द्रष्टव्यम् ।
यस्तु निमन्त्रणमङ्गीकृत्य भोजने समर्थोऽपि भोजयितार त्य
जाति तं प्रत्याह मनुः—

केतितस्तु यथान्याय हव्यकव्ये द्विजोत्तमः ।

कथञ्चिदप्यतिक्रामन् पापस्मृकरतां व्रजेत् ॥

कथञ्चित् मृष्टान्नबहुदक्षिणालोभादिना, न पुनः भोजनासाम-
र्थ्येनेत्यर्थः । तदेतत् आढ्यविप्रविषयम् ।

विद्यमानधनो यस्तु भोज्यान्नेन निमन्त्रितः ।

कथञ्चिदप्यतिक्रामन् पापस्मृकरतां व्रजेत् ॥

इति स्मृत्यन्तरे विद्यमानधनस्य दोषस्मरणात् । एवञ्च यदु-
च्यते यमेन—

आमन्त्रितस्तु यो विप्रो भोक्तुमन्यत्र गच्छति ।

नरकाणां शतं गत्वा चण्डालेष्वभिजायते ॥

इति, यदापि नारायणेन—

आमन्त्रितस्तु यश्चादे कुर्वीतान्यस्य तु क्षणम् ।

संवत्सरकृतं पुण्यं तस्य नश्यति दुर्मते ॥

इति, यदापि मत्स्येन—

निमन्त्रितास्तु गुणिना निर्धनेनापि साद्विजाः ।

नान्यमृष्टान्नलोभेन तमतिक्रम्य यान्ति हि ॥

निमन्त्रितास्तु येनादौ तस्माद्ब्रूहन्ति नान्यतः ।

इति, अतोऽन्यैरपि प्रथमनिमन्त्रयिनारमनतिक्रम्य तत एव

ग्रहीतव्यमित्यभिप्रायः । तदेतत्सर्वमाख्यविषयमिति मन्तव्यम् ।
यस्तु तस्माद्भृङ्गन् अन्यस्मादपि ग्रहीतुमिच्छति न प्रतिषेद्धुमाह
कात्यायनः— 'आमन्त्रितोऽन्यदन्नं न प्रतिगृह्णीयात्' इति ।
आमन्त्रितः पूर्वमन्येन निमन्त्रितस्तदीयादन्नादन्यदन्नं पश्चा-
न्निमन्त्रकस्यान्नं तण्डुलादिरूपकमपि न प्रतिगृह्णीयादित्यर्थः ।
य पुनः प्रतिगृह्णाति तस्य दोषमाह देवलः—

पूर्वं निमन्त्रितोऽन्येन कुर्यादन्यप्रतिग्रहम् ।

भुक्ताहारोऽथवा भुङ्क्ते सुकृतं तस्य नश्यति ॥

यस्त्वामन्त्रित आहूतोऽप्यनागमनेन कुतपादिश्राद्धकालातिपत्तिं
करोति, तस्य दोष आदिपुराणे दर्शितः—

आमन्त्रितश्चिरं नैव कुर्याद्विप्रः कदाचन ।

देवतानां पितॄणां च दातुरन्नस्य चैव हि ॥

चिरकाली भवेद्बोही पच्यते नरकाग्निना ॥

इति । यस्तु निमन्त्रितो वा श्राद्धकर्ता वा ब्रह्मचर्यं न करोति,
तस्य दोषमाह मनुः—

ऋतुकाले नियुक्तो वा नैव गच्छेत् स्त्रियं क्वचित् ।

ततो गच्छन्नवाप्नोति ह्यनिष्टं फलमेव तु ॥

ऋतुकाल इति वदन् स्वभार्यागमनेऽपि दोष इत्याह । नियुक्त
इति वदन् रागतः प्रवृत्तिभावेऽपि दोष इत्याह । गौतमस्तु
श्राद्धकर्तुर्वृषलीगमने दोषाधिक्यमाह—'सद्यश्श्राद्धी शूद्रानल्पग-
स्तत्पुरीषे मासं नयते पितॄन्' इति । श्राद्धं करिष्यमाणं कृतं

च विद्यते यस्येति श्राद्धी दाता । सद्य तत्क्षणमारभ्य मासं
नयतीत्यर्थः । मनुस्त्वामन्त्रितस्य शूद्रातल्पगमने दोषमाह—

आमन्त्रितस्तु यश्श्राद्धे वृषल्या सह मोदते ।

दातुर्यदुष्कृतं किञ्चित्तत्सर्वमतिपद्यते ॥

यमस्त्वत्र दोषान्तरमाह—

आमन्त्रितस्तु यश्श्राद्धे वृषल्या सह मोदते ।

भ्रमन्ति पितरस्तस्य तन्मासं शुक्लभोजनाः ॥

नियमान्तराणामतिक्रमेऽपि स एव दोषमाह—

आमन्त्रितस्तु यश्श्राद्धे अध्वान प्रतिपद्यते ।

भवन्ति पितरस्तस्य तन्मासं पांसुभोजनाः ॥

आमन्त्रितस्तु यश्श्राद्धे कलहं कुरुते नरः ।

भवन्ति पितरस्तस्य तन्मासं त्वश्रुभोजनाः ॥

आमन्त्रितस्तु यश्श्राद्धे भारमुद्रहते द्विजः ।

भवन्ति पितरस्तस्य तन्मासं स्वेदभोजनाः ॥

आमन्त्रितस्तु यश्श्राद्धे हिंसां वा कुरुते द्विजः ।

तन्मासं पितरस्तस्य भवेयू रक्तभोजनाः ॥

आमन्त्रितस्तु यश्श्राद्धे आयासं कुरुते द्विजः ।

भवन्ति पितरस्तस्य तन्मासं पित्तभोजनाः ॥

इति । उशना अपि—

आमन्त्रितस्तु यश्श्राद्धे द्यूतं संसेवते द्विजः ।

भवन्ति पितरस्तस्य तन्मासं मलभोजनाः॥

इति । एवमुक्तदोषपरिहाराय ब्रह्मचर्यादिनियमेष्ववहितास्तिष्ठेयु
रित्याह यमः—

आमन्त्रितास्तु ये विप्रा श्राद्धकाल उपस्थिते ।
वसेयुर्नियताहारा ब्रह्मचर्यपरायणाः ॥
अहिंसा सत्यमक्रोधोऽदूरादागमनक्रिया ।
अभारोद्वहनं क्षान्तिः श्राद्धस्यौपशमो विधिः ॥ इति ॥
इति स्मृतिचन्द्रिकायां श्राद्धदिनात् प्राग्दिनकृत्यम्

अथ श्राद्धदिनपूर्वाह्नकृत्यम् .

तत्र प्रचेताः—

श्राद्धभुक् प्रातरुत्थाय प्रकुर्यादन्तर्धावनम् ।
श्राद्धकर्ता न कुर्वीत दन्तानां धावनं क्षुधः ॥
किं तर्हि श्राद्धकर्ता कुर्यादित्यपेक्षिते देवलः—
तथैव यन्त्रितो दाता प्रातः स्नात्वा सहाम्बरः ।
आरभेत नवैः पात्रैरन्नारम्भं च बान्धवैः ॥
तथैव श्राद्धकर्तुः उक्तनियमानतिक्रमेणैव यन्त्रितो नियतः
अन्नारम्भं श्राद्धार्थान्नपाकारम्भं आरभेत कुर्यादित्यर्थः ।
नवैः पात्रैः अनुपहतैः पाकोपयोगिभिर्भाण्डैः बान्धवैः पा-
कोपयोगिभिरुपेतः दाता श्राद्धाधिकारी । पाके श्राद्धाधिकारिणा
यत्प्रथमं कर्तव्यं तदाहोशना— 'गोमयोदकैर्भूमिभाजनभाण्ड

शौचं कुर्यात्' इति । गोमयानुलेपनेन महानसभूमिशुद्धिं कुर्यात् । उदकैरभ्युक्षणाहरणप्रकरणोक्तप्रकारेणाहृतैः भाजनानां गौधूमपिष्टादिप्रक्षेपणार्थानां शुद्धिं कुर्यादित्यर्थः । महानसभूमिसंस्कारानन्तरमाह देवल —

तिलानवकिरेत्तत्र सर्वतो बन्धयेदजम् ।

असुरोपहतं सर्वं तिलैश्शुद्धयस्यजेन च ॥

पाकस्थानभाजनभाण्डशुद्ध्यनन्तरं पाकादिनाऽन्नादिकं निष्पादयेत् । तथाच स एव—

ततोऽन्नं बहुसंस्कारैः नैकव्यञ्जनभक्ष्यवत् ।

चोष्यपेयसमृद्धं च यथाशक्त्युपकल्पयेत् ॥

बहुसंस्कारो राजभोज्यान्ने योयः संस्कारः तेनतेनान्वितम् । नैकव्यञ्जनभक्ष्यवत् अनेकव्यञ्जनभक्ष्योपेतम् । व्यज्यतेऽनेनान्नस्य रस इति व्यञ्जनमत्र सूपशाकादिकम् । यस्य रसांश एव सेव्यो न द्रव्यांशः क्षुखण्डादि तच्चोष्यम् । पानार्थं चापक्वफलरसूदौ गुडादिपिष्टं संसृज्य यत्क्रियते तत्पेयम् । चोष्यपेययोरनेकविधयोरनिषिद्धयोः सम्भवाच्चोष्यपेयसमृद्धमित्युक्तम् । चशब्दाल्लेह्यसमृद्धं चेत्यवगन्तव्यम् । अन्नादिकं विहितव्रीह्यादिप्रकृतिः । कानि द्रव्याणि विहितानीत्यपेक्षिते प्रचेताः—

कृष्णमाषास्तिलाश्चैव श्रेष्ठास्सूर्यवशालयः ।

महायवा व्रीहियवास्तथैव च मधूलिकाः ॥

कृष्णाः श्वेताश्च लोहाश्च ग्राह्यास्त्युः श्राद्धकर्मणि ।

यवा स्फीतशूका । शालयः कलमा । राजगालिमहागालि-
मुगन्धिकादयो जलजा । महायवा व्रीहियवाश्च यवाविशेषा ।
मधूलिकाख्यं धान्यान्तरम् । कृष्णाः स्थलजाः कृष्णवर्णा
व्रीहयः । श्वेताः स्थलजा महाव्रीहयः । लोहाः जलजा रक्त-
शालयः, स्थलजा षाष्टिकाश्च । अत्रिरपि—

अगोधूमं च यच्छ्राद्धं कृतमप्यकृतं भवेत् ॥

विना मांसेन यच्छ्राद्धं कृतमप्यकृतं भवेत् ॥

ऋग्व्यादा पितरो यस्मादभावे पायसादिनः ।

इति । अनेन गोधूमप्रकृतिद्रव्यमपूपादि भक्ष्यं मांसमयं च
भक्ष्यमवश्यमुपकल्पनीयमिति वचोभङ्ग्या दर्शितम् । तत्र
मांसभक्ष्योपकल्पनप्रकारमाह कात्यायन —‘छागोस्त्रमेषानालभ्य
शेषान् क्रीत्वा लब्ध्वा वा स्वयंमृतानां वाऽऽहृत्य पचेत्’
इति । उस्त्रा गौः । आलभ्य सङ्गपनं कृत्वेत्यर्थः । एतच्च कलि-
युगव्यतिरिक्तद्रापरादियुगविषयम् । तथाच कलियुगधर्मप्र-
करणे—

वरातिथिपितृभ्यश्च पशूपकरणक्रिया ।

इत्यादिवचने श्राद्धाद्यर्थं गवादिपञ्चालम्भननिषेधोऽस्माभिः
प्रदर्शितः । कलियुगे ऋयादिनाऽध्यासाद्य गोमांसं न पचेत्,
लोकविद्विष्टत्वात् । अन्यान्यपि क्रीत्वा यथाकथञ्चिल्लब्ध्वा वा
उपकल्प्यानि वायुपुराणे दर्शितानि—

गुल्मविशेष । मोचं कदलीफलम् । कर्कन्धूः बदरी । तिन्दुकः
सितसारकाख्यवृक्ष । 'तिन्दुकः स्फूर्जकः कालस्कन्धश्च सितसारकः' इत्यमरः । शृङ्गाटकं जलजत्रिकाण्डकम् । बृहती कण्टकादिका,
'निदिग्धका स्पृशी व्याघ्री बृहती कण्टकारिका' इत्यमरः । तस्याः
फलं बृहतीफलम् । शेषाणि बिल्वामलकपनसदाडिमचव्यख
र्जूरतालकन्दविशवैकङ्कतनालिकेरपिप्पलिमरिचपटोलानि प्रसि
द्धानि । इतराण्यप्रसिद्धानि । एवमादीनि एवंप्रकाराणि ।
नागरं शुण्ठी । दीर्घमूला तुण्डिकेरी तस्याः फलं दीर्घमूलकम् ।
एतच्चाभ्रातकादिकं विहितमस्कारद्रव्यैरेव सस्कार्यम् । तानि
चादित्यपुराणे दर्शितानि—

मधूकं रामठं चैव कर्पूरं मरिचं गुडम् ।

श्राद्धकर्मणि शस्तानि सैन्धव मानसं तथा ।

ब्रह्माण्डपुराणेऽपि—

सैन्धव लवणं चैव तथा मानससम्भवम् ।

पवित्रे परमे ह्येते प्रत्यक्षमपि नित्यशः ॥

एवं मृष्टान्नोपकल्पनं न श्राद्धमात्रविषयमित्याह देवलः—

इष्टापूर्तमृताहेषु दर्शश्राद्धाष्टकासु च ।

पात्रेभ्यस्तेषु कालेषु देयं नैव कुभोजनम् ॥

चशब्दान्महालायादिविशिष्टकालेष्वपि कुभोजनं न देयमिति
समुच्चिनोति । एवंच नित्यश्राद्धादौ दरिद्रकर्तृके कुभोजना
द्यनुज्ञा गम्यते । अत्र यमः—

भक्ष्यं भोज्यं तथा पेयं यत्किञ्चित्पच्यते गृहे ।

न भोक्तव्यं पितॄणां तदनिवेद्य कथञ्चन ॥

पितॄणामनिवेद्य तस्मादन्नाद्वैश्वदेवादिकमपि न कार्यम् । तथाच
पैठीनसिः—

पितृपाकं समुद्धृत्य वैश्वदेवं करोति य ।

आसुर तद्भवेच्छ्राद्धं पितॄणां नोपनिष्ठति ॥

इति । यमस्तु पक्वान्नोपहतिपरिहाराय पाकस्थानादितो बहि-
ष्कार्यानाह—

मद्यपः स्वैरिणी या च परपूर्तापतिस्तथा ।

नैव श्राद्धेऽभिवीक्षेरन्नावापात्प्रभृति क्वचित् ॥

आवापः पाकं कर्तुं तण्डुलादीनां पिठरादौ प्रक्षेपः, तत्प्र-
भृति भोजननिष्पत्तिपर्यन्तं क्वचित्पाकस्थाने भोजनस्थानेऽ-
न्यत्र वा स्थितान् भोज्यपदार्थान् भुञ्जानांश्च विप्रान् श्राद्ध-
कर्मणि यथा मद्यपादयो नाभिवीक्षेरन् तथा ते दूरत एवा-
पाकरणीय्या इत्यर्थः । मद्यपादिग्रहणं अप्रशस्तप्राणिनामुपल-
क्षणार्थम् । अत एव मनुः—

चण्डालश्च वराहश्च कुक्कुटश्च तथैव च ।

रजस्वला च खञ्जश्च नेक्षेरन्नश्नतो द्विजान् ॥

होमे प्रदाने भोज्ये च यदेभिरभिवीक्षितम् ।

दैवे कर्मणि पित्र्ये वा तद्गच्छति यथातथम् ॥

इति । होमे अग्नौकरणदेशे । प्रदाने अन्नसागदेशे । भोज्ये

भोज्योपकल्पनदेशे महारवादी । चशब्दादन्यस्मिन्नपि स्थाने
यदन्नादिक चण्डालादिभिरभिवीक्षितं तद्यथातथं गच्छति
असम्यग्भवतीत्यर्थः । तस्माच्छ्राद्धदेशादतिदूरतोपनेतव्या इत्य-
भिप्रायः । वराहो विड्वराह, तस्यैवाप्रशस्तत्वात् । अत एवो-
शनसा विशेषितः— 'विड्वराहकमार्जारकुक्कुटनकुलशूद्ररजस्वला-
शूद्रीभर्तारश्च दूरतोपनेतव्याः' इति । श्राद्धकाल इति शेषः ।
तथाच यमः—

कुक्कुटो विड्वराहश्च काकश्चाऽथ विडालकः ।

वृषलीपतिश्च वृषलः पण्डो नारी रजस्वला ॥

एते तु श्राद्धकाले वै वर्जनीयाः प्रयत्नतः ।

श्राद्धकाले पाकोपमक्रमप्रभृतीत्यर्थः । तथाच व्यासः—

काषायवासाः कुप्री वा पतितो भ्रूणहाऽपि वा ।

सङ्कीर्णयोनिविप्रस्य सम्बन्धी पतितस्य यः ॥

वर्जनीया बुधैरेते निवापे समुपस्थिते ।

निवापः पितृभ्यो दानं, 'पितृदानं निवापस्स्यात्' इत्यमरासिंहे
नाभिधानात् । समुपस्थितशब्दान्पाकोपक्रमप्रभृति वर्जनीयाः
न तु पितृभ्यो दानसमय एवेति गम्यते । यमोपि पुरुषेष्व-
पनेयानाह—

खञ्जः काणः कुणिः श्वित्री दातुः प्रेष्यकरो भवेत् ।

न्यूनाङ्गो वाऽतिरिक्ताङ्गस्तमप्यपनयेत्ततः ॥

खञ्जः पादविकलः । काणः एकाक्षः । कुणिः एककरः ।

श्वित्री कुष्ठी । देवलोपि—

बीभत्समशुचिं नग्नं मत्त धूर्तं रजस् लाम् ।

नीलकाषायवसन छिन्नकर्णं च वर्जयेत् ॥

बीभत्सो जुगुप्सितः । ब्रह्माण्डपुराणेऽपि—

नग्रादयो न पश्येयुः श्राद्धमेतत्कदाचन ।

गच्छन्त्येतैस्तु दृष्टेन पितरोऽधः पितामहाः ॥

श्राद्धं श्राद्धार्थमन्नादिकम् । नग्नो वेदपरित्यागी । आदिशब्देन तत्प्रकारवैदिककर्मानुष्ठानपरित्यागिनो गृह्यन्ते । तथाचात्रैवोक्तं—

सर्वेषामेव भूतानां त्रयी संवरणं यतः ।

ये वै त्यजन्ति तां मोहात्ते वै नग्रादयस्समृताः ॥

त्रयी वेदः, तां ये त्यजन्ति ते नग्रास्समृताः । ये तु तदर्थानुष्ठानत्यागिनः ते न ग्रादयस्समृता इत्यर्थः । वायुपुराणेऽपि—

वृथाजटी वृथामुण्डी वृथानग्नश्च यो नरः ।

महापातकिनो ये च ते वै नग्रादयो नराः ॥

वृथा वैदिकविधिमन्तरेणेत्यर्थः । यदि तु नग्रादयः श्राद्धार्थं अन्नादिकं पश्येयुस्तदा किं कार्यमित्यपेक्षिते तत्रैवोक्तं—

अन्नं पश्येयुरेते तु यदि वा हव्यकव्ययोः ।

उत्सृष्टव्यं प्रदानार्थं संस्कारस्त्वापदि स्मृतः ॥

नग्रादिभिः दृष्टमन्नं उत्सृष्टव्यम् । आपदि तु तस्यैव नग्रादिदर्शनजनितदोषापाकरणार्थं स्मृतः संस्कारः । कः पुनः संस्कार इत्यपेक्षिते ब्रह्मपुराणं—

हाविषां संस्कृतानां तु पूर्वमेवापवर्जनम् ।

मृत्संपृक्ताभिरद्भिश्च प्रोक्षणं तु विधीयते ॥

सिद्धार्थकैः कृष्णतिलैः कार्यं चाप्यवकीरणम् ।

गुरुमूर्याग्निवस्तानां दर्शनं तु प्रयत्न ॥

अस्यार्थः—हविषा हव्यकव्यानां नग्नादिदर्शने मत्पवर्जनमेव पूर्वं परित्याग एव मुख्यः कल्पः । आपदि तु दोषापगम-हेतुभूतसंस्कारसिद्धये प्रशस्तमृत्तिकासंपृष्टाभिरद्भिः प्रोक्षणं, तथा गौरसर्षपैः कृष्णतिलैश्च अवकीरणं दृष्टहव्यकव्ययोरुपरि क्षेपणं कार्यम् । तथा गुरुमूर्याग्निच्छागानां दर्शनं यथाऽन्नस्य सिद्ध्यति तथा प्रयत्नतो व्यवधायकपरिश्रयणापनोदनद्वारा कार्यमिति ! अथवा जमदग्निनोक्तामन्नशुद्धिं कुर्यात्—

शुद्धवत्योऽथ कूश्माण्ड्यं पावमान्यस्तरत्समा ।

पूतेन वारिणा दधैरन्नदोषानपानुदेत् ॥

शुद्धवत्यादिमन्त्रैरभिमन्त्रितमुदकं दधैरादाय मद्यपस्वैरिण्याद्यभिवीक्षणप्रभवान्नदोषापनोदार्थमवोक्षणं कुर्यादित्यर्थः । 'एतो न्विन्द्रं स्तवाम्' इत्याद्या ऋचः शुद्धवत्यः । 'यद्देवा देवहेळ नम्' इत्याद्याः कूश्माण्ड्यः । 'पवमानस्सुवर्जनः' इत्याद्याः पावमान्यः । 'तरत्समन्दी धावति' इत्याद्याः तरत्समाः । यदि तु मद्यपादिदर्शनप्रभवमन्नदोषं तदपनोदकेन संस्कारेण पूर्वोक्तेन वक्ष्यमाणेन वा मृद्भस्मोदकहिरण्यस्पर्शनेन वाऽपनुदेत् तदा श्राद्धे तदन्नं भोज्यमित्याह भुमन्तुः—'चण्डालाद्यवे-

क्षितमन्नमभोज्यमन्यत्र मृद्गस्महिरण्योदकस्पर्शनात्' इति । मृ-
द्गस्महिरण्योदकस्पर्शनरूपसंस्कारनिर्देशः पूर्वोक्तद्विप्राकारसं-
स्कारयोरपि प्रदर्शनार्थः ॥

हात स्मृतिचन्द्रिकायां श्राद्धदिनपूर्वाह्नकृत्यम्

अथ श्राद्धकर्मणि वर्ज्यद्रव्याणि.

तत्र मदालसावाक्यं—

यच्चोत्कोचादिना प्राप्तं पतितद्यदुपार्जितम् ।
अन्यायकन्याशुल्कोत्थं द्रव्यं चात्र विगर्हितम् ॥
पित्रर्थमेव मे यच्छेत्युक्त्वा यच्चाप्युपार्जितम् ।
तद्वर्जनीयं विद्वद्भिः तत्तद्वै श्राद्धकर्मणि ॥

उत्कोचादिना स्पृहाहेतुना स्तेयादिना । अन्यायकन्याशुल्कं
गोमिथुनादधिककन्याशुल्कं, तेन प्राप्तं अन्यायकन्याशुल्कोत्थंम् ।
अत्र श्राद्धकर्मणि विगर्हितं वर्ज्यमित्यर्थः । व्यासोऽपि व-
र्ज्यमाह—

वेदविक्रयजं नेष्टुं स्त्रिया यच्चाजितं धनम् ।
न देयं पितृदेवेभ्यो यच्च क्लीबादुपार्जितम् ॥

धान्यादिष्वपि वर्ज्यानाह स एव—

अश्राद्धेयानि धान्यानि कोद्रवाः पुलकास्तथा ।
हिङ्गु द्रव्येषु शाकेषु कालानलशुभास्तथा ॥

कोद्रवाः कोरदूषकाः 'कोरदूषस्तु कोद्रव' इत्यमरसिंहेनाभिधानात्। पुलका पुलका कोद्रवापेक्षया स्वल्पधान्यानि 'स्यात्पुलाकस्तुच्छधान्ये' इति तेनैवाभिधानात्। एवञ्च पुलकास्तथेति व्यासवचने पुलकशब्दमध्याक्षरे दिर्घाभाव आर्षत्वान्न दोष इति मन्तव्यम्। द्रव्येषु शाकादिमंस्कारार्थद्रव्येषु हिङ्गाख्यं द्रव्यमश्राद्धेयम्। ननु हिङ्गुप्रतिषेधो न युक्तः—

मधूकं रामठं चैव कर्पूरं मरिचं गुडम्।

श्राद्धकर्मणि शस्तानि सैन्धवं मानस तथा ॥

इसादित्यपुराणे तस्य ग्राह्यत्वेन स्मरणात्। मत्स्यं, विधिप्रतिषेधयो द्वयोरपि दर्शनाद्धिङ्गुविषये विकल्पो द्रष्टव्यः। एवमन्यत्रापि यत्र यत्र विधिप्रतिषेधावेकस्यैव दृश्येते तत्र विकल्पो वेदितव्यः। शाकेषु शाकानां मध्ये कालानलशुभाख्याः शाकविशेषाः अश्राद्धेयाः। तत्र कालाख्यः शाकविशेषः कुठेरकाकृतिरिति देवस्वामिना निरूपितः। कुठेरकोऽर्जकसदृशः पर्णासः। 'अथ पर्णमि कठिञ्जरकुठेरकौ। सितेऽर्जकोत्र' इत्यमरसिंहेनाभिधानात्। एवं च कृष्णार्जकः कालशब्देनोक्त इति मन्तव्यम्। अनलः चित्रकः, 'चित्रको वह्निसंज्ञकः' इत्यमरः। यल्लोके शुभं शाकमिति व्यपदिश्यते तदेवात्र शुभशब्देनोक्तमिति देवस्वामिनाऽभिहितम्। भरद्वाजोपि—'मुद्गाढकीमाषवर्जं द्विदलानि दद्यात्' इति। यानि पाषाणयन्त्रभ्रमणेन द्विधा प्रायशो भिद्यन्ते तानि धान्यानि

द्विदलानि । आढकी शिम्बीधान्यविशेषः तुवरीनाम्ना प्रसिद्धः । मुद्गमाषावापि शिम्बीधान्यविशेषौ मुद्गमाषनाम्नैव प्रसिद्धौ । माषशब्देनात्र राजमाषो गृह्यते । न पुनः कृष्णमाषः—

वर्ज्या मर्कटकाः श्राद्धे राजमाषास्तथैव च ।

इति स्मृत्यन्तरे विशेषितत्वात् । मर्कटकाः तृणधान्यविशेषाः । तथाच तृणधान्यप्रकरणे वैजयन्त्यामुक्तं—‘अथ वन्यो मर्कटकस्समौ’ इति । राजमाषाः प्रायेण प्रादेशमात्रशिम्बीयुक्ताः, शुष्कदशायाम् पाटलवर्णा अलसान्द्रनाम्ना प्रसिद्धाः । अत एव वैजयन्त्यां ‘अलसान्द्रो राजमाषः’ इत्युक्तम् । मुद्गशब्दान्नात्र कृष्णेतरमुद्गो गृह्यते । न पुनः कृष्णमुद्गोपि—

कृष्णधान्यानि सर्वाणि वर्जयेच्छ्राद्धकर्मणि ।

न वर्जयेत्तिलांश्चैव मुद्गान् माषांस्तथैव च ॥

इति स्मृत्यन्तरे कृष्णानां तिलमुद्गमाषाणां प्रतिप्रसवदर्शनात् ।

कृष्णधान्येषु कुळुत्थादयोपि वर्ज्याः—

कोद्रवा राजमाषाश्च कुळुत्था वरकास्तथा ।

निष्पावाश्च विशेषेण पञ्चैतांस्तु विवर्जयेत् ॥

यावनाब्जानपि तथा वर्जयन्ति विपश्चितः ।

इति चतुर्विंशतिमतेऽभिधानात् । कुळुत्था मुद्गवत्सूपयूषाद्यनेकोपकारकतया प्रसिद्धाः । कृष्णा अकृष्णाश्चेति द्विविधा अपि वर्ज्याः, कृष्णमुद्गादिवत् प्रतिप्रसवभावात् । वरका वनमुद्गाः—

वनमुद्रे तु वरकनिगूढककुलीमकाः ।

इति वैजयन्त्यामुक्तत्वात् । निष्पादा अपि कुलुत्थवत्सूपाद्य-
नेकोपकारकतया श्वेतशिम्बीधान्यतया च प्रसिद्धाः । अत एव
वैजयन्त्यां 'निष्पावः श्वेतशिम्बिका' इत्युक्तम् । अयं नि-
ष्पावप्रतिषेध कृष्णनिष्पावविषय —

कृष्णधान्यानि सर्वाणि वर्जयेच्छ्राद्धकर्मणि ।

इति स्मरणम् । एवञ्च यदुक्तं मार्कण्डेयपुराणे —

यवव्रीही सगोधूमौ तिलमुद्राम्ससर्षपाः ।

प्रियङ्गव कोविदारा निष्पावाश्चात्र शोभना ॥

इति, तत् कृष्णेतरविषयमिति मन्तव्यम् । यावनाळा वि-
न्ध्यदक्षिणतो महाराष्ट्रादिदेशे जोहळापरपर्यायप्रसिद्धा ।

अत एव वैजयन्त्या 'यावनाळास्तु जोहळाः' इत्युक्तम् ।

मरीचिनाऽप्युक्तानि वर्ज्यानि—

कुलुत्थाश्चणकाश्चाद्धे न देयाश्चैव कोद्रवाः ।

कटुकानि च सर्वाणि विरमानि तथैव च ॥

चणकाः अश्वानामत्यन्तप्रियाः प्रत्यन्तदेशव्यतिरिक्तदेशेषु स
र्वत्र प्रसिद्धाः । विष्णुपुराणेऽपि—

श्राद्धे न देयाः पालङ्क्याः तथा निष्पावकोद्रवाः ।

मसूरक्षारवार्तिककुलुत्थाश्शणशिग्रवः ॥

पालङ्क्या मुकुन्दाख्यं गन्धद्रव्यं, 'पालङ्क्या मुकुन्द कुन्द-
कुन्दुरु' इत्यमरसिंहेन गन्धद्रव्यनामानुशासनप्रकरणेऽभिधा-

नात् । मसूरोपि प्रसन्तदेशव्यतिरिक्तदेशेष्वतिप्रसिद्धो द्विद
 लविशेषो मङ्गल्यकापरपर्याय । तथाऽपरमिहः—‘मङ्गल्यको
 मसूर’ इति । क्षारो यवक्षारादिः । वार्ताकं क्षुद्रवार्ताकस
 जकवृहतीफलं कण्टकारिकाख्यवृहतीफिलात् किञ्चित् स्थूलम् ।
 शणशब्दो धान्यविशेषवचनः, ‘शण सप्तदलानि धान्यानि’
 इति धान्यप्रभेदेष्वभिधानात् । अथ च स्वयंजातस्य सर्वदा
 प्रतिषिद्धत्वात् । अत्र प्राप्त्यसम्भवेऽपि कृष्यादिजातस्य प्रा
 प्तिसम्भवात् प्रतिषेधो नानर्थक । शिशुः द्विविध श्वेतपुष्पो
 रक्तपुष्पश्च । तत्र रक्तपुष्पस्य सर्वनिषिद्धत्वेन प्राप्त्यभावेऽ-
 पि श्वेतपुष्पस्य पत्रशाकत्वेन प्राप्तिरस्तीति प्रतिषेधोऽर्थवान् ।
 विष्णुरपि वर्ज्यानाह—‘भूतृणशिशुसर्षपमुरसार्जककूष्माण्डाला
 बुकीवार्ताकपालङ्क्यातण्डुलीयककुसुम्भमहिपीक्षीराणि वर्जयेत्’
 इति । भूतृण—

छत्रातिच्छत्रपालघ्नौ मालातृणकभूस्तृणौ ।

इत्यमरः । ॥ विसर्गाभावश्छान्दसः । यस्य नाळे ग्रन्थिस्थानेषु
 परिमण्डला अवष्टम्भका भवन्ति स भूतृणाख्यः शाकविशेषः ।
 सर्षपोत्र राजसर्षपो विवक्षितः, न तु सर्षपमात्रम् ‘कुसुम्भं
 राजसर्षपम्’ इति स्मृत्यन्तरे विशेषप्रतिषेधात्, विशेषप्रतिषेधश्च
 शेषाभ्यनुत्पन्नार्थः, ततश्च तदविरोधाय तत्रैव सामान्यशब्दः
 पर्यवस्यति । राजसर्षपमुरसानिर्गुण्डीलेह्येष्वाभ्ररसप्रवेशनात्प्राप्तौ
 प्रतिषिध्यते । अर्जकः श्वेतार्जकः । कूष्माण्डालाबुकीशब्दौ

प्रसिद्धौ । वार्ताकपालङ्क्याशब्दौ प्रागेव व्याख्यातौ । तण्डुलीयकः प्रसिद्धः । अत एवामग्निहेन 'तण्डुलीयोल्पमारिषः' इति तण्डुलीयकमुद्दिश्याल्पमारिषोऽनुशिष्टः । कुसुम्भशब्देनात्र कण्टकीकुसुम्भस्य ग्रहणं, अकण्टकीकुसुम्भस्य सदाऽप्रतिषिद्धत्वात् । द्विविधस्यापि कुसुम्भस्य नवपत्राणि शाकत्वेनोपयुज्यन्ते । तेन शाकत्वेन प्राप्तिस्मभवात्प्रतिषेधोऽर्थवान् । मत्स्योपि—

कुसुम्भं बीजपूरं च कपित्थं मधुकातसी ।

एतान्यपि न देयानि पितृभ्यः प्रीतिमिच्छता ॥

कपित्थस्य फलत्वेन प्राप्तिस्मभवात् प्रतिषेधः । मधुकं यष्टि मधुकं अस्य गन्धद्रव्यतया प्राप्तिस्मभवात्प्रतिषेधः । अतसी शाकत्वेन प्रसिद्धैव । सुमन्तुरपि—'बीजपूरमाषांश्च श्राद्धे न दद्यात्' इति । बीजपूरको मातुलिङ्गकः—

फलपूरो बीजपुरो रुचको मातुलिङ्गकः ।

इत्यमरः । माषाः कृष्णमाषव्यतिरिक्ताः । मार्कण्डेयोपि—

वर्ज्याश्चाभिषवा नित्यं शतपुष्पा ग्वेधुका ।

जम्बीरजं फलं वर्ज्यं कोविदारस्तु नित्यं ॥

आभिषवाः स्त्रिणाः शुक्ता इति यावत् । शतपुष्पा शाकप्रकरणे अमरसिंहेनाभिहिता । ग्वेधुका शङ्खाकारत्पणधान्यसंपादिका ओषधिः, तस्या अदनीयत्वायोगात्तद्धान्यं प्रतिषिध्यते । जम्बीरफलमार्द्रकादिशाकसंस्कारकतया भक्ष्यतया च

प्रतिषिध्यते । कोविदारो युगपत्रकवृक्षविशेष । तस्य पुष्पं फलं वा कोविदारम्, तत्कोमलावस्थ शाकत्वेन प्राप्तं प्रतिषिध्यते । शाठ्यायनोपि—

मारिषं नाळिका चैव रक्ता या च कलम्बका ।

आसुरान्न मिदंसर्वं पितृणां नोपतिष्ठते ॥

इति । मारिषो जीवशाकं 'मारिषो जीवशाकस्यात्' इति वैजयन्त्यां तच्च कुण्डलीयकसदृशं ततोपि स्थूलतरम् । अत एव वैजयन्त्यां 'मारिषो जीवशाकस्यात्' इत्युक्तोक्तं 'अत्राल्पे कुण्डलीयकः' इति । नाळिका दीर्घनाळा शिरसि स्वल्पफलान्विता । तस्या फलस्य नाळभागस्य च शाकत्वेन प्राप्ते प्रतिषेधः । कलम्बका जलसम्भवा वेणुपत्राकृति पल्लवान्विता । द्विविधा श्वेता रक्ता च शाकत्वेन प्राप्ता रक्तेति विशेषणोपादानान्न श्वेतायाः प्रतिषेधः । स्मृतिरपि—

गान्धारिकापटोलानि श्राद्धकर्मणि वर्जयेत् ।

इति । गान्धारिका तण्डुलीयक इति देवस्वामिना व्याख्यातम् । पटोलानि । न तु लता । लतायाः पुल्लिङ्गत्वस्यैव साधुत्वात्, अत एवामरसिंहेन लतापर्यायेषु 'पटोलः तिक्तकः पटुः' इति पुल्लिङ्गतया दर्शितः । हारीतोपि—'पालङ्क्यापोतिका-नाळिकाकुमुम्भसुरसानिष्पावचणकादि श्राद्धे न दद्यात्' इति । पोतिका सुताह्वया । वैजयन्त्यां 'पोतिका तु सुताह्वया' इत्यभिधानात् । यस्याः पत्रशाकसेवा निद्रातिशयकारिणी

सा पोतिका ज्ञेया । शेषाणि प्राग्वद्याख्यातानि । शङ्खोपि—

कृष्णजाजी विदश्चैव शिनपाकी तथैव च ।

वर्जयेल्लवणं सर्वं तथा जम्बूफलानि च ॥

अवधुतादाभिहतं तथा श्राद्धेषु वर्जयेत् ।

कृष्णजाजी कृष्णजीरकम् । विदः विदाख्यं लवणम् । शिन-
पाकी तु कीदृशीति चिन्त्यम् । लवणं कृतलवणं 'कृतं
च लवणं सर्वं वंशाग्रं च विवर्जयेत्' इति तेनैवाभिधा-
नात् । उशनाऽपि—

नालिकाशणछत्राककुमुम्भालाबुविड्वरान् ।

कुम्भीकञ्चुकवृन्ताककोविदारांश्च वर्जयेत् ॥

वर्जयेद्रृञ्जनं श्राद्धे काञ्जिकं पिण्डमूलकम् ।

करञ्जं येऽपि चान्ये वै रसगन्धोत्कटास्तथा ॥

इति । छत्राकं शिलीन्ध्रं 'छत्राके तु शिलीन्ध्रस्स्यात्' इति वैज-
यन्त्याम् । अलाबूफलस्य पत्रादेरपि शाकत्वेन प्राप्तत्वात्प्रतिषेधः ।
कुम्भी श्रीपर्णिका, खर्वकार्ष्मर्यफलं, 'श्रीपर्णिका कुमुदिका-
कुम्भी कैटर्यकट्फलौ' इत्यमरमिहेनाभिधानात् । कञ्चुकं वृत्ता-
कारमलाबुफलं 'वृत्तकुम्भ्यां तु कञ्चुका' इति वैजय-
न्त्यामुक्तत्वात् । वृन्ताकं बृहतीसदृशस्थूलोद्भिदः फलं वृन्त
भागेन सह फलशाकत्वेन प्रसिद्धम् । काञ्जिकमारनालकं धा-
न्याम्लमिति यावत् । पिण्डमूलकं चिन्त्यम् । करञ्जं चिरि-

विल्वफलं 'चिरिविल्वो नक्तमाल' कराजिश्चकरञ्जके' इत्यमरः ।
गृञ्जनं पलाण्डुविशेषः । एतच्च लशुनादीनां दशविधपलाण्डु-
विशेषाणामपि प्रदर्शनार्थं, ते च विशेषाः¹—

लशुनं दीर्घपत्रश्च पिच्छगन्धो महौषधम् ।

फरण्डश्च² पलाण्डुश्च लतार्कश्च परारिका ॥

गृञ्जनं यवनेष्टं च पलाण्डोर्दश जातय ।

इति वदन् दशविधावान्तरजातिष्वपि पलाण्डुशब्दः सामान्येन
वर्तते इति दर्शयति । अत एवामरसिंहेन 'पलाण्डुस्तु सुक-
न्दकः' इति सामान्यनामतयोक्तम् । अवान्तरजातिविशेषेऽपि
पलाण्डुशब्दो वर्तते 'फरण्डश्च पलाण्डुश्च' इति विशिष्या-
त्रैव प्रयुक्तत्वात् । पुराणेऽपि दशविधानां प्रदर्शनार्थं केचन
विशेषा निषिद्धाः—

लशुनं गृञ्जनं चैव पलाण्डुः पिण्डमूलकम् ।

कलम्बी यानि चान्यानि हीनानि रसगन्धतः ॥

पिप्पलं मरिचं चैव पटोलं बृहतीफलम् ।

वांशं करीरं सुरससर्जकं भूस्तृणानि च ॥

अवेदोक्ताश्च निर्यासा लवणान्यौषराणि च ।

श्राद्धकर्मणि वर्ज्यानि याश्च नार्यो रजस्वलाः ॥

इति । हरिद्रक्तकन्दविशेषो गृञ्जनः । 'हरिद्रक्ते तु गृञ्जनः' इति
वैजयन्त्यामुक्तत्वात् । श्वेतकन्दविशेषः पलाण्डुः, 'पलाण्डौ तु

¹ वैजयन्त्याम्.

² करण्यश्च (पाठ)

श्वेतकन्दो मुकुन्दकः' इति तत्रैवोक्तत्वात् । लशुनाख्यस्य विशेषस्य भेदकधर्मो वैद्यकादौ द्रष्टव्यः । वांशं करीरं वं-
शाङ्कुरः । 'वंशाङ्कुरे करीरोऽस्त्री' इत्यमरः । सर्जकः पीतसा-
लकः । 'अथो पीतसालके । सर्जकासनवन्धूकपुष्पाप्रियकजी-
वकाः' इत्यमरः । अवेदोक्तनिर्यासा वेदे ग्राह्यत्वेनोक्तनिर्या-
सव्यतिरिक्तनिर्यासा लोहितनिर्यासाः व्रश्चनप्रभवाश्चेति यावत् ।
'अथो खलु य एव लोहितो यो वाऽऽव्रश्चनान्निर्येपति तस्य नाशयं
काममन्यस्य'¹ इति श्रुतिः । लवणान्यौषराणि ऊषरप्रभवाणि
कृतलवणानीति यावत् । याश्च नार्यो रजस्वलाः । त्रिरात्रा
दूर्ध्वमप्यनिवृत्तरजस्काः । ताश्च वर्ज्या इत्यर्थः । क्षीरविशेषा
अपि वर्ज्याः पुराणे दर्शिताः—

आविकं मार्गमौष्टं च सर्वमैकशफं च यत् ।

माहिषं चामरं चैव पयो वर्ज्यानि जानता ॥

आविकं अवीनां पयः । मार्गं मृगीणां पयः । औष्टं उष्ट्रीणां
पयः । एकशफा बडवादयः तासां पयः एकशफम् । चामरं
चमरीपयः । भरद्वाजोपि—

नक्तोद्धृतं तु यत्तोय पल्वलाम्बु तथैव च ।

स्वल्पाम्बु कूश्माण्डफलं वज्रकन्दं च पिप्पली ॥

तण्डुलीयकशकं च माहिषं च पयो दधि ।

शिम्बिकानि करीराणि कोविदारं गवेधुका ॥

कुलुत्थशणजम्बीरकरम्भानि तथैव च ।

नीरसान्यपि सर्वाणि भक्ष्यभोज्यानि कानिचित् ॥

एतानि नैव देयानि सर्वस्मिन् श्राद्धकर्मणि ।

वज्रकन्दं कीदृशमिति चिन्त्यम् । शिम्बिकानि शिम्बीधान्यानि चणकादीनि । करम्भः दधिमिश्रास्सक्तवः । 'करम्भो दधिसक्तवः' इत्यमरः । माहिषं तु घृतं देयं, पयो दधीति विशेषितत्वात् । सर्वस्मिन् श्राद्धकर्मणीति वचनात् यद्यपि कूष्माण्डफलादीनि नित्यश्राद्धेऽपि न देयानीति प्रतिभाति, तथाऽपि प्रतिदिनं श्राद्धीयान्नसंपादनस्यातिदुष्करत्वान्नित्यश्राद्धेतरसर्वश्राद्धकर्मणीति व्याख्येयम् । अत एव रामायणेऽभिहितम्—

इङ्गुदैर्बदरैर्बिल्वैः रामस्तर्पयते पितृन् ।

यदन्नं पुरुषो भुङ्क्ते तदन्नास्तस्य देवताः ॥ इति ॥

चतुर्विंशतिमतेऽपि—

यावनाळानपि तथा वर्जयन्ति विपश्चितः ।

तैलमप्यापदि प्राज्ञाः सम्प्रयच्छन्ति याज्ञिकाः ॥

~कन्दमूलफलालाभे एवमाहुर्मनीषिणः ।

तैलमित्यत्रापि वर्जयन्तीति संबध्यते । यावनाळतैलादिनिषिद्धमपि अनिषिद्धकन्दमूलफलालाभे याज्ञिकाः प्रयच्छन्तीत्येवं मनीषिण अहुरित्यर्थः । कन्दमूलफलालाभे तु यावनाळादिकं न देयमिति व्यतिरेकाद्भ्रम्यते । मृष्टान्नलाभे तु सुतरां न देयमिति दण्डापूपनयाद्भ्रम्यते । स्मृत्यन्तरे तु वर्ज्यमुक्तम्—

अतिशुक्तोग्रलवणं विरसं भावदूषितम् ।

राजसं तामसं चैव हव्यकव्येषु वर्जयेत् ॥

अतिशुक्तं अत्यर्थं स्वाभाविकरसत्यागेन कालवशात्कुत्सित-
रसान्तरापन्नम् । उग्रलवणं लवणाधिक्येनासह्यम् । पुराणेऽपि-

आसनारूढमन्नाद्यं पादोपहतमेव च ।

अमेध्यादागतैस्स्पृष्टं शुक्तं पर्युषितं च यत् ॥

द्विस्त्रिचक्रं परिदग्धं च तथैवाग्रावलेहितम् ।

शर्कराकीटपाषाणैः केशैर्यच्चाप्युपद्रुतम् ॥

पिण्याकं मथितं चैव तथाऽतिलवणं च यत् ।

सिद्धाः कृताश्च ये भक्ष्याः प्रत्यक्षलवणीकृताः ॥

वाग्भावदुष्टाश्च तथा दुष्टैश्चोपहतास्तथा ।

वाससा चावधूतानि वर्ज्यानि श्राद्धकर्मणि ॥

इति । यदन्नमवश्रयणान्तया पचिक्रियया सिद्ध सन्मार्दवार्थं
पुनरुदकं निनीयावश्रयणान्तमेव पच्यते तत् द्विस्त्रिचक्रं, न तु
यत्सिद्धमेव पुनरौष्ण्यनिर्वहार्थमग्रावधिश्रियते । 'अत्युष्णं
सर्वमन्नं स्यात्' इति वचनादौष्ण्यार्थं पुनरधिश्रयणभ्रयनु-
ज्ञानात् । यस्य तु प्रथमपाकेन भक्षणयोग्यतैव न भवति तत्र
पूर्वपाकस्यानिवृत्तत्वात् पुनरुदकं निनीय पाकेऽपि श्राद्धे निख-
भोजनादौ च नास्ति प्रतिषेधः । यत्र भक्ष्यविशेषसिद्धयर्थमुद-
कादिना पूर्वं पक्त्वा तैलादिना पाकः क्रियते - तत्रापि न
द्विस्त्रिचक्रता, विशिष्टभक्ष्यसिद्धिफलकपचिक्रियाया उदके तैले
च क्रियाया एकत्वात् । परिदग्धमतिदग्धम् । अग्रावलेहितं

यदर्थमुत्पादितं तन्निर्वृत्ते प्रागन्येन स्वादितम् । शर्करास्सूक्ष्म
पाषाणवत्कठिना मृद्विशेषा । कीटोत्र क्रिमिरमेध्यसेवी ।
पाषाणाः सूक्ष्मतरसर्षपादिकल्पाः । पिण्याकस्तौलिकयन्त्रे
घनीभूततिलचूर्णं, 'तिलकल्के च पिण्याक' इत्यमरसिंहे
नाभिधानात् । मथितं जलमिश्रणेन विना विलोडितं दधि ।
'तक्रं - ह्युदश्विन्मथितं पादाम्ब्वर्धाम्बु निर्जलम्' इति तेनै-
वाभिधानात् । सिद्धा भक्ष्याः स्वत एव भक्ष्यतया सिद्धा
आमलकादयः । कृता भक्ष्या माषपिष्टादिना कृतवटकादयः ।
प्रत्यक्षलवणीकृताः प्रत्यक्षेण लवणेन लवणीकृताः सिद्धभक्ष्या-
णां कृतभक्ष्याणां च प्रत्यक्षलवणीकृता इत्येतद्विशेषणम् ।
प्रत्यक्षग्रहणं दध्यादिना वस्त्वन्तरेण प्रच्छादितलवणेन लव-
णीकृता ग्राह्या इति गम्यते । यद्यपि निच्यभोजने पर्युषि
तस्य प्रतिषिद्धत्वादत्रापि तद्वर्जनं सिद्धं, तथाऽपि तत्राभ्यनु-
ज्ञातस्य यवगोधूमादिपिष्टविकारस्यापि पर्युषितस्य श्राद्धे व
र्जनीयत्वार्थं - पर्युषितप्रतिषेध इति मन्तव्यम् । अस्यार्थप्रचुरद्र-
व्येषु कूश्माण्डादिषु दोषश्रवणाभावे निवृत्तिर्न भवतीति
दोषोपि स्मृत्यन्तरे दर्शितः—

कूश्माण्डं माहिषं क्षीरमाढक्यो राजसर्षपाः ।

चणक्क राजमाषाश्च घ्नन्ति श्राद्धं न संशयः ॥

पिण्डालूकं च तुण्डीरं करमर्दाश्च नालिकाम् ।

कूश्माण्डं बहुबीजानि श्राद्धे दत्त्वा व्रजन्त्यधः ॥

पिण्डालूकतुण्डीरे कीदृशे इति चिन्त्ये । करमर्दं कृष्णपाकफल ।
'कृष्णपाकफलाविग्रमुषेणा करमर्दके' इत्यमरः । बहुबीजानि
मातुलुङ्गादीनि । पुरुषार्थतया प्रतिषिद्धस्य सर्वस्य श्राद्धप्र-
तिषेधः न सिद्ध इति श्राद्धेऽपि प्रतिषेधार्थमुक्तं षट्त्रिंशन्मते—

क्षीरादि माहिषं वर्ज्यमभक्ष्यं यच्च कीर्तितम् ।

आदिग्रहणान्माहिषं दधि गृह्यते । 'माहिषं च पयो दधि'
इति भरद्वाजस्मरणात् । माहिष च मांसं गृह्यते—

माहिषाणि च मांसानि तथा श्राद्धे विवर्जयेत् ।

इति विष्णुपुराणेऽभिधानात् । पुरुषार्थतया प्रतिषेधकशास्त्रेषु
यदभक्ष्यं प्रकीर्तितं तच्च सर्वं श्राद्धे वर्ज्यं श्राद्धकर्मणि
न देयमित्यर्थः ॥

इति स्मृतिचन्द्रिकायां श्राद्धकर्मणि वर्ज्यद्रव्याणि.

अथ प्रसङ्गान्नित्यभोजने वर्ज्यद्रव्यविषयाणि

कानिचिद्रचनानि लिख्यन्ते.

तत्र देवलः—

अभोज्यं प्राहुराहारं शुक्तं पर्युषितं तथा ।

अन्यत्र मधुसक्तुभ्यां भक्षेभ्यस्सर्पिषो गुडात् ॥

अत्र शुक्तपदस्यार्थो बृहस्पतिना दर्शितः—

अत्यम्लं शुक्तमाख्यातं निन्दितं ब्रह्मवादिभिः । इति ॥

अस्यायमर्थः—यदोदनसूपादिकं स्वतोऽनम्लमीषदम्लं वा ह्यस्त-

नमद्यतनं वा दीर्घकालस्थानिभ्यां वा निजरसं हित्वाऽस्यर्थम-
ल्लीभवति तदेव लोके शुक्तमाख्यातं निसर्गतोऽत्यम्लं का-
ञ्जिकादिद्रव्यमिति । पर्युषितमग्निपक्वं सद्राज्यन्तरितं सदा अभो-
ज्यं श्राद्धभोजन इव नित्यभोजनादावप्यभोज्यमित्यर्थः । मध्वा-
दिकं पर्युषितमपि भोज्यमिति । भक्षा अपूपादयः । मधुनोपि
सुरसत्त्वाय गुडवदेव पाकः क्रियते न भोजनदिनादन्येद्युः
पक्व मधु पर्युषितं भवति ।

नाद्याच्छास्त्रनिषिद्धं तु भक्ष्यभोज्यादिकं द्विजः ।

इति । अयमर्थः—‘नापणीयमन्नमश्लीयान्न द्विःपक्वं न पर्युषि-
तम्’ इति ॥

घृतं वा यदि वा तैलं विप्रो नाद्यान्नखच्युतम् ।

यमस्तदगुचिं प्राह तुल्यं गोमांसभक्षणम् ॥

हस्तदत्ताश्च ये स्नेहा लवणं व्यञ्जनानि च ।

दातारं नोपतिष्ठन्ति भोक्ता भुञ्जति किल्बिषम् ॥

एकेन पाणिना दत्तं शूद्रदत्तं न भक्षयेत् ।

घृतं तैलं च लवणं पानीयं पायसं तथा ॥

इत्येवमादिशास्त्रनिषिद्धमापणीयमन्नादिकं द्विजो नाद्यादिति ।

‘नापणीयमन्नमश्लीयान्न’ इत्युक्तस्य निषिद्धस्य कचिदपवाद-

माह स एव—

अपूपास्सक्तवो धानास्तक्रं दधि घृतं मधु ।

एतत्पण्येषु भोक्तव्यं भाण्डलेपो न चेद्भवेत् ॥

इति । द्विःपक्वानिषेधस्यापवादोपि—‘यद्यद्वि पक्व तत्सर्वं नाश्नीयात्’ द्वि पक्वं नाम तदुच्यते यत्प्रथमपाकत एव भक्षणयोग्यतया पक्वं सदपि मार्दवादिगुणान्तरं सम्पादयितुं पुनः पच्यते । एवञ्च यत्तित्ते शाकादौ प्रथमपाकमात्रेण भक्षणयोग्यता न भवति किंतु सद्यतित्तरसयुक्तो भवति तत्र प्रथमपाकस्यासमग्रत्वात्पुनः पाके कृतेऽपि न द्वि पक्वता भवति । यत्र भक्षविशेषसिद्धयर्थं उदकादिना पूर्वं पक्त्वा तैलादिनाऽपि पाकः क्रियते तत्रापि न द्विःपक्वता भवति विशिष्टभक्ष्यसिद्धिफलकपचिक्रियाया उदके तैले च क्रियमाणाया एकत्वादिति मन्तव्यम् । न पर्युषितमश्नीयादित्यस्यापवादमाह यमः—

अपूपाश्च करम्भाश्च धाना वटकसक्तवः ।

शाकं मांसमपूपं च सूपं कृसरमेव च ॥

यवागूः पायसं चैव यच्चान्यत् स्नेहसंयुतम् ।

सर्वं पर्युषितं भोज्यं शुक्तं च परिवर्जयेत् ॥

अपूपा यवगोधूमपिष्टविकारा मण्डकादयः । करम्भाः दधि मिश्रितास्सक्तवः । धाना भृष्टयवतण्डुला । वटकाः माषपिष्टमयास्तैलपक्वाः स्तोतया कृताः प्रसिद्धा । शाकं मांसं चान्येद्युः पक्व, न पुनरन्येद्युराहृतं तावन्मात्रेण पर्युषितत्वायोगात् । एवञ्चान्येद्युः पक्वमोदनं तस्मिन्नेव दिने संस्कारद्रव्याणि प्रक्षिप्य शाकविशेषतया कल्पितं पर्युषितमपि भोज्यमेवेत्यवगन्तव्यम् । सक्तवो भृष्टयवतण्डुलपिष्टानि । पुनरपूपग्रहणं

गोधूमेतरचणकादिपिष्टविकारस्य। पूषमायस्यापि परिग्रहणार्थम् ।
 सूपो मुद्राठक्यादिदृढतं व्यञ्जनम् । कृसरं भृष्टतिलचूर्णमि-
 श्रमोदनम् । यवाणूः अल्पतण्डुलचूर्णमिश्र पेयरूपमन्नम् । पा-
 यसं पयसा शृतमन्नम् । यच्चापूपादिभ्य उक्तेभ्योऽन्यदोदना-
 दिकं स्नेहसयुतं दधिघृतादिना स्नेहद्रव्येणाभिघारितं सत्पर्यु-
 षितं सर्वं भोज्यं यावदगृह्यते वर्तते । यदा तु पर्युषितमपूपा-
 दिकं स्नेहसयुक्तमोदनादिकं वा शुक्तं जातं तदा तदपि वर्ज-
 येदित्यर्थः । अभोज्यमित्यनुवृत्तौ वसिष्ठोपि—‘अन्नं पर्युषित-
 कामं तु दध्ना घृतेन यदभिघारितमुपयुञ्जीत’ इति । अन्नं
 पर्युषितमित्यत्रानुवृत्तेनाभोज्यमितिपदेन सम्बन्धः । दध्ना घृतेन
 वाऽभिघारितं सत्पर्युषितमन्नं काममुपयुञ्जीत अश्लीयादित्यर्थः ।
 अतएव मनुः—

यत्किञ्चित् स्नेहसंयुक्तं भक्ष्यं भोज्यमगर्हितम् ।

तत्पर्युषितमप्याद्यं हविश्शेषं तु यज्जघेत् ॥

उपयोजयेदित्यनुवृत्तावापस्तम्बोपि—‘उदकेऽवधाय कृतान्नं पर्यु-
 षितम्’ इति । यदा तु कृतान्नं उदकेऽवधायरात्रौ स्थापितं
 तदा तदन्नं पर्युषितमप्युपयुञ्जीतेत्यर्थः । एवं काञ्जिकं सम्पा-
 दयितुं तण्डुलक्षाळनोदके निहितस्यान्ननिस्त्रावस्य रात्र्यन्तरं
 तस्य पर्युषितत्वेऽप्यभोज्यत्वं नास्तीति तज्जातस्य काञ्जिक-
 स्याभोज्यत्वं सुतरां नास्तीति मन्तव्यम् । अश्लीयादित्यनुवृ-
 त्तौ शङ्खलिखितावापि—‘न पर्युषितमन्यत्र दधिगुडगोधूमयव

पिष्टविकारेभ्यः ' इति । न पर्युषितमित्यस्य अक्षीयादित्यनु-
वृत्तेन पदेन सम्बन्धः । यद्यपि दधि गुडवन्न पाकासिद्धमिति
न पर्युषित तेन तस्य पर्युदासो व्यर्थ इति प्रतिभाति ।
तथाऽपि नान्येद्युः पाकेन सिद्धत्वं पर्युषितत्वे प्रयोजकं
किन्त्वदनीयतया साध्यत्वमिति दध्नोप्यदनीयतया साधितस्य
पर्युषितत्वमस्तीति तत्पर्युदासोऽर्थवानेव । याज्ञवल्क्यस्तु ' पर्यु-
षितं वर्जयेत् ' इति स्वोक्तस्य प्रतिप्रसवार्थमाह—

अन्नं पर्युषितं भोज्यं स्नेहाक्तं चिरसंस्थितम् ।

अस्नेहा अपि गोधूमयवगोरसविक्रियाः ॥

चिरसंस्थितमिति पदं चिरसंस्थिता इति विपरिणामेन गोधूम-
यवगोरसविक्रिया इत्यत्रापि सम्बन्धनीयम् । अतएव मनुः—

चिरस्थितमपि त्वाद्यमस्नेहाक्तं द्विजातिभिः ।

यवगोधूमजं सर्वं पयसां चैव विक्रियाः ॥

इति । गोधूमविक्रियाः मण्डकादयः । यवविक्रियाः सक्त्वाद-
यः । गोरसः क्षीरं तद्विकारा कूर्चिकाद्याः, ' कूर्चिका क्षीर-
विकृति ' इत्यमरसिंहेनोक्तत्वात् । गोरसविकृतावपि ' शुक्तं
चेत्परिवर्जयेत् ' इति यमोक्तं द्रष्टव्यम् । भोज्यत्वेनोक्तस्य
पर्युषितस्य सर्वस्यापि श्राद्धे वर्ज्यत्वं पूर्वस्मिन् प्रकरणेऽभिहि-
तम् । तेन भोज्यत्वात् श्राद्धेऽप्यनिषिद्धमिति अमो न कार्यः ।
शङ्कस्तु शुक्तद्रव्येष्वपि किञ्चिद्भोज्यमित्याह—

दधि भक्ष्यं च शुक्तेषु यच्चान्यदधिसम्भवम् ।

ऋवीषपकं भक्ष्यं स्यात् सर्पियुक्तमिति स्थितिः ॥

अनश्लिः ऊष्मा ऋवीषं, तेन पकं ऋवीषपकम् । धान्यराश्या
दिगतोष्मपकमिति यावत् । तथाच 'नवीषपकस्याश्नीयात्'
इत्यापस्तम्बसूत्रं व्याचक्षणेन धूर्तस्वामिनोक्तं— 'अनश्लिः
ऊष्मा ऋवीषं तत्पकस्य प्रतिषेधः क्रियते' इति ग्रन्थेन ।
ऋवीषपकं शुक्तमपि सर्पिषा युक्तं भक्ष्यं स्यात् । न तद्रहि
तमित्यर्थः । दधिसम्भव तक्रनवनीतादि । भक्ष्यं भक्षणार्ह
मित्यर्थः । यमस्त्वापदि शुक्तस्य प्रक्षालनात् भक्षणार्हता भव
तीत्याह—

शुक्तानि हि द्विजोऽन्नानि न भुञ्जीत कदाचन ।

प्रक्षालितानि निर्दोषाण्यापद्धर्मो यदा भवेत् ॥

एव पर्युषितस्यापदि प्रक्षालनाद्भक्षणार्हता भवति । अतएव
तस्य भोजनेऽभ्यनुज्ञा तेनैव कृता—

मसूरमाषसंयुक्तं तथा पर्युषितं च यत् ।

तत्तु प्रक्षालितं कृत्वा भुञ्जीत ह्यभिघारितम् ॥

इति । बीजभूतधान्यादिकं भोज्यमपि भाविबहुफलहेतुविनाश-
स्यात्यन्तानुचितत्वात् अनापदि पर्युषितवत् नोपभुञ्जीतेत्याह
देवलः—

न बीजान्युपयुञ्जीत रोगापत्तिमृते बुधः ।

फलान्येषामनन्तानि बीजानां हि विनाशयेत् ॥

इति । एषां बीजानामनन्तानि फलानि यस्मादुपयुञ्जानो वि-
नाशयेत् तस्मादनापदि बीजानि नोपयुञ्जीतेत्यर्थः । स्वतो
विशुद्धमप्याहारं मृतमक्षिकादिससर्गदूषितं वर्जयेदित्याह स एव—

विशुद्धमपि चाहारं मक्षिकाक्रिमिजन्तुभिः ।

केशलोमनखैर्वाऽपि दूषितं परिवर्जयेत् ॥

अनापदीति शेषः । अतएव सुमन्तु — ‘केशकीटक्षुतवचोभि-
हतं श्वभिराघ्रातं प्रेक्षितं वाऽदधि पर्युषितं पुनस्सिद्धं च-
ण्डालावेक्षितमभोज्यमन्यत्र हिरण्योदकैः स्पृष्टात्’ इति । क्षुत-
वचः क्षुतवशाज्जातो ध्वान् तेन अभिहत उपहतम् । श्वभिरिति
बहुवचनं येषामवघ्राणप्रेक्षणे दोषावहे तादृशप्राणिनां स्मृत्य-
न्तरोक्तगवादीनां सङ्गहार्थम् । अदधि पर्युषितं पर्युदस्तदध्या-
दिव्यतिरिक्तं पर्युषितम् । पुनस्सिद्धं द्विःपक्वम् । एतदुक्तं
भवति—विशुद्धाहारं मक्षिकादिसंसर्गतो दुष्ट ससज्य अदु-
ष्टाहारं भुञ्जीत असम्भवे तु मक्षिकादिमपास्याहारशुद्ध्यर्थं उद-
केन प्रोक्षणं हिरण्यस्पर्शनं वा कृत्वा भुञ्जीतेति । अदुष्टाहारा-
न्तरासम्भवेऽपि यदवश्यं वर्ज्यं तदाह देवलः—

अवलीढं श्वमार्जारध्वाङ्क्षकुटुमर्कटैः ।

भोजने नोपयुञ्जीत तदमेध्यं हि सर्वतः ॥

ध्वाङ्क्षः काकः । ब्रह्मपुराणेऽपि—

शूद्रभुक्तावशिष्टं तु नाद्याद्राण्डस्थितं क्वचित् ।

इति । तेन भाण्डादुद्धृतमन्यस्मिन् पात्रे निक्षिप्य देयम् ।

शूद्रोच्छिष्टवल्गुनादिसंस्पृष्टमपि नाद्यात् । तथाच भविष्य
त्पुराणे—

सुरालशुनसंस्पृष्ट पीयूषादिसमन्वितम् ।

संसर्गादुच्यते तद्धि शूद्रोच्छिष्टवदाचरेत् ॥

इति । पीयूषं नवप्रभृतायां गवादे क्षीरम् 'पीयूषोभिनव
पयः' इत्यमरेणाभिधानात् । आदिशब्देन छात्राकादिसंस्पृष्टं
गृह्यते । संसर्गदुष्टवज्जात्या दुष्टमपि शाकादिकं नाद्यात् ।
'वृन्ताकनालिकापोतकुम्भमाश्मन्तकाश्चेति शाकानामभक्ष्या'
इति पैठीनसिस्मरणात् । वृन्ताकं बृहतीसदृशस्थूलोद्भिदं फल
वृन्तभागेन सह शाकत्वेनप्रसिद्धम् । नालिका दीर्घनाला
शिरसि स्वल्पफलान्विता, तस्या फलस्य नालभागस्य च शा
कत्वेन प्राप्तेः प्रतिषेधः । पोतं पोतिका, 'पोतिका तु सुता
ह्वया' इति वैजयन्त्यामभिधानात् । यस्याः पत्रशाकसेवा नि
द्रातिशयकारिणी सा सुताह्वया ज्ञेया । अस्माकं त्वस्य
स्वरूपं कीदृशमिति चिन्त्यम् । वृन्ताकं श्वेतपेवाभक्ष्यं—

गण्डूलं श्वेतवृन्ताकं कूश्माण्डं च विवर्जयेत् ।

इति देवलेन वृन्ताकविशेषस्य प्रतिषेधात् । विशेषप्रतिषेधश्च
शेषाभ्यनुज्ञानार्थ इति न्यायेन श्वेतेतरवृन्ताकभक्षणाभ्यनुज्ञा
गम्यते । गण्डूलं कण्डूलाफलं अत्यन्तकण्डूतिजनकं बहुरोम
युक्तं वर्षाकालभवम् । अत एवामरसिंहेन 'कण्डूला प्रावृषा
यणी' इत्युक्तम् । कूश्माण्डं कुम्भवद्रुतुलं अदीर्घालाबुसदृशम् ।

कुसुम्भं कण्टकरहितमभक्ष्यं, अकण्टकित्वविशिष्टस्य कुसुम्भस्य
स्मृत्यन्तरे निषेधो विद्यत इति देवस्याभिनेक्तत्वात् । वृन्ताक-
नाळिकापोतकुसुम्भानां च भक्षणे उशनसा दोषो दर्शितः—

कुसुम्भनाळिकाशकं वृन्ताक पोतिकं तथा ।

भक्षयन् पतितस्तु स्यादपि वेदान्तगो द्विजः ॥

इति । भविष्यत्पुराणे जानिदुष्टानां शाकानामुदाहरणतया कानि-
चिच्छाकान्युक्तानि—

लथुनं गृजनं चैव पलाण्डुं कवकानि च ।

वार्ताकनाळिकालावु हवेयाज्जातिदूषितम् ॥

लथुनादिकं द्रव्यं ससर्गेण विनाऽपि लथुनत्वादिजात्यैव दू-
षितमवेयाज्जानीयादित्यर्थः । जात्या दूषितमिति ज्ञानस्य फलं
असत्यपि दुष्टसंसर्गे निवृत्तिः । लथुनाख्यविशेषस्य भेदको धर्मो
वैद्यकादौ द्रष्टव्यः. लथुनगृजनपलाण्डुका पलाण्डुविशेषाः ।
तत्र हरिद्रक्तवर्णविशेषो गृजनः । 'हरिद्रक्तो गृजनः' इति
वैजयन्त्याम् । श्वेतकन्दविशेषः पलाण्डुः, 'पलाण्डौ तु श्वेत-
कन्दो मुकुन्दकः' इति तत्रैवोक्तत्वात् । एतच्च लथुनादि-
त्रिविधपलाण्डुविशेषाभिधान—

लथुनं दीर्घपत्रं च पिच्छगन्धो महौषधम् ।

वरण्यश्च पलाण्डुश्च लतार्कश्च परारिका ॥

गृजनं यवनेष्टश्च पलाण्डोर्दश जातयः ।

इत्युक्तदशविधपलाण्डूपलक्षणम् । महौषधवरण्यादीनामपि भेदो

वैद्यादौ द्रष्टव्यः । कवकं छत्राकम् । वार्ताकं क्षुद्रवार्ताकम्-
 झकवृहतीफलं कण्टकारिकाख्यवृहतीफलात् किञ्चित् स्थूलम् ।
 कवकभक्षणे तु दोषा यमेन दर्शिताः—

भूमिजं वृक्षजं वाऽपि छत्राकं भक्षयन्ति ये ।

ब्रह्मघ्नांस्तान्विजानीयाद्ब्रह्मवादिषु गर्हितान् ॥

इति । हारीतोपि दुष्टद्रव्यसंसर्गाभावेऽपि वर्ज्यानाह—न
 वटप्लक्षोदुम्बरदधित्थनीपमातुलुङ्गानि वा भक्षयेत्' इति । दधित्थ
 कपित्थफलम् । नीपं कदम्बपत्रम् । शेषाणि व्यक्तानि ।
 मनुरपि—

लोहितान् वृक्षनिर्यासान् ब्रश्चनप्रभवांस्तथा ।

शेलु गव्यं च पीयूषं प्रयत्नेन विवर्जयेत् ॥

लोहितान् वृक्षनिर्यासान् लाक्षादीन् । ब्रश्चनप्रभवान् निर्या-
 सानपि शाल्मलिनिर्यासप्रभृतीन् । लोहितग्रहणात् निर्यासत्वेऽपि
 पाटलवर्णहिंवादे. श्वेतवर्णकर्पूरादेश्च न निषेधः । शेलुः श्लेष्मा-
 तकाख्यो वृक्षः । पीयूषोऽभिनवं पयः । गव्यपीयूषेतु विशेषो
 ब्रह्मपुराणे दर्शितः—

घृतात्फेनं घृतान्मण्डं पीयूषमथवाऽऽर्द्रगोः ।

सगुडं मरिचाक्तं तु तथा पर्युषितं दधि ॥

दीर्घं तक्रमपेयं च नष्टस्वादुकफेनवत् ।

अयमर्थः—घृतादुद्धृत्य तत्फेनमात्रं तदग्रमात्रं च न पेयम् । तथा
 आर्द्रगो पीयूषं यावदार्रता सरजस्कता गावि प्रसूतिसमये

योनौ प्रवृत्ताऽनुवर्तते तावत् क्षीरमपेयम् । तथा यदधि गुड-
मरिचमिश्रं यत्पूर्युषितं तदप्यपेयम् । तथा यत्तक्र दीर्णं
दर्वाघट्टनशून्यं अग्नितापादिना स्वतो वा स्फुटितं बहुदिनस्थि-
त्या संजातेन फेनेन युक्तं, अत्यर्थं शुक्तनया नष्टस्वादुक-
मपेयमिति । याज्ञवल्क्योपि वज्र्यक्षीरमाह—

सन्धिन्यनिर्दशावत्सगोपयः परिवर्जयेत् ।

इति । तत्रसन्धिन्या गोः पयः परिवर्जयेदित्येतत्स्फुटमुक्तं हारी-
तेन—‘सन्धिनी वृषस्यन्ती तस्या पयो न पिबेत् तद्वतुम-
द्भवति’ इति । वृषस्यन्ती कामुकी मैथुनेच्छावतीति यावत् ।
तदीयं पयः ऋतुमद्भवति । ऋतुमत्या सम्बन्धि भवतीत्य-
र्थः । अनेन एतदुक्तं भवति—यावति काले मैथुनेच्छाऽ-
नुवृत्तिस्तावति काले तस्या पयो न पिबेदिति । तेन मैथु-
नेच्छानिवृत्तौ तस्या पयो न निषिद्धमिति मन्तव्यम् । ‘अनि-
र्दशायाः पयः परिवर्जयेत्’ इत्यस्यायमर्थः—प्रसवप्रभृत्यानि-
र्गतदशरात्रायाः पयः वर्जयेदिति । एतच्च रजोनिवृत्तिकालो-
पलक्षणार्थम् । तेन दशरात्रादर्वाग्रजोनिवृत्तौ नास्ति तत्र
प्रतिषेधः । दशरात्रादुपर्यपि रजोऽनुवृत्तावस्ति प्रतिषेध इति
बोद्धव्यम् । अतएव ‘नवमूतायाः पयः न पिबेत् सरजस्त्वात्’
इत्युक्त्वा हारीतेनोक्तं—‘सप्तरात्रादित्येके दशरात्राद्विषपरे मा-
सेनापीयूषं भवतीति धर्मविदः’ इति । नवमूतायाः पयः
सप्तरात्रादुपर्यपि पीयूषं भवतीत्येके । दशरात्रादुपर्यपि पीयू-

षं भवतीत्यन्ये मन्यन्त इत्यर्थः । एतेषु सप्तरात्रादिपक्षेषु यथा
 रजोनिवृत्ति व्यवस्था द्रष्टव्या । 'अवत्मायाः पयः परिव-
 र्जयेत्' इत्यस्यायमर्थः—अवत्सा वत्सशून्या मृतवत्सेति या
 वत् । तस्याः पयः यावद्रत्सवियोगशोकानुवृत्तिः तावत् विव-
 र्जयेदिति । अतएव 'पयो न पिबेत्' इत्यनुवृत्तौ हारीतेनोक्तं—
 'हृतवत्सायाः शोकाविष्टत्वात् नवमृतायास्सरजस्त्वात्' इति ।
 न च वाच्यं शोकाविष्टत्वादित्यस्य हेतुवन्निगदरूपार्थवादत्वा-
 च्छोकनिवृत्तावपि मृतवत्सायाः पयो न पिबेदिति । सरज-
 स्त्वादिति हेतुसमाभिव्याहारात् । अनो हेतुरेवायं शोकावि-
 ष्टत्वादिति, न हेतुवन्निगदार्थवादः । न च वाच्यं सरजस्त्वादि-
 त्यपि हेतुवन्निगदार्थवाद एव न तु हेतुरिति कथं तत्साहच-
 र्यादस्य हेतुत्वं निश्चीयत इति । हेतुविवक्षयैव सरजस्त्वा-
 दित्यस्य प्रयुक्तत्वात् । यदि हेतुविवक्षया सरजस्त्वादिति
 न प्रयुक्तं स्यात् तदा दशरात्रात्प्रागूर्ध्वं यदा रजोनि-
 वृत्तिः तदा नवप्रमृतायाः पेयः पेयमित्ययमर्थो यः प्रति-
 पादयितुमिष्टः सोऽप्रतिपादितो भवेत् । ततश्च 'सप्तरात्रादि-
 स्त्रेके दशरात्रादिसपरे मासेनापीयूषं भवतीति धर्मविदः'
 इत्यनन्तरोक्तस्य तदीयग्रन्थस्य अनिर्वाहस्थ्यात् । तस्माद्धेतुत्वे-
 नैव सरजस्त्वादित्यस्यान्वयो नार्थवादत्वेन । तत्समाभिव्या-
 हाराच्छोकाविष्टत्वादिसपि हेतुत्वेनैवान्वयो नार्थवादत्वेनेत्यलं
 बहुनाऽतिप्रसङ्गेन । धर्मविद्वहणं रजोनिवृत्तिसंदेहस्याप्यभा-

वस्तुनेति ज्ञापनार्थं कृतम् । तेन यदा मत्तरात्रादपि रजोनि-
वृत्तिनिश्चयः तदा तत्पय पानेऽपि न धर्महानिः । गव्यपी-
यूषवदजामहिष्योरपि पीयूषमपेयम् । तथाच वासिष्ठः—‘गो
महिष्यजानामनिर्देशम्’ इति । पयो न पेयमिति शेषः ।
गौतमोपि वर्ज्यं क्षीरमाह—‘मंथिनीयमसूयन्दिनीनां च’
इति । क्षीरं वर्ज्यमिति शेषः । स्यन्दिनी स्वतः प्रसवत्क्षीर-
स्तनी । यमसू यमळप्रसविनी । बोधायनोपि—‘क्षीरमपेयं
विवत्साया अन्यवत्सायाश्च’ इति । शङ्खोपि ‘सर्वासां द्विस्त-
नीनां क्षीरमभोज्यतया वर्ज्यम्’ इति । मनुरपि --

आरण्यानां च सर्वेषां मृगाणां महिषीं विना ।

इति । महिषीं विना आरण्यमहिषीव्यतिरिक्तानामित्यर्थः ।
मृगाणामित्यत्र पूर्वत्र श्रुतेन पय इति पदेन सम्बन्धः । वर्ज्या-
नीति अनेकावान्तरवाक्यशेषतया उत्तरत्र तिष्ठति । तेनास्यापि
वर्ज्यत्वमभिधीयते । यद्यपि मृगाणामिति पुल्लिङ्गनिर्देशात्पुं-
व्यक्तयः प्रतीयन्ते, तथाऽपि पयःपदसम्बन्धायोग्यत्वप्रतिहा-
राय पुल्लिङ्गेन व्यक्तिमात्रेणैव विवक्षितमिति प्रत्येतव्यम् ।
ततश्चायोग्यत्वानवगतेः पयःपदेन सम्बन्धो युज्यत एव ।
गौतमोपि—‘नित्यमाविकमपेयमौष्ट्रमैकशफ च’ इति नित्य-
मभिनवदशायामभिनवदशायां चेत्यर्थः । औष्ट्रं उष्ट्र्याः पयः ।
ऐकशफमेकशफाया वडवादेः पयः । एवञ्च गोमहिष्यजानामेव
पयः पेयं नान्यस्या इत्यनुसन्धेयम् । अत एव शङ्खः—

मादिष गव्यमाजं च भोज्य क्षीरेषु निर्दिशेत् ।

आपस्तम्बस्तु ब्राह्मणव्यतिरिक्तस्य कपिलापयो वर्ज्यमित्याह-
क्षत्रियश्चैव वृत्तस्थो वैश्यश्शूद्रोऽथवा पुनः ।

यः पिबेत्कपिलाक्षीरं नरकानेत्यपुण्यकृत् ॥

तेन ब्राह्मणव्यतिरिक्तः कपिलागोक्षीरं प्रयत्नेन विवर्जयेदित्यभिप्रायः । ब्राह्मणस्यापि हृतशेषव्यतिरिक्तकपिलाक्षीरपाने दोषो भविष्यपुराणे दर्शितः—

कापिलं यः पिबेच्छूद्रो नरकेन विपच्यते ।

हृतशेषं पिबेद्विप्रो विप्रस्यादन्यथा पशुः ॥

इति । हृतशेषे पीते विप्रस्य जन्मान्तरेऽपि विप्रत्वं भवति । अन्यथा हृतशेषव्यतिरिक्तकपिलाक्षीरे पीते विप्रस्य जन्मान्तरे पशुत्वं भवतीत्यर्थः । क्षीरवर्जनविधानादेव तत्स्पृष्टं यापि वर्जनं पीयूषस्पृष्टवर्जनवदुन्नेयम् । क्षीरवर्जनविधानादेव तद्विकारस्यापि कूर्चादेर्वर्ज्यत्वं सिद्धं, कूर्चादिविकारे क्षीरस्य सञ्जावात् । अतएव क्षीरे वर्जयितव्ये तद्रसवतोपि पायसादे वर्जनं कार्यमिति मीमांसायां प्रतिपादितम् । अतएव निषिद्धक्षीरविकाराणां भक्षणे निषिद्धातिक्रमस्य कृतत्वात्प्रायश्चित्तमाह शङ्ख —

क्षीराणि यान्यभक्ष्याणि तद्विकाराशने बुधः ।

सप्तरात्रव्रतं कुर्यात्प्रयत्नेन समाहितः ॥

इति । भक्ष्यव्रीह्यादिविकारस्यापि देवताभ्यो निवेदनार्थं वैदि

कमार्गेण लौकिकमार्गेण वेपकल्पितस्य निवेदनात्प्रागप्राश्यत्व-
मुक्तं याज्ञवल्क्येन—

देवतार्थं हविश्शिशुलोहितव्रश्चनांस्तथा ।

इति । यथा सन्धिन्यादिपयः परिवर्जयेत् तथा देवतार्थं देव-
ताभ्यो निवेदनार्थं लौकिकमार्गेण परिकल्पितमन्नं हविः
वैदिकमार्गेण परिकल्पितं पुरोडाशादिकं शिश्वादिकं च परि-
वर्जयेदित्यर्थः । एवञ्च सन्धिन्यादिपयोवद्यद्यपि देवतार्थान्नस्य
पुरोडाशादिहविषश्च सदा परिवर्जनं प्रतिभाति । तथाऽपि
देवतानिवेदनात्प्रागेव प्रतिषेधो वेदितव्यः । अतएव पित्रा-
दिदेवतार्थमुदाहृत्योक्तं यमेन—

भक्ष्यं भोज्यं तथा पेयं यत्किञ्चित्पच्यते गृहे ।

न भोक्तव्यं पितॄणां तदनिवेद्य कथञ्चन ॥

इति । शिशुः शोभाजनः । स च रक्तकुसुमः परिवर्जनीयो-
न श्वेतकुसुम । स्मृत्यन्तरेऽपि 'रक्तशिशुं वर्जयेत्' इति वि-
शिष्टस्यैव निषेधो विद्यत इति देवस्वामिनाऽभिधानात् । शि-
श्वादिजातिगर्हितवदाश्रयगर्हितमपि वर्जनीयं, तथाचाङ्गिराः—

द्विविधं गर्हितं प्रोक्तं नित्यमन्नं मनीषिभिः ।

जातितो गर्हितं चैव तथैवाश्रयगर्हितम् ॥

अभोज्यानां विजानीयादन्नमाश्रयगर्हितम् ।

लशुनादिकमन्नं यत्तज्ज्ञेयं जातिगर्हितम् ॥

इति । अभोज्यानामन्नं यत्तदाश्रयगर्हितं विजानीयात् । य

लथुनगृञ्जनच्छत्राकादिकमन्नमदनीयं दुष्टद्रव्यसंसर्गेण विनाऽपि
लथुनत्वादिजातितयैव मन्वादिभिर्निषिद्धं तज्जातिगर्हितं ज्ञेय-
मित्यर्थः । याज्ञवल्क्यस्तु प्रातिपद्येनाश्रयगर्हितमाह—

कदर्यबद्धचोराणां क्लीबरङ्गावतारिणाम् ।
वैणाभिः शस्तवार्धुष्यगणिकागणदीक्षिणाम् ॥
चिकित्सकातुरक्रुद्धपुंश्चलीमत्तविद्विषाम् ।
क्रूरोग्रपतितव्रायडाम्भिकोच्छिष्टभोजिनाम् ॥
अवीरस्त्रीस्वर्णकारस्त्रीजितग्रामयाजिनाम् ।
शस्त्रविक्रयिकर्मरतन्तुवायश्चवृत्तिनाम् ।
नृशंसराजरजककृतघ्नवधजीविनाम् ॥
चेलधावसुराजीवसहोपपतिवेश्मनाम् ॥
पिशुनानृतिनोश्चैव तथा चाक्रिकवन्दिनाम् ।
एषामन्नं न भोक्तव्यं सोमविक्रयिणस्तथा ॥

इति । यो लोभाद्विद्यमानमपि धनं न भुङ्क्ते न ददाति स कद-
र्यः । तथाच स्मृतिः—

आत्मानं धर्मकृत्यं च पुत्रदारांश्च पीडयेत् ।
लोभाद्यः पितरौ भृत्यान् स कदर्य इति स्मृतः ॥

बद्धो निगलितः, असिद्धो वा । चोरक्लीबौ प्रसिद्धौ । रङ्गा-
वतारी मल्लादिः । वैणो वीणावादी । अभिशस्तः पतनीय-
कर्मकरत्वेनाभियुक्तः । वार्धुष्यं निषिद्धवृद्धच्युपजीवनं तेन
तद्वान् लक्ष्यते । गणिका वेश्या । गणः सङ्घः । दीक्षी दी-

क्षणीयेष्ट्यादिजनितदीक्षाख्यसंस्कारवान् । दीक्षाख्यसंस्कारवत्त्वं चावभृथेष्टेः प्रागेव अवभृथेष्ट्या तत्संस्कारापगमात् एवञ्च दीक्षणी येष्ट्यनुष्ठानप्रभृति अवभृथेष्ट्यनुष्ठानपर्यन्त दीक्षितस्याभोज्या न्नत्वमनया स्मृत्या प्रतिपादितमिति यद्यपि प्रतिभाति । तथाऽपि—‘संस्थितेऽग्नीषीमीये यजमानस्य गृहेऽशितव्यम्’ इत्यादिश्रुत्या सत्यपि दीक्षाख्यसंस्कारे अग्नीषीमीयपशुयाग-समाप्तेः प्रागेव अभोज्यान्नत्वमनया स्मृत्याऽप्युक्तमिति मन्तव्यम् । चिकित्सको भिषक् । आतुरः पापरोगग्रस्त । पापरोगाश्च देवलेन दर्शिताः—

वातव्याध्यश्मरीकुष्ठमेहोदरभगदरा ।

अर्शस्संग्रहणीत्यष्टौ पापरोगाः प्रकीर्तिताः ॥

वातव्याधिः पक्षमारकादिः । अश्मरी मूत्रकृच्छ्रम् । मेहो मधुमेहादिः । उदरं जलोदरादि । इतरे प्रसिद्धाः । कुष्ठो धृताभ्यन्तरकोपः । पुश्चली असती । मत्तो धनादिगर्वितः । परधिकारशीलः । विद्विद् शत्रुः । क्रूरो निर्दयः । उग्रः प्ररदुः-
खोत्पादनपरः । पतितो महापातकी । व्रात्यः पतितसावित्री-
कः । डाम्भिकः ख्यातिलाभादिप्रयोजनानुसन्धानेनैव धर्मानु-
ष्ठानात् । उच्छिष्टभोजी परभुक्तोज्झितान्नभोजनशीलः । अवीर-
स्त्री निष्पतिसुता । ‘अवीरा निष्पतिसुता’ इत्यमरस्सिंहेनाभि-
धानात् । स्वर्णकारः कटकमकुटादिस्वर्णविकारकारी । स्त्रीजितः
सर्वकार्येषु स्त्रीवशवर्ती । ग्रामयाजी अनेकग्रामयाजकः शस्त्रवि-

क्रयी खड्गादिविक्रयजीवी । श्ववृत्तिः श्ववृत्तवान् सेवक इति यावत् । नृशंसो घातुकः । राजा जनपदपुरपालक रजको वस्त्रादिरागकर्ता । यः प्राणिववधेन जीवाति स वधजीवी । चेलधावः वस्त्रप्रक्षालकः । सुराजीवः सुराविक्रयी । सहोपपतिवेश्मा भार्या जारसहितदृहः । एषा कदर्यत्वादिदोषदुष्टानां त्रैवर्णिकानामन्नं सोमलताविक्रयादिदोषदुष्टस्य त्रैवर्णिकस्यान्नं कदर्यत्वादिदोषदुष्टस्वामिसम्बन्धात् परम्परया दुष्टमन्नं न भोक्तव्यमित्यर्थः । यद्यपि दीक्षितान्नस्याश्रयकृतदुष्टत्वाभावः, तथाऽपि वचनबलादेवाभोज्यत्वम् । अन्यदापि त्रैवर्णिकान्नं स्वाश्रयर्गाहितमभोज्यं वचो भङ्ग्या पैठीनसिराह—‘सांवत्सरिकघण्टिकग्रामकूटान्नं विषं परिवित्तिपरिविविदानविद्धप्रजननवृषलीपतिदिधिषूपतिपुनर्भू पुत्राणां रुधिरम्’ इति । सांवत्सरिको ज्यौतिषिकः । घाण्टिको निघण्टुकारेण निरूपितः—‘राज्ञां प्रबोधसमये घण्टाशिल्पस्तु घाण्टिकः’ इति । ग्रामकूटो ग्रामेऽनन्याधीनतक्षकः ‘कूटतक्षोऽनुधीनकः’ इत्यमरः । विषं विषवदभक्ष्यम् । यस्मिन् अकृतदारो ज्येष्ठे कनिष्ठेन दारपरिग्रहः क्रियते स ज्येष्ठः परिवित्तिः । य आधानानि ज्येष्ठेनाकृतानि करोत्यसौ कनिष्ठः परिविविदानः । विद्धप्रजननौ विद्धशिश्नः । दिधिषूपतिः पुनर्भूपतिः । रुधिरं रुधिरवदभक्ष्यम् । यमोपि—चक्रोपजीवी गान्धर्वः कितवस्तस्करस्तथा । ध्वजी दारोपजीवी च शूद्राध्यापकयाजकौ ॥

कुलालश्चित्रकर्मा च वार्धुषिश्चर्मविक्रयी ।

इति । अभोज्यान्न इति शेषः । चक्रोपजीवी शाकटिकः ।
ध्वजी मद्यविक्रयी । कुलालः कुम्भकारवृत्त्युपजीवी । शेषाणि
प्रसिद्धानि । स्मृत्यन्तरेऽपि—

तथा राजभृतस्यान्नं चोरस्यान्नं तथैव च ।

सूतके मृतके चान्नं स्वर्गस्थमपि पातयेत् ॥

अवलिप्तस्य मूर्खस्य दुष्टवृत्तस्य दुर्मतेः ।

अन्नमश्रद्धानस्य यो भुङ्क्ते भ्रूणहा स वै ॥

इति । राजभृत्यादीनामन्नमत्यन्तगर्हितं, तेन यन्नाद्वर्ज्यमित्यभि-
प्रायः । अवलिप्तो गर्वितः । सांवत्सरिकघाण्टिकादीनामपि
त्रैवर्णिकान्तर्गतानामेवान्नं प्रतिषिध्यते । न तु शूद्रादिजात्यन्तर्ग-
तानां, तेषां स्वरूपेण प्रतिषेधात् । तथाच स्मृत्यन्तरे—

ब्राह्मणस्य सदाऽश्रीयात् क्षत्रियस्य तु पर्वसु ।

प्रकृतेष्वथ वैश्यस्य शूद्रस्य न कदाचन ॥

प्रकृतेषु प्रस्तुतेषु विवाहादिषु महोत्सवेष्वित्यर्थः । ब्राह्मण-
स्येत्यादिषु अन्नमिति शेषो द्रष्टव्यः । एवंच क्षत्रियाणामन्नं
पर्वसु भोक्तव्यम् । कदर्यादिक्षत्रियाणामन्नं पर्वस्वपि न भो-
क्तव्यम् । वैश्यानामन्नं विवाहादिमहोत्सवादन्यत्र न भोक्तव्य-
म् । कदर्यादिवैश्यानामन्नं विवाहाद्युत्सवेष्वपि न भोक्तव्य-
मित्यनुसन्धेयम् । शूद्रस्य न कदाचनेत्यनेनैव शूद्राज्जन्यस्य
प्रतिलोमस्यान्नं सुतरां नाश्रीयादिति गम्यते । याज्ञवल्क्यः

शूद्रेष्वपि केषाञ्चिदन्नं भोज्यमिस्माह—

शूद्रेषु दासगोपालकुलमित्रार्धसीरिणः ।

भोज्यान्ना नापितश्चैव यश्चात्मानं निवेदयेत् ॥

दासः क्रीतकादिः । गोपालो गवां पालयिता । कुलमित्रं पितृपितामहादिक्रमागतः सखा । सीरो लाङ्गलं, तेन कृषिफलं लक्ष्यते, ततश्च कृषिफलं अर्धसीरपदेनोक्तम् । नापितो वप नादिकर्मकर्ता शूद्रः । एते दासादयः शूद्रेषु शूद्राणां मध्ये भोज्यान्नाः । यश्च शूद्रः क्रीतवद्विजायात्मानं निवेदयति तवा-
हमिति समर्पयति सोऽपि भोज्यान्न इत्यर्थः । दासादयश्चात्र स्वकीया एव विवक्षिताः । अतएव देवलः—

स्वदासो नापितो गोपः कुम्भकारः कृषीवलः ।

ब्राह्मणैरपि भोज्यान्नाः पञ्चैते शूद्रयोनयः ॥

एवञ्च यदीया दासादयस्तस्यैव तेषामन्नं भोज्यं नान्यस्येति मन्तव्यम् । दासादिव्यतिरिक्तशूद्रान्नभोजने दोषमाह दक्षः—

शूद्रान्नरसपुष्टाङ्गस्त्वधीयानोऽपि नित्यशः ।

जुह्न्वाऽपि जपन्वाऽपि गतिमूर्ध्वा न विन्दति ॥

वसिष्ठोऽपि—

शूद्रान्नेनोदरस्थेन योऽपि गच्छति मैथुनम् ।

यस्यान्नं तस्य तत्पुत्रः अन्नाच्छुक्लं प्रवर्तते ॥

हारीतोऽपि—

शूद्रान्नेन तु भुक्तेन जठरस्थेन यो मृतः ।

स वेसरत्वमुष्ट्वं शूद्रत्वं चोपगच्छति ॥

अङ्गिरा अपि—

षण्मासं यो द्विजो भुङ्क्ते शूद्रस्यान्नं विगर्हितम् ।

स च जीवन् भवेच्छूद्रो मृतश्च श्वाऽभिजायते ॥

अन्नं पक्वमां च । यत्तु सुमन्तुनोक्तम्—

गोरसं चैव सक्तुंश्च तैलं पिण्याकमेव च ।

अपूपान् भक्षयेच्छूद्रात् यच्चान्यत्पयसा कृतम् ॥

यदपि हारीतेन—

कन्दुपक्वं स्नेहपक्वं पायसं दधि सक्तवः ।

एतान्यशूद्रान्नभुजो भोज्यानि मनुरब्रवीत् ॥

अपूपादिपचनार्थं परिमण्डलतया कृतमयोमयं पात्रं कन्दुः,

तत्र पक्वं कन्दुपक्वम् । स्नेहेन तैलादिद्रव्येण पक्वं स्नेहपक्वम् ।

अशूद्रान्नभुजो द्विजस्य । यदप्यङ्गिरसा—

पात्रान्तरगतं ग्राह्यं शूद्रात्स्वगृहमागतम् ॥

इति । अन्नमिति शेषः । यदपि विष्णुपुराणे—

सम्प्राक्ष्य विद्वान् गृहीयाच्छूद्रान्नं गृहमागतम् ।

इति । यत्तु शङ्खेन—

गृहात्परार्थं भूम्यर्थं गवार्थेषु विशेषतः ।

श्रोत्रियेण तु भोक्तव्यं शूद्राणां तु यमोऽब्रवीत् ॥

तदेतत्सर्वमापद्विषयम् । एवमग्निविहीनस्यान्नमप्यापद्विषय एव

भोज्यं, 'अग्निहीनस्य नान्नमद्यादनपदि' इति याज्ञवल्क्यस्म-

रणात् । सप्तप्यधिकारे श्रौतस्मार्तादिपरिग्रहमकुर्वतो विधाने-

नोत्सृष्टाग्नेश्चान्नमनापदि न भुञ्जीतेत्यर्थः । अनेनार्थादग्निहीनस्या-
न्नमापद्यद्यदित्युक्तं भवति । आपद्यापि यतिवानप्रस्थयोरन्नं
नाद्यात् । तथाच श्लोकापस्तम्भः—

द्वावेवाश्रमिणौ भोज्यो ब्रह्मचारी तथा गृही ।

मुनेरन्नमभोज्यं स्यात्सर्वेषां लिङ्गिनां तथा ॥

इति । भोज्यौ भोज्यान्नौ । मुनिः वानप्रस्थो यतिश्च । लिङ्गि-
नां अवेदोक्तलिङ्गिनाम् ।

इति स्मृतिचन्द्रिकायां नित्यभोजने मांसव्यतिरिक्त-
वर्ज्यद्रव्यविषयाणि.

अथ नित्यभोजने वर्जनीयमांसद्रव्यविषयाणि
कानिचिद्रचनानि लिख्यन्ते.

तत्र मनुः—

एतदुक्तं द्विजातीनां भक्ष्याभक्ष्यमशेषतः ।

मांसस्यातः प्रवक्ष्यामि विधिं भक्षणवर्जने ॥

मांसस्य भक्षणे वर्जने च विधिं प्रवक्ष्यामीत्यर्थः । तत्र मांस
भक्षणे प्राप्ते विधिकथनं निषेधकथनेन विना न सम्भवतीति
प्रथमं मनूक्तमेव निषेधवचनं प्रदर्श्यते—

नाकृत्वा प्राणिनां हिंसां मांसमुत्पद्यते क्वचित् ।

न च प्राणिवधस्त्वर्ग्यस्तस्मान्मांसं विवर्जयेत् ॥

समुत्पत्तिं च मांसस्य वधबन्धौ च देहिनाम् ।

प्रसमीक्ष्य निर्वर्तेत सर्वमांसस्य भक्षणात् ॥

इति । प्राणिर्हि सा मा भूदिति सर्वस्माद्रागप्राप्तमांसभक्षणानि
वर्तेत, न तु प्रत्यवायभयादित्यर्थः । अत्रोक्तं तेनैव—

न मांसभक्षणे दोषो न मद्ये न च मैथुने ।

प्रवृत्तिरेषा भूतानां निवृत्तिस्तु महाफला ॥

इति । अनेन मांसभक्षणे प्रसवायाभावाल्लोकविद्वेषाभावाच्च
फलार्थित्वाभावे मांसं भक्षयेदिति विधिरर्थादुक्त इति मन्त-
व्यम् । निवृत्तेस्तु महाफलसाधनत्वं च तेनैवोक्तम्—

फलमूलाशनैर्मैथैर्मुन्यन्नानां च भोजनैः ।

न तत्फलमवाप्नोति यन्मांसपरिवर्जनात् ॥

इति । एवमुक्तफलार्थिनामपि केषु चिद्विषयेषु मांसं भक्षितव्य-
मित्याह स एव—

प्रोक्षितं भक्षयेन्मांसं ब्राह्मणस्य च काम्यया ।

यथाविधि नियुक्तश्च प्राणानामेव चास्ये ॥

प्रोक्षितं भक्षयेन्मांसं ऋतौ पश्ववयवभूतं हृदयादिमांसं शृष्टि-
शिष्टं भक्षयेत् । ब्राह्मणस्य च काम्यया निमन्त्रितब्राह्मण-
स्येच्छया मांसं भक्षयेत् । इष्टैस्सहोपभुज्यतामिति स्वेच्छा-
पूर्वकोक्तचनुज्ञातं श्राद्धशिष्टं मांसं श्राद्धकर्ता भक्षयेदिति
यावत् । यथाविधि नियुक्तश्च विधिवच्छ्राद्धे निमन्त्रितो ब्राह्मणः
पित्राद्युद्देशेन त्यक्तं मांसं भक्षयेत् । प्राणानामेव चास्ये

मांसं भक्षयेत् । भेषजत्वेन दुर्भिक्षादावन्नालाभेन वा यत्र मांस-
सम्भक्षणमन्तरेण प्राणधारणमशक्यं तथाविधविषयेऽपि मांसं
भक्षयेत् । एवं च प्रोक्षितादिविषयचतुष्टयादन्यत्र फलार्थिनां
मांसभक्षणं वर्जनीयम् । फलार्थित्वाभावे तु नावश्यं वर्जनीय-
मिति सिद्धम् । यत्पुनस्तेनोक्तम्—

असंस्कृतान् पशून् मन्त्रैर्नाद्याद्विप्रः कदाचन ।

इति तदापि फलार्थिविषयम् ।

न मांसभक्षणे दोषो न मद्ये न च मैथुने ।

इति वाक्यत्रयं यत्र प्रातिपद्येन निषेधो न विद्यते तद्विषयम् ।
प्रातिपद्येन निषेधावेधिषु सत्सु पुरुषस्य निवृत्तिसिद्ध्यर्थं
निषिद्धकरणे दोषकल्पनस्यावश्यकत्वात् । तेन परस्त्रीगमने
वेश्यागमने वा नानाविधदोषसद्भावात् प्रातिपद्येन निषिद्धमांस-
सम्भक्षणेऽपि नानाविधदोषाः सन्त्येव । अतएव शङ्केन प्राति-
पद्येन निषिद्धमांसभक्षणे प्रायश्चित्तमुक्तम्— 'विड्वराहग्रामकुक्कुट-
कुम्भिकभक्षणे द्वादशरात्रं पयः पिबेत्' इति । विड्वराहादि-
मांसभक्षणे निषेधो मनुना प्रातिपद्येन दर्शितः—

क्रव्यादान् शकुनीन् सर्वान् तथा ग्रामनिवासिनः ।

अनिर्दिष्टांश्चैकशफान् टिट्ठिभं चैव वर्जयेत् ॥

कलविङ्कं प्लवं हंसं चक्राङ्गं ग्रामकुक्कुटम् ।

सारसं रज्जुदालं च दात्यूहं शुक्रशरिके ॥

प्रत्युदान् जालपादांश्च कोयष्टिनस्त्राविष्किरान् ।

निमज्जतश्च मत्स्यादान् सौनं वल्लूरमेव च ॥

वकं चैव बलाकां च काकोलं खञ्जरीटकम् ।

मत्स्यादान् विड्वराहांश्च मत्स्यानेव च सर्वशः ॥

इति । क्रव्यं मांसं, तदत्तीति क्रव्यादः । ये क्रव्यादाः शकुनयस्तान् गृध्रादीन् वर्जयेत् । ग्रामवासिनः शकुनयः । पारावतप्रभृतयः, तानपि वर्जयेत् । अनिर्दिष्टान् अज्ञातान् अज्ञातावान्तरजातिविशेषान्, मृगपक्षिण इति शेषः । 'अज्ञातांश्च मृगद्विजान्' इति याज्ञवल्क्यस्मरणात् । एकशफानश्वादीन् वर्जयेत् । निष्ठुरशब्दभाषी पक्षिविशेषः टिट्ठिभः । तथाच वैजयन्त्यामुक्तम्—'टिट्ठिभस्तु कटुकाणः' इति । कलविङ्कश्चटकः । पुवो जलकुक्कुटः । हंसः प्रसिद्धः । चक्राङ्गश्चक्रवाकः । कुक्कुटः प्रसिद्धः । सारसः पुष्कराढयः । स च दीर्घगलजङ्घो नीलाङ्गः पक्षिविशेषः । रज्जुदालो वृक्षकुक्कुटः । दात्यूहः कालकण्टकः स च जलसमीपचरः । शुकः प्रसिद्धः । तस्य स्त्री शारिका । चञ्च्वा प्रत्युद्य भक्षयन्तीति प्रत्युदाः श्येनादयः । जालपादा जालाकारपादाः । कोयष्टिः कीदृश इति चिन्त्यः । नखैर्विकीर्य भक्षयन्तीति नखविष्किराः चकोरादयः । निमज्जतश्च मत्स्यादाः निमज्ज्यनिमज्ज्य मत्स्यान् भक्षयन्तीति तान् । सूना हिंसास्थानं, तत्र हतस्य मांसं सौनम् । वल्लूरं शुष्कमांसम् 'उत्तप्तं शुष्कमांसं स्यात्तद्वल्लूरं त्रिलिङ्गकम्' इत्यमरः । वकबलाके प्रसिद्धे । का-

कोलः गिरिकाकः । वृद्धकाको वा । यो मेघपर्यन्तमाकाशरो-
हणं लीलया करोति स च खञ्जरीटः । मत्स्यादान्, अनि-
मज्जतोपि । विड्वराहाः ग्रामसूकराः । मत्स्यानेव च सर्वशः
सर्वप्रकारान् मत्स्यान् वर्जयेत् । अनन्तरोक्तस्यापवादमाह
स एव—

पाठीनरोहितावाद्यौ नियुक्तौ हव्यकव्ययोः ।

राजीवास्सिंहतुण्डाश्च सशल्काश्चैव सर्वशः ॥

पाठीनो बहुदंष्ट्रो मत्स्यः, 'सहस्रदंष्ट्रः पाठीनः' इत्यमरः ।
रोहितो रक्तवर्णः । एतौ पाठीनरोहितौ हव्यकव्ययोर्नियु-
क्तौ निवेदितौ दत्तौ निमन्त्रितेनाद्यौ भक्ष्यावित्यर्थः । राजी-
वाः पद्मवर्णाः, राजिमन्तो वा । सिंहतुण्डाः सिंहमुखाः ।
सह शल्कैश्शुक्तयाकारैः पृष्ठभागतो वर्तन्ते इति सशल्काः ।
एतेषु सिंहतुण्डादयः सर्वशः निमन्त्रितैरनिमन्त्रितैश्च भक्ष्याः ।
सशल्कानां भक्ष्यत्वं वेदाध्ययनहीनपुरुषाभिप्रायेणोक्तं—

- मत्स्यान् सशल्कान् सर्वान् वै वेदाध्यायी विवर्जयेत् ।

इति यमस्मरणात् । देवलोपि प्रातिपद्येन निषेधमाह—

उलूककुररश्येनगृह्णकुटवायसाः ।

चकोरकोकिलौ रज्जुदालकश्चापमद्भुको ॥

पासवतकपोतौ च न भक्ष्याः पक्षिणः स्मृताः ।

उलूको घृकः । योन्तरिक्षे चरन् जलान्तर्वर्तिनं मत्स्यादिकं
श्येन इव निपत्यादत्ते स कुररः । चकोरः चन्द्रिकास्वादकः ।

य. शकुनसूचकत्वेन प्रसिद्धो हरितपीतवर्णः खर्वकाय पक्षि विशेषः स चाष । मद्रु जलकाक 'मद्रुस्तु जलवायसः' इति वैजयन्त्याम् । शेषा प्रसिद्धाः । एव यत्र यत्र प्रातिपद्येन प्रतिषेधस्स्मर्यते तत्र निषेधविधिमतिक्रम्य भक्षणे कृते प्रत्यवायो न मांसमात्रभक्षण इत्यनुमन्धेयम् । अत एव शङ्खेनाप्रतिषिद्धानां मांस भक्ष्यमिति दर्शयितुं केचन पक्षिमृगाणामप्रतिषिद्धानामुपलक्षणतयोक्ताः ।

तित्तिरिं च मयूरं च लावकं च कपिञ्जलम् ।

वार्ध्रीणसं वर्तिकं च भक्ष्यमाह यमस्सदा ॥

लावकः स्वजातीयैस्सह कलहकारी पक्षिविशेषः । कपिञ्जलः शरुः । स च चित्रवर्णपक्ष । 'चित्रपक्षे शरुकपिञ्जलौ' इति वैजयन्त्यामभिधानात् । वार्ध्रीणस खङ्गाख्यो मृग 'गण्डके खङ्गखङ्गिनौ, वार्ध्रीणसो गणोत्साहः' इति तत्रैवाभिधानात् । वर्तिकः पक्षिविशेषः । शेषाः प्रसिद्धाः । वार्ध्रीणसग्रहणमप्रतिषिद्धपशुमृगाणां प्रदर्शनार्थम् । अतएव मनु —

श्वविधं शल्यकं गोधां खङ्गकूर्मशशांस्तथा ।

भक्ष्यान्पञ्चनखेष्वहुरनुष्टुप्प्राश्नैकतोदतः ॥

श्ववित् श्वभक्षको व्याघ्रविशेषः । न तु शल्यः, पौनरुक्त्यापत्तेः । श्वविच्छब्दः श्वभक्षकव्याघ्रविशेषेऽपि प्रसिद्धः । अतएवापरार्केण सेधा श्ववित् इति व्याख्याय स च श्वभक्षको व्याघ्रविशेष इत्युक्तम् । शल्यकः शल्यः, स च शलाकास-

निभतनूरुहशाली मृगविशेषः । गोधा बिलेशया ईपन्नकुलसदृशी ।
 इतरे प्रसिद्धाः । अनुष्टांश्चैकतोदत पशूनां मध्ये उष्ट्रव्यति-
 रिक्तान् । एकतोदत माहिषमेषप्रभृतीन् भक्ष्यानादुरिति स-
 म्वन्धः । उष्ट्रग्रहणं गवादीनामपि प्रदर्शनार्थम् । अतएव
 देवलः—

अभक्ष्याः पशुजातीना गोखरोष्ट्राश्वकुञ्जराः ।

सिंहो व्याघ्रश्च शरभसर्पाजगरकास्तथा ॥

आखुमूषकमार्जारनकुलग्राम्यसूकराः ।

श्वसृगालवृकद्वीपिगोलाङ्गलकमर्कटाः ॥

इति । व्याघ्र इति पूर्वमुक्तत्वात् द्वीपिशब्दो व्याघ्रविशेषपरः ।
 गोलाङ्गलो वानरविशेषः । मर्कटग्रहणं पञ्चनखानामुपलक्षणम् ।
 अतएव न भक्षयेदित्यनुवृत्तौ मनुनोक्तं 'सर्वान् पञ्चनखांस्त-
 था' इति । सर्वान् भक्ष्यत्वेन पूर्वोक्तश्वाविच्छल्यकगोधाख-
 ङ्गकूर्पशशव्यतिरिक्तानित्यनुसन्धेयम् । शङ्खोपि भक्ष्यमांसमाह—

माहिषं त्वाजमौरभ्रं मार्गं रौरवमेव च ।

भक्ष्यमांसं समुद्दिष्ट यच्च वै पार्षतं भवेत् ॥

वराहांश्च तथा भक्ष्यानाहारण्यनिवासिन ॥

उरभ्रो मेषः, तस्य मांसमौरभ्रं, मृगो हरिणः तस्य मांसं
 मार्गं, रुरु कृष्णसारविशेषः 'रुरुर्महान् कृष्णसारः' इति
 वैजयन्त्यां, तस्य मांसं रौरवं, पृषतः अतिस्थूलविन्दुप्रमाणक-
 शुक्लवर्णतनूरुहलतमण्डलशर्तोश्चित्रितो हरिणविशेषः, तस्य मांसं

पार्षते, तथाऽरण्यनिवासिनो वराहान् भक्ष्यानाहेत्यन्वयः ।
एवमुक्तभक्ष्यमांसप्रतिपादकवचनैर्भक्षणीयेषु भक्षणमात्रेण प्रत्य-
वायो नास्तीति गम्यते, न तु भक्षणाय प्राणिवधे कृतेऽपीति ।
प्राणिवधमकृत्वा मांसार्जनसम्भवात्. 'न हिंस्यात्सर्वा भूता-
नि' इति हिंसाप्रतिषेधाच्च ।

योऽहिंसकानि भूतानि हिनस्त्यात्मसुखेच्छया ।

स जीवंश्च मृतश्चैव न कश्चित्सुखमेधते ॥

स वसेन्नरके घोरे दिनानि पशुरोमभिः ।

सम्मितानि दुराचारो यो हन्त्यविधिना पशून् ॥

इति मनुयाज्ञवल्क्यस्मरणाच्च । यत्तु मनुनोक्तम्—

अनुमन्ता विशसिता निहन्ता क्रयविक्रयी ।

संस्कर्ता चोपहर्ता च खादकश्चैव घातकाः ॥

इति, तत्र क्रयविक्रयिखादकादेर्घातकत्वाभिधानं हन्तृणां क-
थञ्चित्प्रेरकभूतस्य न तूदासीनस्येति मन्तव्यम्, उदासीनस्य
कथञ्चिदपि हननकर्तृत्वाभावात् । अतएव देवलः—

पञ्च पञ्चनखा भक्ष्याः धर्मतः परिकीर्तिताः ।

गोधा कूर्मशशशवाविच्छल्यकश्चेति ते स्मृताः ॥

हिंसामन्तरेण विक्रयाद्यैरुपादाय पञ्चनखाः भक्ष्याः परिकी-
र्तिता इत्यर्थः । यद्यप्यत्र पञ्चग्रहणमवधारणार्थं, तथाऽपि
'श्वविधं शल्यक गोधां खड्गकूर्मशशांस्तथा' इति मानवे खड्ग-
मांसस्य भक्ष्यत्वाभिधानमविरुद्धं, भिन्नविषयत्वात् । नित्य-

भोजनविषय देवलवचनम् । मानधं तु श्राद्धविषयम् ,

खड्गमांसैर्भवेदन्नमक्षय्यं पितृकर्मणि ।

इति खड्गमांसस्य श्राद्धे फलश्रुतिदर्शनात् ॥

इति स्मृतिचन्द्रिकायां नित्यभोजने

वर्जनीयमांसविषयाणि

अथ श्राद्धे तृप्त्यतिशयहेतुभूतद्रव्यविषयाणि

कानिचिद्वचनानि लिख्यन्ते.

तत्र मनुः—

हविर्यच्चिररात्राय यच्चानन्त्याय कल्पते ।

पितृभ्यो विधिवदत्तं तत्प्रवक्ष्याम्यशेषतः ॥

यद्दधिः पितृभ्यो विधिवदत्तं चिररात्राय कल्पते चिर-
कालानुस्यूतपितृतृप्तये, यच्चानन्त्याय अत्यन्तचिरकालानुस्यूत-
पितृतृप्तये कल्पते, तथाभूतहविरिदानीं प्रवक्ष्यामीत्यर्थः, तत्र
तावत्प्रतिज्ञातं क्रमेण यच्चिररात्राय कल्पते तदाह स एव—

तिलैर्ब्रीहियवैर्माषैरद्भिर्मूलफलेन वा ।

दत्तेन मासं प्रीयन्ते विधिवत्पितरो नृणाम् ॥

तिलादिचतुष्टयग्रहणं ग्राम्यौषधीनां सप्तानामुपलक्षणार्थम् ।

तत्र ग्राम्याभिरोषधीभिः मासं प्रीयन्ते । तासां पुष्कला-
नामभावे किञ्चिदन्नसहितैरवादिभिर्मासं प्रीयन्त इत्यर्थः ।

तथाच कात्यायनः— ‘ग्राम्याभिरोषधीभिर्मासं तृप्तिः, तद-

लाभे मूलफलैरद्विर्वा सहान्नेनोत्तरास्तर्पयन्ति' इति । उत्तरा मूलफलापः, तास्सहैव किञ्चिदन्नेन मासं तर्पयन्ति, न केव-
ला इत्यर्थः । मार्कण्डेयोपि—

गोधूमैरिक्षुभिर्मुद्गैस्सतीनैश्चणकैरपि ।

श्राद्धेषु दत्तैः प्रीयन्ते मासमेकं पितामहा ॥

सतीनाः कलायाः 'कलायस्तु सतीनकः' इत्यमरः । चणक-
वर्तुलाकारश्चणकः चणकशब्देनैव प्रसिद्धः हरिमन्थकाख्यः,
'चणको हरिमन्थक' इति तेनैवाभिधानात् । गोधूमादि-
विकारैर्गन्धैः श्राद्धेषु दत्तैरेकं मासं प्रीयन्त इत्यर्थः । अतएव
'हरितमुद्गकृष्णमाषश्यामाकप्रियङ्गुगोधूमेक्षुविकाराश्च दद्यात्'
इति प्रचेतमोक्तम् । दद्यात् मामपर्यन्तं पितृवृत्तये इति शेषः ।
एवं च न साक्षाद्गोधूमादयो देयाः, किंतु तद्विकारा मण्डका-
दयः । विष्णुरपि—'शाकश्यामाकनीवारप्रियङ्गुमुद्गैर्मासं प्रीयन्ते'
इति, मार्कण्डेयस्तु मासपर्यन्तप्रीतिजनकानि शाकानि प्रप-
ञ्चयति—

विदार्या चावरूढैश्च विसंश्लिष्टाटकैस्तथा ।

केचुकैश्च तथा कन्दैः कर्कन्धूवदरैरपि ॥

पालेवतैरारुकैश्चाप्यक्षोटैः पनसैस्तथा ।

काकोलैः क्षीरकाकोलैस्तथा पिण्डालुकैश्शुभैः ॥

लाजाभिश्च सधानाभिः त्रपुषोर्वारुभिर्भिदैः ।

सर्षपाराजशाकाभ्यामिङ्गुदैः राजजम्बुभिः ।

प्रियाळामलकैर्मुख्यैः फल्गुभिश्च ह्यलाबुकैः ।

वेत्राङ्कुरैस्तालकन्दैश्चक्रिकाक्षीरिकावचैः ॥

मोचैस्समोचैर्लकुचैस्तथा वै बीजपूरकैः ।

मुञ्जातकैः पद्मफलैर्भक्ष्यमोज्यैस्सुसस्कृतैः ॥

रागषाडबचोष्यैश्च त्रिजातकसमन्वितैः ।

दत्तैस्तु मासं प्रीयन्ते श्राद्धेषु पितरो नृणाम् ॥

इति । विदारी कृष्णवर्णा, भूकूश्माण्डफलम् । विसं पन्नक-
न्दोपरिस्थिततन्तुपुञ्जयुक्त भक्ष्यावयव । शृङ्गाटकं जलजं त्रि-
कण्टकम् । केचुकः खर्जूरमुख्यं शाकम् । कन्दः सूरणः । 'अ-
शोन्नस्सूरणः कन्दः' इत्यमरः । बदरं बदरीफलम् । बदर्य-
वान्तरविशेषः कर्कन्धूः, तत्फलं कर्कन्धूशब्देनोक्तम् । अ-
क्षोटो गिरिसम्भवः पीलुः । पनसः प्रसिद्धः । काकोलक्षी-
रकाकोलौ गौडदेशे प्रसिद्धौ । उर्वारुः स्वादुर्कर्कटी । भिदः
तिक्तकर्कटी । सर्षपः प्रसिद्धः । सर्षपेतिस्त्रीलिङ्गतया निर्देश-
श्छान्दसः । राजशाकः राजवृक्षमुख्यं शाकं कृष्णसर्षप इति
यावत् । इङ्गदस्तापसतरुः । राजजम्बूः जम्बूविशेषः । प्रियाळो
राजादनाख्यो वृक्षः, 'राजादन प्रियाळस्स्यात्' इत्यमरः । मु-
ख्यान्यामलकानि स्थूलामलकानि । फल्गूनि क्षुद्रामलकानि ।
वेत्राङ्कुरः प्रसिद्धः । तालकन्दः भूम्यन्तर्निहितालप्रभवमार-
ग्वधफलाकारं पाण्ड्यदेशादौ भक्ष्यत्वेन प्रसिद्धं मूलम् । चु-
क्रिका आम्लिका तिन्त्रिणी चिञ्चा इति यावत् । क्षीरिका

फलाध्यक्षं 'राजादनपलाध्यक्षे क्षीरिकायाम्' इत्यमरः । मो-
चा कदली । 'कदली वारणवुसा रम्भा मोचांशुमत्फला' इति
तेनैवाभिधानात् । लकुचो लिकुचः । 'लकुचो लिकुचो डहुः'
इत्यमरः । स च जम्बीरफलतुल्यस्वर्षफलवान् गुल्मविशेषः । बी-
जपूरो मातुलुङ्गः 'फलपूरो बीजपूरो रुचको मातुलुङ्गकः'
इत्यमरः । पद्मफलं पद्मबीजकोशः, कर्णिकेति यावत् । राग-
षाडवाः पानकविशेषाः । त्रिजातक लवङ्गैलापत्राणां समा-
हारः । शेषाण्यसन्तप्रसिद्धानि । मत्स्यपुराणेऽपि—

अन्नं तु सदधिक्षीरं गोघृतं शर्करान्वितम् ।

मांसं प्रीणाति वै सर्वान् पितृनित्याह केशव ॥

इति । द्विमासादिसवत्सरतृप्तिहेतुभूतान्याह मनुः—

द्वौ मासौ मत्स्यमांसेन त्रीन् मासान् हारिणेन तु ।

औरभ्रेणाथ चतुरः शाकुनेनेह पञ्च वै ॥

छागमांसेन षण्मासान् पार्षतेनेह सप्त वै ।

अष्टावैण्यमांसेन रौरवेण नवैव तु ॥

दशमासांस्तु तृप्यन्ति वराहमहिषामिषैः ।

शशकूर्मयोस्तु मांसेन मासानेकादशैव तु ॥

संवत्सरं तु गव्येन पयसा पायसेन च ।

इति । हरिणः कुरङ्गः, तस्य मांसं हारिणम् । उरुभ्रो मेषः,

तस्य मांसं औरभ्रम् । शकुनिः पक्षी, तस्य मांसं शाकुनम् ।

पृषतश्चित्रमृगः तस्य मांसं पार्षतम् । एणी मृगी तस्या मांसं

ऐणेयम् । रुर्महान् कृष्णसारः तस्य मांसं रौरवम् । पयोग्र-
हणं पयोविकाराणामुपलक्षणम् । अत एव विष्णुः—‘संवत्स-
रं तु पयसा तद्विकारैर्वा’ इति । यद्यपि पायसेनेत्यत्र पयो-
विशेषः न श्रुतः, तथाऽपि गव्यपयस्सन्निधानात्तत्पयः सिद्धमिति
गम्यते । यत्तु ग्रीणातीत्यनुवृत्तौ पैठीनसिनोक्तं ‘पायसेनं तु
षण्मासान्’ इति तदगोपयस्सिद्धपायसविषयम् । द्वादशसं-
वत्सरपर्यन्ततृप्तिकरद्रव्यमाह मनुः—

वार्ध्राणसस्य मांसेन तृप्तिर्द्वादशवार्षिकी ।

इति । पितृणां भवतीति शेषः । वार्ध्राणसोत्र पारिभाषिको
वेदितव्यः । न तु खड्गमृगः, तस्यातिदीर्घकालतृप्तिकरद्रव्येषु
मनुनैव वक्ष्यमाणत्वात् । कः पुनरसौ पारिभाषिको वार्ध्रा-
णस इत्यपेक्षिते विष्णुधर्मोत्तरम्—

त्रिपिबं त्विन्द्रियक्षीणं यूथस्याग्रचरं तथा ।

रक्तवर्णं तु राजेन्द्र छागं वार्ध्राणसं विदुः ॥

इति । त्रिभिः मुखेन कर्णाभ्यां च पिबतीति व्युत्पत्त्या त्रिपिबः,
अत्यन्तलम्भकर्णः । यद्यपि न कर्णाभ्यां पिबति । तथाऽपि
तटाकादिगतोदकपानसमये कर्णावपि लम्बितौ मुखवज्जलसं-
स्पर्शिनौ भवत इत्यौपचारिकस्त्रिपिबशब्दो युक्तः । इन्द्रियक्षीणः
संभोगाक्षमः । रक्तवर्णग्रहणं श्वेतवर्णस्यापि प्रदर्शनार्थम् ।

त्रिपिबं त्विन्द्रियक्षीणं श्वेतं वृद्धमजापतिम् ।

वार्ध्राणसं तु तं प्राहुः याज्ञिकाः पितृकर्मणि ॥

इति निगमेनाभिधानात् । पक्षिविशेषो वार्ध्राणसः । तथाच तत्रैवोक्तम्—

कृष्णग्रीवो रक्तशिराः श्वेतपक्षो विहङ्गमः ।

स वै वार्ध्राणसः प्रोक्त इत्येषा वैदिकी श्रुतिः ॥

इति । यद्रव्यमानन्त्याय कल्पते तदपि मनुना दर्शितम्—

कालशाकं महाशल्कखड्गलोहामिषं मधु ।

आनन्त्यायैव कल्पन्ते मुन्यन्नानि च सर्वशः ॥

कालशाकं कीदृशमिति न विद्मः । महाशल्कः पृष्ठभागेऽतिस्थूलशुक्तिसदृशबद्धस्थिशकलान्वितो मत्स्यः । खड्गः खड्गाख्यमृगः । लोहः लोहितवर्णश्छागः । अतिदीर्घकालतृप्तिकरद्रव्येषु ‘लोहश्छागस्तथैव च’ इति यमेन स्पष्टमुक्तत्वात् । आमिषमिति महाशल्कादिषु प्रत्येकं सम्बध्यते । ततश्चायं वाक्यार्थः— कालशाकं महाशल्कामिषं खड्गामिषं लोहितच्छागामिषं मधु नीवाराद्यण्यधान्यप्रभवं सप्तविधमन्नं चात्यन्तचिरकालानुस्यूतपितृतृप्तये कल्पत इति । एवमुक्तातिदीर्घकालपर्यन्ततृप्तितारतम्याभिधायकस्मृतीनां तत्तत्तारतम्यानुसारेण श्राद्धकर्तुः फलेऽपि तारतम्यं भवतीत्येतत्पर्यन्तं तात्पर्यमवगन्तव्यम् । अतएव हारीतेनैकमुदाहृत्योक्तम्—

मधुना परमप्रीतास्सर्वान् कामान् दिशन्ति वै ।

इति । नच वाच्यं ‘आनन्त्यायैव कल्पन्ते’ इति मन्वादिभिरभिधानान्नित्या तृप्तिः कालशाकादिना भवति, न कदाचि-

तस्या विनाश इति । कार्यभूतायास्तुप्तेर्नित्यत्वायोगात् ।
तेन नित्यवदतिदीर्घकालतृप्तिर्वचोभङ्ग्या ज्ञाप्यत इति मन्त
व्यम् । अतएव पितृगीतायां गाधायामुक्तम्—

कालशाकं महाशल्कं मांसं वार्ध्राणसस्य च ।

विषाणवर्जा ये खड्गा आसूर्यं तांस्तु भुञ्ज्यहे ॥

इति । सूर्यो यावति काले तिष्ठति तावन्तं कालं काल-
शाकादिपदार्थं भुञ्ज्यहे इत्यर्थः ।

इति स्मृतिचन्द्रिकायां श्राद्धकाण्डे पितृतृप्त्य-
तिशयहेतुभूतद्रव्यविषयाणि.

एवं प्रसक्तानुप्रसक्तं परिसमाप्याधुना प्रकृतस्य
पूर्वाह्नकृत्यस्य शेषमुच्यते.

तत्र मार्कण्डेयः—

अह्णषट्सु मुहूर्तेषु गतेषु त्वथ तान् द्विजान् ।

प्रत्येकं प्रेषयेत्प्रेष्यान् प्रदायामलकोदकम् ॥

द्वादशघटिकाभ्य ऊर्ध्वं निमन्त्रितब्राह्मणानां स्नानार्थं परि
चारकाणां हस्तेष्वामलककल्कं प्रदाय निमन्त्रितब्राह्मणेभ्यः
प्रत्येकं दीयतामिति तान् द्विजान् प्रति ब्राह्मणान् प्रेषयेदि
त्यर्थः । एतदामलककल्कदानं प्रतिषिद्धतैलासु तिथिषु द्रष्ट
व्यम् । तास्वप्यमावास्याव्यतिरिक्तासु देयं 'धात्रीफलैरमावा-
स्यायां न स्नायात्' इत्यामलकोदकस्नानस्याप्यमावास्यायां

निषेधात् । अनिषिद्धतैलायां तु द्वितीयादितिथौ स्नानार्थं
तैलादि देयमित्याह कात्यायनः—

तैलमुद्वर्तनं स्नानं दन्तधावनमेव च ।

कृत्तरोमनखेभ्यस्तु दद्यात्तेभ्योऽपरेऽहनि ॥

उत्तरेद्युः पूर्वाह्ने कृत्तरोमनखेभ्यो निमन्त्रितेभ्यस्तैलादिकं स्ना-
नसाधनं दन्तधावनसाधनं च काष्ठादिकं दद्यादित्यर्थः । यत्तु
प्रचेतसोक्तम्—

तैलमुद्वर्तनं स्नानं दद्यात्पूर्वाह्ने एव तु ।

श्राद्धभुग्भ्यो नखश्मश्रुच्छेदनं न तु कारयेत् ॥

तत्र नखादिच्छेदननिषेधो निषिद्धक्षुरकर्मतिथिविषयः । तैला-
दिदाने विशेषमाह देवलः—

तैलमुद्वर्तनं स्नानं स्नानीयं च पृथग्विधम् ।

पात्रैरौदुम्बरैर्दद्याद्वैश्वदैविकपूर्वकम् ॥

उदुम्बरं ताम्रम् । वृद्धशातातपस्तु कृत्यान्तरमाह—‘समूलान्
दर्भानाहरेत्’ इति । पितृकर्मार्थमिति शेषः । अतएव यम्—

समूलस्तु भवेदर्भः पितॄणां श्राद्धकर्मणि ।

इति । दर्भः कुशः । स एव श्राद्धकर्मणि मुख्यः । तदभावे
काशादिकमाहरणीयम्, ‘कुशाभावे कुशस्थाने काशान् दूर्वा
वा दद्यात्’ इति विष्णुस्मरणात् । काशाद्यभावे तु गोभि-
लेनोक्तं—‘बर्हिरुपमूललूनं पितृभ्यस्तदलाभे शूकतृणशरबल्वजवर्जं
सर्वतृणानि’ इति । यद्यपि बर्हिश्शब्दस्तृणमात्रे वर्तते । तथाऽपि

तृणविशेषविहितकुशकाशदूर्वास्वेव पर्यवस्यति, तेन तदलाभ
इत्यस्य कुशकाशदूर्वालाभ इत्यर्थोऽवगन्तव्यः । उपमूललूनं मूल-
समीपे लूनम् । शूकतृणं शूकधान्यतृणम् । शरः पुण्ड्रः,
सुगन्धितृणमिति यावत् । बल्वजाः मुञ्जसदृशानि तृणानि ।
वर्हिरुपमूललूनमित्यस्य 'समूलस्तु भवेदर्धः' इति यमोक्तेन
सह विकल्पो वेदितव्यः । वर्हिराहरणवद्यवाद्याहरणमपि कर्त-
व्यं, अतएव पुराणेऽभिहितम्—

उपमूलं कृत्तमूलान् कुशांस्तत्रोपकल्पयेत् ।

यवांस्तिलान् ब्रुसीः कांस्यमपशुद्वैस्समाहृताः ॥

पार्णराजतताम्राणि पात्राणि स्युः समिन्मधु ।

पुष्पधूपसुगन्धादि क्षौमसूत्रं च मेक्षणम् ॥

इति । तत्र श्राद्धदेश इत्यर्थः । ब्रुसीः निमन्त्रितब्राह्मणानामुप-
वेशनार्थान्यासनानि । 'व्रतिनामासनं ब्रुसी' इत्यमरः । निम-
न्त्रिता अपि ब्रह्मचर्यादिब्रतग्रहणाद्व्रतिन इति तदर्थोऽसनेऽपि
मुख्य एवायं शब्दः । कांस्य कांस्यमयं भाजनम् । पार्णं
पर्णमयम् । क्षौमसूत्रं दुकूलसूत्रम् । मेक्षणं काष्ठमयीं दर्वी ।
कांस्यपार्णराजतताम्राभाजनेषु यथासामर्थ्यमुपकल्पनम् । प्रति-
ब्राह्मणं ब्रुस्युपकल्पनं भाजनोपकल्पनं च । सुगन्धादीष्वप्युपकल्पा-
द्विग्रहणादक्षतदीपाच्छादनादिकं गृह्यते । तिलास्सति सम्भवे
वन्या एवोपकल्पनीयाः—

जर्तिलास्तु तिलाः प्रोक्ताः कृष्णवर्णा वने भवाः ।

इति सस्यव्रतेनाभिधानात् । एवंपास्तिलाश्राद्धे ग्राह्यतया प्रोक्ता इत्यर्थः । जर्तिला अकृष्टभूमौ जातास्तिलाः ।

जर्तिलाश्चैव ते ज्ञेया अकृष्टोत्पादितास्तु ये ।

इति तेनैवाभिधानात् । जर्तिलानामसम्भवे तु तदितरतिला उपकल्पनीया । प्रशस्तानामलाभे गुणिलोपन्यायेन जातिमात्रशालिनामुपादेयत्वात् । यच्चापस्तम्बेनोक्तम्—

अटव्यां ये समुत्पन्ना अकृष्टफलितास्तथा ।

ते वै श्राद्धे पवित्रास्त्युस्तिलास्ते न तिलास्तिलाः ॥

इति, न तिला इति ‘अपशवो वा अन्ये गोअश्वेभ्यः, असत्रं वा एतद्यदल्लन्दोमम्’ इत्यादिवदर्थवादमात्रमिति मन्तव्यम् । अपराक्रेण तु न तिलास्तिला इत्येतदन्यथा व्याख्यातं— ‘ग्राम्यास्तिला न तिलाः तिलकार्यकरा न भवन्तीत्यर्थः’ इति । तदसत् तेषामपि श्राद्धे जर्तिलासम्भवे तिलकार्यकरत्वात् । अतएव ब्रह्माण्डपुराणे—

यतिस्त्रिदण्डी करकं राजतं पात्रमेव च ।

दौहित्रः कुतपः कालश्छागः कृष्णाजिनं तथा ॥

गौराः कृष्णास्तथाऽऽरण्यास्तथैव त्रिविधास्तिलाः ।

पितृणां तृप्तये सृष्टा दशैते ब्रह्मणा स्वयम् ॥

इति । त्रिदण्डीति यतेर्विशेषणम् । राजतमिति पात्रस्य । कुतप इति कालश्छ । गौरास्तिलाः कृष्णास्तिलाः आरण्यास्तिला इति गुणानुरक्तरूपेण त्रयः पदार्थाः । एवञ्च दशसङ्ख्या घटते

दौहित्रपदं वृद्धशातातपेन व्याख्यातम्—

दुहित्रं खड्गशृङ्गं तु ललाटे यत्तदुच्यते ।

तस्य शृङ्गस्य यत्पात्रं दौहित्रमिति कीर्तितम् ॥

कुतपपदं तु स्मृत्यन्तरे व्याख्यातम्—

अहो मुहूर्ता विख्याता दश पञ्च च सर्वदा ।

तत्राष्टमो मुहूर्तो यस्य काल कुतपस्मृतः ॥

इति । प्रकृतमुख्यते—ब्रुसीषु विशेषमाह मनुः—‘कुतपं चासने दद्यात्’ इति । कुतपशब्दस्यानेकार्था स्मृत्यन्तरे दर्शिताः—

मध्याह्नः खड्गपात्रं च तथा नेपाळकम्बळम् ।

रूप्यं दर्भास्तिला गावो दौहित्रश्चाष्टमस्मृतः ॥

पापं कुत्सितमिन्द्राहुः तस्य सन्तापकारिणः ।

अष्टावेते यतस्तस्मात्कुतपा इति विश्रुताः ॥

इति । कुतपशब्दार्थेष्वष्टसु नेपाळदेशप्रभवमेषादिलोमनिर्मित-
कम्बळलक्षणः कुतपो मनुनोक्तः । तस्यैवासनाख्ये कार्ये यो
ग्यतमत्वात् । तदसम्भवे कम्बळमात्रमपि पीठाद्यपेक्षया प्रश-
स्तम् । आसनोपकल्पनं भोजनार्थोपवेशनस्थानेषु कार्यम् ।
उपकलृप्तासनेषु दर्भास्तरणं च कार्यम् ।

आसनेषु सदर्भेषु विविक्तैषूपवेशयेत् ।

इति पूर्वोपकलृप्तेष्व्वासनेषूपवेशनविधानात् । शुद्धैराहर्तृभिस्स
माहृता इत्यपां विशेषणं निषिद्धानामपामुपकल्पननिषेधज्ञा-
पनार्थम् । तेन—

दुर्गन्धि फेनिलं वर्ज्यं तथा वै पल्वलोदकम् ।

न लभेद्यत्र गौस्तृप्तिं नक्तं यच्चैव गृह्यते ॥

यच्च सर्वाय नोत्सृष्टं यच्चाभोज्यानिपानजम् ।

तद्वर्ज्यं सलिलं तात सदैव पितृकर्मणि ॥

इत्यादिवचननिषिद्धं सलिलं नोपकल्पयेत् । यच्च सर्वाय नो-
त्सृष्टं सर्वप्राण्युपजीवनार्थं कूपादिकर्तृभिर्यन्त्रोत्सृष्टं तदपि वर्ज्यम् ।
निपानं कूपसमीपे कृतं पश्वादीनामुदकपानार्थो जलाशयः -
कांस्यपार्णराजतताम्रपात्राण्यर्घ्योदकधारणार्थानि सर्वाण्युपका-
ल्प्यानि । भोजनार्थानि च महान्ति । पार्णभाजनं पलाशपर्ण-
व्यतिरिक्तपर्णकृतं भोजनार्थं नोपकल्पनीयम्—

न मृन्मयानि कुर्वीत भोजने दैवपिच्ययोः ।

पलाशेभ्यो विना न स्युः पार्णपात्राणि भोजने ॥

इत्यत्र प्रतिषेधात् । भोजने इति विशेषितत्वात् अर्घ्यपात्रे तु नायं
प्रतिषेधः । अतएव वैजवापेनोक्तम्—

खादिरौदुम्बराण्यर्घ्यपात्राणि श्राद्धकर्मणि ।

अप्यश्ममृन्मयानि स्युरपि पर्णपुटास्तथा ॥

इति । पुष्पेषूपकल्पनीयानि ब्रह्माण्डपुराणे दर्शितानि—

शुक्लास्सुमनसश्श्रेष्ठाः तथा पद्मोत्पलानि च ।

गन्धरूपोपपन्नानि यानि चान्यानि कृत्स्नशः ॥

सुमनसः पुष्पाणि । मार्कण्डेयपुराणेऽपि—

जात्यश्च सर्वा दातव्या मल्लिकाः श्वेतयूधिकाः ।

जलोद्भवानि सर्वाणि कुसुमानि च चम्पकम् ॥

जात्यो मालत्यः । ‘सुमना मालती जातिः’ इत्यमरः । श्वेत-
यूधिका हेमपुष्पिकाव्यतिरिक्तगणिका । ‘गणिका यूधिकाऽम्ब-
ष्ठा सा पीता हेमपुष्पिका’ इति तेनैवाभिधानात् । वर्ज्या-
न्यपि कुसुमानि ब्रह्माण्डपुराणे दर्शिताति—

जपादिकुसुमं भण्डी रूपिका सकुरण्टका ।

पुष्पाणि वर्जनीयानि श्राद्धकर्मणि नित्यशः ॥

जपा रुद्रपुष्पं । ‘रुद्रपुष्पं जपा’ इत्यमरः । आदिग्रहणेन
जपाकुसुमवद्रक्तानां करवीरादिकुसुमानां वर्जनीयत्वमुक्तम् ।
भण्डी मञ्जिष्ठा । ‘मञ्जिष्ठा विकसा जिङ्गी समङ्गा कालमेषिका ।
मण्डूकपर्णी भण्डीरी भण्डी योजनवल्लयपि’ इत्यमरः । रूपिका
प्रसिद्धा । कुरण्टकः पीतपुष्पोऽम्लानः । ‘अम्लानस्तु महा-
सहा । तत्र शोणे कुरवकस्तत्र पीते कुरण्टकः’ इत्यमरः ।
भण्ड्यादीनां पुष्पाणि वर्ज्यानि । शङ्खोपि वर्ज्यान्याह—

उग्रगन्धीन्यगन्धीनि चैत्यवृक्षोद्भवानि च ।

पुष्पाणि वर्जनीयानि रक्तवर्णानि यानि च ॥

चैत्यवृक्षः श्मशानवृक्षः । रक्तपुष्पेषु प्रतिप्रसवः तेनैव दर्शितः—

जलोद्भवानि देयानि रक्तान्यपि विशेषतः ।

इति । विष्णुनाऽपि सह प्रतिप्रसवेन वर्ज्यानुक्तानि—‘न क-
ण्टकिजं दद्यात्कण्टकिजमपि शुक्लसुसन्धि यत् तद्दद्यात्’ इति ।
यत्त्वङ्गिरसोक्तम्—‘न जातिकुसुमानि न कदलीपत्रम्’ इति,

अत्र कदलीपत्रं भोजनपात्रतया प्राप्तं निषिध्यते । जाति
कुसुमनिषेधो न नित्यः । नित्यनिषेधे 'जात्यश्च सर्वा दातव्याः'
इति मार्कण्डेयवचनस्यानिर्विषयत्वापत्तेः । यदपि क्रतुनोक्तम्—

अमुराणां कुले जाता जाति पूर्वपरिग्रहे ।

तस्या दर्शनमात्रेण निराशाः पितरो गता ॥

इति । पूर्वपरिग्रहे पूर्वजन्मनि देहपरिग्रहावसरे । यद्यपि 'त्री-
णि ह वै यज्ञस्योदराणि गायत्री बृहत्यनुष्टुप्, अत्र ह्येवावपन्ति,
अत एवोद्वपन्ति' इत्यत्र वर्तमानापदेशतयाऽर्थवादसरूपे वा-
क्येऽर्थवादत्वनिर्वाहार्थं गायत्र्यादिष्वावापोद्गापविधिकल्पनव-
दत्रापि निन्दार्थवादरूपे वाक्ये निषेधविधिः कल्प्यते । तथाऽपि
पाक्षिक एवायमपि प्रतिषेध इति न मार्कण्डेयवचनं निर्विषयम्,
किन्त्वनिषिद्धपुष्पान्तरालाभविषयम् । प्रतिषेधवचनद्वयं तु त
ल्लाभविषयमिति मन्तव्यम् । मत्स्योपि वर्ज्यानाह—

पद्मविल्वार्कदुत्तूरपारिभद्राटरूपकाः ।

न देयाः पितृकार्येषु पयश्चैवाविकं तथा ॥

दुत्तूरः कनकाह्वयः । पारिभद्रो मन्दारः रक्तपुष्पस्तवकयुक्तः ।
अटरूपः सिंहाऽस्यः 'वृषोऽटरूपसिंहास्यो वासको वाजिदन्तकः'
इत्यमरसिंहेनाभिधानात् । स्मृत्यर्थसारे तु तुलस्यपि वर्ज्येत्युक्तं,
तत्र मूलं चिन्त्यम्, प्रसिद्धस्मृतिसमुच्चयेषु तुलसीनिषेधस्या-
दर्शनात् । धूपद्रव्येषूपकल्पनीयानि विष्णुधर्मोत्तरे दर्शितानि—

दूपेषु गुग्गुलो देयस्तथा चन्दनसारजः ।

अगरुस्त्वथ कर्पूरः तुरुष्कः त्वक् तथैव च ॥

तुरुष्कः सल्लकीवृक्षत्वगादिना सम्पादितं धूपद्रव्यम् । त्वक्
लवङ्गाख्यं धूपद्रव्यम् । मरीचिरपि धूपद्रव्याण्याह—

चन्दनागरुणी चोभे तमालोशीरपद्मकम् ।

इति । उशीरं वीरणाख्यगन्धतृणमूलम् । 'स्याद्वीरणं वीरतरं
मूलेऽस्योशीरमस्त्रियाम्' इत्यमरः । तमालपद्मके स्वशब्देनैव
प्रसिद्धे । विष्णुना तु वर्ज्यधूपद्रव्यमुक्तम्—'जीवजं च सर्वं न
धूपार्थम्' इति । जीवजं मृगविशेषादिरूपप्राणिजं कस्तूर्यादिकं
धूपार्थं न ग्राह्यमित्यर्थः । अनुलेपनार्थेषु सुगन्धिद्रव्येषूपकल्प
नीयानि मरीचिनोक्तानि—

कर्पूरकुङ्कुमोपेतं सुगन्धि हरिचन्दनम् ।

दैविकेऽप्यथवा पित्र्ये गन्धदाने प्रशस्यते ॥

विष्णुनाऽपि—'चन्दनकुङ्कुमकर्पूरागरुपद्मकान्यनुलेपनार्थानि' इति ।
दीपार्थस्नेहद्रव्येषूपकल्पनीयान्याह मरीचिः—

घृताद्वा तिलतैलाद्वा नान्यद्रव्यात्तु दीपकम् ।

इति । अन्यद्रव्यमत्र वसामेदोरूपं विवक्षितं, न पुनरेरण्डकुसु-
म्भातसीबीजादिसम्भवं स्नेहद्रव्यं, यत आह शङ्खः—

घृतेन दीपो दातव्यस्त्वथवा ह्योषधीरसैः ।

वसामेदोद्भवं दीपं प्रयत्नेन विवर्जयेत् ॥

वसा पाकादिना विभक्तो मांसस्नेहः । मेदो हृदयकमला-
च्छादको मांसविशेषः, पाकादिना विभक्तः तदीयस्नेहोत्र

मेदश्शब्देन लक्ष्यते । मेदश्शब्दोऽकारान्तोऽप्यस्ति, मेदिनीसा-
दिषु दर्शनात् । आच्छादनेषु फलविशेषार्थमुपकल्पनीयानि
स्मृत्यन्तरे दर्शितानि—

आच्छादनं तु यो दद्यादहतं श्राद्धकर्मणि ।

आयुः प्राकाम्यमैश्वर्यं रूपं च लभते शुभम् ॥

कौशेयक्षौमकार्पासं दुकूलमहतं तथा ।

श्राद्धेष्वेतानि यो दद्यात्कामानामोति पुष्कलान् ॥

इति । कौशेयं क्रिमिकोशोत्थतन्तुजम् । क्षौमं अतसीत्वक्स-
म्भवतन्तुनिर्मितम् । दुकूलमतिसूक्ष्मं वस्त्रं प्रसिद्धम् । अहतं
काश्यपेन निरूपितम्—

अहतं यत्त्वनिर्मुक्तमुक्तं वासः स्वयंभुवा ।

इति । एतच्च न श्राद्धे देयम्, यतोऽनन्तरमाह स एव—

शस्तं तन्माङ्गलिक्येषु तावत्कालं न सर्वदा ।

इति । माङ्गलिक्यं विवाहादिकम् । श्राद्धे देयं त्वहतं प्रचेत-
सोक्तम्—

ईषद्धौतं नवं श्वेतं सदशं यन्न धारितम् ।

अहतं तद्विजानीयात्सर्वकर्मसु पावनम् ॥

इति । ईषद्धौतं स्वेनैवेति शेषः । अतएव वृद्धमनुः—

. स्वयंधौतेन कर्तव्याः क्रिया धर्म्या विपश्चिताः ।

न तु नेजकधौतेन. ॥ इति ॥

नेजको रजकः । स्वयंग्रहणादेव नेजकनिवृत्तौ सिद्धायामपि

पुनर्नेजकप्रतिषेधोन्येनापि ब्राह्मणादिना धौतेन क्रिया कार्येति ज्ञापनार्थः । क्षौमसूत्रोपकल्पनं वस्त्रालाभे यज्ञोपवीतस्थाने दानार्थमिति मन्तव्यम् । मेक्षणं तु होमसाधनत्वादुपकल्पनीयत-
योक्तम्, तेन यज्ञियवृक्षसम्भवं ग्राह्यम् । एवं दर्भादिमेक्ष-
णान्तं सर्वमुपकल्प्य कर्माङ्गस्नानं च तन्त्रेण कृत्वा शुक्लं वस्त्रं
च परिदध्यात्—

स्नातोऽधिकारी भवति दैवे पित्र्ये च कर्मणि ।

श्राद्धकृच्छ्रकृवासास्स्यात् ॥

इति स्मरणात् ।

इति स्मृतिचन्द्रिकायां श्राद्धादिनपूर्वाङ्गकृत्यशेषः

अथ श्राद्धदिनापराङ्गकृत्यम्.

तत्र मार्कण्डेयः—

स्नातस्स्नातान् समाहूतान् स्वागतेनार्चयेत्पृथक् ।

इति । स्नातान् द्विजान् प्रेष्यैस्समाहूतान् अपराङ्गे स्वगृह-
मागतान् स्वागतेनार्चयेत्पृथक् उत्थाय कृताञ्जलिः पृथक् पृथक्
स्वागतमिति ब्रूयादित्यर्थः । तथाच शङ्खः—‘प्रयतोऽपराङ्गे
शुचिःशुक्लवासा दर्भहस्तः स्वागतमिति ब्रूयात्’ इति । प्रयतः
शुचिरिति पदद्वयं बाह्याभ्यन्तररूपद्विविधशुद्धियुक्तो यथा
स्यादित्येवमर्थम् । अपराङ्गशब्दोत्र द्वेधा विभक्तस्याह आवर्त-

नादुपरितनभागे प्रयुक्तः, एवम्भूत एवापराह्णः श्राद्धविषये
ग्राह्य इत्यपराह्णनिर्णये प्रागेव समर्थितत्वात् । अत्रापि मा-
याह्वयतिरिक्तापराह्णो ग्राह्यः ।

ऊर्ध्वं मुहूर्तात्कुतपात् यन्मुहूर्तचतुष्टयम् ।

मुहूर्तपञ्चकं हेतत्स्वधाभवनमिष्यते ॥

इति स्मृत्यन्तरानुरोधात् । सुस्वागतमिति ब्राह्मणैः प्रतिवचनं
कर्तव्यं, प्रश्नस्योत्तरापेक्षितत्वात् । यमोपि—

ततस्त्रात्वा निवृत्तेभ्यः प्रत्युत्थाय कृताञ्जलिः ।

पाद्यमाचमनीयं च सम्प्रयच्छेद्यथाक्रमम् ॥

प्रत्युत्थाय कृताञ्जलिः स्वागतमित्युक्त्वा मार्गभवोपहतिशुद्ध्यर्थं
पादप्रक्षालनार्थमुदकमाचमनार्थमुदकं च क्रमेण प्रयच्छेदित्यर्थः ।
तत ऊर्ध्वं यद्यत्पित्र्यमनुष्ठेयते तत्तदक्षिणं प्राचीनावीतिना चा-
श्राद्धसमाप्तेरनुष्ठेयम् । तथाच मनुः—

प्राचीनावीतिना सर्वमपसव्यमतन्द्रिणा ।

पित्र्यमा निधनात्कार्यं विधिवदर्भपाणिना ॥

अपसव्यं अप्रदक्षिणं आ निधनादा श्राद्धसमाप्तेः । पित्र्यग्र-
हणादपित्र्ये वैश्वदैविके कर्मणि यज्ञोपवीतिना प्रदक्षिणं च सर्वं
कार्यमिति द्योतितम् । स्वागतप्रत्युत्थानादौ तु यज्ञोपवीतिना
कार्यमित्यादि सामान्यधर्म एव, तेषां श्रेष्ठोपचारत्वेन श्राद्धाङ्ग-
त्वाभावात् । ब्रह्माण्डपुराणेऽपि दैविके पैतृके च विशेष उक्तः—

उदङ्मुखस्तु देवानां पितॄणां दक्षिणामुखः ।
प्रदद्यात्पार्वणश्राद्धे दैवपूर्वं विधानतः॥

इति । कात्यायनोपि विशेषमाह —

दक्षिणं पातयेज्जानुं देवान् परिचरन् सदा ।
पातयेदितरं जानुं पितॄन् परिचरन् सदा ॥

बोधायनोपि—

प्रदक्षिणं तु देवानां पितॄणामप्रदक्षिणम् ।
देवानामृजवो दर्भाः पितॄणां द्विगुणास्तथा ॥

द्विगुणाः मध्यमङ्गेन द्विगुणीकृत्येत्यर्थः । तथाच शौनकः—
'दर्भान् द्विगुणभुञ्जानासनं प्रदापयेत्' इति । आसनग्रहणं
दर्भसाध्यपितृकर्मोपलक्षणार्थम् । दैवे पित्र्ये च साधारण-
धर्माः ब्रह्माण्डपुराणे दर्शिताः—

नाप्रोक्षितं स्पृशेत्किञ्चिदैवे पित्र्ये तथा पुनः ।

उच्चावचाश्चाद्धर्मास्साधारण्यात् प्रकीर्तिताः ॥

उच्चावचा अनेकप्रकाराः शाब्ददेशसंस्कारगोमयानुलेपनपरिश्र-
यणादयः । समागतब्राह्मणेष्वचमनार्थवारिसमर्पणानन्तरं यत्क-
र्तव्यं तदाह शङ्खः—

सम्प्रार्जितोपालिप्ते तु द्वारि कुर्वीत मण्डलम् ।

इति । द्वारि द्वारसमीपे गृहस्याङ्गणप्रदेश इति यावत् । तथा
च मत्स्यपुराणे—

.. भवनस्याग्रतो भुवि ।

गोमयेनोपलिप्तायां गोमूत्रेण तु मण्डलम् ॥

इति । कर्तव्यमिति शेषः । गोमूत्रेण गोमयसहितेन । केव-
लेन वक्ष्यमाणोदकप्रवणादिसिद्धयसम्भवात् । गोमयसहितेन
कथं कर्तव्यमित्यपेक्षिते शङ्कः—

उदक्प्लुममुदीच्यं स्यात् दक्षिणं दक्षिणप्लवम् । इति ।

उदीच्यं मण्डलमुदक्प्लव उदकप्रवणम् । दक्षिण मण्डलं दक्षि-
णप्लवं दक्षिणाप्रवणं यथा भवति तथोक्तक्रमेण कर्तव्यमित्यर्थः ।
मण्डलकरणानन्तरं कर्तव्यमाह स एव—

उत्तरेऽक्षतसंयुक्तान् पूर्वाग्रान् विन्यसेत्कुशान् ।

दक्षिणे दक्षिणाग्रास्तु सतिलान् विन्यसेद्विजः ॥

इति । अत्राप्युक्तक्रमेण कर्तव्यम् । अक्षतग्रहणं तु पुष्पाणामपि
प्रदर्शनार्थम् । अतएव मत्स्यपुराणे—

अक्षताभिस्सपुष्पाभिस्तदभ्यर्च्योपसव्यवत् ।

विप्राणां क्षालयेत्पादावभिवन्ध पुतःपुनः ॥ . . .

अपसव्यवत् प्रदक्षिणं, उदीच्यमण्डले प्रथमं पुष्पाक्षताभिर-
र्चनं पश्चाद्दक्षिणमण्डल इति यावत् । मण्डलकरणं कुशादि-
न्यसनं पादप्रक्षालनं च पदार्थानुसमयेन कार्यं, न तु का-
ण्डानुसमयेन । पदार्थानुसमये हि सर्वपदार्थानां प्रधानप्रत्या-
सत्तिरवैषम्येण भवति, न काण्डानुसमये । तेन पदार्थानुस-
मयेनानुष्ठानमुत्सर्गसिद्धं भवति । वचनबलात् कचित्काण्डा-

नुसमयेनानुष्ठानमुपरिष्ठाद्वक्ष्यते । पादप्रक्षालने विशेषो ब्रह्मसि-
द्धान्तनिरुक्ते दर्शितः—

पाद्यं चैव तथैवार्घ्यं दैव आदौ प्रयोजयेत् ।

शंनो देवीति मन्त्रेण पाद्यं चैव प्रदापयेत् ॥

पाद्यार्घ्ययोर्दैवपूर्वकत्वाभिधानं निमन्त्रणादीनां सर्वानुष्ठेयानां
प्रदर्शनार्थम् । शं नो देवीति मन्त्रान्ते पुरुर्वार्द्रवसंज्ञिका विश्वे-
देवा इदं वः पाद्यमित्युक्त्वा वैश्वदैविकब्राह्मणपादयोः पाद्योदकं
प्राक्षिप्य तत्पादप्रक्षालनं कुर्यात् । एवं पित्रर्थब्राह्मणपादप्र-
क्षालनं शं नो देवीति मन्त्रान्ते पितरमुकगोत्र देवदत्तशर्मन्निदं
ते पाद्यं पितामहामुकगोत्र यज्ञदत्तशर्मन्निदं ते पाद्यं प्रपितामहा-
मुकगोत्र विष्णुमित्रशर्मन्निदं ते पाद्यमिति तु विशेषः । पाद्यादि
समर्पणे पितृणां गोत्रं नाम च वक्तव्यम्—

नाम गोत्रं पितृणां तु प्रापकं हव्यकव्ययोः ।

इति मत्स्थेनभिधानात् । हव्यकव्यग्रहणं समर्प्याणां पाद्या-
दीनामपि प्रदर्शनार्थम् । अतएवाश्वलायनेनार्घ्यसमर्पणे 'पितरिदं
ते अर्घ्यं पितामहेदं ते अर्घ्यं प्रपितामहेदं ते अर्घ्यम्' इत्यु-
क्तम् । एवं पादप्रक्षालनं स्वयमेव कुर्यात्—

पादप्रक्षालनं कुर्यात्स्वयमेव विनीतवत् ।

इति यमस्मरणात् । पादप्रक्षालनानन्तरं कर्तव्यमाह क्रतुः—

दर्भपाणिर्द्विराचम्य लघुवासा जितेन्द्रियः ।

परिश्रिते शुचौ देशे गोमयेनोपलेपिते ॥

दक्षिणाप्रवणे सम्यगाचान्तान् प्रयतान् शुचीन् ।

आसनेषु सदर्भेषु विविक्तेषूपवेशयेत् ॥

इति । विविक्तेषु परस्परमसंस्पृष्टेषु देशेषु । उपवेशने क्रममाह विष्णुः— ‘विप्रान् स्वागतान् स्वाचान्तान् यथाभूयोविद्य कुशोत्तरेष्वासनेषूपवेशयेत्’ इति । आमनेषु कम्बळपीठादिषु कुशोत्तरेषु पूर्वमेवोपरिनिहितकुशेषु यथाभूयोविद्यं विद्या-
तारतम्यानुसारेण वैश्वदेवब्राह्मणपङ्क्तौ च प्रथमद्वितीयानुसारे णोपवेशयेदित्यर्थः । पूर्वोपकृतासनेष्वसत्सु स्मृत्यन्तरेऽभिहितम्—

तत्रासनानि देयानि तिलाश्चैव कुशेस्सह ।

पृथक्पृथगासनेषु तिलतैलेन दीपिकाः ॥

इति । स्थापनीया इति शेषः । तत्र श्राद्धदेशे दीपिकास्थाप-
नानन्तरं भोजनपात्रस्थापनस्थानेषु नीवारादिपिष्टैश्चतुरश्राणि मण्डलानि कुर्यात् । तथाच तत्रैव—

मण्डलानि तु कार्याणि नीवारैश्चणकैरशुभैः ।

गौरमृत्तिकया वाऽथ प्रणीतेनाथ भस्मना ॥ - -

प्रणीतेन मण्डलार्थं शुभचूर्णतया निर्मितेन । पाषाणचूर्णेन तु न मण्डलानि कार्याणि—

पाषाणचूर्णसङ्कीर्णमाहृतं तत्र वर्जयेत् ।

इति तत्रैवाभिधानात् । आहृतमापादितमित्यर्थः । मण्डलकर-
णानन्तरं विप्रानासनेषु पूर्वोक्तप्रकारेणोपवेशयेत् । एतदपि तत्रै-
वानन्तरमुक्तम्—

पाणिपादमुखार्द्राश्च स्वाचान्ताभ्युसमाहिताः ।

तेष्वासनेषु संस्थाप्या विप्रास्तेन क्रमेण तु ॥

येन क्रमेणोपवेशने कृते मान्यानतिक्रमः तेन क्रमेणेत्यर्थः ।

अतएव पैठीनसि —

विद्यातपोधिकानां वै प्रथमासनमुच्यते ।

एकपङ्क्त्युपविष्टानां भोजनादि सम स्मृतम् ॥

इति । हारीतोपि—

सन्तिष्ठमानेष्वर्हत्सु योऽनर्होऽग्रासनं श्रयेत् ।

गृह्णाति स मलं पङ्केरायुषा च विहीयते ॥

तस्मान्मान्यानतिक्रमेणोपासनविशेषं संश्रयेदित्यभिप्रायः । पूर्वोपक्लृप्तेष्वासनेषु विप्रोपवेशनपक्षे तूपविष्टेषु दीपिकास्थापनं मण्डलकरणं च पूर्वोक्तप्रकारेण कार्यम् । आसनेषूपवेशनप्रकारमाह यम—‘असनं सस्पृशन् अपसव्येन पाणिना दक्षिणेन ब्राह्मणमुपसगृह्य समाध्वमिति चोपवेशयेत्’ इति ।

आख्यनाभिभ्युक्ता वोपवेशयेत् ।

आस्यतामिति तान् ब्रूयादासनं संस्पृशन्नापि ।

इति स्मृत्यन्तरेऽभिधानात् । उपसंग्रहणस्थाने जान्वारम्भणं, पित्रर्थब्राह्मणानामुपवेशने मन्त्रं चाह धर्मः—

जान्वारभ्य ततो देवानुपवेश्य ततः पितॄन् ।

समस्ताभिव्याहृतिभिरासनेषूपवेशयेत् ॥

जान्वारभ्य दैविकब्राह्मणानत्रास्यतामित्यासनेषूपवेश्य पैतृक-

ब्राह्मणान् जान्वारम्भणपूर्वकं 'भूर्भुवस्स्वः' इत्युक्त्वाऽत्रास्य-
तामित्युपवेशयेदित्यर्थः । अत्र पुराणम्—

विप्रौ तु प्राङ्मुखौ देव्यौ द्वौतु पूर्वं निवेशयेत् ।

उत्तराभिमुखान् विप्रान् त्रीन् पितृभ्यश्च सर्वदा ॥

इति । दैविकौ विप्रौ प्राङ्मुखौ सर्वदा निवेशयेत् । पित्र-
र्थान् विप्रान् सर्वदा उदङ्मुखान्निवेशयेदित्यर्थः । द्वौ त्रीनिति
स्मृत्यन्तरोक्तब्राह्मणसङ्ख्योपलक्षणार्थम्, अतएव याज्ञवल्क्यः ।

द्वौ दैवे प्राक् त्रयः पित्र्ये उदगेकैकमेव वा ।

मातामहानामप्येवं तन्त्रं वा वैश्वदैविकम् ॥

प्राक् प्राङ्मुखानुपवेशनीयौ । उदक् उदङ्मुखा उपवेशनीयाः । माता-
महानामप्येवमित्यस्यायमर्थः—मातामहार्थब्राह्मणानामपि यथो-
क्तसङ्ख्याविकल्पो वक्ष्यमाणानिर्देशसिद्धो वेदितव्य इत्यनु-
सन्धेय इति । तन्त्रं वा वैश्वदैविकमित्यत्र वाशब्दार्थः प्राति-
योगिपक्षान्तरप्रदर्शनमुखेन मरीचिना स्पष्टीकृतः—

तथा मातामहश्राद्धं वैश्वदेवसमन्वितम् ।

कुर्वीत भक्तिसम्पन्नस्तन्त्रं वा वैश्वदैविकम् ॥

इति । वैश्वदेवसमन्वितं मातामहश्राद्धं भक्तिसम्पन्नः आवृत्तं
कुर्वीतेत्यर्थः । अत्र प्राप्ताप्राप्तविवेकेन वैश्वदेवमावृत्तं कुर्वीते-
त्युक्तं भवति । वैश्वदेवेतराङ्गोपेतप्रधानावृत्तेर्न्यायित एव
सिद्धत्वात्, वैश्वदेवे तु तन्त्रावृत्ती पूर्वमसिद्धे इदानीमेव प्र-

तिपादनीये । एतच्च वाक्यमेवं व्याख्येयं, अन्यथा तन्त्रं वा वैश्वदैविकमिति पक्षान्तराभिधानाघटनात् । तथाहि पूर्ववाक्ये आवृत्तियक्षे अनुक्ते पक्षान्तरतया तन्त्राभिधानमनुपपन्नमेव । तन्त्रं वा वैश्वदैविकमित्यस्यायमर्थ — वैश्वदैविककर्मानुष्ठानं पितृ-मातामहश्राद्धद्वयार्थं तन्त्रेण वा कर्तव्यं सकृद्वा कर्तव्यमिति । अयं तु तन्त्रानुष्ठानपक्षः साङ्गयोः पितृमातामहश्राद्धयोः एक-प्रयोगविधिप्रयोज्यत्वे भवितुमर्हति, न भिन्नप्रयोगविधिप्रयोज्य-त्वे, 'भिन्नप्रयोगविधिप्रयोज्येषु पदार्थेषु न तन्त्रता' इति तन्त्रचिन्ताध्याये प्रतिपादितत्वात् । ततश्च तन्त्रपक्षोक्त्यैव पितृमातामहश्राद्धयोरेकप्रयोगविधिप्रयोज्यत्वमप्युक्तम् । एकप्र-योगविधिप्रयोज्यत्वं चेकाधिकारापूर्वसाधकत्वे भवति, एका-धिकारापूर्वसाधकत्वमप्यस्मादेव वाक्यादनयोर्ज्ञायते । एतेन चै-काधिकारापूर्वसाधकत्वमनयोः पालिकमिति वाशब्दात् ज्ञायते । तेन भिन्नाधिकारापूर्वसाधकत्वमप्यस्तीति वाशब्दादेवावगन्त-व्यम् । ततश्च प्रथमं पितृकश्राद्धं सकल्पप्रभृति ब्राह्मणविसर्ज-नान्तं कृत्वा पश्चान्मातामहश्राद्धं सकल्पप्रभृति ब्राह्मणविसर्ज-नान्तं कार्यमित्यस्मादेव वाक्यात् ज्ञायते । न च वाच्यं भक्ति-सम्पन्न इति वचनात् भक्त्यभावे मातामहश्राद्धं न कर्तव्यमिति ।

पितरो यत्र पूज्यन्ते तत्र मातामहा ध्रुवम् ।

अविशेषेण कर्तव्यं विशेषाच्चरकं व्रजेत् ॥

इति स्मरणात् । अतएव श्राद्धद्वयेऽपि यथा सामर्थ्यमवैषम्येण

विप्रसंख्यादिकं पुराणे दर्शितम्—

पञ्चभिः पञ्चभिर्विप्रैः द्वाभ्यां द्वाभ्यामथापि वा ।

श्राद्धद्वयं त्रिभिर्वा स्यादेकैकेना वा पुनः ॥

साङ्गप्रधानस्य पृथक्पृथगनुष्ठानपक्षे यदा पित्र्ये श्राद्धे द्वौ विप्रौ दैवे. पित्र्ये त्रीन् विप्रानुपवेशयेत् तदा मातामहश्राद्धे तथैवोपवेशयेत् । यदा तु पित्र्ये श्राद्धे एकं विप्रं दैवे पित्र्ये चैकं विप्रमुपवेशयेत्, तदा मातामहश्राद्धे तथैवोपवेशयेत् । यदा तु श्राद्धद्वयस्य सहानुष्ठानपक्षे तदा वैश्वदैविकब्राह्मण-
द्वयालाभे एकमेव ब्राह्मणं श्राद्धद्वयवैश्वदैवार्थमुपवेश्य तदर्थ-
परिशिष्टमन्नं विश्वान् देवानुद्दिश्य सकृदेव स्वाज्यं, यदा तु श्राद्धद्वयार्थमेकस्यैव ब्राह्मणस्य लाभं तदावर्गद्वयार्थमुपवेश्य श्राद्धद्वयाङ्गभूतवैश्वदैविकार्थमन्नं पात्रे समुद्धृत्य वैश्वदैविकब्रा-
ह्मणस्थाने निधाय पूर्ववत्स्वाज्यम् । न तु पित्र्यश्राद्धे माता-
महश्राद्धे ब्राह्मणसंख्यादिना वैषम्यं सर्वथा कार्यमिति वच-
नस्य तात्पर्यार्थं प्रत्येतव्यं । एव श्राद्धद्वये उपवेशनायोक्त-
सङ्ख्यानुसारेणैव निमन्त्रणकाले ब्राह्मणनिमन्त्रणं कार्यम्,
तथाच वृद्धवसिष्ठोपि—

श्राद्धद्वयं करिष्यस्तु दश वा चतुरोपि वा ।

त्रीन्वा निमन्त्रयेद्विप्रान् द्वावेकं ब्रह्मवादिनम् ॥

इति । उपवेशनायोक्तान् ब्राह्मणान् प्रत्याह यमः—

दक्षिणासंस्था आसीरन्नस्पृशन्तः परस्परम् ।

इति । दक्षिणासंस्था इत्यस्य न दक्षिणासंस्थापरत्वं, किन्तु प्राकसंस्थापरत्वमवसेयम् । प्राकसंस्थत्वेऽभिधित्सितेऽपि दक्षिणासंस्थेत्युक्तिः पित्रर्थब्राह्मणविषयतां द्योतयितुं कृता । अत एव स्मृत्यन्तरम्—

पश्चार्धात्समुपक्रम्य प्राच्यां निष्ठा यथा भवेत् ।

दक्षिणासंस्थता ह्येषा पितृणां श्राद्धकर्मणि ॥

इति । निष्ठा समाप्ति । वैश्वदविकब्राह्मणांस्तु प्रत्याह बोधायन.—‘प्रदक्षिण तु दैवानाम्’ इति । दैवानां ब्राह्मणानां प्रदक्षिणं दक्षिणादिकप्रक्रममुदगपर्गं च यथा भवति तथा आसीरन्नित्यर्थः । उभयार्थब्राह्मणान् प्रति स्मृत्यन्तरेऽभिहितम्—
पवित्रपाणयस्सर्वे ते च मौनव्रतान्विताः ।

उच्छिष्टोच्छिष्टसंस्पर्शं वर्जयन्तः परस्परम् ॥

इति । ते विप्रस्सर्वे देवार्था पित्रर्थाश्च पवित्रपाणयो मौनव्रतान्विताः प्रमादसम्भवं परस्परमुच्छिष्टोच्छिष्टसंस्पर्शं वर्जयन्त आ भोजनसमाप्तेर्वर्तेरन्नित्यर्थः । चशब्दाच्छ्राद्धकर्ताऽपि मौनव्रतान्वितो वर्तेतेति गम्यते । मौनव्रतान्वयस्य कचिदपवादमाह यमः—

ब्रह्मोद्याश्च कथाः कुर्युः पितृणामेतदीप्सितम् ।

इति । पैठीनसिरप्युपवेशनाद्युक्तब्राह्मणान् प्रत्याह—

नानियुक्तोप्रासनं गच्छेत्पङ्कजा हरति दुष्कृतम् ।

इति । अत्रास्यतामिति श्राद्धकर्ता न नियुक्तो योसावनियुक्तः ।

‘काकयोनिं व्रजन्ति ते’ इति दोषश्रवणात् कल्पयित्वाऽप्य-
तिथिः कर्तव्यः । यस्त्वतिथिलक्षणहीनो भोजनयाचनादिना
श्राद्धविघ्नं करोति तस्य दोषमाह हारीतः—

चतुर्णां दुष्कृतं हरति ब्राह्मणो विघ्नकारकः ।

अन्नस्यान्नपतेः पङ्केर्भोजनाकाङ्क्षिणां तथा ॥

इति । भोजनाकाङ्क्षिणः कृते श्राद्धे भोजनाकाङ्क्षिणः । श्राद्ध-
कर्तुर्बान्धवा इति यावत् ।

इति स्मृतिचन्द्रिकायां निमन्त्रितब्राह्मणोपवेशनम्

अथावान्तरसङ्कल्पादिकृतम् .

तत्र पुराणम् --

श्राद्धभूमौ गयां ध्यात्वा ध्यात्वा देवं गदाधरम् ।

ताभ्यां चैव नमस्कृत्य ततः श्राद्धं प्रवर्तयेत् ॥

श्राद्धावान्तरसङ्कल्पं कुर्यादित्यर्थः । अत्रावान्तरसङ्कल्पः उप-
विष्टब्राह्मणानुज्ञालाभार्थं, तथाच तत्रैवोक्तम्—

उभौ हस्तौ समौ कृत्वा जानुभ्यामन्तरे स्थितौ ।

सप्रश्रयश्चोपविष्टान् सर्वान् पृच्छेत् द्विजोत्तमान् ॥

नमस्काराञ्जलिकरणादुभौ हस्तौ समौ जान्वोरन्तरे यथा स्थितौ
स्यातां तथा कृत्वा सप्रश्रयः नमस्काराञ्जलिबन्धनादिविनय
सम्पन्नो निमन्त्रितानुपविष्टान् द्विजोत्तमान् सर्वान् पृच्छेदि-
त्यन्वयः । कथं पृच्छेत्कथं च तैरुत्तरं देयमित्यपेक्षिते तत्रैवोक्तं—

श्राद्धं करिष्ये इत्येवं पृच्छेद्विप्रान् समाहितः ।

कुरुष्वेति च तैरुक्तो दद्याद्दर्भासनं तदा ॥

इति । दर्भासनदानात्पूर्वं 'देवताभ्यः पितृभ्यश्च' इति मन्त्रः

त्रिरावर्तनीयः । तथाच ब्रह्माण्डपुराणे—

देवताभ्यः पितृभ्यश्च तथा योगिभ्य एव च ।

नमस्स्वधायै स्वाहायै नित्यमेव भवत्विति ॥

आद्यासने तु श्राद्धस्य त्रिरावृत्तं जपेत्सदा ।

पठ्यमानमिदं श्रुत्वा श्राद्धकाल उपस्थिते ॥

पितरः क्षिप्रमायान्ति राक्षसा प्रद्रवन्ति च ।

चशब्दादसुराः पिशाचाः प्रद्रवन्तीति सूचितम् । राक्षसादी-

नामपनुत्तये कर्तव्यान्तरमाह निगम—'अपहता इति तिलान्

विकिरेत्' इति ।

अपहता असुरा रक्षांसि पिशाचा ये क्षयन्ति पृथिवीमनु ।

अन्यत्रेतो गच्छन्तु यत्तैषां गतं मन ॥

इति मन्त्रालिङ्गादसुरादीनामपहस्यर्थमनेन मन्त्रेण तिलविकिरणं

कर्तव्यमिति गम्यते । श्राद्धे दैवपूर्वकं सर्वमनुष्ठानं राक्षसा

द्यपनुत्तये कर्तव्यमिहाह क्रतुः—

सदैवं भोजयेच्छ्राद्धं तत्पूर्वं च प्रवर्तयेत् ।

अन्यथा ह्यवलुम्पन्ति सदैवासुरराक्षसाः ॥

सदैवं श्राद्धं वैश्वदैविककर्मोपेतम् । सदैव सर्वदैव । मनुरपि—

देवकार्याद्विजातीनां पितृकार्यं विशिष्यते ।

देवं हि पितृकार्यस्य पूर्वमाप्यायनं स्मृतम् ॥

तेषामारक्षभूतं तु दैव पूर्वं नियोजयेत् ।

रक्षांसि विप्रलम्पन्ति श्राद्धमारक्षवर्जितम् ॥

इति । देवकार्यात्पितृकार्यं विशिष्यते, देवकार्यस्याङ्गत्वात्पितृकार्यस्य प्रधानत्वादित्यभिप्रायः । पूर्वमाप्यायनं दैवं कर्म पूर्वानुष्ठेयं पितृकार्यस्योपबृंहकं उपकारि तदङ्गमिति यावत् । एवञ्च कुरुष्वेत्यनुज्ञानन्तरं 'देवताभ्यः पितृभ्यश्च' इति मन्त्रमुक्त्वा 'अयहताः' इति मन्त्रेण श्राद्धभूमौ तिलान् विकीर्य प्रथमं वैश्वदैविकब्राह्मणासनार्थं दर्भासनं दद्यादित्यनुष्ठानक्रमो वेदितव्यः । दर्भासनदानं च ब्राह्मणहस्ते अप आसिच्य कार्यम् ।

पाणिप्रक्षालनं दत्त्वा विष्टरार्थान् कुशानपि ।

आवाहयेदनुज्ञातो विश्वे देवास इत्यृचा ॥

इति याज्ञवल्क्यस्मरणात् । विष्टरार्थान् कुशान् आसनार्थान् कुशान् । यद्यपि पाणिप्रक्षालनार्थमुदकं ब्राह्मणहस्ते दत्त्वा विष्टरार्थान् कुशानपि तत्रैव दत्त्वा आवाहयेदिति शब्दबलात्प्रतिभाति । तथापि विष्टरार्थान् कुशानासने दत्त्वेति विष्टरार्थपदसामर्थ्यादर्थः प्रत्येतव्यः । अत एव प्रचेताः—

दर्भाश्चैवासने दद्यान्न तु पाणौ कदाचन ।

इति । यत्तु तेनोक्तम्—

देवानामृजवो दर्भाः प्रदातव्याः पृथक्पृथक् ।

धर्मोसीत्यथ मन्त्रेण गृहीयुस्ते तु तान् कुशान् ॥

इति । तस्यायमर्थः—पूर्वोपकृतप्रासनेषूपविष्टा आसनान्तरा-
नाकांक्षा अपि धर्मोसीति मन्त्रमुच्चार्य तान् कुशानप्यासनार्थ-
तया मनसा स्वीकुर्युः, न तु पाणिनेति । अतो न पूर्वापर-
विरोधः । देवस्वामिनाऽप्यविरोधार्थमेवमुक्तं—‘पाणौ दर्भदान-
प्रतिषेध आसनास्तरणार्थदर्भविषयः, मन्त्रेण ग्रहणविधानसा-
मर्थ्याद्याज्ञवल्क्यवचनाच्च विष्टरार्था दर्भा पाणावेव देयाः’
इति, तदयुक्तम्—आसनास्तरणार्थदर्भाणामामने प्रक्षेप्तव्यानां
हस्ते दानाप्रसक्तेस्तत्र प्रतिषेधानवकाशात् ,

आसने चासनं दद्याद्दामे वा दक्षिणेऽपि वा ।

इति विष्टरार्थदर्भाणामासने निधानविधायकादिपुराणवचनवि-
रुद्धत्वाच्च । अत्र वाम इति पित्रर्थब्राह्मणासनदानविषयम् ।
दक्षिणं इति देवार्थब्राह्मणासनदानविषयम् । तथाचानन्तर-
मुक्तं तत्रैव—

पितृकर्मणि वामे वै दैवकर्मणि दक्षिणे ।

इति । वामे आसनस्य वामभागे । दक्षिणे दक्षिणभागे ।
दैविककर्मणि यवसहित दर्भासनं दद्यात्, ‘देवानां सयवा
दर्भाः’ इति काठकेऽभिधानात् । आसनस्य दक्षिणे भागे पुरुर-
वार्द्रवसंज्ञकानां विश्वेषां देवानामिदमामनमिति दर्भासनं दद्यात् ।
तथा च श्लोकसङ्ग्रहकारः—

अक्षय्यासनयोष्णप्री द्वितीयाऽऽवाहने स्मृता ।

अन्नदाने चतुर्थी स्यात् शेषास्सम्बुद्धयस्मृताः ॥

इति । दर्भासनदानानन्तर गद्यसङ्ग्रहकारः—‘ततः पुनरपो दत्त्वा दैवे क्षणः क्रियतामिति कर्ता, ओ तथेति विप्रो ब्रूयात् । प्राप्नोतु भवानिति कर्ता पुनर्ब्रूयात् । प्राप्नवानीति विप्रः पुनर्ब्रूयादिति । एतत्तु निमन्त्रण ब्राह्मणहस्तमङ्गुष्ठव्यतिरिक्तं गृहीत्वा कर्तव्यं—

निरङ्गुष्ठं गृहीत्वा तु विश्वान् देवान् समाह्वयेत् ।

इति पुराणेऽभिधानात् । निरङ्गुष्ठं गृहीत्वा निमन्त्रणे कृते सत्यनन्तरं विश्वान् देवान् समाह्वयेदित्यर्थः । आवाहनप्रकारमाह यमः—

यवहस्तस्ततो देवान्विज्ञाप्यावाहनं प्रति ।

आवाहयेदनुज्ञातो विश्वेदेवास इत्यृचा ॥

विश्वेदेवाऽङ्गुणुतेमं मन्त्रं जप्त्वा ततोऽक्षतान् ।

ओषधय इति मन्त्रेण विकिरेत्तु प्रदक्षिणम् ॥

इति । श्राद्धकर्ता गृहीतयवः पुरुरवार्द्रवसंज्ञकान् विश्वान् देवानावाहयिष्यामीति विशेषनाम्ना सामान्यनाम्ना च देवानामावाहनं वैश्वदेवब्राह्मणेभ्यो विज्ञाप्य तैरावाहयेत्तनुज्ञातो ‘विश्वेदेवास आगत’ इत्यनया ऋचा विश्वान् देवान् ब्राह्मणेष्ववाह्य यवान् ब्राह्मणस्य दक्षिणपादे सव्यपादे दक्षिणजानुनि सव्यजानुनि दक्षिणेंसे सव्येंसे शिरसि च समारोप्य ब्राह्मणेषु विश्वान् देवानागतान् ध्यात्वा ‘विश्वे देवाऽङ्गुणुत’ इति मन्त्रं जपित्वा प्रदक्षिणं दक्षिणपादादि-

मस्तकान्तं 'ओषधयः प्रतिमोदध्वम्' इति मन्त्रेणाक्षतान्
विकिरेत् आरोपयेदित्यर्थः । एवमुक्तो यत्राक्षतारोपप्रकारः
प्रचेतसा पुष्पारोपणमुदाहृत्य दर्शित—

पादप्रभृति मूर्धान्त देवानां पुष्पपूजनम् ।

इति । अनुज्ञापनानुज्ञानप्रकारः कात्यायनेन सामान्यनाम्ना
दर्शितः 'विश्वान् देवान् आवाहयिष्यामीति पृच्छत्यावाह-
येत्यनुजानाति' इति । विशेषनाम्नाऽनुज्ञापनप्रकारस्तु 'पुरूर-
वार्द्रवसंज्ञकान्' इत्येवंरूपः स्वयम्बूह । विशेषनामानि च
बृहस्पतिना दर्शितानि—

ऋतुर्दक्षो वसुस्तस्यः काल कामस्तथैव च ।

धुरिश्च रोचनश्चैव तथा चैव पुरूरवः ॥

आर्द्रवश्च दशैते तु विश्वे देवाः प्रकीर्तिताः ॥

श्राद्धेषु विभज्येति शेषः । तथाच शङ्खः—

इष्टिश्राद्धे ऋतुर्दक्षः संकीर्त्यौ वैश्वदैविके ।

नान्दीमुखे सत्यवसू काम्ये तु धुरिलोचनौ ॥

पुरूरवार्द्रवौ चैव पार्वणे समुदाहृतौ ।

नैमित्तिके कालकामावेवं सर्वत्र कीर्तयेत् ॥

इति । इष्टिश्राद्धं यागादिकर्माङ्गं, श्रौतस्मार्तकर्मणामाधानसो-
मयागपुंसवनसीमन्तादीनामादौ तदङ्गत्वेनानुष्ठीयमानं श्राद्धमिति
यावत् ।

निषेककाले सोमे च सीमन्तोन्नयने तथा ॥

ज्ञेयं पुंसवने श्राद्धं कर्माङ्गं वृद्धिवत्कृतम् ॥

इति कर्माङ्गश्राद्धलक्षणमभिदधता पारस्करेणैव वृद्धिवत्कृत
मिसभिधानात् कर्माङ्गश्राद्धं वृद्धिश्राद्धादन्यदिति दर्शितम् ।
नान्दीमुखं नान्दीमुखसंज्ञकपितृदेवताकं वृद्धिश्राद्धमिति यावत् ।

एव प्रदक्षिणीकृत्य वृद्धौ नान्दीमुखान् पितृन् ।

यजेत ॥

इति याज्ञवल्क्येन वृद्धिश्राद्धे नान्दीमुखसंज्ञकपितृणां देवता-
त्वेन विधानात् । वृद्धिश्राद्धं च वृद्धवसिष्ठेन निरूपितम्—

पुत्रजन्मविवाहादौ वृद्धिश्राद्धमुदाहृतम् ।

इति । पुत्रजन्मविवाहादौ क्रियमाणमाभ्युदयिकं श्राद्धं वृद्धि
श्राद्धमिति व्यपदिश्यत इत्यर्थः । आदिशब्देन गर्भाधानपुं
सवनसीमन्तव्यतिरिक्तानामन्नप्राशनचूडाकरणादिसंस्कारकर्मणां
सङ्ग्रहणं, गर्भाधानपुंसवनसीमन्तेषु क्रियमाणाभ्युदयिकश्राद्ध-
स्य कर्माङ्गश्राद्धकोटिप्रविष्टत्वात् । काम्य फलकामनयाऽनुष्ठेयं
महालयादिश्राद्धम्,

पुत्रानायुस्तथाऽऽरोग्यमैश्वर्यमतुलं तथा ।

प्राप्नोति पञ्चमे दत्त्वा श्राद्धं कामांश्च पुष्कलान् ॥

इति पञ्चमपक्षे कन्यागते सूर्ये महालयाख्यश्राद्धस्य पुत्रा-
दिकाम्यफलसाधकत्वस्मरणात् । पार्वणश्राद्धं सर्वश्राद्धप्रकृति-
भूतममावास्याश्राद्धम् । तथाच शातातपः—

दर्शश्राद्धं तु यत्प्रोक्तं पार्वणं तत्प्रकीर्तितम् ।

इति ।

एकोद्दिष्टं तु यच्छ्राद्धं तन्नैमित्तिकमुच्यते ।

इतिवचनान्नैमित्तिकपदेनान्नैकोद्दिष्टश्राद्धमुक्तमिति यद्यपि प्रति
भाति । तथाऽपि तद्वचनोत्तरार्थे,

तदप्यदैवं कर्तव्यमयुग्मानाशयेद्विजान् ।

इति पूर्वार्धोक्तैकोद्दिष्टश्राद्धे वैश्वदैविकानिषेधेन तत्र कालका-
मसंज्ञया विश्वेषां देवानां निर्देशः कार्य इति विध्यसंभवात्
योगरूढ्या प्रतीयमानमेकोद्दिष्टं हित्वा निमित्ते भवं नैमि-
त्तिकमिति योगमाश्रित्य नैमित्तिकपदेन नवान्नलाभादिनिमित्ते
सति पितृभ्यो भक्त्या क्रियमाणं श्राद्धमुक्तमित्यवगन्तव्यम् ।
अथवा—नैमित्तिकपदेनैकोद्दिष्टाभिधायकेन सपिण्डीकरणं ल-
क्षणया निर्दिश्यते, सपिण्डीकरणे एकोद्दिष्टस्यापि सद्भावात् ।
एवञ्च—सपिण्डीकरणे विश्वेषां देवानां आवाहनार्थं काल-
कामसंज्ञया निर्देशः कार्यः । 'एवं सर्वत्र कीर्तयेत्' एवमु-
क्तरीत्या सर्वश्राद्धेषु नामग्रहणस्थाने कीर्तयेदित्यर्थः । आ-
दिपुराणे विशेषनामानि दर्शितानि—

विश्वेदेवौ ऋतुर्दक्षः सर्वास्विष्टिषु कीर्तिनौ ।

निखं नान्दीमुखश्राद्धे वसुसखौ च पैतृके ॥

नवान्नलम्भने देवौ कालकामौ सदैव हि ।

अपि कन्यागते सूर्ये श्राद्धे च धुरिलोचनौ ॥

पुरुषार्द्रवौ चैव विश्वेदेवौ च पार्वणे ।

इति । सर्वास्विष्टिषु सर्वेषु कर्माङ्गश्राद्धेषु नवान्नलम्भने पैतृके नवान्नलाभरूपनिमित्ते सति, नवान्नभोजनोपक्रमात् पूर्वं पितृ-भक्त्या नवान्नेन क्रियमाणश्राद्धवत् । तच्च निमित्ताधिकारेण क्रियमाणानां विश्वेदेवसमन्वितानां श्राद्धानामुपलक्षणार्थम् । कन्या गते सूर्ये श्राद्धे पुत्रादिफलकामनया क्रियमाणमहालयाख्य इत्यर्थः । एतच्च सर्वकाम्यश्राद्धोपलक्षणतयोक्तम् । पार्वणे अमावास्यायां क्रियमाणे पार्वणश्राद्धे इति । क्रतुदक्षसत्यादीनां च दक्षप्रजापतेर्दुहितरि विश्वाख्यायां लोकविश्रुतायामुत्पत्ति-स्समभूदित्युत्पत्तिमपि ज्ञात्वा आवाहनं कार्यम् । अतएवैषा-मुत्पत्तिः पुराणेऽभिहिता—

दक्षस्य दुहिता साध्वी विश्वा नाम परिश्रुता ।

तस्याः पुत्रा महात्मानो विश्वे देवा इति श्रुताः ॥

एवमुक्तोत्पत्तिरावाहनसमये ज्ञातव्येत्याभिप्रायः । अतएव क्रतु-दक्षादिसंज्ञां दक्षदुहितुरुत्पत्तिं च ये न विदुः तेषामनुकल्पमाह शङ्खः—

‘नामै चैव तथोत्पत्तिं न विदुर्ये द्विजातयः ।

श्लोकमेतं पठेयुस्ते ब्राह्मणानां समीपगाः ॥

आगच्छन्तु महाभागा विश्वेदेवा महाबलाः ।

ये ह्यत्र विहिताश्श्राद्धे सावधाना भवन्तु ते ॥

इति । आगच्छन्तु महाभागा इति मन्त्र वैश्वदैविकब्राह्मण-समीपस्थाः ‘विश्वे देवाश्शृणुतेमम्’ इति मन्त्रजपानन्तरं जपे-युरित्यर्थः । तथाच पुराणम्—

तथा मन्त्र जपेन्मौनी विश्वेदेवारा आगत ।

विश्वेदेवाश्शृणुतेति द्वितीय तदनन्तरम् ॥

तृतीयं तु जपेन्मन्त्र आगच्छन्त्वित्यन परम् ।

इति । विश्वेदेवास इत्यनया ऋचा प्रथममावाह्य तदनन्तरं विश्वेदेवाश्शृणुतेति मन्त्र जपेदित्यन्वयः । यद्यपि कर्माङ्गश्राद्धादिषु न कापि दश विश्वेदेवा देवतात्वेन स्मृतिपुराणाभ्यामभिहिताः, किन्तु द्वौद्वावेकैकस्मिन् श्राद्धे देवतात्वेनोक्ता । तथाप्यावाहनादौ पुरुरवाद्रवपङ्ककान् विश्वान् देवानावाहयिष्यामीत्येवं बहुवचनान्ततयैव प्रयोगः कार्यः 'विश्वान्देवानावाहयिष्यामीति निरङ्कुष्ठं गृहीत्वा विश्वान् देवान् समाह्वयेत्' इत्यादिस्मृतिपुराणेषु बहुवचनान्ततयैव प्रयोगदर्शनात् । यथा एकस्मिन् पितरि पितामहे प्रपितामहे वा आवाहनादिसर्वोपचारेषु पितरः पितामहा प्रपितामहा इदं व आसनमित्यादिवहुवचनान्तोपि प्रयोगः पूजार्थं यथा नानुपपन्नः तथा द्वयोरपि पूजार्थं बहुवचनान्तप्रयोगो युक्त एव । वैश्वदैविकब्राह्मणानामनेकत्वेऽपि न प्रतिब्राह्मणमावाहनावृत्तिः, सकृदावाहनेनैवानेकब्राह्मणाधिष्ठानदेवताध्याससम्भवात् । आवाहनादूर्ध्वं तु प्रतिब्राह्मण देवताध्यासात् ब्राह्मणभेदे सति तदुपाधितो देवताया अपि भेदो भवति, तेनावाहनोत्तरकाले यद्यद्देवताराधनं क्रियते यवारोपणादि सन्निपत्योपकारकं तत्पुरोडाशप्रदानादिवत्प्रतिब्राह्मणमावर्तनीयं, सन्निपत्योप-

कारकेष्वावृत्तिं विना ब्राह्मणान्तरे कार्यासिद्धेः । विश्वेदे-
वाश्शृणुतेमम्' इति मन्त्रजपस्त्वावाहनोत्तरकाले क्रियमाणोपि
नावर्तते, सकृज्जपेनैव जपसाध्यादृष्टसिद्धेः ॥

इति स्मृतिचन्द्रिकायां अवान्तरसङ्कल्पादि
वैश्वदैविकावाहानान्तकृत्यम्

अथ वैश्वदैविकार्चनविधिः.

तत्र याज्ञवल्क्यः—

यैवैरन्ववकीर्याथ भाजने सपवित्रके ।

शन्नो देव्या अपः क्षिप्त्वा यवोसीति यवांस्तथा ॥

इति । अयमर्थः—वैश्वदैविकब्राह्मणयोः पादाद्यङ्गेषु यवान्
समारोप्य 'विश्वेदेवाश्शृणुत' इत्यादिकं जपित्वा अर्घ्यभा-
जने द्वे उक्तानि निधाय तत्रैकैकास्मिन् भाजने द्विदर्भमेकैकं
पवित्रं प्रागग्रमुदग्रं वा निधाय 'शन्नो देवीरभिष्टये' इत्यृचा
प्रतिपात्रं जलं निषिच्य

यवोसि धान्यराज त्वं वारुणो मुधुसंयुतः ।

निर्णोदस्सर्वपापानां पतित्रमृषिभिः कृतम् ॥

इति मन्त्रेण यवान् प्रतिपात्रं प्रक्षिपेत् । तथाऽन्यदपि गन्धादिकं
क्षिपेदिति । अत्राद्यपादस्यार्थो मत्स्यपुराणे स्पष्टमुक्तः—

विश्वान् देवान् यवैः पुष्पैरभ्यर्च्यसनपूर्वकम् ।

पूरयेत्पात्रयुग्मं तु स्थाप्य दर्भपवित्रके ॥ इति ॥

प्रचेतसा त्वन्त्यपादत्रयस्यार्थं स्पष्टमुक्त —

एकैकस्यापि विप्रस्य अर्घ्यं पात्रे विनिक्षिपेत् ।

यवोसीति यवान् क्षिप्त्वा गन्धपुष्पैस्सुपूजितम् ॥

अर्घ्यमर्घ्यार्थं जल, तदेकैकस्य विप्रस्य एकैकस्मिन् पात्रे मन्त्रावृत्त्या विनिक्षिपेत्, तदैव यवान् क्षिप्त्वा गन्धपुष्पैस्सुपूजितं कुर्यादित्यर्थः । अर्घ्यपात्रे विशेषमाह कात्यायनः—
'सौवर्णराजतौदुम्बरखड्गमणिमयानामन्यतमेषु यानि विद्यन्ते पत्रपुटादिषु वा, इति । औदुम्बर ताम्रं, खड्गं खड्गमृगमयं, मणिमयं मरकतादिरत्नमयं, यानि वा कांक्षादितैजसानि विद्यन्ते तेषु वेति शेषः । वैजवापोपि—

राजतानि प्रशस्तानि पित्र्ये हेमानि दैविके ।

अपि वा ताम्रपात्राणि दैवे पित्र्येऽर्घ्यकर्मणि ॥

उत्तरार्धेऽपि प्रशस्तानीत्यनुषज्यते । राजतानि तु पात्राणि दैवे निन्दितानि, तथाच राजतं पात्रमाधिकृत्य मत्स्येनोक्तम्—

शिवनेत्रोद्भवं यस्मादतस्तत्पितृवल्लभम् ।

अमङ्गलं तद्यत्नेन देवकार्येषु वर्जितम् ॥

शिवनेत्रोद्भवं शिवनेत्रजलप्रभवं, तथाच श्रुतिः—'सोऽरोदीद्य-
दरोदीत्तद्द्रव्यं रुद्रत्वं यदश्रुशीयत तद्रजतं हिरण्यमभवत्'
इति । अमङ्गलं तदित्यत्राश्रुप्रभवत्वादिसभिप्रायोऽवसेयः । अ-
र्घ्यपात्रान्तर्धायकपात्रे प्रत्यर्घ्यपात्रं भेदेन कार्ये इति चतु-

विंशतिमतेऽभिहितम्—‘द्वेद्रे शलाके देवानां पात्रे कृत्वा पयः
क्षिपेत्’ इति । दर्भादिषु साग्रेषु शलाकाशब्दो वर्तते । द्वेद्रे
इति वीप्सया प्रतिपात्रं द्वेद्रे शलाके निधातव्ये इति दर्शितम् ।
पवित्रकरणप्रकारमाह याज्ञवल्क्यः—

पवित्रे स्थ इति मन्त्रेण द्वे पवित्रे च कायेत् ।

अनन्तर्गर्भे कश्च्छिन्ने कौशे प्रादेशसम्मिते ॥

कुशच्छिन्ने कुशमन्तर्थाय छिन्ने कौशे कुशमये पवित्रे स्थ इति मन्त्रेण
‘पवित्रे स्थो वष्णवी । वायुर्वा मनसा पुनातु’ इति मन्त्रेण । यज्ञ-
पार्श्वोपि—

ओषधीमन्तरे कृत्वाङ्गुष्ठाङ्गुलिपर्वणोः ।

छिन्द्यात्प्रादेशमात्रं तु पवित्रं विष्णुदैवतम् ॥

न नखेन न काष्ठेन न लोहेन न मृन्मयात् ।

नखेन तु भवेद्व्याधिः काष्ठेनार्थो न सिध्यति ॥

आयसेन भवेन्मृत्युः मृन्मये कलहो ध्रुवम् ।

इति । गन्धपुष्पैः सुपूजितकरणानन्तरं गार्ग्यः—

स्वाहेति चैव देवानां होमकर्मण्युदाहरेत् ।

होमशब्दोत्र त्यागसद्भावसामान्यादाने वर्तते । ततश्चायमर्थः—
देवानामर्घ्यदानकर्मणि करिष्यमाणतया प्रस्तुते देवेभ्योऽर्घ्यं
निवेदायितुं स्वाहेत्युदाहरेत् । ‘स्वाहाऽर्घ्यम्’ इत्युच्चार्य विप्र
समीपे अर्घ्यपात्रं स्थापयोदित्यर्थः । स्थापनानन्तरं याज्ञ-
वल्क्यः—

या दिव्या इति मन्त्रेण हस्तेष्वर्घ्यं विनिक्षिपेत् ।

इति । 'या दिव्या आपस्सुहवा भवन्तु' इति मन्त्रेण मन्त्रान्ते पुरुरवाद्रवमाज्ञिका विश्वेदेवा इदं वो अर्घ्यमित्युक्त्वा वैश्वदैविक-
ब्राह्मणस्यैकस्य हस्ते दक्षिणे अर्घ्यपवित्रेणान्नाह्निंते एकपात्रस्थ-
मुदकं कृत्स्नं दद्यादित्यर्थः ।

दत्त्वा हस्ते पवित्रं तु हस्तेष्वर्घ्यं विनिक्षिपेत् ।

इति गार्ग्यस्मरणात् । यद्यप्यत्रोपक्रमोपसंहारगतवचनयोर्विरोधः
प्रतिभाति । तथाऽप्यनुपज्ञानविरोधित्वादुपक्रमानुरोधेनोपसं-
हारस्य वर्णनं कार्यमिति न्यायेन बहुवचनमत्र श्लोकसि-
द्धयर्थं प्रयुक्तमिति वर्णयितव्यम् । एवञ्च याज्ञवल्क्यवचनेऽपि
'हस्तेष्वर्घ्यं विनिक्षिपेत्' इत्यत्र हस्तेष्विति बहुवचनं श्लो-
कसिद्धयर्थं कृतं, हस्तस्याधिकरणत्वप्रतिपादनमात्रे तु तात्पर्य-
मिति मन्तव्यम् । ब्राह्मणहस्तेष्वर्घ्यमेवनानन्तरं याज्ञवल्क्यः—

दत्त्वोदकं गन्धमाल्य धूपदानं सदीपकम् ।

इति । गन्धमाल्यधूपदीपदानानि प्रत्येकमुदकमादौ दत्त्वा का-
र्याणीत्यर्थः । तथाच गौतमः 'भिक्षादानमपूर्वं ददातिषु
चैवम्' इति । आपः पूर्वं दत्ता यस्माद्विज्ञादानात्तदपूर्वं, द-
दातिषु भिक्षातो वस्त्वन्तरदानेऽप्येवमपूर्वं दानं कार्यम् ।
वैश्वदैविकदानेषु समर्पणाय प्रयोक्तव्या मन्त्रा ब्रह्मपुराणे
दर्शिताः—

इदं वः पाद्यमर्घ्यं च पुष्पदानविलेपनम् ॥

अयं दीपप्रकाशश्च विश्वेदेवास्समर्प्यते ॥

इति । विश्वेदेवा इदं वः पाद्यं विश्वे देवा इदं वो अर्घ्यं इति नपुंसकलिङ्गनिर्देशेन पाद्यादिकं, विश्वे देवा एष वो धूप विश्वे देवा अयं वो दीपप्रकाशे इति पुल्लिङ्गनिर्देशेन धूपादिस्समर्प्यते विश्वेभ्यो देवेभ्यस्समर्पणीयमित्यर्थः । गन्धदानादावेवं प्रयोगः—ब्राह्मणहस्ते उदकं निनीय पुरुर्वार्द्रवसंज्ञका विश्वेदेवा अयं वो गन्ध इति गन्धं ब्राह्मणहस्ते दद्यात् । पूर्ववदुदकं निनीय पुरुर्वार्द्रवसंज्ञकविश्वेदेवा इदं वो माल्यं इति माल्यं दद्यात् । पूर्ववदुदकं निनीय पूर्ववत्तेषां नाम गृहीत्वा अयं वो धूप इति धूपार्पणं, पूर्ववदुदकं निनीय देवता नामगृहीत्वा अयं वो दीप इति दीपार्पणम्, पुनरापो दत्त्वा नामगृहीत्वा इदं व आच्छादनमिति वस्त्रतन्मूल्ययज्ञोपवीतेषु यथालाभमेकं दद्यात् । अर्चनं सर्वं सम्पूर्णमस्तिवाति कर्ता ब्रूयात् । अस्तु सम्पूर्णमिति विप्रो ब्रूयात् । सङ्कल्पसिद्धिरस्त्विति भवन्तो ब्रुवन्त्विति कर्ता ब्रूयात् । अस्तु सङ्कल्पसिद्धिरिति विप्रो ब्रूयात् । आसनादौ सर्वत्र स्वासनं स्वर्घ्यं सुगन्धः सुमाल्यं सुधूपः सुदीपः स्वाच्छादनं इति विप्रो ब्रूयात् । एतत्सर्वं गद्यसङ्ग्रहकारेणोक्तम् । देवपित्रर्चनार्थं यानि गन्धपुष्पधूपदीपाच्छादनान्युपादेयानि वज्र्यानि च तानि प्रागुपकल्प्यद्रव्यकथनावसरे कथितानीतीह नोक्तानि । तेनोपकल्प्यद्रव्यकथनावसरोक्तानीहोपादेयानि ॥

इति स्मृतिचन्द्रिकायां वैश्वदैविकार्चनविधिः.

अथ पैतृकार्चनविधिः.

तत्र देवलः—

द्विजातयो यथाप्रोक्ता नियतास्स्युरुदङ्मुखा ।

पूजयेद्यजमानस्तु विधिवदक्षिणामुख ॥

याज्ञवल्क्योपि—

अपसव्यं ततः कृत्वा पितॄणामप्रदक्षिणम् ।

इति । वैश्वदेवार्थमुपवीतत्वेन स्थित यज्ञसूत्रं ततो वैश्वदैविकार्चना-
नन्तरमपसव्यं प्राचीनावीतं कृत्वा पितॄणामुपचारभूतासनादि-
पदार्थानप्रदक्षिणं कुर्यादित्यर्थः । यद्यपि वैश्वदैविकासनदा-
नानन्तरं पैतृकासनदानं वैश्वदैविकावाहनानन्तरं पैतृकावाह-
नमित्येवं पदार्थानुसमयेनैवासनावाहनाध्यगन्धपुष्पधूपदीपाच्छा-
दनाख्याः पदार्थाः वैश्वदैविका पैतृकाश्च अनुष्ठेयाः, न तु
वैश्वदैविकासनाद्याच्छादनान्तपदार्थकाण्डादूर्ध्वं पैतृकासनादि-
पदार्थानां पदार्थानुसमयेनानुष्ठानम्, अन्याय्यत्वात् । तथाऽप्यत्र
वैश्वदैविकपदार्थानां काण्डानुसमयेनानुष्ठानस्य वाचनिकत्वा-
त्तथैवानुष्ठानं कार्यं, वाचनिकत्वं च 'अपसव्यं ततः कृत्वा'
इत्यादिना वचनेन वैश्वदेविकार्चनपदार्थकाण्डादूर्ध्वं पैतृकार्च-
नविधानात्सिद्धम् । कथं पुनः पैतृकार्चनमित्यपेक्षिते स एवाह—

द्विगुणांस्तु कुशान् दत्वा उशन्तस्त्वेनृचा पितॄन् ।

आवाह्यं तदनुज्ञातो जपेदायन्तु नस्तन ॥

द्विगुणान् तिलान्, 'पितॄणां द्विगुणांस्तिलैः' इति स्मरणात् । कुशान् त्रिपञ्चादिविषमसङ्ख्याकान् 'पित्रयेऽयुग्मांस्तथैव च' इति स्मरणात् । दत्त्वा आसनस्य वामभागे 'प्रदद्या दासने दर्भान् न तु पाणान् कदाचन । पितृकर्मणि बाधे स्यात्' इति स्मरणात् । आसनदानात् पूर्वं पश्चाच्च ब्राह्मण हस्ते अपामासेचनं कार्यं 'अप प्रदाय दर्भान् द्विगुणान् आसनं प्रदायाप प्रदद्यात्' इति शौनकस्मरणात् । 'पितृ नावाहयेत्' इत्यत्र पितृशब्देन कर्तुंस्तीता पूर्वपुरुषाः पितृ-पितामहप्रपितामहा उक्ता, तेषां श्राद्धकर्मणि हविःप्रत्युद्देश्य तथा देवतात्वेन आवाह्यत्वात् । तथा चापस्तम्ब—'अथैतन्मनु-श्राद्धशब्दं कर्म प्रोवाच प्रजानिश्श्रेयसाय तत्र पितरो देवता ब्राह्मणस्त्वाहवनीयार्थे' इति । श्राद्धशब्दं कर्म श्राद्धनामधेयं कर्म । प्रजानिश्श्रेयसाय पुत्रपौत्रादिसन्ततिश्रेयःप्राप्त्यर्थम् । तत्र श्राद्धनामधेये कर्मणि । पितरो देवताः श्राद्धकर्तुः पितृपितामहप्रपितामहा लोकान्तरगता सम्प्रदानत्वेन हविःप्रत्युद्देश्या, न तु ब्राह्मणास्सम्प्रदानत्वेन हविःप्रत्युद्देश्याः । किन्त्वाहवनीयार्थे देवतोद्देशेन त्यक्तस्य हविष प्रक्षेप्यमाणस्य धारणरूपे आहवनीयकार्ये केवलं वर्तन्त इत्यर्थः । तत्कार्ये वर्तनं च 'ब्राह्मणस्य हस्ते होतव्यम्' इतिवदत्र वचनाभावाच्च हस्तद्वारा, किंतु—

द्वौ दैवे पितृकृत्ये त्रीनेकैकमुभयत्र वा ।

भोजयेदिति वचनात् त्यक्तान्नप्राशनद्वारेति गम्यते । पितृकृत्ये
यजमानस्य पितृपितामहप्रपितामहानुदिश्य त्यक्तान्नभोजनकृत्ये ।
अत एव ब्रह्मपुराणे—

पितृन् पितामहन् यक्ष्ये भोजनेन यथाक्रमम् ।

प्रपितामहान्वै सर्वाश्च तत्पितृश्चानुपूर्वशः ॥

तत्पितृन् प्रपितामहस्य पितृपितामहप्रपितामहान् । पिण्डदान-
समये हस्तलग्नेन लेपनेन यक्ष्ये इत्यर्थः । वैजवापिनाऽपि
यजमानस्य पितृपितामहप्रपितामहानां श्राद्धदेवतान्वमभिधाय
सुस्पष्ट तेषामेवावाहनमुक्त—‘तिष्ठन् पितृन् आवाहयिष्ये’
इत्यामन्व्य ‘उशन्तस्त्वा, इत्यनया यजमानस्य पितरं पिता-
महं प्रपितामहं नामभिरावाह्य’ इति । पुराणेऽपि श्राद्धकर्तुः
पूर्वपुरुषाणामेव श्राद्धदेवतान्वमभिसंधाय सुस्पष्टं तेषामेव
कव्यभागित्वमुक्तं—

या तु पिण्डक्रिया तत्र ब्राह्मणानां तु भोजनम् ।

यजमानस्य पूर्वेषां तत्तु गच्छति नान्यथा ॥

तत्र श्राद्धकर्मणि या पिण्डक्रिया आद्यपिण्डक्रिया पितृ-
सम्बन्धिनी कृता ‘ब्राह्मणानां तु भोजनं, यथासुखं जुष
ध्वम्’ इति यद्यदन्नं ब्राह्मणभोजनाय निवेदितं तद्विविध
मन्नं यजमानस्य पूर्वेषां श्राद्धकर्तुः पितृपितामहप्रपितामहानां
मुपभोगाय गच्छति नान्यथा नान्येषामुपभोगाय गच्छतीत्यर्थः ।
कथं पुनस्सर्वेषां पुरुषाणां प्रातिस्विकशुभाशुभकर्मवशेन स्व-

गर्भरकादिगतानां दूरस्थकव्यभोक्तृत्वसामर्थ्यरहितानामुपभोगाय
नेतृपुरुषशून्यमचेतनमन्त्रादि द्रव्यं गच्छतीत्यनुपपत्तिनिराकरणा
र्थमुक्तं तत्रैव—

यथा गोषु प्रणष्टेषु वत्सो विन्दति मातरम् ।

एवं श्राद्धेऽन्नमुद्दिष्टं मन्त्रं प्रापयते पितॄन् ॥

मन्त्रो मन्त्रसामर्थ्यम् । मन्त्रसामर्थ्यमपि ब्राह्मणभोजनादिना
नष्टमन्नं कथं प्रापयतीत्यनुपपत्तिनिराकरणाय मत्स्येनोक्तं—

नाम गोत्रं पितॄणां तु प्रापकं हव्यकव्ययोः ।

नाममन्त्रास्तथाऽऽदेशाः भवान्तरगतानपि ॥

प्राणिनः प्राणियन्त्येते तदाहारत्वमागतान् ।

देवो यदि पिता जातश्शुभकर्मनियोगतः ॥

तस्यान्नममृतं भूत्वा दिव्यत्वेऽप्यनुगच्छति ।

देवत्वे भोग्यरूपेण पशुत्वे तु तृणं भवेत् ॥

श्वाद्भान्नं वायुरूपेण नागत्वेऽप्युपगच्छति ।

पानं भवति यक्षत्वे गृध्रत्वे तु तथाऽऽमिषम् ॥

दनुजत्वे तथा मांसं प्रेतत्वे रुधिरादकम् ।

मानुष्ये त्वन्नपानादि नानाभोगकरं तथा ॥

रतिशक्तिः स्त्रियः कान्ता भोज्य भोजनशक्तिता ।

दानशक्तिस्सविभवा रूपमारोग्यमेव च ॥

श्राद्धपुष्पमिदं प्रोक्तं फलं ब्रह्मसमागमः ।

इति । नामानि देवदत्तयज्ञदत्तादीनि । मन्त्राः 'पृथिवी ते पात्रम्'

इत्यादयः । आदेशा इदमन्नादिकममुष्मे भवत्वित्येवमादयो निर्देशाः । तदाहारत्वभागतान् तत्तज्जात्युचिताहारत्वं प्राप्तान् । तस्यान्नं तत्तदुद्देशेन त्यक्तमन्नं अमृतं भूत्वा यत्रामौ स्थितः तत्र मन्त्रसामर्थ्यात्तत्तद्भोगयोग्यं द्रव्यान्तरं भूत्वाऽनुगच्छति भोगसाधनं भवति । दिव्यत्वे दिविस्थितत्वे देवत्वे । भोग्यरूपेण दिवोऽन्यत्र लोकान्तरे वर्तमाने देवत्वे स्थिते देवोचितभोग्यरूपेण । इदं स्वकर्मानुसारिशरीरिणीचिन्तात्रादिरूपेण भोगसाधनत्वं, श्राद्धकर्मणः पुष्पं अवान्तरफलम् । ब्रह्मसमागमो ब्रह्मलोकप्राप्तिः परमफलं प्रोक्तमित्यर्थः । अत्रावान्तरफलप्राप्तिः कालादिविशेषलाभे भवति । तथाच हारीतः—

काले न्यायागत पात्रे विधिना प्रतिपादितम् ।

प्राप्नोत्यन्नं यथादत्तं जन्तुर्यत्रावतिष्ठते ॥

इति । परमफलप्राप्तिस्तु गयादिदेशविशेषलाभे भवति ।

यन्नान्ना पातयेत्पिण्डं तं नयेद्ब्रह्म शाश्वतम् ।

इति गयादिदेशविशेषकृतस्य श्राद्धस्य फलत्वेन श्रवणात् । शाश्वतं ब्रह्म नयेत् ब्रह्मणा सह ब्रह्मप्राप्त्यापादकं ब्रह्मलोकं नयेदित्यर्थः । एवमापस्तम्बादिवचनैः श्राद्धकर्मणि न ब्राह्मण उद्देश्यः । किंतु श्राद्धकर्तुं पितृपितामहप्रपितामहा लोकान्तरगता उद्देश्या इति सिद्धम् । तेषुद्देश्यपित्रादिषु बन्धादिरूपतया उद्देशार्थं यथाक्रमं वस्वादिवुद्धिः कार्येत्याह शतातपः—

वसवः पितरो ज्ञेयाः रुद्रा ज्ञेयाः पितामहाः ।

प्रपितामहास्तथाऽऽदित्या इत्येषा वैदिकी श्रुतिः ॥

एवं ज्ञात्वा श्राद्धे कृते वस्वादीनामपि प्रीतिर्भवतीत्याह
पैठीनासिः— ‘वसवः पितरो रुद्राः पितामहा आदित्याः प्रपि
तामहा य एव विद्वान् पितॄन् यजते वसवो रुद्रा आदित्याश्चास्य
प्रीता भवन्ति’ इति । पित्रादिष्वेव वस्वादिरूपमनुसन्धा-
यानुष्ठितेन श्राद्धेन प्रीता वस्वादयः श्राद्धजनितप्रीतिशालि-
त्वेन श्राद्धदेवताभूतपित्रादिकल्पाः पुत्रादिदत्तान्ननिदानकस्या-
मृताद्यन्नपानान्तस्य प्राप्तिं नामगोत्रमन्त्रादिवस्तुसामर्थ्येन कुर्वतां
मनुष्याणां पितॄन् शुभाशुभकर्मारब्धशरीरान्तरगतान् प्रीणय-
न्तीत्यर्थः । तेन पुत्रादिभिरवश्यं नामगोत्रमन्त्राद्युच्चारणवद्वस्वा-
दिरूपेण पित्रादयो ध्यातव्याः । तथाऽऽह याज्ञवल्क्यः—

वसुरुद्रादितिसुता पितरश्श्राद्धदेवता ।

प्रीणयन्ति मनुष्याणां पितॄन् श्राद्धेन तर्पिताः ॥

अदितिसुता आदित्याः । एवञ्चापस्तम्बादिवचनानां शाता-
तपादिवचनानां च न परस्परविरोधः । तेन श्राद्धकर्तुः पूर्व-
पुरुषा एव लोकान्तरगता श्राद्धदेवता इति सिद्धम् । यत्तु
देवलेनोक्त—

वसवः पितरो ज्ञेयाः रुद्रा ज्ञेयाः पितामहाः ।

प्रपितामहास्तथाऽऽदित्याः श्रुतिरेषा सनातनी ॥

प्रेतानुद्दिश्य यत्कर्म क्रियते मानुषैरिह ।

तुष्यन्ति पितरस्तेन न प्रेताः पितरस्स्मृताः ॥

इति । अयमर्थ — मानुषे पुत्रादिभिरिह मनुष्यलोके यच्छ्राद्धाख्यं कर्म प्रेतान् परलोकगतान् पित्रादीन् श्राधे उद्धे-
श्यभूतान् वस्वादिरूपेण ध्यातानुद्दिश्य क्रियते तेन तथाकृतेन
कर्मणा तस्मिन् कर्मणि वस्वादिरूपेण ध्यात्वोद्दिष्टाः पितरः
पित्रादयस्तुष्यन्ति न पुनस्वरूपेणोद्दिष्टाः यतो न प्रेताः परलो-
कगताः स्वरूपमात्रेण श्राद्धदेवताभूताः पितरस्मृता इति ।
अतः अनेनापि सह आपस्तम्वादिवचनानां न विरोधः ।
एवं निरूपितं श्राद्धकर्तुः पित्रादीनां देवतात्वं मातृपितामहादि-
साहितानामेव न तु केवलानामित्याह शातानप —

एकमूर्तित्वमायाति सपिण्डीकरणे कृते ।

पत्नी पतिपितृणां तु तत्तदंशेषु भागिनी ॥

एतद्वचनं पित्रादिदैवत्ये श्राद्धे तत्पत्नीनां सहभावेन देवतात्वं
बोधयति । ततश्च सपत्नीका पितरो देवता इत्येषोऽर्थः
उक्तो भवति । एवं च पत्निणादिश्राद्धे पित्रादीनां सपत्नीका-
नां च तृप्तिर्भवति न पुनः केवलानामिति मन्तव्यम् । अतः
एव बृहस्पतिः—

स्वेन भर्ता समं श्राद्धे माता भुङ्क्ते मुधामयम् ।

पितामही च स्वेनैव स्वेनैव प्रपितामही ॥

इति । एवमेव वस्वादिरूपेण मातामहादीनामपि श्राद्धदेव-
तात्वं तत्पत्नीनां च सहभावेन देवतात्वमवगन्तव्यं, 'माता-
महानामित्येवम्' इति याज्ञवल्क्यादिभिरुक्तत्वात् । एवं निरू-

पितृश्राद्धदेवताऽऽवाहने विशेषः पुराणे दर्शितः—

अपसव्यं ततः कृत्वा तिलानादाय संयतः ।

पितृनावाहयामीति पृच्छेद्विप्रानुदङ्मुखान् ॥

आवाहयेत्यनुज्ञात उशन्तस्त्वेत्यृचा पितृन् ।

ततः क्षिप्त्वाऽपसव्यं च पितृन् ध्यायन् समाहितः ॥

जपेदायन्तु न इति मन्त्रं सम्यगशेषतः ।

इति । उशन्तस्त्वेत्यृचा पितृनित्यादेरयमर्थः—उशन्तस्त्वेत्यृचा पितृपितामहप्रपितामहानावाह्य अनन्तरमप्रदक्षिणं पूर्वोपात्तांस्तिलान् ‘नमो वः पितरः’ इति मन्त्रेण शिरःप्रभृति पादान्तं क्षिप्त्वा पितृन् ध्यायन् ‘आयन्तु नः’ इति मन्त्रं जपेदिति । तथा प्रचेताः—

शिरःप्रभृति पादान्तं नमो व इति पैतृके ।

पैतृके कर्मणि ‘नमो वः पितरः’ इति मन्त्रेण शिरःप्रभृति पादान्तमप्रदक्षिणं पुष्पतिलादिभिः पूजनं कुर्यादित्यर्थः । वैजवाप्रेनाढ्यावाहने विशेषो दर्शितः—“तिष्ठन् पितृनावाहयिष्यामीत्यामन्त्र्योशन्तस्त्वेत्यनया यजमानस्य पितरं पितामहं प्रपितामहं नामभिरावाह्य ‘आयन्तु नः पितरः’ इति जप्त्वा’ इति । नामभिः द्वितीयादिर्विभक्त्यन्तैः । तथा च श्लोकसङ्ग्रहकारः—

अक्षय्याऽऽसनयोष्पष्टी द्वितीयावाहने तथा ।

अन्नदाने चतुर्थी स्याच्छेषास्सम्बुद्धयस्समृताः ॥

इति । एतासु षष्ठ्यादिविभक्तिषु सर्वत्र एकवचनबहुवचन
 योर्विकल्प एव स्मृतिपुराणग्रन्थादिषु पितृपितामहप्रपितामहा
 दिशब्दानां कचिदेकवचनान्ततया कचिद्बहुवचनान्ततया च
 तत्र तत्र प्रयोगदर्शनात् । एवञ्चामनदानावाहनयोरेव प्रयोगः—
 प्राचीनावीती उदङ्मुखतया प्रथमोपविष्टविप्रहस्ते जल नि-
 नीय कुशासनयुग्मान्मध्यभङ्गतो द्विगुणीकृतान् सतिलान् गृ-
 हीत्वा दक्षिणामुख आसीनोऽस्मत्पितुर्वसुरूपस्यामुकगोत्रस्या-
 मुकशर्मणस्मपत्नीकस्येदमासनं इति विप्रस्यासनस्य वामभागे
 पूर्वगृहीतात् सतिलान् कुशान् निक्षिप्य विप्रहस्ते पुनर्जल
 निनयेत् । एवमनन्तरोपविष्टब्राह्मणहस्ते तदनन्तरोपविष्टब्राह्मण-
 हस्ते च जलनियनादि पुनर्जलनियनानन्तं कुर्यात् । पितामहस्य
 रुद्ररूपस्य प्रपितामहस्यादित्यरूपस्येति विशेषः—एवमेव माता-
 महस्थानस्थविप्रत्रयहस्तेषु जलदानादि कुर्यात् । मातामहस्य
 वसुरूपस्य मातुःपितामहस्य रुद्ररूपस्य मातुःप्रपितामहस्यादि-
 त्यरूपस्येति विशेषः । एव षट्सु विप्रेषु पदार्थानुसमयेना-
 सनं दत्त्वाऽनन्तरं प्रतिविप्रं निमन्त्रणं पूर्वप्रकरणोक्तप्रकारेण
 कुर्यात् । दैवे क्षणः क्रियतामित्यादिवाक्यस्थदैवपदस्थाने
 श्राद्धे इति सप्तम्यन्तपदं षट्सु विप्रेषु प्रयोक्तव्यम् । ओं
 तथेत्यादिक तु पूर्वप्रकरणोक्तप्रकारेणैव प्रयोक्तव्यम् । षट्
 विप्रं निमन्त्र्याथ तिलानादाय प्राचीनावीती दक्षिणाभिमु-
 खस्तिष्ठन्नस्मत्पितृपितामहप्रपितामहान् वमुरुद्रादित्यरूपान् आ-

वाहयिष्ये इत्युदञ्ज्यस्वतयाऽऽसीनान् ब्राह्मणान् पृष्ट्वा आवाहयेत्यनुज्ञातः 'उशन्तस्त्वा हवामहे' इत्यृचमुक्त्वा ऋगन्तेऽस्मात्पितरं वसुरूपममुकगोत्रममुकशर्माणं सपत्नीकं अस्मात्पितामहं रुद्ररूपममुकगोत्रममुकशर्माणं सपत्नीकं अस्मात्प्रपितामहमादित्यरूपममुकगोत्रममुकशर्माणं सपत्नीकमावाहयामीति प्रथमे विप्रे पितरं, द्वितीये पितामहं, तृतीये प्रपितामहं, आवाह्य 'नमो वः पितरः' इति मन्त्रेण शिरसि सव्यांसे दक्षिणांसे सव्यजानुनि दक्षिणजानुनि सव्यपादे दक्षिणपादे च प्रतिविप्रं ति लानारोप्य प्रथमे विप्रे पितरं वसुरूपं सपत्नीकं, द्वितीये पितामहं रुद्ररूपं सपत्नीकं, तृतीये प्रपितामहमादित्यरूपं सपत्नीकं ध्यायन् 'आयन्तु नः पितरः' इत्यादिकामृचं सकृज्जपेत् । एवं मातामहाद्यावाहनं कुर्यात् । तत्रायं विशेषः—अस्मन्मातामहमातुःपितामहमातुःप्रपितामहान् वसुरुद्रादित्यरूपानावाहयिष्ये इति मातामहादिस्थानस्थान् विप्रान् पृच्छेत् । उशन्तस्त्वेति मन्त्रान्ते मातामहं वसुरूपं अमुकगोत्रममुकशर्माणं सपत्नीकं, एव मातुःप्रपितामहं सपत्नीकं रुद्ररूपममुकगोत्रममुकशर्माणं, एवं मातुःप्रपितामहमादित्यरूपममुकगोत्रममुकशर्माणं सपत्नीकं आवाहयामीति प्रथमे विप्रे मातामहं, द्वितीये मातुःपितामहं, तृतीये मातुःप्रपितामहं आवाह्य प्रतिविप्रमेकैकं ध्यायन् 'आयन्तु नः' इति जपेत् । 'उशन्तस्त्वा, आयन्तु नः' इति मन्त्रद्वयगतपितृशब्दस्थाने मातामहशब्दः न प्रयोक्तव्यः ।

‘न पिता वर्धते’ इति श्रुत्या जनकैकानिष्ठपितृशब्दव्यतिरिक्त-
पितृशब्दोहप्रतिषेधात् । ‘आयन्तु नः पितरः’ इति जपान-
न्तरं कर्तव्यमुक्तं पुराणे—

जपेदायन्तु न इति मन्त्रं सम्यगशेषतः ।

रक्षार्थं पितृसत्रस्य त्रिकृत्वस्सर्वतोदिशम् ।

तिलांस्तु प्रक्षिपेन्मन्त्रैरुच्चार्यापहता इति ॥

‘अपहता असुरा रक्षांश्च पितृणां ये क्षयन्ति पृथिवी-
मनु । अन्यत्रेतो गच्छन्तु यत्रैषां गतं मनः’ इति मन्त्र-
मुच्चार्य सर्वतोदिशं ब्राह्मणान् परितस्त्रिवारमप्रदक्षिणं तिलान्
प्रक्षिपेदित्यर्थः । पितृसत्रं पितृयागः, श्राद्धमिति यावत् ॥

इति स्मृतिचन्द्रिकायां पैतृकार्चनविधावा-
वाहनान्तोपचारविधिः.

अथार्घ्याद्युपचारविधिः.

तत्र पुराणं—

मौवर्णराजताम्भोजमणिपात्राण्यथापि वा ।

अर्घ्यार्थं संस्करोत्येव शुभपत्रपुटादि वा ॥

अर्घ्यार्थं अर्घ्योदकस्थापनार्थं दर्भेष्वासादनप्रोक्षणाभ्यां सौव-
र्णादिषु यथालाभमन्यतमानि पात्राणि संस्क्रुर्यादेवेत्यर्थः ।

पत्रपुटादीत्यादिशब्देन चमसादिकं गृह्यते । अत एव विष्णुः—

‘दक्षिणाग्रेषु दर्भेषु चमसेषु दक्षिणापवर्गेषु त्रिषु पवित्रान्तर्हितेषु
अप आसिञ्चेत् । शं नो देवीरभिष्टये’ इति । दक्षिणाग्रेषु
दर्भेषु दक्षिणापवर्गतयाऽऽसादिनेषु चमसाद्यर्घ्यपात्रेषु त्रिषु
पवित्रान्तर्हितेषु शं नो देवीरिति मन्त्रेण प्रतिपात्रमपो निनये
दित्यर्थः । प्रचेता अपि—‘यज्ञियवृक्षचमसेषु पवित्रान्तर्हिते-
ष्वेकैकस्मिन् अप आसिञ्चेत्’ इति । शौनकोपि—“तैजसाश्म
मयमृन्मयेषु पात्रेष्वेकद्रव्येष्वनेकद्रव्येषु वा दर्भान्तर्हितेष्वपः
प्रदाय शं नो देवीरभिष्टये इत्यनुमन्त्रितान् तिलानावपति—
तिलोसि पितृदेवस्यो गोसवो देवनिर्मितः ।

प्रववाद्भिः पृक्तस्स्वधया पितृनिमान् लोकान् प्री-
णयाहि नः स्वधा नमः” ॥

इति । तैजस कांस्यादिमयम् । अश्ममयं मरकतादिमणिमयम् ।
एकद्रव्येषु कांस्यराजतताम्रादीनामन्यतमेषु । अनेकद्रव्येषु कां-
स्यादिनानाद्रव्यमयेषु वा । दर्भान्तर्हितेषु पवित्रान्तर्हितेषु ।
शं नो देवीरिति मन्त्रेणापो निनीयानुमन्त्रितासु पूर्वोक्तमन्त्रेण
नीतास्वप्सु तिलोसीति मन्त्रेण तिलान् प्रक्षिपेदित्यर्थः । पात्रे-
ष्विति बहुवचनं त्रिष्वेवावतिष्ठते, प्रकृतिभूते त्रिदेवताके
श्राद्धे प्रतिद्वैतमेकैकपात्रविधिपरत्वात् । अत एव प्रचेतसा—
‘त्रीण्येवोदपात्राणि’ इत्युक्तम् । पित्रादीनां त्रयाणामेकैकस्या
नेकब्राह्मणनियोजने सर्वेषामेकब्राह्मणनियोजनेऽपि श्राद्धस्य
त्रिदेवताकत्वात्त्रीण्येवोदपात्राणि न तु ब्राह्मणसंख्यया सङ्ख्या

तानीत्यर्थः । अत एव तिलैस्तथेत्यधिकृत्य बेजावापेनोक्त —

नीत्वा पितॄणां त्रीण्येव कुर्यान् पात्राणि धर्मवित् ।

एकास्मिन्वा बहुषु वा ब्राह्मणेषु यथाविधि ॥

इति । तिलैर्नीत्वा तिलानर्घ्योदकेषु प्रक्षिपेदित्यर्थः । अर्घ्यो-
दकसंस्कारार्थं पवित्रकरणप्रकारमाह स एव—

कुशौ समावशीर्णाग्रावनन्तर्गर्भकौ कुशौ ।

छिनत्ति तत्पवित्रं स्याच्छ्राद्धे कर्मणि सर्वदा ॥

इति । कुशाविति युग्मसङ्ख्या वैश्वदैविकार्घ्यपात्रपवित्रविषया ।
पैतृकार्घ्यपात्रपवित्रविषये अनुचितत्वात् । अत एव चतुर्विंश-
तिमते पैतृकार्घ्यपवित्रे अयुग्मसङ्ख्या दर्शिता—

तिस्रस्तिस्रःशलाकास्तु पितृपात्रेषु पार्वणे ।

इति । शलाकाः शलाकामन्त्रिभा दर्भा, अच्छिन्नाग्रा इति
यावत् । अर्घ्यपात्रेषु तिलप्रक्षेपानन्तरं ब्रह्मपुराणे कर्तव्यमुक्तं—

अर्घ्याः पुष्पैश्च गन्धैश्च ताः प्रपूज्याश्च शास्त्रवत् ।

इति । अर्घ्या अर्घ्यार्था या आपः तिलमिश्रास्ता गन्धैः
पुष्पैश्च प्रपूज्याः । तामु गन्धपुष्पाणि प्रक्षिपेदित्यर्थः । ग-
न्धादिप्रक्षेपानन्तरं शौनकः—‘ताः प्रतिग्राहयिष्यश्च स्वधा-
र्घ्याः’ इति । ता अर्घ्यार्था अपः ब्राह्मणैः प्रतिग्राहयि-
ष्यन् स्वधार्घ्या इति मन्त्रेण ब्राह्मणानां पुरस्स्थापयेदित्यर्थः ।
स्थापनानन्तरं पैठीनसिः—‘ततो ब्राह्मणहस्तेषूदकपूर्वं दर्भान्
प्रदायोदकपूर्वमर्घ्योदकं ददाति या दिव्या आपः इत्यृचैतत्ते

अर्घ्योदकमित्यप उपस्पृशेदित्येवमेवेतरयोः' इति । अर्घ्यस्था-
पनानन्तरं ब्राह्मणहस्तेषु प्रथममपो निनीयार्घ्यपवित्रदर्भान्
दक्षिणाग्रतया क्षिप्त्वा पुनरपो निनीय 'या दिव्या आपः' इति
मन्त्रमुक्त्वा मन्त्रान्ते अस्मत्पितरमुकगोत्र अमुकशर्मन् वसुरूप
सपत्नीकैतत्ते अर्घ्योदकमिति दक्षिणहस्ते पितृतीर्थेनार्घ्यं दत्त्वाऽप
उपस्पृशेत् । एवमेवेतरयोः पितामहप्रापितामहयोरपि ब्राह्मण-
हस्ते अर्घ्यं दद्यादित्यर्थः । अस्मत्पितामह अमुकगोत्र अमुक-
शर्मन् रुद्ररूप सपत्नीक, अस्मत्प्रापितामहादित्यरूपेति तु वि-
शेषः । कात्यायनेन 'या दिव्या आपः' इति मन्त्रं कृत्स्नं
पठित्वाऽर्घ्यसमर्पणमुक्तम्—“सपवित्रेषु हस्तेषु—‘या दिव्या
आपः पयसा संवभूवुः या अन्तरिक्ष उत पार्थिवीर्याः ।
हिरण्यवर्णा यज्ञियास्ता न आपश्शंस्योना सुहवा भवन्तु’
इति । पितस्ते अर्घ्यं पितामहैतत्ते अर्घ्यं प्रपितामहैतत्ते अर्घ्य-
मिति ब्राह्मणाञ्जलिषु पात्राणि निनीय पितृभ्योऽक्षय्यमस्तृति
शेषं दर्भेष्ववनेजयति इति” पात्राणि पात्रस्थोदकानीत्यर्थः । धर्मेण
गोत्रग्रहणं च कार्यमित्युक्तम्—“या दिव्या आपः' इति पात्रं
पाणिभ्यामुद्धृत्य नाम गोत्रं च गृहीत्वा सपवित्रे हस्तेऽर्घ्यं
दद्यात्” इति । पाणिभ्यामुद्धृतेन पात्रेण दद्यादिति गम्यते ।
प्रचेता अपि—

अप्रदक्षिणमेतेषामेकैकं तु पितृक्रमात् ।

सम्बोध्य गोत्रनामभ्यामेष तेऽर्घ्यमितीरयेत् ॥

एतेषां पितृपितामहप्रपितामहानां पितृक्रमात् पित्रादिक्रमादे-
कैक गोत्रनामभ्यां सम्बोध्य एष तेऽर्घ्यमित्युक्त्वा एकैक
ब्राह्मणमेकैकेनार्घ्येणार्चयेदित्यर्थः । तथा चाह गौतम —

पूर्ववत्पृथगेकैकमेकैकेनार्चयेत्क्रमात् ।

इति । एतत् 'त्रीन् पित्र्ये' इत्युक्तब्राह्मणसङ्ख्यापक्षाभिप्राये-
णोक्तम् । 'त्रीन् त्रीन्' इत्युक्तब्राह्मणसङ्ख्यपक्षे तु त्रीन् ब्राह्म-
णानेकैकेनार्घ्येणार्चयेत् । अत एव पैठीनासिना हस्तेष्वित्या-
द्युक्तम् । न च वाच्यं 'त्रीन् पित्र्ये' इति पक्ष एव हस्ते-
ष्वित्युपपद्यते, त्रिषु पितृवर्गब्राह्मणेषु दक्षिणहस्तत्रयसम्भवा-
दिति । यतस्तेन पितृस्थानस्थब्राह्मणार्चन एव हस्तेष्वित्युक्त्वा-
एवमितरयोरित्यभिधानात् । तस्मात्रीन् त्रीन् पित्र्ये इति पक्षे
पितृस्थानस्थब्राह्मणदक्षिणहस्तेष्वपामामेचनाद्यर्घ्यनिनयनान्तं म-
कृत्कुर्यात् । तथा पितामहस्थानस्थब्राह्मणहस्तेषु चैवं निन-
येत्, एवमितरयोरित्यभिधानात् । एवं मातामहादीनामर्घ्यपात्रा-
सादानादि ब्राह्मणहस्तेष्वर्घ्यदानान्तं यथोक्त नामगोत्रसहितं
पदार्थानुसमयेन कुर्यात्, 'मातामहानामर्घ्येवम्' इत्यतिदेश-
स्मरणात् । पित्रादिब्राह्मणहस्तेष्वर्घ्यदानानन्तर याज्ञवल्क्यः—

दत्त्वाऽर्घ्यं संस्रवांस्तेषां पात्रे कृत्वा विधानतः ।

पितृभ्यस्स्थानमसीति न्युब्जं पात्रं करोत्यधः ॥

तेषां प्रतिविप्रं दत्ताना अर्घ्याणां संस्रवान् विप्रहस्तेभ्यः
अन्येषु पात्रेषु गळितान् पितृपात्रे सम्भृत्य तत्पात्रं 'पितृभ्यः

स्थानमसि' इति मन्त्रेण न्युब्जमधोविलं अधःकरोति भूम्यां निदध्यात् न पात्रादेरुपरीत्यर्थः । तथाच प्रचेताः—

प्रथमे पितृपात्रे तु सर्वान् सम्भृत्य संस्रवान् ।

पितृभ्यस्स्थानमसीत्युक्त्वा कुर्याद्भूमावधोमुखम् ॥

अत्र गोभिलेनोक्तो विशेषः 'न्युब्जं कुर्यात्पवित्रवत्' इति । ब्राह्मणहस्तेषु निक्षिप्तानि पवित्राण्यादाय पितृपात्रे निधाय तैस्सह भूमौ न्युब्जं कुर्यादित्यर्थः । कात्यायनेनात्र विशेष उक्तः— 'कुशवत्यां भूमौ अधोमुख कुर्यात्तस्योपरि च कुशम्' इति । निदध्यादिति शेषः । मत्स्येनापि— 'दत्त्वा संस्रवमादितः । पितृपात्रे निधायथ न्युब्जमुत्तरतो न्यसेत्' इति । आदितः प्रथममर्घ्यं दत्त्वा पितृपात्रे संस्रवं निधाय तत्पात्रं ब्राह्मणा ध्यासितदेशादुत्तरतः किञ्चिद्दूरे अधोमुख निदध्यादित्यर्थः । अत्रिणाऽपि पितृपात्रं प्रकृत्य विशेष उक्तः— 'गन्धादिभिस्तदभ्यर्च्य' इति । आदिशब्देन पुष्पाणि गृह्यन्ते । 'गन्धमाल्यैस्तदभ्यर्च्य' इति शौनकस्मरणात् । एवं न्युब्जकरणमनिसं,

अपसव्यं ततः कृत्वा पिण्डपार्श्वे समाहितः ।

क्षिप्त्वा दर्भपवित्राणि¹ मोचयेत्संस्रवांस्ततः ॥

इत्यत्रिवचने स्वधावाचनकालपर्यन्तं संस्रवादकधारणदर्शनात् । धारणं च पितृपात्रस्योत्तानतया स्थपने सति भवति न तु न्युब्जतया स्थापने । तस्मादुत्तानतया स्थापनपक्षोपि गम्यते ।

¹ क्षिप्त्वाऽथ दर्भपत्राणि, इति पाठान्तरम्,

अस्मिन् पक्षे पितृपात्रस्य पितामहादिपात्रेणापिधानं कार्यम् ।
तथाच कात्यायनः—

पैतृकं प्रथमं पात्रं तस्मिन् पैतामहं न्यसेत् ।

प्रपितामहं ततो न्यस्य नोद्धरेन्न च चालयेत् ॥

पितृपात्रं पितामहपात्रेऽपिधाय प्रपितामहपात्रेण पिदध्यादिसर्थः ।
(प्रपितामहपात्राभावेऽन्येन केनचित्पात्रेण पिदध्यादिसर्थः ।)
अधोमुखतया उत्तानतया वा न्यस्तस्य पात्रस्यान्यथाकरणे
कात्यायनेन दोषो दर्शितः—

स्पृष्टमुद्धृतमन्यत्र नीतमुद्धाटितं तथा ।

पात्रं दृष्ट्वा व्रजन्त्याशु पितरः प्रस्रवन्ति च ॥

उद्धाटितं पिधायकपितामहादिपात्रापसारणेन विवृतमित्यर्थः ।
अत एवोशना—

उत्तानं विवृतं वाऽपि पितृपात्रं यदा भवेत् ।

अभोज्यं तद्भवेदन्नं क्रुद्धैः पितृगणैर्गतैः ॥

इति । न्युब्जं कृतं पितृपात्रं यदोत्तानं भवेत् । उत्तानतया
स्थापितं पात्रान्तरेण पिहितं पितृपात्रं यदा वा विवृतं भवे
दिति पूर्वार्थस्यार्थः । न्युब्जं पात्रं कृत्वाऽऽह व्रजवाप—

तस्योपरि कुशान् दत्वा प्रदद्याद्देवपूर्वकम् ।

गन्धपुष्पाणि धूपं च दीपं वस्त्रोपवीतके ॥

तस्योपरि कुशान् दत्वा तस्य न्युब्जकृतपितृपात्रस्योपरि कुश-
गन्धपुष्पाणि दत्वा वैश्वदैविकब्राह्मणपूर्वकं गन्धादि दद्या

दित्यर्थः । अनेन गन्धदानं वैश्वदैविकब्राह्मणेषु कृत्वा पैतृक-
 ब्राह्मणेषु कार्यमित्युच्यते । एवमेव पुष्पदानाद्यपि । ततश्च
 वैश्वदैविकब्राह्मणार्चनं च पदार्थानुसमयेन सहैव कार्यमिति
 वचोभङ्गचाभिहितम् । एवञ्च वैश्वदैवे याज्ञवल्क्येन काण्डा-
 नुरूपसमयक्रम उक्तः, तेन सह अनेनोक्तपदार्थानुसमयरूप-
 क्रमस्य विकल्पो वेदितव्यः । न चायं विकल्पो गन्धदान
 प्रभृत्येव न पुनः प्रागपीति वाच्यं, अर्धवैशमापत्तेः, 'देवांश्च
 पितृंश्चावाहयिष्ये इत्यनुज्ञाप्य' इत्यादिना गन्धादिदानात्प्रा-
 गेव सहानुष्ठानस्य पैठीनसिना स्मृतत्वाच्च । विष्णुनाऽपि
 गन्धादिदानमुक्तं—'अनुलेपनवस्त्रालङ्करणपुष्पधूपैर्यथाशक्ति वि-
 प्रान् समभ्यर्च्य' इति । अनुलेपनादीनि पित्रादिदेवतोद्देशेन
 विप्रेभ्यो दद्यादित्यर्थः । अत एव पैठीनसिः—'गन्धान्
 पितृगोत्रनाम गृहीत्वाऽपःस्पृशेदेवमितरयोर्धूपदीपमाल्याच्छादन-
 मेवम्' इति । पित्रर्थब्राह्मणहस्तेऽपो निनीय गन्धान् चन्दन
 कुङ्कुमकर्पूरसदीनादाय अस्मत्पितरोऽमुकगोत्रा अमुकशर्माणो
 वसुरुद्रादित्यरूपास्सपत्नीका अमी वो गन्धा इति ब्राह्मण
 हस्त एव गन्धान् दत्वा उदकं स्पृशेत् । एवमेवेतरयोः
 पितामहपितामहयोर्गन्धसमर्पणम् । रुद्ररूपेति पितामहे, प्रापि
 नामहे आदित्यरूपेति विशेषः । पुष्पधूपदीपमाल्याच्छादना-
 दिदानं चैवं गन्धदानवदेव कार्यमित्यर्थः । तथाच ब्रह्मपुराणं—
 इदं वः पुष्पमित्युक्त्वा पुष्पाणि च निवेदयेत् ।

अयं वो धूप इत्युक्त्वा धूपं साम्यं निवेदयेत् ॥

इदं वो मालयमित्युक्त्वा दद्यान्मालयं सुशोभनम् ।

इति । एवमनया रीत्या इदं वो ज्योतिरित्युक्त्वा दीपं निवेदयेत् । इदं व आच्छादनमित्युक्त्वा वस्त्रं निवेदयेदित्यादि स्वयमेवोक्तम् । अत एवोहप्रकारप्रदर्शनार्थं देवलेनोक्तं—

इदं ज्योतिरिति ज्योतिः मुज्योतिरिति तेऽपि च ।

इति । इदं वो ज्योतिरिति ज्योतिर्निवेदयेत् । मुज्योतिरिति ते विप्रा ब्रूयुरित्यर्थः । ‘मुज्योतिरिति तेऽपि च’ इति चशब्दात् स्वासनमस्तु स्वर्ग्यं सुगन्धां सृष्टृपाणि सुधूपः सुदीपः स्वाच्छादनमित्यासनादिषु यथास्ति प्रतिवचनानि विप्रा ब्रूयुरिति सूचितमिति मन्तव्यम् । अत एव गृह्यसङ्ग्रहकारेणैतानि प्रतिवचनान्युक्तानि । कीदृशा गन्धा देया इत्यपेक्षिते ब्रह्मपुराणं—

श्वेतचन्दनकर्पूरकुङ्कुमानि शुभानि तु ।

विलेपनार्थं दद्यात्तु यच्चान्यत्पितृवल्लभम् ॥

इति । लेपनं च विप्राः स्वयं कुर्युः श्राद्धकर्ता वा । तत्र श्राद्धकर्त्रा विलेपनपक्षे विशेषमाह व्यासः—

विपवित्रकरो गन्धैर्गन्धद्वारेण पूजयेत् ।

इति । गन्धद्वारेण मन्त्रेण तदन्ते नामगोत्रग्रहणपूर्वकं अमी वो गन्धा इत्युक्त्वा ब्राह्मणहस्ते गन्धान् प्रदाय तैर्गन्धैः पूजयेत् । विपवित्रकरो विप्रललाटे गन्धं विलेपयेदित्यर्थः ।

स्वयं विलेपनपक्षेऽपि गन्धद्वारेति मन्त्रोस्ति, गन्धदाने कर
णमन्त्रत्वात् । विपवित्रकरत्वलक्षणधर्म एव न विद्यते । अत एव
श्राद्धकर्त्रा विलेपनपक्ष एव सपवित्रकरणेन विलेपने कृते
वृद्धशातातपेन दोषो दर्शितः—

पवित्रं तु करे कृत्वा यस्समालभते द्विजान् ।

राक्षसानां भवेच्छ्राद्धं निराशाः पितरो गताः ॥

समालम्भनं गन्धैर्विलेपनम् । पक्षद्वयसाधारणदोषो देवलेन
दर्शितः—

यज्ञोपवीत विप्राणां स्कन्धान्नैवावतारयेत् ।

गन्धादिपूजासिद्धयर्थं दैवे पित्र्ये च कर्मणि ॥

विप्राणां यज्ञोपवीतं गन्धाद्यनुलेपनसिद्धयर्थमनुलेपको नाव
तारयेदित्यर्थः । स्कन्धादवतार्यानुलेपने कृते शङ्केन दोष
उक्तः—

उपवीत कटौ कृत्वा कुर्याद्वात्रानुलेपनम् ।

एकस्त्रासाश्च योऽश्नीयात् निराशाः पितरो गताः ॥

क्रतुना तु ललाटे वर्तुलतया पुण्ड्रे कृते दोष उक्तः—

ललाटे पुण्ड्रकं दृष्ट्वा स्कन्धे मालां तथैव च ।

निराशाः पितरो यान्ति दृष्ट्वा तु वृषलीपतिम् ॥

इति दोषस्मृतिबलेन कल्प्यस्य निषेधस्य कल्मोर्ध्वपुण्ड्रविध्य
बाधेन कल्प्यत्वाद्वर्तुलपुण्ड्रविषयमेतत् । स्कन्धे मालाधारणे दोष

स्मरणात् शिरस्येव विप्रेण माला धार्या । तत्रापि शिखा-
यामेव—

न नियुक्तश्शिखावर्जं मालां शिरसि वेष्टयेत् ।

इति वृद्धमनुस्मरणात् । नियुक्तः श्राद्धे निमन्त्रितो विप्रः ।
माल्यं च विहितपुष्पमयं देयम् । कानि पुनर्विहितानि पुष्पा-
णीत्यपेक्षिते ब्रह्मपुराणे—

शुक्लास्सुमनसश्चेष्टाः तथा पद्मोत्पलानि च ।

गन्धधूपोपपन्नानि यानि चान्यानि कृत्स्नशः ॥

इति । विष्णुस्तु पुष्पदाने मन्त्रमाह ‘पुष्पावतीरिति पुष्पम्’

इति । दद्यादिति पूर्ववाक्यश्रुतमिहानुपज्यते ।

ओषधयः प्रतिमोदध्व पुष्पावतीस्मुपिप्पला ।

अयं वो गर्भकृत्त्वियः प्रत्नं सधरथमासदत् ॥

इति मन्त्रस्य मध्यमप्रतीकोपादानमेतत् पुष्पावतीरिति । म-

न्त्रान्ते नामगोत्रग्रहणपूर्वकमिदं वः पुष्पमिति पुष्पं देयम् ।

धूपद्रव्ये विशेषशब्देनेक्त—

धूपार्थं गुग्गुलं दद्यात् घृतयुक्तं मधूत्कटम् ।

इति । व्यासस्तु धूपदाने मन्त्रमाह—‘धूपं च धूरसीत्युक्ता’

इति । ‘धूरसि धूर्व धूर्वन्तम्’ इति यजुर्वेदमन्त्रमुक्ता धूपं दद्या-

दित्यर्थः । पुराणे तु मन्त्रान्तरमुक्त—

वनस्पतिरसो दिव्यो गन्धाढ्यस्सुमनोहरः ।

आग्नेयस्सर्वदेवानां धूपोऽयं प्रतिगृह्यताम् ॥

इति । धूरमीत्यनेन सहास्य विकल्पो वेदितव्यः । अत्रापि मन्त्रान्ते नामगोत्रग्रहणपूर्वकमयं वो धूप इति धूपो देयः । हस्तवात प्रापितो धूपो न विप्रेण सेव्य तस्य निषेधात् । शातातपः—

हस्तवाताहतं धूपं ये पिबन्ति द्विजोत्तमाः ।

वृथा भवति तच्छ्राद्ध तस्मात्तं परिवर्जयेत् ॥

दीपे तु विशेषमाह मरीचिः—

घृताद्वा तिलतैलाद्वा नान्यद्रव्यात्तु दीपकम् ।

इति । आच्छादने मन्त्रमाच्छादनाभावे तत्प्रतिनिधिं चाह शातातप —‘युवा सुवासा इति वस्त्र दद्यात्तदभावे यज्ञोपवीतम्’ इति । अत्रापि मन्त्रान्ते नामगोत्रग्रहणपूर्वकं इदं च आच्छादनमिदं वो यज्ञोपवीतमिति वा उक्त्वा आच्छादनं यज्ञोपवीतं वा देयम् । अन्यान्यपि ग्राह्यवर्जनीयगन्धपुष्पधूप दीपाच्छादनविषयाणि स्मृत्यन्तरवचनानि सन्ति, तानि चास्माभिः श्राद्धाङ्गद्रव्योपकल्पनप्रकरणे लिखितानीहाप्यनुसन्धेयानि । एवं मातामहादीनामपि गन्धपुष्पादिदानं नामगोत्रसहितं पदार्थानुसमयेन कार्यं, ‘मातामहानामप्येवम्’ इत्यतिदेशस्मरणात् । मातुःप्रापितामहाच्छादनानन्तरं अर्चनं पूर्णमस्त्विति कर्ता ब्रूयात् । अस्त्विति विप्रा ब्रूयुः । संकल्पसिद्धिरस्त्विति भवन्तो ब्रुवन्तिविति कर्ता वदेत् । अस्तु सङ्कल्पसिद्धिरिति विप्रा वदेयुः ॥

इति स्मृतिचन्द्रिकायां अर्घ्याद्युपचाराविधिः.

अथाग्नौकरणाविधिः.

तत्र कात्यायनः—

गन्धान् ब्रह्माणसात्कृत्वा पुष्पाण्यनुभवानि च ।

धूपं चैवानुपूर्वेण अग्नौ कुर्यादतःपरम् ॥

ऋतुभवानि पुष्पाणि स्वोद्भवकालत्वेन प्रसिद्धवसन्तादि
कालप्रभवानि । चशब्दोऽनुक्तममुच्चयार्थः । एवञ्चायमर्थः—
गन्धपुष्पालङ्कारधूपाच्छादनानि ब्राह्मणार्थानि कृत्वाऽनन्तरम-
ग्नौकरणाख्यं कर्म कुर्यादिति । कथं कुर्यादित्यपेक्षिते हागीतः --
'अथोद्धृतान्न पङ्क्तिमूर्धनि सर्वान् पृच्छत्यग्नौ करिष्ये' इति ।
निगमोपि—'अन्नमुद्धृत्याभिघार्याग्नौ करिष्ये इति पृच्छति' ।
इति । विष्णुपुराणेऽपि—

अग्नौ करिष्ये इत्युक्त्वा तैरुक्तः क्रियतामिति ।

गृह्योक्तेनैव विधिना हुत्वा पात्रेषु दापयेत् ॥

हुत्वा हुतशेषं पितृब्राह्मणभाजनेषु दद्यादित्यर्थः । गृह्योक्तेनै-
वेवेदकारो न धर्मशास्त्राद्युक्तविधिनिवृत्त्यर्थः, धर्मशास्त्रोक्तविधेर्य-
ह्योक्तविधेश्च परस्परापेक्षत्वात् । तेनावैवकारः पुराणोक्तविधि-
निवृत्त्यर्थः । अत एव गृह्योक्तविधानेनाग्नौकरणं कार्यमित्याभि-
धाय तस्मिन्नेव पुराणे गृह्येष्वनुक्तो विधिर्दर्शितः —

जुहुयाद्व्यञ्जनक्षारवर्जमन्नं ततो नर ।

अनुज्ञातो द्विजैस्तैस्तु त्रिःकृत्वो भरतर्षभ ॥

इति । व्यञ्जनक्षारवर्जमन्नं हविष्यमन्नमित्यर्थः । यत्तु पुरा
णान्तरे—

पुष्पाणां च फलानां च भक्ष्याणां च प्रयत्नतः ।

अग्रमुद्धृत्य सर्वेषां जुहुयाज्जातवेदसि ॥

इति पितृर्थपाकसिद्धलवणादिसंस्पृष्टाहविष्यहोमस्मरणं तद्येषां
गृह्येऽग्नौकरणहोमानन्तरं अहविष्यहोमान्तरममन्त्रकं कार्यमिति
विधीयते तद्विषयम् । अतो न पूर्वोक्तविरोधः । जातवेदसि
उष्णभस्मगताग्नौवित्यर्थः । तथाचापस्तम्बेनाग्नौकरणाज्जतयोक्त
'न क्षारलवणहोमो विद्यते तथाऽवरत्नसंस्पृष्टस्याहविष्यस्य
होमः । उदीचीनमुष्णं भस्मापोह्य तस्मिन् जुहुयात्तद्धुतमहुतं चाग्नौ-
भवति' इति । पारस्करोप्यग्नौकरणमाह—

दत्त्वा गन्धादि धूपांश्च सर्पिष्मद्वविरुद्धरेत् ।

पैतृकैरभ्यनुज्ञातो जुहोति पितृयज्ञवत् ॥

इति । पैतृकैर्ब्राह्मणैरिति शेषः—

अग्नौ कुर्यादनुज्ञातो ब्राह्मणो ब्राह्मणैस्सह ।

इति मनुस्मरणात् । ब्राह्मणैः पैतृकैस्सर्वैस्सह युगपदनुज्ञात
इत्यर्थः । पितृयज्ञवज्जुहोतीत्यस्यार्थो हारीतेन प्रपञ्चितः—'कुरु-
ष्वेत्यनुज्ञातः पूर्वोद्धृतेऽग्नौ सकृदान्छिवैरुपमूललूनैः परिस्तीर्णैः
समित्तन्त्रेण प्राङ्मुखो मेक्षणेनाहुतिद्वयं हुत्वा मेक्षणमग्नावेव
कुर्यात्' इति । पूर्वोद्धृतेऽग्नौ परिस्तरणात्पूर्वमेवोद्धोषितेऽग्नौ
मूलसमीपप्रदेशे सकृदेकयत्नेन छिन्नैर्दभैः परिस्तीर्णैः समित्तन्त्रेण

प्राङ्मुखो मेक्षणेन आहुतिद्वयार्थमेकामेव समिधमादाय मेक्षणेन यज्ञिकापृष्ठकृतेन आहुतिद्वयं हुत्वा अग्रावेव मेक्षणं प्रक्षिपेदित्यर्थः । समित्तन्त्रेणेत्यनेन न पितृयज्ञधर्म उक्तः, पितृयज्ञे समिदाधानस्याभावात् । किंत्विह धर्मान्तरमुपदिष्टम् । तेन सुयज्ञोप्युपादेष्टधर्माभ्यां सहातिदिष्टधर्मानाह—‘परिममूह पर्युक्ष्य परिस्तीर्य दक्षिण जान्वाच्य यज्ञोपवीती प्राङ्गसीनो मेक्षणेन जुहोति’ इति । अत्र परिममूहनपर्युक्षणे उपदिष्टे । ‘जुहुयात्पितृयज्ञवत्’ इत्यतिदेशनः प्राप्तौ होममन्त्रौ मदाल सया दर्शितौ—

अग्नये कव्यवाहनाय स्वाहेति प्रथमाहुतिः ।

सोमाय वै पितृमते स्वाहेत्यन्या तथा भवेत् ॥

वैशब्दः पादपूरणार्थत्वात्स प्रयोगकाले न प्रयोज्यः । गोविलने तु विपरीतक्रमेण पुग्स्तात्स्वाहाकारौ होममन्त्रौ अग्नौकरणमधिकृत्योक्तौ—‘मेक्षणेनोपघातं जुहुयात्स्वाहा सोमाय पितृमते इति प्रथमां, स्वाहाऽग्नये कव्यवाहनायेति द्वितीयां, अत ऊर्ध्वं प्राचीनावीती’ इति । होमानन्तर प्राचीनावीतीत्यभिधानादर्थोद्गमे यज्ञोपवीतीत्येवेति गम्यते । मेक्षणेनोपघातं मेक्षणेनावदाय जुहोतीत्यर्थः । पुराणे त्वाहुतित्रयपक्षः स्वधानमोन्तैर्मन्त्रैरुक्तः—

अन्तर्निधाय समिधं जुहुयाज्जातवेदसि ।

अग्नये कव्यवाहनाय स्वधा नम इति ब्रुवन् ॥

सोमाय च पितृमते स्वधा नम इति ब्रुवन् ।

यमायाङ्गिरसां पत्ये स्वधा नम इति ब्रुवन् ॥

इत्येते होममन्त्रास्तु त्रयाणामनुपूर्वशः ।

उत्तरतोऽग्नये नित्यं सोमायेति च दक्षिणे ।

एतयोरन्तरे नित्यं जुहुयाद्वै विवस्वतः ॥

इति । अत्र निधेयायास्ममिधो ग्राह्याग्राह्यत्वनिरूपणार्थमुक्तं
तत्रैव—

पलाशफलगुन्यग्रोधप्लक्षाश्वत्थविकङ्कताः ।

उदुम्बरशमीबिल्वचन्दना यज्ञियाश्च ये ॥

पनसो देवदारुश्च सालश्चखदिरस्तथा ।

समिदर्थे प्रशस्तास्स्युरेते वृक्षा विशेषतः ॥

ग्राह्याः कण्टकिनश्चैव यज्ञिया ये च केचन ।

श्लेष्मातको नक्तमालः कर्पित्थः शाल्मलिस्तथा ॥

नीपो विभीतकश्चैव श्राद्धकर्मणि गर्हिताः ।

चिरिविल्वस्तथा टङ्कस्तिन्दुकाम्रातको तथा ॥

तिल्वकः कोविदारश्च एते श्राद्धविगर्हिताः ।

फलगुः काकोदुम्बरिका । एममुक्ताहुतिमंख्याविकल्पो व्यपदे-
शादेव सिद्धः । प्रकृतौ पिण्डपितृयज्ञे पक्षद्वयमप्युक्तम् ।

तथाऽऽपस्तम्बः पिण्डपितृयज्ञमधिकृत्याह— ‘अध्वर्युरुपवीती
दक्षिणं जान्वाच्य मेक्षणे उपस्तीर्य तेनावदायाभिघार्य
सोमाय पितृपीताय स्वधा नम इति दक्षिणाग्नौ जुहोति ।

यमायाङ्गिरस्वते पितृमते स्वधा नम इति द्वितीयां, अग्नये कव्यवाहनाय स्वधा नम इति तृतीयां ये मेक्षणे तण्डुलास्तान् हुत्वा तूष्णीं मेक्षणमादधाति न यमाय जुहोतीत्येके' इति । स्वधानमोऽन्तमन्त्राणां स्वाहाकारान्तमन्त्रैस्सह विकल्पोपि पूर्ववदतिदेशेन एव सिद्धः, प्रकृतो द्विविधमन्त्राणामभिधानात् । तत्र स्वधानमोन्ता मन्त्रा आपस्तम्बेनोक्ता दर्शिताः । स्वाहान्तमन्त्रास्तु पिण्डपितृयज्ञे साङ्ख्यायनेनोक्ताः—'दक्षिणं जान्वाच्य यज्ञोपवीती प्राङ्गसीनो मेक्षणेन जुहोत्यग्नये कव्यवाहनाय स्वाहा सोमाय यमायाङ्गिरस्वते पितृमते स्वाहा' इति । सोमायेत्यत्र पितृमते स्वाहेत्यनुषज्यते । अतोऽग्नये स्वाहा सोमाय स्वाहेति विशेषविहितावपि मन्त्रावतिदेशतोऽग्नौकरणे स्तः, प्रकृतावेवंविधयोरपि मन्त्रयोरुपदेशात् । तथाच पिण्डपितृयज्ञमधिकृत्य वैजावापः—'आज्यमासिच्योद्वाह्य यज्ञोपवीतीत्यन्वाहार्यपचने मेक्षणेन द्वे आहुती जुहोत्यग्नय इति पूर्वा सोमायेत्युत्तराम्' इति । अन्वाहार्यपचनं दक्षिणाग्निः । एवं पिण्डपितृयज्ञहोमे यज्ञोपवीतित्वं 'उपवीतं देवानाम्' इति श्रुत्या दैविकधर्मत्वेनावगतं ब्रुवाणा आपस्तम्बसाङ्ख्यायनवैजवापकल्पसूत्रकाराः पिण्डपितृयज्ञे होमात्मकं प्रधानं दैविकमिति मन्यन्ते । कात्यायनोप्येवमेव मन्यते । यदाह—

अग्नौकरणहोमस्तु कर्तव्य उपवीतिना ।

प्राङ्मुखेनैव देवेभ्यो जुहोतीति श्रुतिश्रुतेः ॥

इति । अयमर्थ — अग्नौकरणहोमप्रकृतिभूतपिण्डपितृयज्ञहोमवि-
धायकश्रुतौ 'स उवास्याग्नौ द्वे आहुती जुहोति देवेभ्यः' ।
इति श्रुतेः तद्वलात्प्रकृतिदैविकधर्मवत् तद्विकृतिभूताग्नौकर-
णहोमोप्युपवीतित्वादिदैविकधर्मेण कर्तव्य इति । अत्र 'द्वे
आहुती जुहोति' इति विहितहोमद्वये 'सोमाय पितृमते स्वाहाऽ
अग्नये कव्यवाहनाय स्वाहा' इति मन्त्रवर्णे देवतात्वेनावग-
तयोः सोमाग्नयो चातुर्मास्यान्तर्गतपितृयज्ञवाक्यशेषादिषु क-
चित्पितृरूपेण कचिद्देवरूपेण व्यपदेशदर्शनादिह किं पितृ-
रूपयोर्देवतात्वमुत देवरूपयोरिति संदेहे देवेभ्ये इत्यनुवाद-
सरूपार्थवाददर्शनादिह देवरूपयोरेव देवतात्वमिति गम्यत
इत्यभिप्रायेण देवेभ्यो जुहोतीति श्रुतिश्रुतेरित्युक्तम् । न तु
साक्षाद्देवरूपयोरेव देवतात्वमिति श्रुतौ श्रूयत इत्याभिप्राये-
णेति मन्तव्यम् । अत एवानन्तरमपरितोषात्पक्षान्तरमुक्तं
तेनैव— .

अपसव्येन वा कार्यो दक्षिणाभिमुखेन वा ।

निरुप्य हविरन्यस्मा अन्यस्मै न हि हूयते ॥

इति । अस्यार्थः — पिण्डपितृयज्ञे 'पितृभ्यो जुष्टं निर्वपामि'
इति मन्त्रेण सकृदेव होमार्थं पितृदेवतार्थं च निर्वपः क्रियते ।
ततश्च निर्वपमन्त्रसामर्थ्यात् पितृरूपयोरेव सोमाग्नयोर्होमदे-
वतात्वमिति गम्यते । देवरूपयोस्तु देवतात्वे देवेभ्य इति

वाक्यशेषबलादाश्रयमाणे अन्यस्मै निरुप्तमन्यस्मै ह्यन
इत्ययुक्तं स्यात् । तस्मान्पितृरूपयोरेव देवतान्वं तेन प्रकृति
भूतो होमः प्राचीनावीतिना दक्षिणाभिमुखेन च क्रियते इति
विकृतिभूताग्नौकरणहोमोपि प्राचीनावीतिना दक्षिणामुखेन च
कार्यं इति । अयमेव पक्षश्चेत्यनिति मन्यमान आश्वलायनः
स्वमतत्वेन पिण्डपितृयज्ञहोमं पैतृकधर्मक परमतत्वेन दैविक-
धर्मकमाह— 'प्राचीनावीतीध्रमुपसमाधाय मेषणेनावदायाव-
दानसपदा जुहुयात्सोमाय पितृमते स्वधा नमोऽग्नये कव्यवा-
हनाय स्वधा नम इति स्वाहाकारेण वाऽग्निपूर्वं यज्ञोपवीती'
इति । एव प्रकृतिभूतपिण्डपितृयज्ञस्योभयविधत्वेन विकल्पित-
धर्मकत्वात्तद्विकृतिभूताग्नौकरणहोमोप्यतिदेशत एव विकल्पित-
धर्मक इति यज्ञोपवीतिना प्राचीनावीतिना वा कार्यं । तत्रा
श्वलायनगृह्यानुसारिणां पैतृकधर्मक कार्यं । तथाच तेनैव
स्वकृतगृह्येऽभिहितम्— 'उद्धृत्य घृताक्तमन्नमनुज्ञापयत्यग्नौ करि-
ष्ये करवै करवाणीति वा । प्रत्यभ्यनुज्ञा क्रियतां कुरुष्व
कुर्विति वा । अथाग्नौ जुहोति यथोक्तं परस्तात्' इति ।
कात्यायनगृह्ये तु—'उद्धृत्य घृताक्तमन्नं पृच्छत्याग्नौ करिष्य
इति कुरुष्वेत्यनुज्ञातः पिण्डपितृयज्ञवहुत्वा' इत्युक्तं, तत्र यद्यपि
पिण्डपितृयज्ञशब्देन पिण्डैस्साध्यः पितृयज्ञः पिण्डापितृयज्ञ
इति व्युत्पत्त्या पिण्डदानात्मकपितृयज्ञस्यैव नामधेयं, न तु
होमात्मकपिण्डपितृयज्ञस्येति प्रतिभानि, तथाऽपि पिण्डदाना-

त्मकपितृयज्ञस्य होमात्मकपितृयज्ञस्य च दण्डिन इतिवल्लक्षणया नामधेयं, चातुर्मास्येषु प्रथमपर्वणि क्रियमाणानामग्नेयादि सप्तयागानां वैश्वदेवयागस्य च वैश्वदेवनामधेयवत् । एवञ्च पिण्डदानं होमश्चात्र प्रधानं, न तु पिण्डदानमेव प्रधानं होमोऽङ्गम् । यत एवं होमोपि प्रधानं, अत एवोक्तमापस्तम्बेन— ‘यदि जीवपिता दद्यादाहोमात्कृत्वा विरमेत्’ इति । यदि तु होमोऽङ्गं, तदा पिण्डदानाख्यप्रधाननिवृत्तौ प्रयोजकप्रधानस्याभावादङ्गभूतहोमस्यापि निवृत्तेः ‘आहोमात्कृत्वा विरमेत्’ इति सूत्रमख्यन्तानुपपन्नं स्यात् । ततो ज्ञायते होमात्मकोपि पितृयज्ञः प्रधानभूत इति । एवञ्च पितृयज्ञवद्भुत्वा, इत्यस्यायमर्थः—होमात्मकपिण्डपितृयज्ञवदग्नौकरणं कुर्यादिति । एवं वदतस्तस्य स्वकीयस्मृतौ—

प्राञ्जस्वेनैव देवेभ्यो जुहोतीतिश्रुतिश्रुते ।

निरुप्य हविरन्यस्मा अन्यस्मै न हि हूयते ॥

इत्येताभ्यःमुक्तदैविकपैतृकधर्मकापिण्डपितृयज्ञवादित्याभिप्रायः प्रत्येतव्यः, पिण्डपितृयज्ञविधायकसूत्रविशेषानुक्तेः । वैजवापगृहे— ‘यज्ञोपवीत्यग्नौ करवाणीत्यामन्त्रचग्नौकरणम्’ इत्यभिधानात् स्वसूत्रोक्तपिण्डपितृयज्ञवदग्नौकरणहोमो दैविकधर्मवानिति स्फुटम् । यत्तु याज्ञवल्केन पिण्डपितृयज्ञमनुकैवोक्तं—

ओं कुरुष्वेत्यनुज्ञातो हुत्वाऽग्नौ पितृयज्ञवत् ।

इति. यच्च पारस्करेण—

पैतृकैरभ्यनुज्ञातो जुहोति पितृयज्ञवत् ॥

इति, । अत्र सर्वत्र दैविकधर्मकपितृयज्ञवादित्यर्थो ग्राह्यः ‘दै-
विकधर्मकपितृयज्ञवत्’ इति बहुभिस्मृत्रकारैरुक्तत्वात् । न च
बहुभिरुक्तत्वमप्रयोजकमिति वाच्यं ‘भूयसां स्यात्सधर्मत्वम्’
इति जैमिनिना प्रयोजकत्वस्याभिधानात् । ननु भूयसामपि
मतं ‘निरूप्य हविरन्यस्मा अन्यस्मै न हि हूयते’ इति
न्यायविरुद्धत्वादप्रयोजकम् । मैवं—ते खल्वापस्तम्बादयोऽप्येवं
मन्यन्ते यथा दर्शयोगेनैकदेवतासम्बन्धित्वेन निरूप्येषु शूर्प
रूपैकस्थानगतेषु प्रोक्षितव्येषु ‘अग्नये वो जुष्टं प्रोक्षामि’
इति प्रोक्षणमन्त्रस्थो व इत्ययं शब्दः केषुचित्पर्यवस्यति न
सर्वेषु वर्तते । यथाच तेष्वेव व्रीहिषु ‘इन्द्राग्निभ्यां वो
जुष्टं प्रोक्षामि’ इति प्रोक्षणमन्त्रस्थो व इत्ययं शब्दः केषु-
चित्पर्यवस्यति न सर्वेषु वर्तते । तथा स्थालीरूपैकस्थान-
गतेषु व्रीहिषु ‘पितृभ्यो वो जुष्टं निर्वपामि’ इति निर्वा-
पमन्त्रस्थो व इत्ययं शब्दः केषुचित्पर्यवस्यति न सर्वेषु
व्रीहिषु वर्तते इति न स्थालस्थि सर्वं पितृभ्यो निरुप्तं किन्तु
तदर्थम्, तेन पितृभ्यो निरुप्तं पितृमदन्तसोमादिभ्यो हूयते
अतो न भूयसां मतं न्यायविरुद्धमिति सर्वमनवद्यम् । तू-
ष्णीमेव सर्वनिर्वापपक्षे तु न्यायाविरोधस्मृतराद् । सोऽपि
पक्षः आपस्तम्बेनोक्तः—‘मृण्मये निर्वपति पितृभ्यो वो जुष्टं

निर्वपामीति तूष्णीं वा' इति । भेदेन निर्वापपक्षे दूरोत्सारितो न्यायविरोधः । अयं तु पक्षो वत्सेनोक्तः *— 'पावित्रान्तर्हिते चरुं निर्वपति त्रिर्यज्ञोपवीती दक्षिणेन हस्तेन त्रिः प्राचीनावीती सव्येन हस्तेन यज्ञोपवीती मेक्षणेन जुहुयात्सोमाय पितृमते स्वधा नमो यमायाङ्गिरस्वते पितृमते स्वधा नमोऽग्नये कव्यवाहनाय स्वधा नमः' इति । तस्मात्स्मृतिषु पितृयज्ञशब्देन दैविकधर्मपितृयज्ञाभिधानं युक्तम् । यत्तु मनुनोक्तं—

अपसव्यमग्नौ कृत्वा सर्वमावृत्परिक्रमम् ।

इति । तदाश्वलायनशाखीयविषयम्—

स्वाहा स्वधा नमः सव्यमपसव्य तथैव च ।

आहुतीनां तु या सङ्ख्या साऽवगम्या स्वसूत्रतः ॥

इति कात्यायनस्मरणात् । एवंच याऽऽपस्तम्बेनोक्ताऽऽहुतीनां त्रयोदशसङ्ख्या साऽऽपस्तम्बसूत्रिणामित्यवगन्तव्यम् । आपस्तम्बेन धर्मशास्त्रसूत्रे— 'उद्ध्रियतामग्नौ च क्रियतामित्यामन्त्रयते । काममुद्ध्रियतां काममग्नौ च क्रियतामित्यतिसृष्टमुद्धरेज्जुहुयाच्च' इत्यग्नौर्करणविधानादाहुतिसङ्ख्या यद्यपि वक्तव्या । तथाऽपि स्वकृतगृह्यसूत्रे अनूदितमन्त्रविधानमुखेनार्थादाहुतीनां त्रयोदशसङ्ख्या दर्शितेति तत्र सङ्ख्या नोक्तेति मन्तव्यम् । अतिसृष्टोऽभ्यनुज्ञातः । एवंचोद्धरणप्रश्नादिकं कृत्वाऽन्नमृद्व्याग्रेरुपसमाधानाद्याज्यभागान्तं कुर्यात्, आपस्तम्बीयगृह्योक्तक्रमेण

* चरकाध्वर्युसूत्रकृत् वत्स इति हेमाद्रिः ।

वक्ष्यमाणतत्तत्प्रधानहोमसाधारणतया प्राच्याङ्गकलापस्य वि-
हितत्वात् । आज्यभागान्ने—‘यन्मे माता’ इत्यादिमन्त्रैर्जुहो-
यात् । तथा चापस्तम्बीयगृह्यमंत्रं— अन्नन्योत्तराभिर्जुहोत्याज्या-
हुतीरुत्तराः’ इति । उद्धृतस्यान्नस्य किञ्चित्किञ्चिदवदानध-
र्मेणावदाय दर्व्या निधाय ‘यन्मे माता प्रलुलोभ चरति, यास्ति-
ष्ठन्ति’ इति द्वाभ्यां ऋग्भ्यां अमुष्मे स्वाहेत्यन्ताभ्यां अमुष्मा
इत्यत्र चतुर्थ्यन्ततया पितुर्नाम गृहीत्वा द्वे आहुती जुहोति ।
एवमेव ‘यन्मे पितामही प्रलुलोभ चरति अन्तर्दधे पर्वतैः’ इति
द्वाभ्यामृग्भ्याममुष्मे स्वाहेत्यन्ताभ्यां अमुष्मा इत्यत्र चतुर्थ्यन्ततया
पितामहस्य नाम गृहीत्वा द्वे आहुती जुहोति । एवमेव ‘यन्मे
प्रपितामही प्रलुलोभ चरति, अन्तर्दधे ऋतुभिः’ इति द्वाभ्यां
अमुष्मै स्वाहेत्यन्ताभ्यां अमुष्मा इत्यत्र चतुर्थ्यन्ततया प्रपिता-
महस्य नाम गृहीत्वा द्वे आहुती जुहोति । ‘यन्मे मातामही
प्रलुलोभ चरति, यास्तिष्ठन्ति’ इति द्वाभ्यां मातामहाय द्वे
आहुती जुहोति । ‘यन्मे मातुः पितामहाय द्वे आहुती जुहोति ।
‘यन्मे मातुः प्रपितामही प्रलुलोभ चरति, अन्तर्दधे ऋतुभिः’ इति
द्वाभ्यां मातुः प्रपितामहाय द्वे आहुती जुहोति । अत्र प्रथ-
ममन्त्रे यन्मे मातामही प्रलुलोभ चरति . . . तन्मे
रेतो मातामहो वृक्षामित्यूहः कार्यः । द्वितीये मन्त्रे अन्तरन्यं
मातामहादध इत्यूहः । मन्त्रद्वयेऽप्यमुष्मा इत्यत्र मातामहस्य

चतुर्थ्यन्ततया नामग्रहणं कार्यम् । तृतीये मन्त्रे यन्मे मातुः
 पितामही प्रलुलोभ चरतितन्मे मातुः पितामहो वृङ्कामि
 त्यूहः । चतुर्थे मन्त्रे मातुः पितामहादध इत्यूहः । मन्त्रद्वयेऽ-
 प्यमुष्मा इत्यत्र मातुः पितामहनामग्रहणं कार्यम् । पञ्चमे मन्त्रे
 यन्मे मातुः प्रपितामही प्रलुलोभ चरति ..तन्मे मातुः प्रपिता
 महो वृङ्कामित्यूहः । षष्ठे मन्त्रे अन्तरन्यमातुः प्रपितामहादध
 इत्यूहः । मन्त्रद्वयेऽप्यमुष्मा इत्यत्र मातुः प्रपितामहनामग्रहणं
 कार्यम्,

योज्या. पित्रादिशब्दानां स्थाने मातामहादिकाः ।

अन्नहोमे तथा स्पर्शे जलपिण्डादिदानके ॥

यन्मे मातामहीत्यादि तत्रोदाहरणं भवेत् ।

इति गृहभाष्यार्थसङ्ग्रहकारेणोक्तत्वात् । स्पर्शे ' एष ते तत
 मधुमानूर्मिस्सरस्स्वान् ' इत्यादिमन्त्रत्रयेण ब्राह्मणभोजनार्थान्न-
 स्पर्शे । ततः पूर्ववदवदाय ' ये चेह पितरः ' इत्यृचा एकामा-
 हुति जुहोति एवमन्नाहुतीर्हुत्वा पडाज्याहुतीर्जुहोति — तत्र
 ' स्वाहा पित्रे ' इति पुरस्तात्स्वाहाहुति जुहोति । उपरिष्ठात्स्वा-
 हाकारेण द्वितीयाम् । एताभ्यामेव मन्त्राभ्यां तृतीयां चतु-
 र्थीमाहुतिं हुत्वा स्वधा स्वाहेति पञ्चमीं जुहोत्यग्रेय कव्यवा-
 हनाय स्वाहेति षष्ठीं ततस्स्विष्टकृतं हुत्वा भक्ष्यभोज्यसर्व-
 विधाहविष्यान्नात्किंचिदादायोदीचीनं भस्मापोह्य तस्मिन्नुष्णे
 भस्मनि तूष्णीं जुहोति । ततो लेपयोः प्रस्तरवत्तूष्णीं बर्हि-

रक्ताऽग्नौ प्रहरतीत्यादि परिषेचनान्तं पाश्चात्याहकल्याणमाग्नेय-
स्थालीपाकोक्तं कृत्वा हुतशेषं ब्राह्मणभोजनपात्रेषु निदध्यात् ।
एतत्सर्वं तद्भाष्यार्थसङ्ग्रहकारेणोक्तं—

अग्नीन्धनादि प्रतिपद्य कर्म कृत्वाऽऽज्यभागान्तमथावदाय ।
यन्मेति मन्त्रैः प्रतिमन्त्रमग्नौ कुर्युस्तथा सप्तभिरन्नहोमान् ॥
स्वाहादिमन्त्रैरपि सार्षपा स्युर्होमास्तनास्विष्टकृतं च हुत्वा ।
भस्माप्यपोह्याहविरन्नहोमो लेपेषु दर्व्योश्च समञ्जनादि ॥
शेषं च कृत्वा परिषेचनान्त पात्रेषु दद्याद्हुतशेषमन्नम् ॥

इति । सप्तभिरन्नहोमा इत्यनूहितमन्त्राभिप्रायोक्तं, ऊहितमन्त्र
साहित्ये त्रयोदशसङ्ख्यासम्पत्तेः सप्तभिरित्ययोगात् । एवमेत
दग्नौकरणं प्राचीनावीतिना कार्यं, पैतृकत्वात् । तथाचा-
पस्तम्बेन स्वकृतगृह्यशास्त्रादावुक्तं—‘अपरपक्षे पित्र्याणि प्राची-
नावीतिना प्रसव्यं दक्षिणतोपवर्गः’ इति । तत्रापि यदपैतृक-
माधारसमिन्धनादिकं तत् यज्ञोपवीतिना कार्यं, अत एव
भाष्यार्थसङ्ग्रहकारेणोक्तं—

आधारदार्वाग्निमुखाज्यभागप्रदक्षिणानुव्रजनेषु तद्वत् ।
आधारयोस्विष्टकृतिं प्रदिष्ट यज्ञोपवीतं हि कपर्दिनस्यात् ॥
इति स्मृतिचन्द्रिकायाः अग्नौकरणविधिः ।

अथोभयविधाग्नौकरणार्थाग्निनिर्णयः.

तत्र याज्ञवल्क्यः—

कर्म स्मार्त विवाहाग्नौ कुर्वन्ति प्रत्यहं गृही ।

दायकालादृते वाऽपि श्रौतं वैतानिकाग्निषु ॥

स्मार्तं कर्म औपासनाहोमवैश्वदेवकरणाग्नौकरणादिकम् । विवा-
हाग्नौ विवाहकालोत्पन्नौपासनाग्नौ । दायकालादृते दायकाले
वैश्यादिकुलादाहसोत्पादिते औपामनाग्नौ कुर्वन्ति स्मार्तः । स-
र्वाधाने औपासनासम्भवे त्वापस्तम्बोक्ताग्नौकरणहोमस्य लोपः,
न तु वैतानिकाग्नावनुष्ठान, 'श्रौतं वैतानिकाग्निषु' इत्यभि-
धानात् । न तु लौकिके, देवतादेरिवाग्नौरपि प्रतिनिध्यभा-
वात् । अत एव सर्वाधानेनौपासनासम्भवे धूर्तस्वामिनोक्तं—
'श्राद्धमूर्ध्वं होमात्कर्तव्यं ब्राह्मणस्तुहवनीयार्थे' इति तस्यापि
प्रधानत्वात्' इति । तस्यापि होमादूर्ध्वं क्रियमाणस्यान्नप्रदान
लक्षणश्राद्धस्यापीत्यर्थः । पितृयज्ञधर्मकाग्नौकरणस्य तु सर्वा-
धानेनौपासनाभावेऽपि न निवृत्तिः 'कर्म स्मार्त विवाहाग्नौ'
इत्यादिनोपदिष्टौपासनाग्न्यभावेऽपि 'पितृयज्ञवत्' इत्यति-
देशतः प्राप्तदक्षिणाग्नौसम्भवादक्षिणाग्नावनुष्ठानम् । अनेनैवाभि-
प्रायेण मार्कण्डेयेनोक्त—

आहितग्निस्तु जुहुयादक्षिणाग्नौ समाहितः ।

इति । आपस्तम्बोक्ताग्नौकरणे तु पिण्डपितृयज्ञातिदेशाभावात्

दक्षिणाग्निप्राप्तिरिति सर्वाधाने धूर्तस्वाम्युक्ताग्नौकरणाभाव एव युक्तः । पूर्वोक्ताभिप्रायेण वायुपुराणेऽप्युक्तं —

आहृत्य दक्षिणाग्निं तु होमार्थं वै प्रयत्नतः ।

अग्न्यर्थं लाकिकं वाऽपि जुहुयात्कर्मसिद्धये ॥

इति । अह्यार्थः—अग्नौकरणहोमार्थं गृह्याग्रचभावे दक्षिणाग्निं लौकिकं वाऽप्याहृत्य स्वीकृत्य होमकर्मसिद्धये जुहुयादिति । अग्रचर्थमित्यनेन गृह्याग्निभावे तु नाग्रचन्तरस्वीकार इत्यर्थादुक्तम् । तत्र दक्षिणाग्निपक्षस्य प्रवासादिना अमम्भवे लौकिकाग्नि-पक्षः, तस्योपदेशातिदेशरूपप्रमाणद्वयावगतस्य दक्षिणाग्नि-बाधकत्वेनागत्याऽऽश्रयणीयत्वात् । अत एव प्रयत्नतो दक्षिणा-ग्निमाहृत्येत्युक्तम् । यत्तु स्मृत्यन्तर—

साग्निरग्नावनग्निस्तु द्विजपाणावथाप्सु वा ।

कुर्यादग्नौ क्रियां नित्यं लौकिके नेति निश्चितम् ॥

इति । तस्यायमर्थः—अग्निमान्पुरुषः औपासनाग्नौ दक्षिणाग्नौ वा पूर्वोक्तव्यवस्थयाऽग्नौकरणं कुर्यात् । दायात्प्रागस्वीकृतौ पासनतया छिन्नाग्निताया वा भार्याविधुरतया वा योऽग्निरहितः स द्विजपाणावप्सु वाऽग्नौकरणं कुर्यात्, न जातु लौकिकाग्नौ कुर्यादिति । ततश्च न वायुपुराणवचनविरोधः । श्रौताग्निना साग्निकस्याप्यनग्निकवत्कचिद्विषये द्विजपाणावग्नौकरणं कार्यम् । तथाच स्मृत्यन्तरं—

हस्तेऽग्नौकरणं कुर्यादग्नौ वा साग्निको द्विजः ।

इति । अत्राग्निशब्देन न गृह्याग्निरुच्यते । तस्मिन् विद्यमाने हस्तपक्षानवकाशात् । तेन श्रौताग्निरुच्यते लौकिको वा । साग्निकशब्देन सर्वाधान्येवोच्यते । ततश्चायमर्थः—सर्वाधानेनौपासनाग्न्यभावे पितृयज्ञधर्मकाग्नौकरणं दक्षिणाग्नौ, तदसंनिधाने लौकिकाग्नौ द्विजपाणौ वा कुर्यादिति । अत्रापि प्रवासादिना दक्षिणाग्न्यभावे लौकिकाग्निरहस्तपक्षौ पूर्वोक्तन्यायवद्वगन्तव्यौ । लौकिकाग्नेस्तादृशविशेषानवगमात्पाणिना सह समविकल्प एव । यद्यपि न्यायतोऽग्नेः प्रतिनिध्यभावः; तथाऽपि न प्रतिनिधिन्यायेनात्र दक्षिणाग्न्यादेरुपादानम् । किंतु गृह्याग्न्यभावेन तत्साध्यकर्मणोऽननुष्ठाने प्राप्ते वचनेनागृह्याग्न्यादावपि गृह्याग्निसाध्यं कर्म विधीयत इति न कश्चिदोषः । एवंचानाहिताग्निरौपासनवदाहिताग्निरप्यर्धाधानेनः उभयविधाग्नौकरणहोमः औपासन एव । सर्वाधानेनौपासनरहितस्याहिताग्निरापस्तम्बोक्ताग्नौकरणाभाव एव । पिण्डपितृयज्ञधर्मकाग्नौकरणस्य तु दक्षिणाग्नौ, तदसंनिधौ लौकिकाग्नौ द्विजपाणौ वाऽनुष्ठानम् । अनग्निकस्य द्विजपाणावप्सु वा उभयविधमग्नौकरणमिति सिद्धम् । अनाहिताग्निरौपासनवदाहिताग्निरर्धाधानेनौपासनवतः प्रवासादिना कथञ्चिदौपासनासंनिधाने द्विजपाणावप्सु वाऽग्नौकरणं कर्तव्यम् । तथाच विष्णुधर्मोत्तरे मार्कण्डेयः—

अनाहिताग्निरौपासदेऽग्न्यभावे द्विजेऽप्सु वा ।

इति । औपसदो गृह्णाग्निः । अनाहिताग्निश्चेति चशब्द आ-
हिताग्नेस्ममुच्चयार्थः । ततश्चायमर्थः— अनाहिताग्निराहिताग्नि-
श्रार्धाधानेनौपासनवान गृह्णाग्निमनिधौ तत्रैवाग्नौकरणं कुर्यात् ।
अग्न्यभावे गृह्णाग्न्यमनिधानेऽप्यु द्विजपाणौ वाऽग्नौकरणं कु-
र्यादिति अत्रापि स्थिति पक्षस्य विषयविशेष कात्यायनेन दर्शितः—

अग्नौकरणहोमं तु कुर्यादपि स्थिति यन्मतम् ।

स यदाऽपां समीपे स्यात् श्राद्धं ज्ञेयो विधिस्तदा ॥

एवंचापां समीपादन्यत्र यदा श्राद्धं तदैव द्विजपाणाविति
पक्षो ग्राह्यः । अयं च विषयविभाग 'अनग्निस्तु द्विजपा-
णावथाप्यु वा' इत्यत्रापि द्रष्टव्यः, विष्णुधर्मोत्तरे मार्कण्डेय
इत्युक्तस्मृत्यन्तरविवक्षाया कारणाभावात् । यत्तु मनुनोक्तं—

अग्न्यभावे तु विप्रस्य पाणावेवोपसादयेत् ।

इति, तत् भार्यापरिग्रहात् पूर्वमनुष्ठेयमित्यनैमित्तिकश्राद्धविष-
यम् । अयमेव विषयो जातूकर्णेन स्पष्टीकृतः—

अग्न्यभावे तु विप्रस्य पाणौ दद्यात्तु दक्षिणे ।

अग्न्यभावः स्मृतस्तावद्यावद्भार्या न विन्दति ॥

इति । दक्षिणे पाणौ दद्यात् उभयविधाग्नौकरणादुत्तरार्थमन्नमिति
शेषः । यत्तु गृह्यपरिशिष्टकारेणोक्तं—

अन्वष्टक्यं च पूर्वेष्वर्मासिमाभ्यथ पार्वणम् ।

काम्यमभ्युदयेऽष्टम्यामेकोद्विष्टमथाष्टमम् ॥

चतुर्ष्व्याद्येषु साग्नीनामग्नौ होमो विधीयते ।

पित्र्यब्राह्मणहस्ते स्यादुत्तरेषु चतुर्ष्वपि ॥

इति, 'हेमन्तशिशिरयोश्चतुर्णामपरपक्षाणामष्टमीष्वष्टका' इति विहितान्यष्टकाश्राद्धानि । तत्र अष्टकाश्राद्धदिनादुत्तरदिने नव-
म्यां क्रियमाणं श्राद्धमन्वष्टक्यं, पूर्वेऽह्नि सप्तम्यां क्रियमाणं
श्राद्धं पूर्वद्युरिति पदेन लक्षणयोक्तम् । प्रतिमास क्रियमाण-
मापरपक्षिक श्राद्धं मासिमासीत्यनेनोक्तम् । पार्वणं सर्वश्राद्ध-
प्रकृतिभूतं दर्शश्राद्धम् । काम्यं पुत्रादिकामनया क्रियमाणं
श्राद्धम् । आभ्युदयिकं श्राद्धमभ्युदयपदेनोक्तम् । अष्टकारुण्यं
श्राद्धं अष्टम्यामिति पदेनोक्तम् । एकोद्दिष्टमिति पदेन सपि-
ण्डीकरणं लक्षणयोक्तम्, सपिण्डीकरणे एकोद्दिष्टस्यापि सद्भा-
वात् । एषां मध्ये आद्येषु चतुर्षु साग्निकानामग्नौवेवाग्नौकर-
णहोमः । उत्तरेषु तु साग्नीनां पित्र्यब्राह्मणहस्त एवेति
तस्यार्थः । तदेतत् येषां गृह्यपरिशिष्टं तेषामेव व्यवस्थापकं
न सर्वेषाम् । अतो न पूर्वोक्तव्यवस्थाविरोध इति सर्वमन-
वद्यम् । यदा तु पाणिहोमपक्षः तदैकस्यैव विप्रस्य पाणौ
होमो न सर्वविप्राणामित्याह कात्यायनः—

पित्र्ये यः पङ्क्तिमूर्धन्यः तस्य पाणावनग्निकः ।

हुत्वा मन्त्रवदन्येषां तूष्णीं पात्रेषु निक्षिपेत् ॥

इति । पित्र्यप्रथमब्राह्मणपाणौ होमोऽयं न निखः,

दैवविप्रकरेऽनाग्निः कृत्वाऽग्नौकरणं द्विजः ।

इति यमेन वैश्वदैविकब्राह्मणपाणावग्नौकरणहोमविधानात् ।
एवञ्च व्रीहियववात्पित्र्यवैश्वदैविकब्राह्मणपाण्योर्विकल्पो वेदित-
व्यः । दैवविप्रकरहोमपक्षेऽपि हुतशेषं पित्र्यब्राह्मणभोजनपात्रे-
ष्वेव निक्षिपेत् । तथाच वायुपुराण—

हुत्वा दैवकरेऽनाग्निः शेषं पित्र्ये निवेदयेत् ।

न हि स्मृताश्शेषभाजो विश्वेदेवाः पुराणैः ॥

दैवविप्रकरादन्यत्र पितृविप्रपाण्यग्नौ होमेऽपि हुतशेषभाजो
विश्वेदेवा न भवन्तीति ज्ञापयितुं न हि स्मृताश्शेषभाजो
विश्वेदेवा इति सामान्येनोक्तम् । यत एव सामान्येन शेष
भाजो विश्वेदेवा न भवन्तीति अत एव विशेषेण पुगणान्-
तरे शेषदानं प्रतिषिध्यते—

अग्नौकरणशेषं तु न दद्याद्वैश्वदैविके ।

इति । अग्नौकरणहोमं वैश्वदैविकब्राह्मणपाणौ कुर्वन्नप्येक-
ब्राह्मणपाणावेव कुर्यात्, गुणानुरोधेन प्रधानानावृत्तेरग्नित्वे-
नैकविप्रपाणावेवानुष्ठेयत्वात् । तदेतदुक्तं वायुपुराणे—

वैश्वदैवे यदैकस्मिन् भवेयुः द्रवाद्यो द्विजाः ।

तदैकपाणौ होतव्यं स्याद्विधिर्विहितस्तथा ॥

यदैकस्मिन् वैश्वदैविकब्राह्मणभोजनकर्मणि द्वौ चत्वारः षडि-
स्तेवं युग्मसङ्ख्यया द्रवाद्यो विप्रा दैविकत्वेन भवेयुः तदे-
कस्य प्रथमोपविष्टस्य विप्रस्य पाणौ होतव्यं तत्राहुतिविधि-
र्विहितस्स्यादनुष्ठितो भवेदित्यर्थः । एवं ब्राह्मणपाणावग्नौकरणहोमं

करिष्ये करवै करवाणीति वा ब्राह्मणानुज्ञापनं, तथाऽस्त्विति ब्राह्मणैः प्रतिवचनं भवेदित्याह शौनकः—‘अनग्निकश्चेदाद्यं गृहीत्वा भवत्स्वेवाग्नौकरणमिति पूर्ववत्तथाऽस्तु’ इति । अनग्निकश्चेत् ब्राह्मणपाणावग्नौकरणहोमं कुर्याच्चेत् । आद्यं घृताक्तमन्नम् । पूर्ववत् ब्राह्मणानुज्ञापनमिति शेषः । तथाऽस्त्विति ब्राह्मणानां प्रतिवचनमिति शेषः । यत्तु स्मृत्यर्थसारेऽभिहितं—‘पाणिहोमे त्विधमेक्षणविप्रानुज्ञा न सन्ति’ इति, तत्र विप्रानुज्ञाभावोक्तिरेतद्वचनादर्शननिबन्धनेत्युपेक्षणीया । मेक्षणाभावोक्तिरपि चिन्त्या, मेक्षणकार्यस्य विध्यदर्शनात् । यच्च तत्रैवाभिहितं ‘परिसमूहनपर्युक्षणे स्तः’ इति, तदपि चिन्त्यं, तयोर्दृष्टकार्यस्य धूळ्यपगमादेरत्राभावात् । नियमादृष्टमात्रस्याप्रयोजकत्वात् । यस्य त्वदृष्टसंस्कारः कार्यं परिस्तरणस्य तदत्रास्ति । तथाच यमः—

अग्नौकरणवत्तत्र होमो दैवकरे भवेत् ।

पर्यस्तदर्भानास्तीर्य यतो ह्यग्निसमो हि सः ॥

इति । दैवकरो वैश्वदैविकब्राह्मणपाणिः । पर्यस्तदर्भाः परितः सर्वतो न्यसनीयदर्भाः परिस्तरणदर्भा इति यावत् । दैवकरग्रहणं पित्र्यब्राह्मणकरस्याप्युपलक्षणार्थम् । ब्राह्मणपाणौ हुतं तदानीय तदानीमेव ब्राह्मणेन न भोक्तव्यं, अपितु भोजनकाले । तथाच बहुचगृह्यपरिशिष्टं—

अन्न पाणितले दत्त पूर्वमश्नन्त्यवृद्धयः ।
 पितरस्तेन तृप्यन्ति शेषान्नं न लभन्ति ते ॥
 यच्च पाणितले दत्तं यच्चान्यदुपकल्पितम् ।
 एकीभावेन भोक्तव्यं पृथग्भावो न विद्यते ॥

शेषान्नं विप्रभोजनार्थं सम्पादितमन्नम् । पित्र्यब्राह्मणपाणित-
 लादन्यत्र पितृयज्ञवदग्नौकरणम् । पैतृकश्राद्धे मातामहश्राद्धे
 च वैश्वदैविकं तन्त्रं, द्रव्यदेवतावदधिकरणकारकैक्यस्यापि
 सम्प्रतिपन्नत्वात् । पित्र्यब्राह्मणपाणितले क्रियमाणं तु मातामह-
 ब्राह्मणपाणितलेऽप्यावृत्त्या कार्यं, अधिकरणकारकैक्यस्यासम्प्र-
 तिपन्नत्वात् । अत एव कात्यायनः—

मातामहस्य भेदेऽपि कुर्यात्तन्त्रे च साग्निकः ॥

इति । अयमर्थः—मातामहस्य ब्राह्मणपाणौ पृथगग्नौकरण
 कुर्यात् । एतच्च वैश्वदैविकभेदपक्षे तन्त्रपक्षे च समानमिति ।
 यस्मिन् विषये साग्निकस्य पाणौ अग्नौकरणमुक्तं तस्मिन्विषये
 इदं वचनं द्रष्टव्यम् ।

इति स्मृतिचन्द्रिकायामुभयविधाग्नौकरणार्थाग्निनिर्णयः.

अथ परिवेषणविधिः.

तत्रादावमत्राणि साति सम्भवे श्रेष्ठानि सम्पाद्यानि ।
 दैवे सौवर्णानि श्रेष्ठानि । पित्र्ये राजतानि । तथाच श्रेष्ठा-
 नीत्यनुवृत्तावत्रिः—

भोजने हेमरूप्याणि दैवे पित्र्ये यथाक्रमम् ।

इति । एतेषामलाभे विष्णु — 'तैजसानि पात्राणि दद्यात्' इति । तैजसानि कांस्यताम्रादीनि । तेषामलाभे पालाशपर्ण-निर्मितानि—

पालाशेभ्यो विना न स्युः पर्णपात्राणि भोजने ।

इत्यत्रिणाऽभिधानात् । पर्णपात्रपक्षेऽपि घृतादिद्रव्यधारणार्थं तैजसानि सति सम्भवे सम्पाद्यानि । 'घृतादिदाने तैजसानि पात्राणि' इति विष्णुस्मरणात् । तेषामभावे पालाशपर्णनिर्मितपत्रपुटानि घृतादिधारणार्थानि भवन्ति न कदाचिन्मृन्मय पात्राणि,

न मृन्मयानि कुर्वीत भोजने दैवपित्र्ययोः ।

इत्यत्रिस्मरणात् । यथासम्भवलब्धानां चैतेषां पात्राणां द्विः प्रक्षालनं कार्यं, तत्रादावपो निनीय हस्तेन निर्मृज्य प्रक्षालनं, अनन्तरं जलेनैव । तथाच ब्रह्माण्डपुराणम्—

प्रक्षाल्य हस्तपात्रादि पश्चादग्निर्विधानवत् ।

प्रक्षालनं जलं दर्मैः तिलैर्मिश्रं क्षिपेच्छुचौ ॥

हस्तपात्रादीति मध्यमपदलोपी समासः । हस्तनिर्मुष्टं पात्रादि प्रक्षाल्येत्यर्थः । पात्रशब्देन तलमुक्तं, आदिशब्देन घृतादिधारणार्थानि गृह्यन्ते । पात्रप्रक्षालनानन्तरं याज्ञवल्क्यः—

हुतशेषं प्रदद्यात्तु भाजनेषु समाहितः ।

यथालाभोपपन्नेषु रौप्येषु तु विशेषतः ॥

भाजनेषु पित्र्यब्राह्मणार्थं भाजनेष्वित्यर्थः, रौप्येषु तु विशेषतः

इति पिड्यकर्माणि प्रशस्तरोप्यसमभिव्याह्यागत् । शौनकेन तु
स्पष्टमुक्तम्—

हुत्वाऽथौ परिशिष्टं तु पितृपात्रेष्वनन्तरम् ।

निवेद्यैवापसव्येन परिवेषणमाचरेत् ॥

अपसव्येनेति पूर्वैषैव मम्बध्यते, न पुनरुत्तरेण ।

अपसव्येन कर्तव्यं पिड्यं कृत्यं विशेषतः ।

अन्नदानादृते सर्वमेवं मातामहेष्वापि ॥

इति काष्णार्जिनिस्मरणात् । अन्नदानं अन्नप्रक्षेप परिवेषण
मिति यावत् । एवञ्च श्राद्धकर्त्रा परिवेषण कार्यमित्यर्थादु-
क्तम् । उक्तं च साक्षान्मनुना—

पाणिभ्यामुपसंगृह्य स्वयमन्नस्य बन्धुकम् ।

विप्रान्तिके पितृन् ध्यायन् शनैरुपरि निक्षिपेत् ॥

अन्नस्य बन्धुकं अन्नेन पूर्णं परिवेषणपात्रमिति यावत् । पाणिभ्या-
मुपसंगृह्य विप्रभोजनपात्रे शनैर्निक्षिपेत् । पितृन् ध्यायन्निति
पिड्यविप्रविषयं, दैवविप्रविषये अन्नमित्युक्तत्वात् ? । यत्तु
वायुपुराणेऽभिहितं—

परिवेषणं प्रशस्तं स्याद्धार्यया पितृतृप्तये ।

पितृदेवमनुष्याणां स्त्रीसाहाय्यं यतः स्मृतम् ॥

इति तत्र प्रशस्तमित्यत्र परिचारककर्तृकपरिवेषणादिति शेषो
द्रष्टव्यः । स्वयंकर्तृकपरिवेषणापेक्षया प्राशस्त्यासम्भवात् । अतः
एवानन्तरमुक्तं तत्रैव—

फलस्थानन्तता प्रोक्ता स्वयं तु परिवेषणे ।

इति । एवञ्च स्वयं पत्नी अन्ये वा नियताः शूद्रव्यतिरिक्ताः
परिवेषणं कर्तुमर्हन्तीत्यवगन्तव्यम् । पत्रचप्यसवर्णा न परिवे-
षणार्हा । अत एव नारायणेनोक्तं—

यद्धव्यं यत्पवित्रं च यत्पित्र्यं यत्भुखावहम् ।

द्विजातिभ्यस्सवर्णाया नार्या हस्तेन दीयते ॥

इति । हस्तेन हस्तद्वयेनेत्यर्थः ।

उभाभ्यामपि हस्ताभ्यां आहृत्य परिवेषयेत् ।

इति मत्स्येनोक्तत्वात् । हस्तद्वयेनापि न साक्षादेयं, किन्तु
दर्व्यादिद्वारा ।

हस्तदत्तास्तु ये स्नेहलवणव्यञ्जनादयः ।

दातारं नोपतिष्ठन्ति भोक्ता भुञ्जीत किल्बिषम् ॥

इति वृद्धशातातपेन साक्षाद्धस्तदत्तस्य दोषहेतुत्वस्मरणात् ।

दर्व्यादिकं च सति सम्भवे सुवर्णादिमयं ग्राह्यं,

सौवर्णराजताभ्यां वा खड्गेनोदुम्बरेण वा ।

दर्त्तमक्षय्यतां याति फल्गुपात्रेण वा पुनः॥

इति हारीतस्मरणात् । खड्गेन खड्गमृगशृङ्गकृतदर्व्यादिना ।

फल्गुपात्रेण काकोदुम्बरिकाख्यवृक्षदारुकृतदर्व्यादिना । पुराणे

तु परिवेषणसाधनानि निषिद्धानि दर्शितानि—

नापवित्रेण हस्तेन नैकेन न विना कुशम् ।

नायसेनायसे नैव श्राद्धे तु परिवेषयेत् ॥

अपवित्रेण दुर्लपसंसर्गादिना अपवित्रेण । आयमेन अयोमय-
दर्व्यादिना । आयसे अयोमयपात्रेऽपि नैव परिवेषयेत् ।
अनिषिद्धदर्व्याद्यसम्भवेऽपि तत्रैवोक्तं—

तस्मादन्तरितं देयं पर्णेनाथ तृणेन वा ।

इति । यस्मादाहृत्य हस्तेन दानं निषिद्धं तस्मादनिषिद्धदर्व्या
द्यसंभवे पर्णादिना प्रान्तरितं कृत्वा देयमित्यर्थः । भोक्तारं
द्विजं प्रत्याह वसिष्ठः—

उभयोर्हस्तयोर्मुक्तं पितृभ्योऽन्नं निवेदितम् ।

तदन्नं सम्प्रतीच्छन्ति अमुरा दुष्टचेतसः ॥

तस्मादशून्यं हस्तेन कुर्यादन्नमुपस्थितम् ।

भाजनं तु समालभ्य तिष्ठेदोच्छेपणाद्विजः ॥

इति । परिवेषणोपक्रमप्रभृति भुक्तशिष्टस्य भाजनाद्वाहिष्करण-
पर्यन्तं वामहस्तेन भाजनमपरित्यजन्नेव वर्तेत । कण्डूयनार्थं
वामहस्तव्यापारसमये दक्षिणहस्तेन भाजनं समालभ्य वर्ते-
तेति तात्पर्यार्थः । परिवेषणारम्भप्रकारमाह शौनकः—

पाकं सर्वमुपानीय संवेद्य च पृथक्पृथक् ।

विधिना दैवपूर्वं तु परिवेषणमाचरेत् ॥

इति । संवेद्य भोक्तृणां सविदितं कृत्वेत्यर्थः ।

भक्ष्यभोज्यगुणानुक्त्वा भोजयेद्वाह्नयान् शनैः ।

इति बृहस्पतिस्मरणात् । पाकं सर्वमित्यस्यार्थो मनुना प्र-
पञ्चितः—

भक्ष्यं भोज्यं च विविधं मूलानि च फलानि च ।

हृद्यानि चैव मांसानि पानानि सुरभीणि च ॥

उपानीय च तत्सर्वं शनकैस्सुसमाहितः ।

परिवेषयेत्तु प्रयतो गुणान् सर्वान् प्रचोदयन् ॥

प्रचोदयन् प्रख्यापयन्नित्यर्थः । देवपूर्वं परिवेषयेदिति विधे
रर्थवादः पुराणे दर्शितः—

तप्यमानास्तपस्तीव्रं प्रेषिता ब्रह्मशासनात् ।

विश्वेदेवास्तु रक्षार्थं पितृयज्ञेषु सर्वदा ॥

अतः पूर्वं प्रदातव्यं तेभ्योऽन्नं पितृकर्मणि ।

इति । प्रदातव्यं भाजनेषु प्रक्षेप्तव्यम् । देवपूर्वं परिवेषणमा-
चरेदिति वदन् परिवेषणार्थं प्रथममाज्येनोपस्तरणं देवपूर्वं
कृत्वा अन्नं दत्त्वा एवमेव पायसादि सर्वं पृथक्पृथक् परि-
वेषणीयमिति दर्शयति । अन्यान्यपि परिवेषणीयान्याह मनुः—

गुणांश्च सूपशाकाद्यान् पयो दधि घृतं मधु ।

विन्यसेत्प्रयतस्सम्यग्भूमावेव समाहितः ॥

गुणान् साक्षाद्भुजिक्रियानिर्वर्तकान् न तु ग्राहकतया गुणभूतान्
सूपशाकमध्वादीन् भूमौ निहितेषु स्वल्पभाजनेषु प्रक्षिपेत् न
प्रधानान्नार्थमहाभाजने निहितेष्वित्यर्थः । तथाच हारीतः—
'भूमावेव निदध्यान्नोपर्युपरि पात्राणि' इति । अस्वार्थः—
यान्युपरिपात्राणि महाभाजनोपरि निधेयानि घृताद्याधारभूता-
नि स्वल्पपात्राणि तान्यत्र भूमावेव निदध्यात् न महाभाज-

नस्योपरीति । महाभाजनमप्यत्र पूर्वोक्तपिष्टकादिरचितपरित-
काख्यचतुरश्रमण्डलोपरि निधाय पायसापूपादि विविधमन्नं
प्रक्षिपेत् । न तु यन्त्रिकादेरुपरि निधायेति 'भूतलान्नोद्धरे-
त्पात्रम्' इत्यादिवचनसिद्धं बोद्धव्यम् । श्राद्धार्थं यद्यत्पा-
कादिनोपकल्पित तत्सर्वं किञ्चित्किञ्चिदादायावश्य परिवेषणी-
यम् । अत एव प्रचेतसोक्तं—

‘सर्वं च प्रकृतं दत्त्वा पात्रमालभ्य जपेत्’

इति । जप्यमाह पैठीनसिः—‘पृथिवी ते पात्रं द्यौरपिधान
ब्राह्मणस्य मुखे जुहोमि स्वधा’ इति । जपानन्तरं कात्या-
यनः—‘वैष्णव्यर्चा यजुषा चाङ्गुष्ठमन्त्रेऽवग्राह्य’ इति । का
पुनरत्र वैष्णवी ऋक्, कस्य चाङ्गुष्ठमित्यपेक्षिते याज्ञवल्क्यः—

इदं विष्णुरिति त्वन्ने द्विजाङ्गुष्ठं निवेशयेत् ।

इति । यमस्तु सार्थवादमङ्गुष्ठनिवेशनविधिं वदन् अत्र वि-
नियुक्तयजुर्मन्त्रस्वरूपमाह—

अङ्गुष्ठमात्रो भगवान् विष्णुः पर्यटते महीम् ।

राक्षसानां वधार्थाय कोऽल्पवान् प्रहरिष्यति ॥

तस्माच्छ्राद्धेषु सर्वेषु अङ्गुष्ठग्रहणं स्मृतम् ।

विष्णो हव्यं च कव्यं च ब्रूयाद्रक्षेति च क्रमात् ॥

ब्रूयात् दैवे पित्र्ये चान्न इति शेषः । अत्र दैवेऽन्ने अङ्गुष्ठनिवे-
शनात् प्राग्विष्णो हव्यं रक्षेति यजुर्ब्रूयात् । पित्र्येऽन्ने तु
विष्णो कव्यं रक्षेति यजुर्ब्रूयादिति । अत्रैवं वृद्धाचारा-

नुसारी प्रयोगः— यज्ञोपवीती दक्षिणं जान्वाच्य उद-
ङ्मुखः प्रथमं देवतार्थपरिविष्टमन्नमभ्युक्षणेनावोक्ष्य पात्रमालभ्य
'पृथिवी ते पात्रम्' इति जपाद्यङ्गुष्ठनिवेशनान्तं कृत्वा प्रा-
चीनावीती सव्यं जान्वाच्य दक्षिणामुखः पित्र्यं परिविष्ट-
मन्नमभ्युक्षणेनावोक्ष्य पात्रमालभ्य जपाद्यङ्गुष्ठनिवेशनान्तं कु-
र्यात् । एवं मातामहादिपात्रस्थानेषु अभ्युक्षणावोक्षणाद्यङ्गुष्ठ-
निवेशनान्तं कार्यम् । अभ्युक्षणावोक्षणाद्यङ्गुष्ठनिवेशनान्तं दैवे
पित्र्ये च ब्राह्मणानेकत्वे प्रतिब्राह्मणपात्रं कार्यम्,

एकैकस्याथ विप्रस्य गृहीत्वाऽङ्गुष्ठमादरात् ।

इति ब्रह्माण्डपुराणेऽभिधानात् । सर्वभाजनस्थेष्वन्त्रेषु अङ्गुष्ठ-
निवेशनानन्तरं चतुर्विंशतिमतेऽभिहित—

पात्रालम्भं द्विजः कुर्यादिदं वोऽन्नमिति ब्रुवन् ।

इति । अयमर्थः—परिविष्टान्नाधारभूतपात्रालम्भनं वामहस्तेन
कृत्वाऽन्नसागात्पात्रमनुत्सृजन्नेव 'विश्वेदेवा इदं वोऽन्नम्'
इत्युच्चारयन्नन्नत्यागं कुर्यादिति । विष्णुस्त्वन्नत्यागात्प्राक् स्म-
र्तव्यमहि—'नमो विश्वेभ्यो देवेभ्यः इत्यन्नमादौ प्राङ्मुखयो-
र्निवेदयेत् । पित्रे पितामहाय प्रपितामहाय च नामगोत्राभ्यामुदङ्मु-
खेषु' इति । चशब्दात्प्रपितामहाय च निवेदयेदित्याह ।
विश्वेभ्यो देवेभ्यः पित्रे पितामहाय चेति चतुर्थ्या विश्वेषां
देवानां पित्रादेश्च देवतात्व प्रदर्श्यते । विश्वेदेवा देवता
पित्रादयो देवतोति स्मृत्वा निवेदनार्थं, प्राङ्मुखयोरुदङ्मुखेष्विति

सप्तम्या ब्राह्मणानामाहवनीयार्थत्वं प्रदर्श्यते । आहवनीयार्थं ब्राह्मण इति स्मृत्वा निवेदनार्थम् । एतदुक्तं भवति—परि-
विष्टान्नत्यागात्पूर्वममुकनामानो विश्वेदेवा देवता इदमन्नं हविः
ब्राह्मण आहवनीयार्थे इत्यादि स्मृत्वा नमश्शब्दाच्चारणपूर्-
वकमन्नं निवेदयेदिति । तथा पिताऽमुकगोत्रोऽमुकशर्मा देवता
इदमन्नं हविर्ब्राह्मण आहवनीयार्थे पितामहोऽमुकगोत्रोऽमुकश-
र्मा देवता इदमन्नं हविर्ब्राह्मण आहवनीयार्थे इत्यादि स्मृत्वा
नमश्शब्दोच्चारणपूर्वकं निवेदयेदिति । एव च श्राद्धाख्यं कर्म
होमात्मकमित्यवगम्यते । ततश्च निवेदयेदित्यनेन होमात्मकं कर्म-
कुर्यादिति वचोभङ्ग्या द्योत्यते । अत एव श्राद्धाख्यं कर्म
होमात्मकम् । अत एव ब्रह्मपुराणे—

एतद्वो अन्नमित्युक्त्वा विश्वान् देवांश्च यजेत् । इत्युक्तम् ।
होमयागयोरत्यल्पभेदत्वाद्धोमात्मके श्राद्धे अनास्थया यजेदि-
त्युक्तिर्युज्यते । अहोमात्मकत्वे तु यजेदित्युक्तिरसन्तासमञ्जसा
स्यात् । तेनात्र श्राद्धाख्यं कर्म होमात्मकमित्यवगम्यते, ब्रा-
ह्मण आहवनीयार्थ इति स्मरणात् । अनन्तर ब्राह्मणाध्या-
सितां भूमिं गयारूपां ध्यात्वा ब्राह्मणं च गदाधररूपं ध्या-
त्वाऽन्नं निवेदयेत् ॥

श्राद्धभूमौ गयां ध्यात्वा ध्यात्वा देवं गदाधरम् ।

ताभ्यां चैव नमस्कृत्य ततः श्राद्धं प्रवर्तयेत् ॥

इति पुराणेऽभिधानात् । वैश्वदेवान्नत्यागप्रकारमाह अत्रिः—

हस्तेन मुक्तमन्नाद्यमिदमन्नमुदीरयेत् ।

स्वाहेति च ततः कुर्यात्स्वसत्ताविनिवर्तनम् ॥

अयमर्थः—परिवेषकहस्तेन निर्मुक्तं परिविष्टमन्नाद्यं पुरोवर्ति त्वादिदमन्नमिति प्रदेयहविर्निर्देशार्थं देवतोद्देशकशब्दोच्चारणानन्तरमुदीरयेत् । तत इदमन्नमित्युदीरणानन्तरं स्वाहेति हविर्दानप्रकाशकं शब्दमुदीरयेत् । ततस्स्वाहाशब्दोदीरणानन्तरं स्वसत्ताविनिवर्तनं कुर्यात् । स्वशब्देनात्र स्वत्वं निर्दिश्यते । स्वत्वस्य सद्भावः स्वसत्ता तस्या विनिवर्तनं निवर्तकं कर्म यन्मानसं न ममेति बुद्धिरूपं स्वत्वस्यागाख्यं तत्कुर्यादिति ।

पित्रादिभ्योऽन्नत्यागप्रकारमपि स एवाह—

गोत्रसम्बन्धनामानि इदमन्नं ततस्स्वधा ।

पितृकर्मण्युदीर्यार्थं स्वसत्तां विनिवर्तयेत् ॥

अयमर्थः—पितृपितामहादिक्रमादेकैकं देवतात्वेनोद्दिष्टं पित्रे अमुकगोत्रायामुकशर्मणे पितामहायामुकगोत्रायामुकशर्मणे इत्यादिगोत्रसम्बन्धनामानि चतुर्थ्यन्तान्युदीर्य ततः प्रदेयहविर्द्रव्यनिर्देशकमिदमन्नमित्युदीर्य ततः कुर्याद्दानप्रकाशकं स्वधाशब्दमुदीर्य स्वसत्तां विनिवर्तयेत् । स्वत्वध्वसकरं न ममेति बुद्धिरूपं मानसं कर्म कुर्यादिति । एवं विष्णुत्रिवचनाविहितान्नत्यागप्रकार एव व्यक्तीकरणार्थं प्रयोगसौकर्यार्थं च पुनः प्रपञ्चेनोच्यते । मातुः प्रपितामहार्थेऽन्ने अङ्गुष्ठनिवेशनानन्तरं वैश्वदैविकब्राह्मणसंनिधावुदङ्मुख उपविश्योपवीती दक्षिणं जान्वाच्य

दक्षिणहस्तेन यवसहितमुदकमादाय मध्यहस्तेन पात्रमालभ्य
 पुरुर्वार्द्रवसंज्ञिका विश्वेदेवा देवता इदमन्नं हविर्ब्राह्मण
 आहवनीयार्थे इय भूर्गया अयं भोक्ता ब्राह्मणो गदाधरः
 पुरुर्वार्द्रवसंज्ञिकेभ्यो विश्वेभ्यो देवेभ्य इदं परिविष्टमन्नमा-
 तृप्तेः परिवेक्ष्यमाणं च स्वाहा नमो नममेत्युक्त्वा भाजनसमीपे
 यवसहितमुदकं निनीय भक्त्या प्रणामं कुर्यात् । वैश्वदैविक-
 ब्राह्मणानेकत्वे तत्तद्भाजने परिविष्टमन्नमेवं त्यजेत् । ततः
 पित्र्यब्राह्मणसंनिधौ दक्षिणामुख उपविश्य मध्य जान्वाच्य
 प्राचीनावीती हस्तेन तिलानुदकं चादाय वामहस्तेन पात्र-
 मालभ्य अस्मत्पिताऽमुकगोत्रोऽमुकशर्मा वमुरूपः सपत्नीको
 देवतेदमन्नं हविरित्यादि ब्राह्मणो गदाधर इत्यन्तं पूर्ववदुक्त्वा
 अस्मत्पित्रेऽमुकगोत्रायामुकशर्मणे वमुरूपाय सपत्नीकाय परि-
 विष्टमन्नमातृप्तेः परिवेक्ष्यमाणं च स्वाहा नमो नममेत्युक्त्वा
 भाजनसमीपे तिलसहितमुदकं निनीय भक्त्या प्रणामं कुर्यात् ।
 ब्राह्मणानेकत्वे तत्तद्ब्राह्मणभाजने परिविष्टमन्नमेवं त्यजेत् ।
 पितामहादिभ्योऽप्येवमेवान्नत्यागः । अस्मत्पितामहोऽमुकगोत्रोऽ-
 मुकशर्मा रुद्ररूपः सपत्नीकः... ..अस्मत्पितामहायामुकगोत्रायामु-
 कशर्मणे रुद्ररूपायेति पितामहीयान्नत्यागे विशेषः । अस्म-
 त्प्रपितामहोऽमुकगोत्रोऽमुकशर्माऽऽदित्यरूपः सपत्नीकः . . .
 प्रपितामहायामुकगोत्रायामुकशर्मणे आदित्यरूपायेति प्रपिता-
 महीयान्नत्यागे विशेषः । अस्मन्मातामहोऽमुकगोत्रोऽमुकशर्मा

वसुरूपः सपत्नीकः . . . मातामहायामुक्कगोत्रायामुक्कशर्मणे
 वसुरूपायेत्यादिविशेषः । मातुःपितामहीयान्नत्यागे विशेषः,
 मातुःप्रपितामहीयान्नत्यागे विशेषश्च स्वयमूहः । मातुःपिता-
 महादिस्थानेऽपि ब्राह्मणानेकत्वे पूर्वोक्तप्रकारेणान्नत्यागावृत्तिः ।
 यदा तु पित्रादीनामेक एव ब्राह्मणस्तदा यावन्त उद्देश्या-
 स्तावतो भागानेकस्मिन् भाजने परिविष्टस्यान्नादेर्बुद्ध्या कृत्वा
 एकैकं भागमेकैकं पित्रादिकमुद्दिश्य खजेत् । यदा त्वतिथि
 भोजनार्थमुपविष्टस्तदा तं गन्धपुष्पादिभिरर्चयित्वा पितृभ्योऽ-
 न्नत्यागानन्तरं अस्मै ब्राह्मणाय विष्णुरूपाय शिवरूपाय वा
 इदमन्नमातृप्तेः परिवेक्ष्यमाणं च नमो न ममेति परिविष्टमन्नं
 त्यजेत् । अत्र विष्णुपुराणं—

पिता पितामहश्चैव तथैव प्रपितामहः ।

तृप्तिं प्रयान्तु ते भक्त्या यन्मयैतदिहाहृतम् ॥

मातामहस्तृप्तिमुपैतु तस्य

तृप्ता पिता तस्य पिता च योऽन्यः ।

विश्वे च देवाः परमां प्रयान्तु

तृप्तिं प्रणश्यन्तु च यातुधानाः ॥

यज्ञेश्वरो हव्यसमस्तकव्य-

भोक्ताऽव्ययात्मा हरिरीश्वरोऽत्र ।

तत्सन्निधानादपयान्तु सद्यः

रक्षांस्यशेषाण्यसुराश्च सर्वे ॥

एवमुक्तपौराणिकश्लोकजपानन्तरं लघुयमः—

अन्नहीनं क्रियाहीनं मन्त्रहीनं च यद्रवेत् ।

सर्वमच्छिद्रमित्युक्ता ततो यत्नेन भोजयेत् ॥

अच्छिद्रं जायतामित्यध्याहारेणाच्छिद्रभाषणवाक्यं पूरणीयं, साकाङ्क्षत्वात् । बोधायनेन तु अच्छिद्रं जायतामित्येवोक्तम् । यद्यपि लघुयमवचनादच्छिद्रभाषणानन्तरमेव भोजनप्रतीतेरापोशनहस्तेषु ब्राह्मणेषु सत्स्वाच्छिद्रभाषणं कार्यमिति प्रतिभानि, तथाऽपि प्रागेवापोशनतः कार्यं न पश्चात् । यथाऽऽह प्रचेताः—

आपोशनकराग्राणामच्छिद्रस्य च भाषणात् ।

निराशाः पितरो यान्ति देवैस्मह न सशयः ॥

किं तर्हि आपोशनदानानन्तरं कर्तव्यमित्युक्ते स एवाह—

आपोशनं प्रदायाथ सावित्रीं त्रिर्जपेदथ ।

मधु वाता इति तृचं मध्वित्येव त्रिकं तथा ॥

मध्वित्येतावात्तिरावार्तनीयमिति चतुर्थपादस्यार्थः । व्याहृतीर्जपित्वा सावित्रीं जपेत्, 'मव्याहृतिकां गायत्रीम्' इति याज्ञवल्क्यस्मरणात् । आपोशनदानविधानान्नित्यभोजनाश्रितनियमाः पर्युक्षणादयः प्राणाहुत्यन्ता भोक्तृणामत्रापि सन्तीति गम्यते । अत एव कस्यचिद्भोजननियमस्यात्र प्रतिषेधार्थं तदनुष्ठाने दोषमाह भरद्वाजः—

पितृणामन्नमादाय बलिं यस्तु प्रयच्छति ।

स्तेयेन ब्रह्महा तेन सुवर्णस्तेयकृद्भवेत् ॥

पितृणामन्नं देवपित्रर्थं परिविष्टमन्नम् । अत एव सामान्येनो-
क्तमत्रिणा—

दत्ते वाऽप्यथवाऽदत्ते भूमौ यो निक्षिपेद्वलिम् ।

तदन्नं निष्फलं याति निराशैः पितृभिर्गतैः ॥

बलिं निसर्जननियमविधिपूर्क्तं बलिं,

भोजनात्किञ्चिदन्नाग्रं धर्मराजाय वै बलिम् ।

दत्त्वाऽथ चित्रगुप्ताय प्रयतश्चेदमुच्चरेत् ॥

इति विहितमिति यावत् । व्याहृत्यादिजपानन्तरं याज्ञवल्क्यः—

‘जप्त्वा यथासुखं वाच्यम्’ इति । यथासुखमिति पदमपरि-
पूर्णत्वादान्विताभिधानात् पदान्तरमपेक्षते । तेन जुषध्वमिति
पदमध्याहार्यम् । अत एव—

जुषध्वमिति ते चोक्तास्सम्यग्विधृतभाजनाः ।

कृतमौनास्समश्रीयुरापोशनादनन्तरम् ॥

इति व्यासेनोक्तम् । आपोशनादनन्तरं अमृतोपस्तरणमसीति
मन्त्रेणापः पीत्वा तदनन्तरमित्यर्थः । प्राणाहुतयस्त्वशनक्रिया-
यामनुप्रविष्टा इति तासां करणेऽपि समश्रीयुरापोशनादन-
न्तरमित्यस्य न कश्चिद्विरोधः । भोक्तुमुपक्रान्तेषु ब्राह्मणेषु
श्राद्धकर्तुः कर्तव्यमाह कात्यायनः—‘अश्वत्सु जपेद्व्याहृति-
पूर्वा गायत्रीं सप्रणवां सकृत्तिर्वा रक्षोघ्नीः पित्र्यमन्त्रान्
पुरुषसूक्तमप्रतिरथमन्यानि च पवित्राणि’ इति । रक्षोघ्नीः
‘कृणुष्व पाजः प्रसितिं न पृथ्वीम्’ इत्याद्या ऋचः । पित्र्य-

मन्त्राः—‘उदीरतामवरे’ इत्यादयः । अप्रतिरथः—‘आशुशिशानः’ इति सूक्तम् । मनुरपि—

स्वाध्यायं श्रावयेत्पित्र्ये धर्मशास्त्राणि चैव हि ।

आख्यानानीतिहासांश्च पुराणान्यखिलानि च ॥

श्रावयेद्यज्ञोपवीतीति शेषः ।

अपसव्येन कर्तव्यं सर्वं श्राद्धं यथाविधि ।

सूक्तस्तोत्रजपं मुक्त्वा विप्राणां च विसर्जनम् ॥

इति जमदग्निस्मरणात् । सूक्तस्तोत्रग्रहणं भुज्जानेषु विप्रेषु यद्यज्जप्यं तस्य सर्वस्योपलक्षणार्थम् । बृहस्पतिस्तु मन्त्रादिजपादन्यदपि कर्तव्यमाह—

भक्ष्यभोज्यगुणानुक्ता भोजयेद्ब्राह्मणान् शनैः ।

इति । भोक्तारं भोजयितारं च प्रत्याह वृद्धशातातपः—

अपेक्षितं याचितव्यं श्राद्धार्थमुपकल्पितम् ।

न याचते द्विजो मूढः स भवेत्पितृघातकः ॥

अपेक्षितं यो न दद्याच्छ्राद्धार्थमुपकल्पितम् ।

कृपणो मन्दबुद्धिश्च न स श्राद्धफलं लभेत् ॥

न केवलं श्राद्धफलालाभः अपितु कष्टमजन्मप्राप्तिरपि ।

तथाच निगमः—

अपेक्षितं न दद्याद्यश्श्राद्धार्थमुपकल्पितम् ।

अथ कच्छ्रासु घोरासु तिर्यग्योनिषु जायते ॥

यत्तु वायुपुराणेऽभिहितं—

याचते यदि दातारं ब्राह्मणो ज्ञानवर्जितः ।

पितरस्तस्य रुष्यन्ति दातुर्भोक्तुर्न संशयः ॥

यच्च यमेन—

कृच्छ्रद्वादशरात्रेण मुच्यन्ते कर्मिणस्ततः ।

तस्माद्विद्वात्रैव दद्यान्न याचेन्न तु दापयेत् ॥

इति । तत् श्राद्धार्थमनुपकल्पितवस्तुविषयं, सामान्येनाभिधानात् । श्राद्धार्थमुपकल्पितान्नादिविषयेऽप्यत्यन्ताधिकं दाता न दद्यात् ; भोक्ता च न प्रतिगृह्णीयात् । तथा च शङ्खलिखितौ—
‘नात्यधिक दद्यान्न प्रतिगृह्णीयात्’ इति । अत्यधिकान्नस्या-
परिग्रहणार्थं पूर्वपरिविष्टं प्रभूतमत्रास्ति किमन्येनेति भोक्ता
न वक्तव्यं, किंतु हस्तसंज्ञया सूचनीयम् । तथाच तावेव—
‘अन्नपानादि न प्रभूतमिति ब्रूयुरन्यत्र हस्तसंज्ञायाः’ इति ।
निगमोपि—

नान्नपानादिकं श्राद्धे वारयेन्मुखतः क्वचित् ।

अनिष्टत्वाद्वहुत्वाद्वा वारणं हस्तसंज्ञया ॥

एवं याचनमपि न मुखतः कुर्यात्, मौनभङ्गप्रसङ्गात् । तेन
तदापि हस्तसंज्ञया कार्यम् । एवं दात्राऽपि पुनर्दानसमये
अत्यधिकदानं न भविष्यतीति ज्ञापनार्थमीषददामीति मुखतो
न वक्तव्यम् । किंतु तूष्णीं किञ्चित् प्रदर्श्य प्रतिषेधसूचकहस्त-
सङ्केताभावेऽभ्यनुज्ञासूचकहस्तसङ्केते वा देयम् । यदाह यमः—

यावद्धविष्यं भवति यावदिष्टं प्रदीयते ।

तावदश्नन्ति पितरो यावन्नाह ददाम्यहम् ॥

इति । परिविष्टान्नेषु यन्निरवशेषतया मुक्तं यच्च भोक्तुं पुनः-
पुनर्गृह्यते तत्तस्येष्टमित्यनुमाय तदानीयं प्रदर्श्य प्रतिषेधमूच-
नाभावे देयम् । तथाच स एव—

यद्यद्रोचेत विप्रेभ्यस्तद्दद्यादविमत्सरः ।

इति । मत्सरग्रहणं दोषान्तराणामुपलक्षणार्थम् । अत एव
ब्रह्माण्डपुराण—

न चाश्रु पातयेज्जातु न शुक्तां गिरमीरयेत् ।

न चोद्वीक्षेत भुञ्जानं न च कुर्वीत मत्सरम् ॥

न दीनो न च वा क्रुद्धो न चैवान्यमना नरः ।

एकाग्रमाधाय मनः श्राद्धं कुर्यात्सदा बुधः ॥

इति । शुक्तां निष्ठुराम् । काष्ण्याजिनिरपि—

कुर्यादथापरिश्रान्तो दम्भाहङ्कारवर्जितः ।

क्रोधं लोभं तथा मोहं वर्जयेच्छ्राद्धकर्मणि ॥

इति । समानेषु स्वस्थं श्रैष्ठ्यसिद्धये परमश्रेष्ठानि भक्ष्यभो-
ज्यानि दद्यादित्याह स एव—

भक्ष्यभोज्यानि चोष्याणि पेयलेह्ययुतानि च ।

सर्वश्रेष्ठानि यो दद्यात्सर्वश्रेष्ठो भवेन्नरः ॥

दत्तेषु भक्ष्यादिषु आतृप्ते स्वेच्छया न किञ्चिदवशेषयेत् ।

अत्युष्णं सर्वमन्नं स्यादश्रीरंश्चैव वाग्यताः ।

न च द्विजातयो ब्रूयुः दात्रा पृष्ठान् हविर्गुणान् ॥

अश्रीरंश्चैवेत्येवशब्देन एकपङ्क्त्युपविष्टब्राह्मणेषु भुज्जानेषु कथञ्चिदन्योन्यस्पर्शने सत्यपि भोजनोपरमो नैव कार्य इत्याह ।

अत एव शङ्खः—

श्राद्धपङ्क्तौ तु भुज्जानो ब्राह्मणो ब्राह्मणं स्पृशेत् ।

तदन्नमस्यजन् भुक्त्वा गायत्र्यष्टशतं जपेत् ॥

वाग्यमनविधानादेव हविर्गुणवचननिषेधासिद्धौ पुनर्निषेधो हस्तसङ्केतेनाप्यतस्मृचनार्थः । अतो हस्तमङ्केतेनापि हविर्गुणकथने दोषमाहात्रिः—

हुङ्कारेणापि यो ब्रूयाद्धस्ताद्वाऽपि गुणान्वदेत् ।

भूतलाच्चोद्धरेत्पात्रं मुञ्चेद्धस्तेन वाऽपि तत् ॥

प्रौढपादो बहिःकक्षो बहिर्जानुकरोऽथवा ।

अङ्गुष्ठेन विनाऽश्नाति मुखशब्देन वा पुनः ॥

पीतावशिष्टतोयादि पुनरुद्धृत्य वा पिबेत् ।

खादितार्थं पुनः खादेत् मोदकादि फलानि वा ॥

मुखेन वा धमेदन्नं निष्ठीवेत् भाजनेऽथवा ।

इत्थमश्वन् द्विजः श्राद्धं हत्वा गच्छत्यधोगतिम् ॥

प्रौढपाद आसनाध्यारोपितपादः । बहिःकक्ष उत्तरवासोबहिर्भूतकक्षद्वयः । भूतलात्पात्रोद्धरणे दोषोऽन्नाद्याधारमहाभाजनविषयः । पानाद्याधारलघुपात्रस्य 'पुनरुद्धृत्य वा पिबेत्' इत्य-

नेनोद्धाराभ्यनुज्ञावगमात् । यत्तु देवलेनोक्तं—

अन्नपानकशीतोदं ददद्भिरवलोकितः ।

वक्तव्ये कारणे संज्ञां कुर्वन् भुञ्जीत पाणिना ॥

इति । अपेक्षानुसारेणान्नपानशीतलवार्यादिदातृभिरपेक्षां ज्ञातुम-
वलोकितः क्षुत्पिपासादिलक्षणे अपेक्षादेः कारणे वक्तव्ये
पाणिना संज्ञां सङ्केतं अपेक्षादिसूचकं कुर्वन् भुञ्जीतेति
तस्यार्थः प्रत्येतव्यः । न तु स्वादुत्वादिहविर्गुणरूपे अपेक्षाका-
रणे संज्ञां कुर्वन्निति, एवंविधार्थपरिग्रहे पूर्वोक्तवचनविरो-
धापत्तेः । अन्नपानदात्रा तु हविर्गुणप्रश्नोऽत्यर्थं दोषत्वान्न
कार्यं इत्याह शङ्ख —

श्राद्धे नियुक्तान् भुञ्जानान्न पृच्छेल्लवणादिषु ।

उच्छिष्टाः पितरो यान्ति पृच्छतो नात्र संशयः ॥

दातुः पतति बाहुर्वै जिह्वा भोक्तुश्च भिद्यते ।

इति । लवणादिषु न्यूनाधिक्याभावेन हविषः साद्रुण्यं पुनरपि
प्रदानार्थं न पृच्छेत् । न च पृष्ट्वा सम्यक्त्वेन ज्ञातं दद्यात्,
'दातुः पतति बाहुः' इति दोषश्रवणात् । 'जिह्वा भोक्तुश्च
भिद्यते' इति निन्दाबलाद्धविषस्साद्रुण्यं सङ्केतेनापि भोक्ता
न सूचयेदिति निषेधविधिर्गम्यते । पादुकयोरुपविष्टपीठे वा
पादौ निधाय न निमन्त्रिता अश्रीयुरित्याह विष्णुः—'अश्री
युर्ब्राह्मणा न सोपानत्काः न पीठोपरि निहितपादाः' इति ।
अत्र द्वितीयनिषेधातिक्रमेण यो भुङ्क्ते तस्य दोषमाह वृद्धशतातातपः—

आसने पादमारोप्य यो भुङ्क्ते द्विजसत्तम ।

हन्ति दैवं च पिश्र्यं च तदन्नं च प्रजाः पशून् ॥

निषेधान्तरमाह प्रचेता.—

न स्पृशेद्ग्रामहस्तेन भुञ्जानोऽन्नं कदाचन ।

न पादौ न शिरो वास्ति न पदा भाजनं स्पृशते ॥

निगमोपि—

मांसापूपफलैश्वादि दन्तच्छेदं न भक्षयेत् ।

ग्रासशेषं न पात्रेऽस्येत्पीतशेषं च नो पिभेत् ॥

दन्तच्छेदं न भक्षयेत् हस्तेन मांसादि धृत्वा म्वल्प स्वल्पं दन्तै-
श्छित्त्वा न भक्षयेत् ग्रामशेषं आख्यापितग्रासशेषं पुनर्भाजने
नास्येत् न क्षिपेत् । उशनाऽपि—

भाजनं तु न निश्शेषं कुर्यात्प्राज्ञः कथञ्चन ।

अन्यत्र धध्नः क्षीराद्वा क्षौद्रात्सकुम्भ्य एव च ॥

इति, यत्तु जमदाग्निनोक्तं 'न निन्देयुर्नावशेषयेयुः' इति, तत्
अधिकावशेषविषयम् । यतोऽनन्तरमाह स एव—

'अल्पं पुनस्तत्स्रष्टव्यं तस्यासंस्कृतप्रमीतानां भागधेय-
त्वात्' इति । प्रचेता अपि वर्जनयिमाह—

दन्तच्छेदं हस्तपानं वर्जयेच्चातिभोजनम् ।

इति । हस्तपानं हस्तेन पेयादिपानं वर्जयेत् । अपितु लघुपात्रेण
कुर्यात् । अतिभोजनं तृप्तौ सखामपि भोजनम् ॥

इति स्मृतिचन्द्रिकायां निमन्त्रितभोक्ताविषयाणि ॥



अथान्नविकिरणादिविधिः ।

तृप्तिं बुद्धान्नमादाय सतिलं पूर्ववज्जपेत् ।

तृप्तिं पृच्छेत्..... .. ॥

इति। पूर्ववज्जपेदित्यादेरर्थः कात्यायनेन प्रपञ्चितः 'गायत्रीं मधु मध्विति च जपित्वा तृप्तास्थ इति पृच्छति' इति ।
एवं पृष्टाः ते विप्राः तृप्ताः स्मः, इति ब्रूयुः

तृप्ताः स्थ इति पृष्टास्ते ब्रूयुस्तृप्तास्म इत्यपि ।

इति व्यासस्मरणात् । तृप्ता स्म. इत्युक्ते अनन्तरं
ब्रह्माण्डपुराण—

प्रोक्ष्य भूमिमथान्निस्तुभूमौ पितृपरायणः ।

ततो विकिरणं कुर्याद्विधिदृष्टेन कर्मणा ॥

किं पुनार्वीधिदृष्टं कर्मैवपेक्षिते मनुः—

सार्ववर्णिकमन्नाद्यं संनीयाप्लाव्य वारिणा ।

समुत्सृजेद्भुक्तवतामग्रतो विकिरं भुवि ॥

सर्वे विप्रभुक्तान्नव्यञ्जनवर्णाः प्रकारा यस्मिन्नन्नाद्ये तत्सार्ववर्णिकं
अन्नाद्यं संनीय यद्यदन्नं विप्रैरुपभुक्तं ततस्तत एकदेशमव-
दायावदाय कचित्पात्रे एकीकृत्येत्यर्थः ।

मत्स्यपुराणे—

भुक्तवत्सु ततस्तेषु भाजेनवाऽन्तिके नृप * ।

सार्ववर्णिकमन्नाद्यं संनीयाप्लाव्य वारिणा ॥

समुत्सृजेद्भुक्तवतामग्रतो विकिरेद्भुवि ।

आप्लाव्य अवोक्ष्येत्यर्थः । समुत्सृजेत् विनिसिपेत् । 'ये अग्नी-
ति भुवि क्षिपेत्' इति प्रचेतसाऽभिधानात् । ये अग्नीति मन्त्रः
कासायनेन दर्शितः—

ये अग्निदग्धा ये अनग्निदग्धा ये वा जाताः कुले मम ।

भूमौ दत्तेन पिण्डेन तृप्ता यान्तु परा गतिम् ॥

इति । यद्यपि भूमौ दत्तेनेति मन्त्रवर्णात् विधायकसर्ववचनेषु
भुवीत्यभिधानाच्च न दर्भास्तरणमत्रास्तीति प्रतिभाति । तथाऽपि
'दर्भेषु विकिरश्च यः' इति मनुवचने दर्भसत्त्वानुवाददर्शनाद-
र्भानास्तीर्य तत्र विकिरो देय इति विधिः कल्पयते । तेन
दर्भास्तृतभूमौ विकिरो देयः न केवलायामिति मन्तव्यम् ।
सार्वर्वाणिकान्नोद्धरणादि सर्व प्राचीनावीतिना कार्यम् । सूक्ता-
दिजपव्यतिरिक्ते श्राद्धकर्मणि प्राचीनावीतित्वाभिधानात् ।
विकिरनिक्षेपस्थाने विक्षेपात्पूर्वं पिण्डदानोक्तप्रकारेण तूष्णीं
सतिलं वारि क्षिप्त्वा विकिरस्योपरि पुनः सतिलं वारि
निक्षेप्तव्यम् ॥

उदङ्मुखानां विप्राणां पुरतस्सोदकं ततः ।

अन्नं तु किरेत् भक्त्या... .. ॥

इति मार्कण्डेयेनोक्तत्वात् । अन्नं विकीर्यानन्तर उपवीती
भूत्वाऽऽचामेत् । अनाचमने दोषस्मरणात् । तथाच मरीचिः—

श्राद्धेषु विकिरं दत्त्वा यो नाचामेन्मातिभ्रमात् ।

पितरस्तस्य षण्मासं भवन्तुचाच्छिष्टभोजिनः ॥

तदनन्तरं ब्राह्मणांश्चाचमयेत् । तथाच मदालसावाक्यम् ॥

..... प्रकीर्य भुवि सर्वतः ।

तदन्वाचमनार्थाय दद्यादापस्सकृत्सकृत् ॥

तदनु अन्नविकिरणात्पश्चादाचमनार्थाय नित्यभोजननियमेषु उक्तं
'अमृतापिधानमासि' इति मन्त्रपूर्वकं यद्गण्डूषं तदर्थं वैश्वदैविक-
विप्रपूर्वकं प्रतिविप्रं सकृत्सकृदपो निनयेदित्यर्थः । गण्डूषकरणं
च विप्रैर्हस्तलेपप्रक्षालनसकृत्तैव कार्यमिति सूचयितुं सकृत्सकृद्
द्यादित्युक्तम् । एवंच यथा हस्तप्रक्षालनं कृत्वा गण्डूषकरणे
निश्चभोजने पुरुषार्थविध्यतिक्रमात्पुरुषदोषः, तथाऽत्र श्राद्धार्थ-
विध्यतिक्रमाच्छ्राद्धस्य वैगुण्यं भवति । तथाऽहं मरीचिः—

हस्तौ प्रक्षाल्य गण्डूषं यः पिबेद्विचक्षणः ।

आसुर तद्भवेच्छ्राद्धं पितॄणां नोपतिष्ठते ॥

इति। गण्डूषं यः पिबेत् भोजने विरते 'अमृतापिधानमासि'
इति मन्त्रेणापो यः पिबेदित्यर्थः। गण्डूषार्थोदकदानानन्तरं विष्णुः—
'उदङ्मुखेष्व्वाचमनमादौ दद्यात् प्राङ्मुखेषु ततः प्रोक्षणं इति
श्राद्धशेषं प्रोक्ष्य दर्भपाणिस्सर्वं कुर्यात्' इति । पैतृकब्राह्मणेषु
प्रथमं हस्तप्रक्षालनपूर्वकाचमनार्थमपो दत्त्वा पश्चाद्वैश्वदैविक-
ब्राह्मणेषु दत्त्वा 'सुप्रोक्षितम्' इति मन्त्रेण श्राद्धदेशं प्रोक्ष्य

दर्भपाणिस्सर्वमुपरितनं कर्म कुर्यादित्यर्थ । एवम्भूतहस्तप्रक्षालनपूर्वकाचमनक्रमविधिं हेतुवन्निगदार्थवादसहितमाह शानानपः—

विश्वेदेवनिविष्टानां चरमं हस्तधावनम् ।

विसर्जनं च निर्दिष्टं तेषु रक्षा यतास्स्थिरा ॥ इति ॥

इति स्मृतिचन्द्रिकायां अन्नविकिरणादिविधिः

अथ पिण्डदानविधिः.

तत्र मनुः—

पिण्डनिर्वापणं केचित् पुरस्तादेव कुर्वते ।

इति । ब्राह्मणभोजनात्पुरस्तात् तेषामर्चनानन्तरं अग्नौकरणानन्तरं वा पिण्डनिर्वापणं केचित्कुर्वत इत्यर्थः । एवमेव स्मृत्यन्तरेषु भोजनात्पुरस्तात्पिण्डनिर्वापणस्य कालद्वयदर्शनात् । केचिदिति वचनादपरे ब्राह्मणभोजनात्परस्तादाचमनात्प्रागूर्ध्वं वा (ब्राह्मणविसर्जनादूर्ध्वं वा) पिण्डनिर्वापणं कुर्वत इत्यवगम्यते । स्मृत्यन्तरेषु ब्राह्मणभोजनादूर्ध्वमेव कालद्वयदर्शनात् ।

अत्र यथास्वशाखं व्यवस्था । तथाच स्मृत्यन्तरम्—

मुनिभिर्भिन्नकालेषु पिण्डदानं तु यत्स्मृतम् ।

तत्स्वशाखामतं यत्र तत्र कुर्याद्विचक्षणः ॥

तत् भिन्नकालेषु स्मृतं पिण्डदानं यस्मिन् काले कृतं स्वशाखायामनुमतं अनुगृहीतं भवति तस्मिन् काले कुर्यादित्यर्थः ।

ब्राह्मणभोजनात्पुरस्तात्परस्तद्वेति पक्षद्वये व्यवस्थामाह लो
काक्षिः—

अप्रशस्तेषु यागेषु पूर्वं पिण्डावनेजनम् ।

भोजनस्य प्रशस्तं तु पश्चादेवोपकल्पयेत् ॥

अप्रशस्तेषु यागेषु सपिण्डीकरणाख्यश्राद्धात् पूर्वं विहितश्रा
द्धेषु । अवनेजन अवाचीनपाणिना निर्वपणम् । भोजनस्य
निमन्त्रितब्राह्मणभोजनस्य । प्रशस्तं सपिण्डीकरणादिश्राद्धेषु
क्रियमाणं भोजनात्पश्चादेव यथाकालमुपकल्पयेत् । एवञ्च
पार्वणश्राद्धे भोजनात्पश्चादेव स्वशाखानुमते काले पिण्डं
दद्यात् । तत्राश्वलायनशाखिनां ब्राह्मणभोजनादूर्ध्वं तेष्वचा
न्तेषु पिण्डदानकालः । तथाऽऽश्वलायन—‘भुक्तवत्स्वाचा
न्तेषु पिण्डं निदध्यादनाचान्तेष्वेके’ इति । तत्र अनाचान्तष्वेके
इति पक्षस्य सौकर्यात्स्वगृहानुक्तकालविशेषैरप्ययमेव पक्षो
ग्राह्यः । याज्ञवल्क्यस्तु पिण्डदानप्रकारमाह—

सर्वमन्नमुपादाय सतिलं दक्षिणामुखः ।

उच्छिष्टसन्निधौ पिण्डान् दद्यात् पितृयज्ञवत् ॥

श्राद्धार्थपाकसिद्धं सर्वप्रकारमन्नं स्तोत्रंस्तोकमुद्धृत्य कचित्पात्रे
समवदाय तदन्नमयान् पिण्डान् स्वशाखाविहितापेण्डपितृयज्ञ-
विधानेन स्मृतिकारोपदिष्टेन सतिलत्वदक्षिणामुखत्वादिविशे-
षसहितेनोच्छिष्टसन्निधौ दद्यादित्यर्थः । ननूच्छिष्टसन्निधिरशु
चिर्देशो भवतीति तत्र कथं पिण्डदानं विधीयत इत्याशङ्क्याहात्रि—

पितृणामामनस्थानादग्रतस्त्रिष्वरत्निषु ॥

उच्छिष्टसन्निधानं तन्नोच्छिष्टामनसन्निधौ ॥

उच्छिष्टसम्पर्करहितासन्नदेशोऽपलक्षणार्थं त्रिष्वग्निष्वित्युक्तम् ।

तेन नात्र त्र्यरत्निनियमः । अत एव जातूकर्ण्यः—

व्याममात्रं समुत्सृज्य पिण्डांस्तत्र प्रदापयेत् ।

इति । पारस्करोपि—

पात्राणां बाहुमात्रेण पिण्डदानं विधीयते । इति ॥

पात्राणां मुच्छिष्टाशनवदमत्राणां आधारस्थानात् । बाहुमात्रेण बाहुमात्रमुत्सृजेदित्यर्थः । व्यासोपि—

अरत्निमात्रमुत्सृज्य पिण्डांस्तत्र प्रदापयेत् ।

यत्रोपस्पृशतां वाऽपि प्राप्नुवन्ति न विन्दवः ॥

इति । काष्णार्जिनिरपि पिण्डापितृयज्ञविधानेन क्रियमाणे पिण्डदाने विशेषमाह—

अन्नं पात्रे समुद्धृत्य सर्वस्य प्रकृतस्य तु ।

शेषान्नप्रश्नपूर्वं तु दद्यात्पिण्डान् क्रमेण तु ।

इति । शेषमन्नं पिण्डार्थमुद्धृताच्छेषं सर्वं प्रकृतमन्नम् । तस्य एवं-विधिशेषान्नस्य प्रश्नं तत्पूर्वकं पिण्डान् दद्यात् । शेषमप्यस्ति किं क्रियतामिदमेवंविधं प्रश्नं कृत्वा तदनुगुणं विप्राणामुत्तरं च श्रुत्वा पश्चात्पिण्डदानविधिं कुर्यादिति यावत् । किंपुनस्तदनुगुणमुत्तरं विप्रैर्वक्तव्यमित्यपेक्षिते तन्मूचनार्थमुशनसोक्तं—
'तैरनुज्ञातः शेषमिष्टेभ्यो दद्यात्स्वयं वा भुञ्जीत' इति । इष्टेभ्यो

दद्यात् इष्टान् भोजयेत् स्वयं चा भुञ्जीतेत्यर्थः । वाशब्दोत्र चशब्दार्थे द्रष्टव्यः, 'भुञ्जीत पितृसेवितम् । इति याज्ञवल्क्येन नित्यवद्भोजनविधानात् । यत एव पितृसेवितावाशिष्टभोजनं नित्यं अत एवैकादश्यामुपवाससिद्धये पितृसेवितशेषभोजनस्थाने प्रत्याम्नायः स्मर्यते—

उपवासो यदा नित्यः श्राद्धं नैमित्तिकं भवेत् ।

उपवासं तदा कुर्यादाग्राय पितृसेवितम् ॥

इति । यत्पुनरौशनसवचनगतवाशब्दस्य प्रसिद्धार्थत्वमभिसन्ध्याभिहितं देवस्वामिना 'भुञ्जीत पितृसेवितमित्येतन्न नैयमिकम्' इति । एवञ्च स्वयं वा भुञ्जीतेत्यौशनसवचस्थवाशब्देन पितृसेवितशेषभोजनस्य पाक्षिकत्वावगतं भुञ्जीत पितृसेवितमित्येतद्याज्ञवल्कीयं विधानं न नैयमिकं न नित्यं इति तदीयग्रन्थस्यार्थः । तदेतच्चिन्तयम्—याज्ञवल्कीयं च वचनं नित्यं, प्रत्याम्नायवचनस्य दर्शितत्वात् ।

श्राद्धं कृत्वा तु यो विप्रो न भुङ्क्ते तु कदाचन ।

देवा हविर्न गृह्णन्ति कव्यानि पितरस्तथा ॥

इति देवलेन पितृसेवितशेषभोजनाकरणे दापेस्मरणाच्च । एवञ्चैष्टस्सह भुज्यतामित्यभ्यनुज्ञारूपमुत्तरं विप्रैर्देयमित्युशनसा सूचितमिति मन्तव्यम् । देवलोपि पितृयज्ञविधानेन पिण्डदाने विशेषमाह—

ततस्सर्वाशनं पात्रे गृहीत्वा विधिवत्स्वयम् ।

तेषामुच्छेषणस्थाने तेन पात्रेण निक्षिपेत् ॥
तेषां भुक्तवतां ब्राह्मणानां उच्छेषणस्थाने उच्छिष्टसन्निधा-
वित्यर्थः । पात्रेण निक्षेपो नैयमिको न भवति । यदाह
मरीचिः—

पात्राणां खट्वपात्रेण पिण्डदानं विधीयते ।

राजतौदुम्बराभ्यां वा हस्तेनैवाथवा पुन ॥

हस्तेनेति पक्षः श्रेयानित्यर्थ एवकारः कृतः, न पुनरवधार-
णार्थः । तथात्वे पूर्वापरविरोधो देवलवचनविरोधश्च स्यात् ।
पिण्डनिर्वापणस्थाने प्रथमं यत्कर्तव्यं तद्ब्रह्माण्डपुराणे दर्शितं—

सव्योत्तराभ्यां पाणिभ्यां कुर्यादुल्लेखनं द्विज ।

प्रघर्षणं ततः कुर्याच्छ्राद्धकर्मण्यतन्द्रितः ॥

खण्डनं पेषणं चैव तथैवोल्लेखनक्रिया ।

सकृदेवपितृणां स्याद्देवानां तु त्रिरुच्यते ॥

खण्डनं बहिर्वादेच्छेदनम् । पेषणं भूमिघर्षणादिकम् । उल्लेखन-
क्रिया पिण्डनिर्वापणलेखाकरणम् । केनोल्लेखनं कार्यमित्य-
पेक्षायामुक्तं तत्रैव—

वज्रेण वा कुशैर्वाऽपि उल्लिखेत्तु महीं द्विजः ।

इति । वज्रेण स्फ्येनेत्यर्थः । 'वज्रो वै स्फ्यः' इति श्रुतेः ।

पारस्करेण तु स्फ्यशब्देनैवाक्तं—

कराभ्यामुल्लिखेत् स्फ्येन कुशैर्वाऽपि महीं द्विजः ।

इति । कराभ्यां गृहीतेन स्फयेन गृहीतैः कुशैर्वा महीं लि-
खेदित्यर्थः । अत्र मन्त्रमाह कात्यायन — ‘उल्लिख्यापहताः’
इति । ‘अपहता असुरा रक्षांसि पिशाचा वेदिषदः’ इति
मन्त्रेणोल्लिख्येत्यन्वयः । अनेन मन्त्रेण स्फयेनोल्लेखनं पितृ-
यज्ञवदित्यनेन प्राप्तम् । उल्लेखनानन्तर उल्लिखितदेशमवोक्षेत्
‘स्फयेन तेषामुल्लिखेदपहता असुरा रक्षांसि पिशाचा वे-
दिषद इति तामवोक्ष्य’ इत्याश्वलायनेन पिण्डपितृयज्ञधर्मक-
थनेऽभिधानात् । रेखां दक्षिणाप्राचीमुल्लिखेत्, ‘सर्वकर्मणि
तां दिशम्’ इति परिभाषायां तेनैवोक्तत्वात् । अवोक्षि
तदेशे कुशानास्तृणुयात्, ‘क्षिपेत् कुशांस्तत्र च दक्षिणाग्रान्’
इति पुराणेऽभिधानात् । इदमपि पिण्डपितृयज्ञवदित्यनेनैव
प्राप्तं, सकृदाच्छिन्नैरवस्तीर्येति पिण्डपितृयज्ञे विहितत्वात् ।
एवञ्च दक्षिणाग्रत्वमात्रमेव पौराणिको विशेषः । कुशालाभे
विष्णुधर्मोत्तरेऽभिहितं—

पिण्डनिर्वपणं कार्यं कुशालाभे विचक्षणैः ।

काशेषु राजदूर्वासु पवित्रे परमे स्मृते ॥

राजदूर्वासु अतिदीर्घदूर्वासु । कुशास्तरणे विशेषो वायुपुराणे
दर्शितः ।

सकृदेवास्तरेद्भान् पिण्डार्थं दक्षिणामुखः ।

प्राग्दक्षिणाग्रान्नियतः ॥

इति । एवञ्च दक्षिणाग्रतया सह दक्षिणाप्रागग्रतया विक-
ल्पो वेदितव्यः । दर्भास्तरणानन्तरं सुमन्तुः—

असाववनेनिङ्क्ष्वेति पुरुषं पुरुषं प्रति ।

त्रिस्त्रिरेकेन हस्तेन विदर्भातावनेजनम् ॥

असावित्यत्र पित्रादीनां गोत्रसहितनामग्रहणं सम्बोधनरूपेण
कृत्वा अवनेनिङ्क्ष्वेति वक्तव्यं,

पिण्डोदकप्रदानं तु नित्येनेमित्तिकेऽपि ।

आलभ्य नाम गोत्रेण कर्तव्यं सर्वदैव हि ॥

इति व्यासस्मरणात् । आलभ्य पित्रादीन् सम्बोध्येत्यर्थः ।

एकेन हस्तेनेऽञ्जलिनिवृत्त्यर्थमुक्तम् । तथाच सुमन्तुः—

श्राद्धे सेचनकाले तु पाणिनैकेन दीयते ।

तर्पणे तूभयं कुर्यादेष एव विधिस्सदा ॥

इति । एकेन पाणिना सव्येतरेण ।

अपसव्येन हस्तेन निर्वपेदुदकं भुवि ।

इति मनुस्मरणात् । अपसव्यहस्ते प्रदेशविशेषो मुदालस-
योक्तः—

पितृतीर्थेन तोयं च दद्यात्तेभ्यस्समाहितः ।

इति । तेभ्यः पितृभ्यः । चशब्दात्सतिलं तोयं प्रसेतव्यम् ।

तथाचोशनसोक्त— ‘तिलमिश्रितोदकेनासिच्य दर्भास्तीर्णायां
भूमौ पिण्डात् दद्यात्’ इति । कात्यायनस्त्ववनेजनमुदपात्रेण
कर्तव्यमित्याह— ‘उदपात्रेणावनेजयत्यसाववनेनिङ्क्ष्वेति यजमा-

नस्य पितृप्रभृतीस्त्रीन्' इति । आश्वलायनस्त्ववनेजने मन्त्रान्तर-
माह—'प्राचीनावीती रेखां त्रिरुदकेनोपनयेच्छुन्धन्तां पितरः
शुन्धन्तां पितामहाः शुन्धन्तां प्रपितामहाः' इति । कात्यायनस्त्व
वनेजनानन्तरं बर्हिरास्तरणं कार्यमित्याह—'उपमूलं च
सकृदाच्छिन्नं रेखायां कृत्वा यथाऽवनिक्तं पिण्डान् ददाति' इति ।
अवनेजनबर्हिरास्तरणयोः पौर्वापर्यविकल्पे यथास्वशाखं व्यव-
स्था । एवमेवावनेनिङ्क्ष्व शुन्धन्तां पितर इत्यादिमन्त्राणामपि
यथास्वशाखं व्यवस्था । एवमेवावनेजनकरणभूतहस्तोदपात्रयो-
रपि । यथाऽवनिक्तं पिण्डदाने मन्त्रानाह कात्यायनः 'असावेतत्ते
इति, ये च त्वमन्विति चैके' इति । असावित्यत्र पित्रादीनां
सम्बोधनरूपेण गोत्रसहितनामग्रहणं कृत्वा एतत्ते इति वक्त-
व्यम् ।

पिण्डोदकप्रदानं तु नित्यनैमित्तिकेष्वपि ।

आलभ्य नाम गोत्रेण कर्तव्यं सर्वदैव हि ॥

इति व्यासस्मरणात् । एवं च अमुकगोत्रामुकशर्मन्नेतत्ते इति
पिण्डदानमन्त्र उन्नेयः । 'ये च त्वामनु इति चैके' इति
पक्षे मन्त्रत्रयेऽप्येतत्ते इत्यस्मादनन्तरं 'ये च त्वामनु' इति मन्त्र-
शेषो द्रष्टव्यः । आश्वलायनस्त्वन्यथा पिण्डदानमन्त्रानाह—'ए-
तत्तेऽसौ, ये च त्वामनु' इति । अत्रापि असावित्यत्र संबोधनरू-
पेण पित्रादीनां गोत्रसहितनामग्रहणं कर्तव्यम् । नन्वेतत्ते
इत्यत्रैतदिति कथं नपुंसकलिङ्गनिर्देशः, पिण्डस्यैतच्छब्दा-

भिधेयत्वात्तस्य च पुल्लिङ्गत्वात् । अत एव गोभिलेन—‘असा-
वेष ते पिण्डो ये च त्वामनु’ इत्युक्तम् । अत्र केचिन् एतत्ते
पिण्डरूपमन्नामित्यध्याहारः कार्य इत्याहुः, तदयुक्तम् । अग-
त्याऽध्याहार आश्रयणीयः । अस्ति चात्र गति ‘कुद्धस्य
पिण्डं पतति’ इति वृद्धप्रयोगदर्शनात् । नपुंसकलिङ्गोपि
भूरिप्रयोगसिद्धः पिण्डशब्दोस्ति । तेन पिण्डदानमन्त्रेऽपि ए-
तत्पिण्ड तवेत्यध्याहार विनैवार्थोऽवगन्तव्यः । अवनेजनादिकं
च सर्वं पितृयज्ञवदित्यनेनैव प्राप्तम् । सतिलत्वमात्रं तु विशेषः ।
पिण्डेऽपि सतिलत्वरूपो विशेषो मदालमयोक्तः—

सतिलेन ततोऽन्नेन पिण्डास्त्रीनेव पुत्रकः ।

पितृनुद्दिश्य दर्भेषु दद्यादुच्छिष्टमंनिधौ ॥

पितृन् यजमानस्य जनकादीनित्यर्थः । तथाच कार्णाजिनिः—

तेषां लोकान्तरस्थानां बान्धवैर्नामिगोत्रतः ।

अपसव्येन दर्भेषु पिण्डा देयास्त्रयस्तु वै ॥

तेषां पितृपितामहप्रपितामहानाम् । अपसव्येन दक्षिणहस्तं ।

लोकान्तरस्थानामित्यत्र मृतानामिति ज्ञापयितुमाह स एव—

नाना तु जातय इह तिर्यग्योनिषु जातिषु ।

पिण्डभाजो भवन्त्येते तामुतामु च योनिषु ॥

इह इहलोक इत्यर्थः । अनेन पिण्डदानरूपश्राद्धेऽपि यजमा-

नस्य पूर्वपुरुषा एव देवताः न वस्वादय इति गम्यते ।

एवञ्च यदुक्त स्मृत्यन्तरे—

प्रथमो वरुणो देवः प्रजापतिस्तथाऽपरः ।

तृतीयोऽग्निस्मृतः पिण्ड एष पिण्डविधिस्मृतः ॥

इति, तत् न वरुणादीनां देवतात्वप्रतिपादनपरं, किंतु यथा वसुरुद्रादिस्वरूपाः पितरः श्राद्धदेवता इति याज्ञवल्क्येनान्नत्यागादौ वस्वादिरूपेण पित्रादयो ध्यातव्याः इत्येवंपरतयोक्तं, तथा पिण्डदाने वरुणादिरूपेण पित्रादयो ध्यातव्याः इत्येवंपरतयोक्तमिति मन्तव्यम् । तेन यथाऽन्नत्यागे वस्वादिरूपान् सपत्नीकान् पित्रादीन् चतुर्थ्यन्तेन पित्रादिपदेन गोत्रनामसहितेनोद्दिश्यान्नत्यागः क्रियते तथैतत् इति मन्त्रोच्चारणानन्तरं वरुणादिरूपान् सपत्नीकान् पित्रादीनुद्दिश्य पिण्डत्यागः कर्तव्यः । अथवा आवाहनादौ अन्नत्यागपर्यन्ते पिण्डनिर्वापणादौ च सर्वत्रात्मानमनिरुद्धत्वेन प्रद्युम्नसंकर्षणवासुदेवरूपेण पितृपितामहप्रपितामहांश्च यथाक्रमेण ध्यात्वा आवाहनादिकं कुर्यात् । तथाच भविष्यत्पुराणे—

अनिरुद्धस्वयं देव प्रद्युम्नस्तु पिता स्मृतः ।

सङ्कर्षणस्तज्जनको वासुदेवस्तु तत्पिता ॥

स्वयं श्राद्धकर्ता अनिरुद्धो देवः । श्राद्धकर्तुः पिता प्रद्युम्नस्मृतः । तज्जनकः श्राद्धकर्तृपितृजनकः सङ्कर्षणस्मृतः । तत्पिता श्राद्धकर्तृपितृजनकपिता वासुदेवस्मृत इत्यर्थः । पिण्डदाता पिण्डदानसमये स्वयं जान्वाच्यं पिण्डदानं कुर्यादिति वायुपुराणेऽभिहितं—

मधुसर्पिस्तिलयुतान् त्रीन् पिण्डान्निर्वपेद्बुधः ।

जानु कृत्वा तथा मय्यं भूमौ पितृपरायणः ॥

सव्यं जानु भूमौ कृत्वा मय्यं जान्वाच्येत्यर्थः । एतत् पितृ-
यज्ञवदित्यनेनैव सिद्धम् । त्रीन् पिण्डानिति वदन् मात्रादीनां
पृथक्पिण्डनिर्वापणाभावं दर्शयति । तेन सप्तमीकस्य पित्रा-
देरेकैकः पिण्डो निर्वपणीयः । पिण्डप्रमाणमाह व्यासः—

द्विहायनस्य वत्सस्य विशखास्ये यथासुखम् ।

तथा कुर्यात्प्रमाणं तु पिण्डानां व्यासभाषितम् ॥

द्विहायनो द्विवर्षो वत्सः । प्रमाणान्तराण्याहाङ्गिराः --

कपित्थविल्वमात्रान् वा पिण्डान् दद्याद्विधानतः ।

कुङ्कुटाण्डप्रमाणान्वा यदि वाऽऽमलकैस्समान् ॥

वदरेण समान्वाऽपि दद्याच्छ्रद्धासमन्वितः ।

इति । आमलके तु विशेषमाह मरीचिः—

आर्द्रामलकमात्रांस्तु पिण्डान् कुर्वीत पार्वणे ।

अमावास्यास्ये पार्वणे । पिण्डपितृयज्ञानन्तरं—

पितृयज्ञं तु निर्वर्त्य विप्रश्चन्द्रक्षयेऽग्निमान् ।

पिण्डान्वाहार्यकं श्राद्धं कुर्यान्मासानुमासिकम् ॥

इति वचनेन यद्विहितं तदिदममावास्यारूपपर्वसंबन्धलक्षणप्रवृ-
त्तिनिमित्तेन योगेन रूढ्या वा पार्वणशब्देनोच्यते । तथाच
शांतातपः—

दर्शश्राद्धं च यत्प्रोक्त पार्वणं तत्प्रकीर्तितम् ।

इति । तत्र ब्राह्मणनिमन्त्रणादिसर्वधर्माणामाम्नानात् श्राद्धा-
न्तराणां सर्वेषां प्रकृतिभूतं तदित्यवगन्तव्यं, तद्विकृतिभूत-
मितरदेकोद्दिष्टादिश्राद्धम् । एवञ्च पार्वणग्रहणमन्तरेण आर्द्राम-
लकप्रमाणस्य प्रकरणादेव पार्वणार्थत्वे लब्धे पार्वणग्रहणं
विस्पष्टार्थम् । एतेषु प्रमाणेषु शक्त्यनुसारेण व्ययस्था कल्प्या ।
प्रमाणान्तरमपि ब्रह्माण्डपुराणे वचोभङ्ग्या दर्शितं—

त्रीन् पिण्डानानुपूर्व्येण साङ्गुष्ठमुष्टिवन्धनात् ।

इति । साङ्गुष्ठमुष्टिग्राह्यप्रमाणकात् किञ्चिदभ्यधिकानीत्यर्थः ।
आनुपूर्व्येण दक्षिणापवर्गत्वदक्षिणाप्रागपवर्गत्वादिविरुद्धानुपूर्व्ये-
ण । पितृयज्ञवदित्यतिदेशेन पिण्डानां दक्षिणापवर्गत्वस्य दक्षि-
णाप्रागपवर्गत्वस्य वा प्राप्तत्वात् । पिण्डनिर्वापणानन्तरं मनुः—

न्युष्य पिण्डान् पितृभ्यस्तु प्रयतो विधिपूर्वकम् ।

तेषु दर्भेषु तं हस्तं निमृज्यालेपभागिनाम् ॥

प्रपितामहपितृपितामहप्रपितामहाः लेपभगिनः । ‘लेपभाजश्च-
तुर्थाद्याः’ इति मन्त्रेणाभिधानात् । लेपनिर्माजनमन्त्रमाह
विष्णुः—‘अत्र पितरो मादयध्वं इति दर्भमूलेषु करावध-
र्षणम्’ इति । करावधर्षणं हस्तलेपनिर्माजनम् । करावधर्ष-
णानन्तरं कात्यायनः—‘अत्र पितर इत्युक्त्वा उदङ्मुखस्ते
आतमनादात्मानमावृत्यामीमदन्त इति जपति’ इति । दक्षिणमा-
त्मानमावृत्य आतमनान् प्राणायामेन वायुपीडावधि उदङ्मुख

आसीत् । तत यथाशक्यमनुच्छ्वसन्नेवाभिपर्यावृत्य' अमी मदन्त'
इति जपित्वा प्राणान्मोचयेत् इति । कर्मप्रदीपे विशेष उक्तः—

वामेनावर्तनं केचिदुदगन्तं प्रचक्षते ।

आवृत्य प्राणानायम्य पितृन् ध्यायन् यथार्हतं ॥

जपंस्तेनैव चावृत्य तत प्राणान् प्रमोचयेत् ।

वामेनावर्तनं सव्येनावर्तनम् । उदगन्त यावदावर्तनेनोदङ्मुखो
भवति तावदावर्तनं कार्य नाधिकावर्तनमिति गौतमादीव्यति-
रिक्ता मुनयः प्रचक्षते ।

सर्वं गौतमशाण्डिल्यौशाण्डिल्यायन एव च ॥

इति तत्रैवाभिधानात् । जपन अमी मदन्तेति तेनैवावृत्य वामेनैव
दाक्षिणामुखान्तमावृत्य प्राणान्मोचयेदुच्छ्वसेदित्यर्थः । विष्णुस्तु
न्युप्ताषिण्डानुमन्त्रणादिवासोदशादानान्तमाश्वलायनोक्तपितृयज्ञा-
नुसारेणाह—‘दत्त्वा च पिण्डान्निवृताननुमन्त्रयीतात्र पितरो
मादयध्वं यथाभागमावृषायध्वम्’ इति । ततस्मव्यावृदुदङ्मुखः
परावृत्य यथाशक्ति प्राणानां निरोधान्तं कृत्वा पर्यावृत्यामी
मदन्तेत्यनुमन्त्रय शेषावघ्राणं कृत्वा शुन्धन्तां पितर इति
पूर्वदुदकं निनीय पिण्डोपरि ततोसावभ्यङ्क्ष्वेत्यभ्यञ्जनं दद्या-
दङ्क्ष्वेत्यञ्जनमथ वस्त्रमभावे दशामूर्णा वा ‘एतद्वः पितरो वासो
मानोतोऽन्यपितरो यदङ्ध्वम्’ इति । पिण्डानुप्त्वा शेषावघ्राणं
पात्रस्थशेषाभिघ्राणं पूर्ववदुदकनिनयनं तिलमिश्रोदकावनेजनं
ततोऽवनेजनाननन्तरं असावभ्यङ्क्ष्व इति मन्त्रेणाभ्यञ्जनं

पिण्डोपरि प्रतिपिण्डं दद्यात् असावित्यत्र संबोधनरूपेण पित्रादीनां नामग्रहणं, असावद्भवेति मन्त्रेण पिण्डोपरि प्रतिपिण्डमञ्जनं दद्यादेतद् इति मन्त्रेण प्रतिपिण्डं यथालाभं दशादिकं दद्यात् । यत्तु शङ्केनोक्तं—

क्षुमासूत्रं प्रदातव्यं कार्पासमथवा नवम् ।

दशां विवर्जयेत्प्राज्ञो यद्यप्यहतवस्त्रजाम्॥

इति । क्षुमा अतसी । अत्र यद्यपि नित्यवद्दशाप्रतिषेधः प्रतिभति, तथाऽपि पूर्वोक्तस्मृतौ दशाया विधानात् षोडशग्रहणाग्रहणवद्विकल्पोऽनुसन्धेयः । वस्त्राभावे पुगणेऽप्युक्तं—

सूत्राण्यूर्णा दशा वाऽपि पतिलोम प्रदापयेत् ॥

इति । पतिः यजमानः । लोमप्रदानपक्षः पूर्ववयसि न भवति यदाह कात्यायनः—‘एतद्रः पितरः, इति सूत्राणि प्रतिपिण्डं वयस्युत्तरे यजमानस्य लोमानि वा’ इति । उत्तरे वयसि पञ्चाशद्वर्षादूर्ध्वमित्यर्थः । वाशब्दादुत्तरे वयसि लोमपक्षः पक्षान्तराण्यपि । एतत्सर्वं ‘पितृयज्ञवत्’ इत्यनेन प्राप्तम् । अवनेजेने तु पितृयज्ञाद्विशेषमाह व्याघ्रः—

अद्भिः प्रक्षाळ्य तत्पात्रं प्रतिपिण्डं तु पूर्ववत् ।

कृत्वाऽवनेजनं कुर्यात्पिण्डपात्रमधोबिलम् ॥

इति । पूर्ववत् पिण्डप्रदानात्पूर्वं विहितावनेजनवत् । एवञ्च द्वितीयावनेजनमपि पिण्डपात्रप्रक्षाळनोदकेन कार्यं, न तु पितृयज्ञवदुदकान्तरेण । अत एव—

पात्रनिर्णेजनेनैव पुन प्रत्यवनेजयेत् ।

इति पुराणे एवकारःकृत । एतद्व इति मन्त्रेण दशादा
नानन्तरं पितृयज्ञाद्विशेषमाह व्याघ्रः—

गन्धपुष्पाणि धूपं च दीपं चैन निवेदयेत् ।

एतद्व. पितरो वासोदशां दत्त्वा पृथक् पृथक् ॥

एतद्व इति मन्त्रेण प्रतिपिण्डं वाससो दशा दत्त्वा गन्धादिकमपि
प्रतिपिण्ड दद्यादित्यर्थः । यत्तु विष्णुनोक्तं - 'पिण्डनिर्वापणं कृत्वाऽ
र्घ्यपुष्पधूपानुलेपनान्नाद्यभक्ष्यभोज्यानि निवेदयेत् । उदपात्रं
मधुघृततिलैस्सयुक्तं चेति' इति तत् पिण्डनिर्वापणानन्तरमर्घ्यादि-
विषेषप्राप्त्यर्थम् । अन्यथा —

न्युप्य पिण्डान पितृभ्यस्तु प्रयतो विधिपूर्वकम् ।

तेषु दर्भेषु त हस्तं निमृज्याल्लेपभागिनाम् ॥

इति मन्त्रपादेष्टयुक्ततरक्रमविरोधापत्तेः । तेनार्घ्यादिप्रदर्शनमा-
त्रार्थं विष्णुवचनं, नतु पिण्डनिर्वापणानन्तर्यप्रतिपादनार्थमपीति
न व्याघ्रोक्तानन्तर्यपरिपन्थीति मन्तव्यम् । यत्तु मत्स्यपु-
राणेऽभिहितं—

गन्धधूपादिकं दद्यात्कृत्वा प्रत्यवनेजनम् ।

इति, तत् प्रत्यवनेजनात्पूर्वं न गन्धादिदानमित्येवंपरम् ।
न तु प्रत्यवनेजनानन्तरमेव गन्धादिदानं कर्तव्यमित्येवंपरम् । 'प्र-
कृते' पूर्वोक्तत्वादपूर्वमन्ते स्यात्' इति न्यायेनावनेजनीनन्तरमभ्य-
ञ्जनादिदानं तदनन्तरं गन्धादिदानमिति न्यायमूलकक्रमाभि-

धायकप्रागुक्तव्याघ्रवचनविरोधापत्तेः । अतः एतदपि न व्याघ्रो-
क्तानन्तर्यपरिपन्थि । यतएव प्रसवनेजनगन्धादिदानयोः
परस्परक्रमपरं न मत्स्यपुराणवचनम् । अत एव विष्णुना
प्रकृतिभूतपिण्डपितृयज्ञक्रम एवात्रोक्तः—‘शुन्धन्तां पितर इति
पूर्ववदुदकानिनयनं पिण्डोपरि ततोसावभ्यङ्क्ष्वेसभ्यञ्जनं दद्यात्’
इति । तस्माद्व्याघ्रवचनावगतक्रमेण दद्यात् दत्त्वाऽनन्तरं गन्धा-
दिना पिण्डार्चनं कार्यामिति सिद्धम् । पिण्डार्चनं प्रकृत्य
पुराणे—

यत्किञ्चित्पच्यते गेहे भक्ष्यं भोज्यमगार्हितम् ।

आनिवेद्य न भोक्तव्यं पिण्डमूले कथञ्चन ॥

तेन सर्वस्मादादाय पिण्डार्चने उपहारो देय इत्यभिप्रायः ।
पिण्डार्चनानन्तरं कर्तव्यमाह बृहस्पतिः—

धूपदीपैर्माल्यगन्धैः तदा वस्त्राञ्जनादिना ।

समभ्यर्च्योदपात्रं तु तेषामुपरि निक्षिपेत् ॥

धूपदीप इत्यादिपाठक्रमो नात्र विवक्षितः श्लोकसिद्धिपरत्वात् ।
ततश्चायमर्थः—अभ्यञ्जनाञ्जनवस्त्रगन्धमाल्यधूपदीपसार्वावर्णिका-
न्नोपहारैः पिण्डान् समभ्यर्च्य तेषां पिण्डानामुपरि पात्रपूर्णमुदकं
तेनैव पात्रेण निनयेदिति । उदपात्रनिनयनानन्तरं विष्णुः—‘अथै-
नानुपतिष्ठते ‘नमो वः पितर’ इत्यादिना ‘मनोन्वाहुवामहे’
इत्यृगन्तेन । अथैतान् पिण्डांश्चालयेत् ‘परेत नः पितरस्सौम्या ग
म्भीरेभिः पथिभिः पूर्वोभिः दत्त्वाऽथास्मभ्यं द्रविणेह भद्रं रयिं

च नस्सर्ववीरान् नियच्छत' इति । नमो वः पितर इत्यादिना मन्त्रेण आश्वलायनपाठितेनेति शेषः । आश्वलायनोक्तपितृयज्ञकल्पानुसारित्वाद्विष्णुस्मृतेः । मनोऽन्वाहुवामह इति त्यूच. अन्ते यस्य नमो वः पितर इत्यादिमन्त्रस्य अमौ मनोऽन्वाहुवामह इति त्यूचान्तः । तेनात्र नमस्काराञ्जलिं बध्वा उपस्थानं कर्तव्यं, मन्त्रलिङ्गानुगुण्यात् । अत एव नमस्काराञ्जलिमाश्रित्य नियममात्रमुक्तं ब्रह्माण्डपुराणे—

सव्योत्तराभ्यां पाणिभ्यां वदेन्मन्त्रमिमं सदा ।

नमो वः पितर इष इति सम्यगनन्दितः ॥

‘नमो वः पितरः’ इति सम्यग्वदतः सव्योत्तराभ्यां पाणिभ्यां दक्षिणपाणिमुत्तानं कृत्वा तदुपरि सव्यपाणिना अधोमुखेन नमस्काराञ्जलिं बध्वा ‘नमो वः पितर इषे’ इतीदमाश्वलायनोक्तं मन्त्रं वदेदित्यर्थः । पिण्डचालनानन्तरं ‘अग्ने तमद्य’ इत्येतया ऋचा अग्नौकरणाग्निं प्रतिगच्छेत् ।

‘यदन्तरिक्षम्’ इत्येतयर्चा गार्हपत्यं प्रतिगच्छेत् ।

तथाच पिण्डपितृयज्ञकल्पे आश्वलायनेनोक्तं — ‘अग्निं प्रत्येयादग्ने तमद्याश्व न स्तोमैः’ इति । गार्हपत्यं ‘यदन्तरिक्षं पृथिवीमुत द्यां यन्मातरं पितरं वा जिहि०सि म अग्निर्मा तस्मादेनसो गार्हपत्यं प्र पुञ्चतु दुरिता यानि चकृम करोतु मामनेनसम्’ इति । एवमुक्तमुल्लेखनाद्यग्निममीपगमनान्तं पिण्डदानविधानं मातामहाद्यर्थपिण्डदानेऽप्यवगन्तव्यम्—

मातामहानामप्येवं दद्यादाचमनं ततः ।

इति याज्ञवल्क्येनोक्तत्वात् । यथा पित्रादीनां विप्रनिमन्त्रणा-
दितद्विमर्जनान्तश्राद्धकल्पः एव मातामहादीनामपि विप्रनि-
मन्त्रणादि कृत्स्नश्राद्धकल्पो ज्ञेय इत्यर्थः । मातामहादीना-
मप्येवं पित्रादीनामिव पिण्डदानं कुर्यादिति । तथाच मदा-
लसावाक्यं—

तद्वन्मातामहानां च दद्यात्पिण्डान् यथाविधि ।

इति । तद्वत् पितृवदित्यर्थः । यद्यप्यस्मिन् वाक्ये पितृ-
वर्गस्य पिण्डदानविधानमुक्त्वा तद्वदित्यनेन मातामहवर्गस्य
पिण्डदानाभिधानात् पितृवर्गार्थपिण्डदानविधिं समाप्य मा-
तामहवर्गार्थपिण्डदानं भिन्नतन्त्रतया कार्यमिति प्रतिभाति ।
तथाऽपि कृत्स्नश्राद्धानुष्ठानं समानतन्त्रतया वर्गद्वयस्येति 'तन्त्रं
वा वैश्वदैविकम्' इत्यत्रैवोक्तत्वात् पिण्डदानमपि समानतन्त्र-
तयैव वर्गद्वयस्य कार्यम् । अत एव पुराणे समानतन्त्रेणानु-
ष्ठानमुक्तं—

उपमूलात् समास्तीर्य दर्भानुच्छिष्टसन्निधौ ।

कृत्वाऽवनेजनं दद्यात्त्रीन् त्रीन् पिण्डान्यथाक्रमम् ॥

उपमूलात् मूलसमीपात् त्रीन् इति वीप्सया वर्गद्वयस्य समान-
तन्त्रेण पिण्डनिर्वपणमित्युक्तम् ॥

इति स्मृतिचन्द्रिकायां पिण्डदानविधिः.

अथोपदेशानिदेशसंकलनतया सम्पन्नः पिण्डदानप्रयोग उच्यते—श्राद्धार्थपाकसिद्धात्सर्वविधादन्नात् पट्पिण्डपर्याप्तं किञ्चिदभ्यधिकमन्नं पात्रान्तरे समुद्धृत्य शेषमप्यस्ति किं क्रियतामिति पृष्ट्वा इष्टैस्संहोपभुज्यतां इत्येवंविधमनुज्ञारूपमुत्तरं विप्रदत्तं श्रुत्वा अनन्तरं स्फयेन दर्भैर्वा 'अपहता अमुरा रक्षांसि पिशाचा वेदिपदः' इति मन्त्रेण सव्योत्तराभ्यां पाणिभ्यां पिण्डस्थाने दक्षिणाप्राचीमेकां रेखां कृत्वा ततो दक्षिणतो द्वितीयां रेखां प्रथमरेखावत्कुर्यात् । ततो रेखा द्वयसमीपभूमाबुद्धननं कृत्वा तूष्णीं द्विग्भ्युक्ष्य सकृदाच्छिन्नमुपमूललून बर्हिर्दक्षिणाप्रागग्रं दक्षिणाग्रं वा पृथक्पृथग्ग्रेखाद्वये संस्तीर्य दक्षिणेन हस्तेन पितृतीर्थेन प्रथमरेखागतवर्हिषि पिण्डस्थाने 'शुन्धन्तां पितरः शुन्धन्तां पितामहाः शुन्धन्तां प्रपितामहाः' इति त्रिभिर्मन्त्रैस्तिलमिश्रमुदकं निनीय द्वितीयरेखागतवर्हिषि पिण्डस्थानेषु 'शुन्धन्तां मातामहाः शुन्धन्तां मातुःपितामहाः शुन्धन्तां मातुः प्रपितामहाः' इति मन्त्रैस्तिलमिश्रमुदकं निनयेत् । अथवा प्रथमरेखायां 'पितरमुकगोत्रामुकशर्मन् अवनेनिङ्क्ष्व, पितामहामुकगोत्रामुकशर्मन्नवनेनिङ्क्ष्व, प्रपितामहामुकगोत्रामुकशर्मन्नवनेनिङ्क्ष्व' इति मन्त्रैर्निनयेत् । द्वितीयरेखायां 'मातामहामुकगोत्रामुकशर्मन्नवनेनिङ्क्ष्व, मातुःपितामहामुकगोत्रामुकशर्मन्नवनेनिङ्क्ष्व, मातुः प्रपितामहामुकगोत्रामुकशर्मन्नवनेनिङ्क्ष्व' इति मन्त्रैर्निनयेत् ।

ततो दक्षिणामुखः सव्यं जान्वाच्य घृतमधुतिलमिश्रमन्नं पूर्वप्रकरणोक्तार्द्रामलकाद्यन्यतमप्रमाणकं पिण्डं कृत्वा 'एतत्ते पितरमुकगोत्रामुकशर्मन् ये च त्वामनु' इत्युक्त्वा पित्रेऽमुकगोत्रायामुकशर्मणे वसुरूपाय सपत्नीकायेदमन्नं न ममेत्युक्त्वा प्रथमपिण्डस्थाने अवाचीनपाणिना प्रक्षिपेत् । एतत्ते पितामहामुकगोत्रामुकशर्मन् ये च त्वमन्वित्युक्त्वा पितामहायामुकगोत्रायामुकशर्मणे प्रजापतिरूपाय सपत्नीकायेदमन्नं न ममेत्युक्त्वा द्वितीयस्थाने द्वितीयपिण्डं प्रक्षिपेत् । एवमेतत्ते प्रपितामहामुकगोत्रामुकशर्मन् ये च त्वामन्वित्युक्त्वा प्रपितामहायामुकगोत्रायामुकशर्मणेऽग्निरूपाय सपत्नीकायेदमन्नमित्युक्त्वा तृतीयस्थाने तृतीयं पिण्डं प्रक्षिपेत् । एते च पिण्डाः दक्षिणापवर्गा दक्षिणाप्रागपवर्गा वा बर्हिस्स्तरणानुसारेण कार्याः । ततो द्वितीयरेखायामेवमेव पिण्डस्थानेषु पिण्डान् प्रक्षिपेत् । एतत्ते मातामहामुकगोत्रामुकशर्मन् ये च त्वामनु इत्युक्त्वा मातामहायामुकगोत्रायामुकशर्मणे वरुणरूपाय सपत्नीकायेदं न ममेति प्रथमपिण्डे विशेषः । मातुःपितामहमातुःप्रपितामहयोः प्रजापत्यग्निरूपाभ्यामिदं न ममेति पिण्डान् प्रक्षिपेत् । एते च पिण्डाः दक्षिणापवर्गाः दक्षिणाप्रागपवर्गा वा बर्हिस्स्तरणानुसारेण कार्याः । एवं आश्वलायनमतानुसारेण पिण्डदानमन्त्रा दर्शिताः । कात्यायनादिमतानुसारेण पिण्डदानमन्त्रा पूर्वप्रकरणे एव दर्शिताः । तन्मतानुसारिभिर्गिहाप्यनुसन्धेयाः । एवं

पिण्डान् दत्त्वा रेखायामास्तीर्णे बर्हिषि 'अत्र पितरो मा-
दयध्वम्' इत्येतावन्मात्रेण हस्तलेपनिर्माजनं कृत्वा 'अत्र
पितरो मादयध्वं यथाभागमावृषायध्वम्' इत्युक्त्वा अप्रद-
क्षिणावर्तनेनोदङ्मुखो भूत्वा यथाशक्त्यनुच्छ्रसन्नासित्वाऽभिप-
र्यावृत्य 'अमीमदन्त पितरो यथाभागमावृषायीषथ' इति
षट्पिण्डान् सकृदेव अनुमन्त्र्य उच्छ्रसेत् । ततस्तूष्णीं पिण्ड-
पात्रस्थशेषमवग्राह्य प्रक्षालनोदकेन 'शुन्धन्तां पितरः' इत्या-
दिभिष्पद्भिर्मन्त्रैः पितः अमुकगोत्र अमुकशर्मन् अवनेनि-
ङ्क्षु इत्यादिभिष्पद्भिर्मन्त्रैष्पद्सु पिण्डेषु पूर्ववदवनेजनं कृत्वा
पिण्डपात्रमधोमुखं कुर्यात् । ततोऽमुकगोत्र अमुकशर्मन् अ-
भ्यङ्क्ष्वेति यथानामधेयं षट्सु पिण्डेषु तैलं दत्त्वा अमुक-
शर्मन् अङ्क्ष्वेति यथानामधेयं षट्सु पिण्डेषु अञ्जनं दद्यात् ।
'एतद्वः पितरो वासो मानोतोऽन्यत्पितरो युङ्ध्वम्' इति-
मन्त्रेण वासोदशादिक षट्पिण्डेषु दद्यात् । ततस्तूष्णीमर्घ्यं
गन्धमालयधूपदीपनार्घ्यवर्णिकान्नोपहारैर्मधुघृततिलसहितोदपात्रेण
प्रतिपिण्डमर्चनं कुर्यात् । ततः पात्रपूर्णमुदकं तेनैव पात्रेण
सर्वेषां पिण्डानामुपरि निनयेत् । दक्षिणं पाणिमुत्तानं कृत्वा
तदुपरि सव्यपाणिनाऽधोमुखेन नमस्काराञ्जलिं बध्वा 'नमो
वः पितर इषे नमो वः पितर ऊर्जे नमो वः पितरश्शुभ्राय
नमो वः पितरो घोराय नमो वः पितरो जीवाय नमो वः पि-
तरो रसाय स्वधा वः पितरो नमो वः पितरो नम एता युष्माक

पितर इमा अस्माकं वो जीवन्त इह सन्तस्त्वाम मनोऽन्वाहुवामहे
 नाराशंसेन सोमेन पितॄणां च मन्वाभि ' इति तिष्ठामि ऋग्भिश्च
 सर्वान् पिण्डान् सकृदेवोपतिष्ठेत् । ततः 'परेत पितरस्सो-
 म्यासो गम्भीरेभिः पथिभिः पूर्वेभिः । दत्वायास्मभ्यं द्रवि-
 णेह भद्रं रयि च न स्सर्ववीरं नियच्छत' इति मन्त्रेण पिण्डां-
 श्चालयेत् । ततः 'अग्ने तमद्याश्वं न स्तोमैः क्रतुं न भद्रं हृदि
 स्पृशम् । ऋधामातओहैः' इत्येतयर्चाऽग्नौकरणाग्निं प्रतिगच्छेत् ।
 'यदन्तरिक्षं पृथिवीमुत द्यां यन्मातरं पितरं वा जिहिंसिम ।
 अग्निर्मा तस्मादेनसो गार्हपत्यः प्रमुञ्चतु दुरिता यानि चक्रुम करोतु
 मामनेनसम्' इति मन्त्रेण गार्हपत्यं प्रतिगच्छेत् । एवमभ्यञ्जनादि
 कमाश्वलायनमतानुसारेणोक्तम् । येषां स्वगृहे प्रकारान्तरम
 नुक्तं तेषामाश्वलायनोक्तमभ्यञ्जनादिकमनुष्ठेयं, विष्णुस्मृतिपरि-
 ग्रहेण स्मार्ततया सर्वसाधारणत्वात् ॥

इति स्मृतिचन्द्रिकायां पितृयज्ञधर्मकपिण्डदानप्रयोगः



अथान्यान्यपि पिण्डदानविषयाणि

कानिचिद्रचनानि लिख्यन्ते

तत्रबृहस्पतिः—

सर्वस्मात्प्रकृतादन्नात् पिण्डान्मधुतिलान्वितान् ।

पितृमातामहादीनां दद्याद्गृह्याविधानतः ॥

एतदुक्तं भवति—आपस्तम्बदिगृहेषु यत्र पितृयज्ञविधानाद्विध्यन्त-

रेण पिण्डदानमुक्तं तद्वह्मनुसारिणां तदुक्तविध्यन्तरेणैव पित्रादि-
भ्यो मातामहादिभ्यश्च पिण्डदानं कार्यमिति । यस्य च रवस्य
गृह्ये विधानान्तरं नोपादिश्यते पिण्डपितृयज्ञविधानं वा निर्दिश्यते
तेनैव पिण्डपितृयज्ञकल्पेन पिण्डदानं कार्यं नान्येनेति मन्तव्यम् ।
गृह्योक्तविधानान्तरेषूदाहरणार्थमापस्तम्बगृह्योक्तं विध्यन्तरं प्र-
दर्शयते तत्र ह्येवमभिहितं—‘भुक्तवतोऽनुव्रज्य प्रदाक्षिणीकृत्य
द्वैधं दाक्षिणाग्रान् दर्भान् संस्तीर्य तेषूत्तरैरपो दत्त्वा उत्तरैः दाक्षिणा ।
पवर्गान् पिण्डान् दत्त्वा पूर्ववदुत्तरैरपो दत्त्वा उत्तरैरुपस्थायोदपात्रेण
त्रिः प्रसव्यं परिषिच्य न्युञ्ज्य पात्राण्युत्तरं यजुरनवानं त्रयव
रार्धमावर्तयित्वा प्रोक्ष्य पात्राणि द्वादशमभ्युपाह्वय ’ इति ।
अस्यार्थो विविच्यते—भुक्तवतोऽनुव्रज्य प्रदाक्षिणीकृत्येत्यनेन
ब्राह्मणभोजनात्मकं प्रधानमनुव्रजनप्रदाक्षिणीकरणान्तपाश्चात्याङ्ग-
जातसहितं परिसमाप्यानन्तरं पिण्डप्रदानात्मकं प्रधानं साङ्ग-
मनुष्ठातव्यम् । न पुनर्ब्राह्मणभोजनात्मकं प्रधानमपरिमप्य
अनन्तरमित्युक्तम् । ततश्च स्वकीयस्थानं प्रति गतेषु विप्रेषु
पिण्डनिर्वापणमनुष्ठेयम्, न तु भुक्तवत्स्वाचान्तेषु अनाचान्तेषु
तिष्ठत्सु विप्रेष्ववगन्तव्यम् । द्वैधं दाक्षिणाग्रान् दर्भान् संस्तीर्य
द्विधाभूतं यथाभवति दाक्षिणाग्रान् दर्भान् अनुपहतदेशस्य पूर्वभागे
पश्चाद्भागे च पृथक्पृथक् संस्तीर्य तेषूत्तरैरपो दत्त्वा तेषु
द्विधा संस्तीर्णेषु दर्भेषु उत्तरैः ‘मार्जयन्तां मम पितरः’
इत्यादिभिर्मन्त्रैः एकस्मिन् पिण्डस्थाने एकैकेन मन्त्रेणापो निन-

येत् । पूर्वभागस्थदर्भेषु प्रथमपिण्डस्थाने 'मार्जयन्तां पितरः' इति मन्त्रेणापो निनयेत् । द्वितीयतृतीयपिण्डस्थानयोः 'मार्जयन्तां पितामहाः प्रापितामहाः' इति मन्त्राभ्यामपो निनयेत् । पश्चाद्भागस्थदर्भेषु प्रथमपिण्डस्थाने 'मार्जयन्तां मातरः' इति मन्त्रेण, द्वितीयतृतीयपिण्डस्थानयोः 'मार्जयन्तां पितामह्यः प्रापितामह्यः' इति अपो निनयेत् । उत्तरैरेव दाक्षिणापवर्गान् पिण्डान् दत्त्वा 'एतत्ते ततासौ ये च त्वामनु' इत्यादिभिर्मन्त्रैः एकस्मिन् पिण्डस्थाने एकैकेन मन्त्रेण एकैकपिण्ड पित्रादीन् दिव्य स्नागपूर्वं निवपोदित्यर्थः । तत्र पूर्वभागस्थदर्भेषूदकनिनयनक्रमेण 'एतत्ते ततासौ ये च त्वामनु' इति मन्त्रेण प्रथमपिण्डस्य निवपनम् । एवं पितामहप्रापितामहापिण्डयोर्निवपनम् । पश्चाद्भागस्थदर्भेषु 'एतत्ते मातरसौ याश्च त्वामनु' इति मन्त्रेण प्रथमपिण्डस्य । एवं पितामहीप्रापितामह्योः पिण्डयोर्निवपनम् । 'स्त्रीभ्यश्च पिण्डा इह पश्चिमास्युः' इति गृह्यभाष्यार्थसंग्रहकारेणाभिधानात् पश्चाद्भागस्थदर्भेषु स्त्रीणां पिण्डानिवपनमित्यवगन्तव्यम् । षट्स्वपि पिण्डमन्त्रेषु असावित्यत्र सम्बोधनरूपेण पितृपितामहप्रापितामहानां मातृपितामहीप्रापितामहीनां च नामग्रहणं कर्तव्यम् ।

अर्घ्यदाने च सङ्कल्पे पिण्डदाने तथाऽक्षये ।

गोत्रसम्बन्धनामानि यथावत्प्रतिपादयेत् ॥

इति पारस्करस्मरणात् । पिण्डाश्च विप्रभोजनावशिष्टसर्वप्रका

रान्नमय। मधुतिलान्विता न देयाः। 'सर्वस्मात्प्रकृतादन्नात्' इत्या-
 देरापस्तम्बेनानिबद्धत्वादोदनमात्रेणैव पिण्डदानं कार्यमित्याहुः ।
 पूर्ववदुत्तरैरपो दत्त्वा पिण्डानिर्वपणात्पूर्वोदकनिनयनवद्भेष्वेव
 पिण्डसमीपे उत्तरैः 'एतत्ते ततासौ' इत्यादिभ्यः षड्भ्यो मन्त्रे-
 भ्यः परस्तात्पाठितैः 'मार्जयन्तां पितरः' इत्यादिभिरेव मन्त्रै-
 रपो निनयेदित्यर्थः । पूर्वोक्तोदकनिनयने पश्चादुक्तोदकनिनयने
 च तिलमिश्रमुदकं ग्राह्यामिति केचिद्रदन्ति । उत्तरैरुपस्थाय 'ये
 च वोऽत्र' इत्यादिभिर्मन्त्रैरुपस्थायेत्यर्थः । 'ये च वोऽत्र ये चास्मा-
 स्वाशंसन्ते ते च वहन्तां तृप्यन्तु भवन्तः तृप्यत तृप्यत तृप्यत'
 इत्येतैर्मन्त्रैः पितृवर्गार्थपिण्डोपस्थानम् । 'याश्च वोऽत्र याश्चास्मास्वा-
 शंसन्ते ताश्च वहन्तां तृप्यन्तु भवन्तः तृप्यत तृप्यत तृप्यत'
 इत्येतैर्मन्त्रैः मातृवर्गार्थपिण्डोपस्थानं कार्यमिति मन्त्रालिङ्गादव-
 गन्तव्यम् । उत्तरयोदपात्रेण त्रिः प्रसव्यं परिषिच्य । उत्तरया
 'पुत्रान् पौत्रान्' इत्यृचा उभयेषां पिण्डान् परिषिच्येत्यर्थः । न्युञ्ज्य
 पात्राणि अन्नतिलमधुधारणार्थमुत्तानानि पात्राणुदुपात्राणि
 चैकैकशो न्युञ्ज्य अधोमुखतया स्थापयेत्त्यर्थः । उत्तरं यजुर्नवान
 त्रचव्रार्धमावर्तयित्वा 'तृप्यत तृप्यत तृप्यत' इत्येकं यजुस्त्रिवारं
 जप्त्वाऽन्यपक्षावलम्बनेनानुच्छ्वस्वन् आवर्सेत्यर्थः । प्रोक्ष्य पात्राणि
 द्वंद्वमभ्युदाहृत्य न्युञ्ज्यकृतानि पात्राणि प्रोक्ष्य द्वे पात्रे युगप-
 दुद्धत्यान्यत्र स्थापयेदित्यर्थः । एवमुक्तापस्तम्बगृह्यविधानतो

गृह्यान्तरोक्तविधानतो वा यथास्वगृह्यं पिण्डान् दद्यात् । गृह्योक्त-
विधानेऽपि मातामहादीनां पिण्डनिवपनं कार्यं—

पितृमातामहादीनां दद्याद्गृह्यविधानतः ।

इत्येतस्मिन्नेव प्रकरणे बृहस्पतिवचनेन दर्शितत्वात् । तत्रापस्त-
म्बगृह्यविधानतो मातामहादीनां पृथक्पिण्डनिवपनं कार्यं
विकृतेः प्रकृतिवत्कर्तव्यत्वात् । विकृतित्वं च मातामहादिश्राद्ध-
स्य भाष्यार्थसंग्रहकारेणोक्तं—

मातामहादेरप्येवं श्राद्धं कुर्यात्प्रयत्नतः ।

इति । ततश्च तद्गृह्यानुसारिणां एवं मातामहाद्यर्थपिण्डदानप्र-
योगः । मातृवर्गार्थिदर्भसंस्तरणं विधाय ततः पश्चाद्भागे मातामह-
वर्गार्थिदर्भसंस्तरणं कृत्वा ततः पश्चाद्भागे मातामहीवर्गार्थिदर्भसं-
स्तरणं कुर्यात् । मातृवर्गार्थिमपो दत्त्वा मातामहवर्गार्थिमपो दद्यात् ।
'मार्जयन्तां मातामहाः' इत्यादिमन्त्रा ऊह्याः । मातामहवर्गार्थिमपो
दत्त्वा मातामहीवर्गार्थिमपो दद्यात् 'मार्जयन्तां मातामहः' इति
मन्त्रा ऊह्याः । मातृवर्गार्थिपिण्डान् दत्त्वा मातामहवर्गार्थापिण्डान्
दद्यात् 'एतत्ते मातामह अमुकगोत्र अमुकशर्मन् ये च त्वामनु'
इति पिण्डदानमन्त्रा ऊह्याः । मातामहवर्गार्थिपिण्डान् दत्त्वा माताम-
हीवर्गार्थिपिण्डान् दद्यात् । एतत्ते मातामहि अमुकगोत्रे अमुक-
नाम्नि याश्च त्वामनु' इति पिण्डदानमन्त्रा ऊह्याः । मातृवर्गार्थिपि-
ण्डसमीपे पुनरपो दत्त्वा मातामहवर्गार्थिपिण्डसमीपे पुनरपो
दद्यात् । तदनन्तरं मातामहीवर्गपिण्डसमीपे पुनरपो निनयेत् ।

निनयनमन्त्राणामूहः पूर्ववदेव कार्यः । मातृवर्गार्थपिण्डान् उपस्थाय पितृवर्गार्थपिण्डोपस्थानमन्त्रैरेव मातामहवर्गार्थपिण्डोपस्थानं कार्यम् । ततो मातृवर्गार्थपिण्डोपस्थानमन्त्रैरेव मातामहावर्गार्थपिण्डोपस्थानं कार्यम् । 'पुत्रान्पौत्रान्' इत्येतयर्चा द्वादशपिण्डानां युगपात्तिः प्रमव्यं परिषेचनं कार्यम्, शेषं यजुरावर्तनादि साधारणतया सकृदेव कार्यम्, 'मर्जयन्तां मातामहा' इत्यूहो भाष्यार्थसङ्ग्रहकारेण सूचितः—

योज्यः पित्रादिशब्दानां स्थाने मातामहादिकः ।

अन्नहोमे तथा स्पर्शे जलपिण्डादिदानके ॥

यन्मे मातामहीत्यादि तत्रोदाहरणं भवेत् ॥

इति । अन्नहोमे 'यन्मे माता प्रलुलोभ चरत्यननुव्रता' इत्यादिभिः मन्त्रैः अग्नौ करणान्नहोमे । स्पर्शे 'एष ते तत मधुमाः ऊर्मिस्सरस्वान्' इत्यादिभिर्मन्त्रैः ब्राह्मणभोजनार्थान्नस्पर्शे । जलपिण्डादिदानके 'मर्जयन्तां पितरः' इत्यादिजलदानमन्त्रे, 'एतत्ते ततासौ ये च त्वामनु' इत्यादिपिण्डदानमन्त्रे च पित्रादिशब्दानां स्थाने मातामहादिशब्दो योज्यः प्रयोज्य इत्यर्थः । यन्मे मातामहीत्यादि तत्रोदाहरणं भवेदित्यस्यायमर्थः—तत्र पित्रादिशब्दस्थाने मातामहादिशब्दयोजनम् । 'यन्मे माता प्रलुलोभ चरत्यननुव्रता तन्मे रेतः पिता वृद्धक्ताम्' इति मन्त्रेण मातामहार्थमन्नहोमे कर्तव्ये मन्त्रगतमातृपदस्थाने मातामहीपदप्रक्षेपेण यन्मे मातामहीत्येवं सम्पन्न ऊहः, तथा एतन्मन्त्रगतपितृपदस्थाने

मातामहपदप्रक्षेपेण तन्मे रेतो मातामहो वृद्धकामित्वेवं सम्पन्न
 ऊहश्चोदाहरणं भवेदिति । नामाज्ञाने पिण्डदानं प्रकृत्य गृह्यान्तरं
 'यदि नामानि न विद्यात् स्वधा पितृभ्यः पृथिवीषद्भ्यः इति
 प्रथमपिण्डं दद्यात् स्वधा पितृभ्योन्तरिक्षसद्भ्यः इति द्वितीयं,
 स्वधा पितृभ्यो दिविषद्भ्यः इति तृतीयम्' इति । एते मन्त्राः माता
 महाद्यर्थपिण्डदानमन्त्रेऽपि नामाज्ञानविषये प्रयोज्याः । गोत्रा-
 ज्ञानेऽप्याह व्याघ्रपात्—'गोत्रनाशे तु कश्यपः' इति ।
 गोत्राज्ञाने कश्यपगोत्रग्रहणं कर्तव्यम्, कश्यपगोत्रस्य सर्वसाधार-
 णत्वात् । तथाच श्रुतिः 'तस्मादाहुस्सर्वाः प्रजाः कश्यपः' इति ।
 एवं च मातामहादिगोत्राज्ञानेऽपि काश्यपगोत्रग्रहणं कर्तव्यम् ॥

इति स्मृतिचन्द्रिकायां पिण्डदानविषयाणि

अथ ब्राह्मणभोजनात्मकप्रधानपाश्चात्याङ्गविषयाणि.

तत्र मत्स्यः—

अथाचान्तेषु चाचम्य वारि दद्यात्सकृत्सकृत् ।

इति । ब्राह्मणेष्वचान्तेषु स्वयमप्याचान्तो भुक्तवद्ब्राह्मणद-
 क्षिणहस्तेषु सकृत्सकृदपो दद्यादित्यर्थः । एतत् अनाचान्तेषु
 विप्रेषु पिण्डदानपक्षे द्रष्टव्यम् । आचान्तेषु, पिण्डदानपक्षे
 आचम्य पिण्डं दद्यात्ततो विप्रहस्तेषु सकृत्सकृदपो दद्यात् ।
 तेषां पवित्रपाणित्वाय दर्भाश्च देयाः, भोजनसमयपवित्राणां
 उच्छिष्टत्वेन सक्तत्वात् ।

पद्मपुराणेऽपि—

आचान्तेषूदकं दद्यात्पुष्पाणि सयवानि च ।

इति । वैश्वदैविकब्राह्मणहस्तेष्विति शेषः, सयवानि चेत्यभिधानात् । पैतृकब्राह्मणहस्तेषु तु यवस्याने तिला देयाः, अर्घ्यादौ तथा दर्शनात् । सयवानि चेति चशब्दात्पुनरप्युदकं देयमिति सूच्यते । हस्तेषु दत्तानां यवादीनां दर्भाणामिव धारणप्रयोजनकार्याभावात्कृतकार्यत्वेन कश्चित् शुचौ देशे प्रक्षेपणं विप्राः कुर्युः । प्रक्षेपणानन्तरं पुन मत्स्यः—

आचान्तेषु पुनर्दद्याज्जलपुष्पाक्षतोदकम् ।

दत्त्वाऽऽशीः प्रतिगृह्णीयात् द्विजेभ्यः प्राञ्जल्युबुधः ॥

पुनश्शब्देन पद्मपुराणोक्तं सयवपुष्पं जलं प्रथमं देयमिति सूचितम् । जलपुष्पाक्षतोदकं दद्यात् प्रथमं जलं दद्यात् साक्षतपुष्पं प्रदाय पुनरपि जलं दद्यादित्यर्थः । आशीः प्रतिगृह्णीयादाशेषः प्रतिगृह्णीयादित्यर्थः । काः पुनराशिषः कथं च तासां प्रतिग्रहः, प्रतिगृह्य किं कर्तव्यमित्यपेक्षिते तेनैवानन्तरमुक्तं—

अघोराः पितरस्सन्तु सन्तिवत्युक्ते पुनर्द्विजैः ।

गोत्रं तथा वर्धतां नस्तथेत्युक्तश्च तैः पुनः ॥

दातारो नोऽभिवर्धन्तां वेदास्सन्ततिरेव च ।

श्रद्धा च नो मा व्यपगात् बहुदेयं च नोऽस्तिवति ॥

एतास्सत्याशिषस्सन्तु सन्त्वित्युक्तश्च तैः पुनः ।

स्वस्तिवाचनं कुर्यात् ॥

इति । अघोराः पितरस्सन्त्विति श्राद्धकर्त्रा वर्तव्यम् । शिवा-
पितरस्सन्त्विति तत्त्वार्थः । सन्त्वित्युक्ते पुनर्द्विजैः सन्त्वघो-
राः पितर इत्युक्ते गोत्रं वर्धतां न इति कर्त्रा वक्तव्यम् ।
तथेत्युक्तश्च तैः पुनः तैर्द्विजैः वर्धतां गोत्रमित्युक्तः कर्ता दा-
तारो नोऽभिवर्धन्तां इत्यादिश्लोकं पठित्वा एतास्सत्या आ-
शिषस्सन्त्विति ब्रूयात् । सन्त्वित्युक्तश्च तैः पुनः स्वस्तिवाचनं
कुर्यात् । तैर्द्विजैस्सन्त्वेतास्सत्या आशिष इत्युक्तः कर्ता द्विजै-
दत्तमक्षतपुष्पं शिरसा प्रतिगृह्य स्वस्तिवाचनं कुर्यात् । का-
त्यायनगृह्ये तु दातार इत्यादिकं नोक्तम् । अघोराः पितर-
स्सन्त्वित्युक्ते गोत्रं नो वर्धतामित्येतावन्मात्रमुक्तम् । यद्यप्याशीः-
प्रतिग्रहानन्तरमेव स्वस्तिवाचनं कार्यमिति मत्स्यवचनमात्रा-
त्प्रतिभाति । तथाऽप्याशिषं परिगृह्णानन्तरं भोजनपात्राणि
चालयित्वा स्वस्तिवाचनं कुर्यात् । अन्यथा दोषश्रवणात् :
तथाच नारायणः—

अचालयित्वा तत्पात्रं स्वस्ति कुर्वन्ति ये द्विजाः ।

निराशाः पितरस्तेषां क्षप्त्वा यान्ति यथागतम् ॥

बृहस्पतिरपि—

भाजनेषु च तिष्ठत्सु स्वस्ति कुर्वन्ति ये द्विजाः ।

तदक्षमसुरैर्भुक्तं निराशाः पितरो गताः ॥

तस्मात् स्वस्तिवाचनात्प्राक् पात्रचालनमवश्यं कार्यमित्यभिप्रायः
पात्रचालनकर्तृविषये विधिप्रतिषेधौ जातूकर्ण्येन दर्शितौ--

पात्राण्युच्चालयेच्छ्राद्धे स्वयं शिष्योऽथवा सुतः ।

न स्त्रीभिर्न च बालेन नासजाया कथञ्चन ॥

स्वस्तिवाचनप्रकारस्तु पारस्करेण दर्शितः—‘स्वस्तीति भगवन्
ब्रूहीति वाचनम्’ इति । अक्रोदकं दत्त्वा स्वस्तिवाचनमिति
कात्यायनेनोक्तो विशेषः । अत्रैवं प्रयोगः—यज्ञोपवीती वैश्व-
दैविकहस्ते उदकं दत्त्वा पुरुरवार्वसंज्ञिकेभ्यो विश्वेभ्यो
देवेभ्यस्स्वस्तीति भगवन् ब्रूहीति कर्ता ब्रूयात् । विप्रेण च
तेभ्यः स्वस्तीति वक्तव्यम् । प्राचीनावीती पित्र्यब्राह्मणहस्तेषु-
दकं दत्त्वा पितृभ्यः पितामहेभ्यः प्रपितामहेभ्यः अमुकगो-
त्रेभ्यः अमुकशर्मभ्यः स्वस्तीति भगवन् ब्रूहीति कर्ता ब्रूयात् ।
विप्रेण च तेभ्यः स्वस्तीति वक्तव्यम् । एवं मातामहादिब्रा-
ह्मणहस्तेषूदकं दत्त्वा मातामहमातुः पितामहमातुः प्रपितामहेभ्योऽ-
मुकगोत्रेभ्योऽमुकशर्मभ्यः स्वस्तीति भगवन् ब्रूहीति कर्ता
ब्रूयात् । विप्रेण च तेभ्यस्स्वस्तीति वक्तव्यम् । स्वस्तिवाच-
नानन्तरं याज्ञवल्क्यः—‘ततः कुर्यादक्षय्योदकमेव च’ इति ।
ततस्स्वस्तिवाचनानन्तरं अक्षय्योदकं कुर्यात् । अक्षय्यमस्त्वित्युक्त्वा
विप्रहस्ते जलं निनयेदित्यर्थः । पित्र्यविप्रहस्ते तु सतिलं
जलं निनयेत् । अक्षय्यमस्त्विति च तिलोदकं दत्त्वेति का-
त्यायनेनोक्तत्वात् । अस्त्वक्षय्यमिति विप्रैर्वाच्यम् । तथाच
मार्कण्डेयपुराणम्—

लोके श्रेष्ठतमं यत्तु आत्मनश्चापि यत्प्रियम् ।

सर्वं पितॄणां दातव्यं तेषामेवाक्षयार्थिना ॥

पितॄणां पितृभ्य इत्यर्थः । पितृभ्यो दक्षिणादाने प्रकार-
माह जमदग्निः—

सतिलं नामगोत्रेण दद्याच्छक्त्या च दक्षिणाम् ।

हिरण्यरत्नवासांसि हर्म्याणि शयनानि च ॥

इति । हिरण्यादि द्रव्यं तिलोपेतं पितृभ्यो गोत्रनामसाहि-
तेभ्यः प्रतिपादयामीति सङ्कल्प्य पैतृकब्राह्मणानां भुक्तवतां
समर्पयेदित्यर्थः । 'ब्राह्मणान् भोजयित्वा तु दद्याच्छक्त्या
च दक्षिणाम्' इत्युक्तत्वात् । यत्तु वायुपुराणेऽभिहितं—

यद्यदिष्टतमं लोके यच्चान्यद्विद्यते गृहे ।

तत्तद्गुणवते देयं तदैवाक्षयमिच्छता ॥

इति, तत् देवेभ्यः पितृभ्यश्च सङ्कल्पितं दक्षिणाद्रव्यं, न
भक्ष्यभोज्यादिकम् । भक्ष्यभोज्यं तु भोक्तृविप्रेभ्यः समं देयम् ।
दक्षिणादिद्रव्यमपि भोक्तृविप्रगुणानुसारेण विषमं देयमित्ये-
वंपरं, न तु गुणवन्तं ब्राह्मणमुद्दिश्य देयपरमित्यवगन्तव्यम् ।

पारस्करः—

एकपङ्क्त्युपविष्टानां विप्राणां श्राद्धकर्मणि ।

भक्ष्यभोज्यं समं देयं दक्षिणा त्वनुसारतः ॥

इति । समं देयं गुणतारतम्यनिबन्धनवैषम्यं हित्वा देयमित्यर्थः ।
दक्षिणादौ तारतम्यनिबन्धनवैषम्ये कृतेऽपि न दोषः । अनु-

सारतः निमन्त्रितविप्रगुणानुसारेणेत्यर्थः । एवंचेत्थं दक्षिणा दानप्रयोगः—यज्ञोपवीती पुरुरवार्द्रवसंज्ञिकेभ्यो विश्वेभ्यो देवेभ्यो हिरण्यादिदक्षिणां प्रतिपादयामीति संकल्प्य वैश्वदैविकब्राह्मणहस्ते समर्पयेत् । तत प्राचीनावीती पितृपिता महप्रपितामहेभ्योऽमुकगोत्रेभ्योऽमुकशर्मभ्यस्सपत्नीकेभ्यः रजतादिदक्षिणां प्रतिपादयामीति संकल्प्य पितृवर्गार्थविप्रहस्ते समर्पयेत् । एवं मातामहादिभ्यस्समर्पयेत् । ननु यदि पित्राद्युद्देशेन द्रव्यत्यागः न पुनर्ब्राह्मणोद्देशेन, कथं तर्हि ब्राह्मणानां दक्षिणाद्रव्ये स्वाम्यम्? उच्यते—यथा दर्शपूर्णमासयोर्दक्षिणादाने 'ब्राह्मणा अयं व ओदनः' इत्युक्त्वा यजमानेन ओदने समर्पिते ब्राह्मणोद्देशेन ओदनत्यागाभावेऽपि ऋत्विजां कर्मकरत्वेनैव ओदनस्वाम्यमुत्पद्यते, तथेहापि हिरण्यरजतादिसमर्पणे तत्र स्वाम्यं ब्राह्मणानां कर्मकरत्वेनैव सिध्यति । यथावा—प्रतिष्ठादौ प्रातिष्ठाप्यदेवतायै संकल्पितवस्त्राभरणादिषु आचार्यस्य स्वाम्यं 'प्रतिष्ठान्ते तु सर्वमुपकरणमाचार्यो गृह्णाति' इति वचनानुगृहीतकर्मकरत्वेनैव भवति तथेहापि 'ब्राह्मणान् भोजयित्वा तु दद्याच्छक्त्या च दक्षिणाम्' । इत्यनुगृहीतेन कर्मकरत्वेन ब्राह्मणानां पित्राद्युद्देशेन संकल्पितरजतादौ स्वाम्यं संपद्यत इति न कश्चिद्विरोधः । अथवा ब्राह्मणोद्देशेन सागादेवात्रापि ब्राह्मणानां स्वाम्यं भविष्यति—

आचान्तेभ्यो द्विजेभ्यस्तु प्रयच्छेदथ दक्षिणाम् ।

इति । देवलेन द्विजानुद्दिश्य दक्षिणा देयेत्यभिहितम्—

दक्षिणां पितृविप्रेभ्यो दद्यात्पूर्वं ततो द्वयोः ।

इति । द्वयोर्वैश्वदैविकविप्रयोरिति यावत् । द्वयोरिति षष्ठी

पितृविप्रेभ्य इति चतुर्थीसमभिव्याहारात् चतुर्थ्यर्थे द्रष्टव्या ।

एवंचायमर्थः—पूर्वं पितृविप्रेभ्यो दक्षिणां दत्त्वा पश्चाद्वैश्व-
दैविकब्राह्मणाभ्यां दद्यादिति । अस्मिन् पक्षे दक्षिणादान-
स्यापैतृकत्वात् पितृविप्रेभ्योपि यज्ञोपवीसेव दद्यात् । अत
एव जमदग्निः—

सर्वं कर्मापसव्येन दक्षिणादानवजितम् ।

इति । यत्पुनस्तेनोक्तम्—

अपसव्यं तु तत्रापि मत्स्यो भगवान् हि मेने ।

इति, तत् पितृनुद्दिश्य दक्षिणादानपक्षे द्रष्टव्यम् । बृहस्प

तिस्तु अनिमन्त्रितविप्रेभ्योपि दक्षिणादानमाह—

ज्ञातयो बान्धवा निस्स्वास्तथा वाऽतिथयोऽपरे ।

प्रदद्याद्दक्षिणां तेषां सर्वेषामनुरूपतः ॥ इति ।

ज्ञातयः पितृसंबन्धाः । बान्धवा मातृसंबन्धाः । दक्षिणा-
दानानन्तरं याज्ञवल्क्यः—

दत्त्वा तु दक्षिणां शक्त्या स्यधाकारमुदाहरेत् ।

इति । दक्षिणादानानन्तरं स्वधां वाचायिष्ये इति विप्राननु-
ज्ञापयेदित्यर्थः । अत्रिरपि—

वाचायिष्ये स्वधां प्रश्नमित्थं कुर्याद्विजातिषु ।

इति । स्वधां वाचयिष्ये इतीत्थं स्वधाप्रश्नं द्विजातिष्वासीने-
ष्वेव कुर्यादित्यर्थः । ततो द्विजातयः वाच्यतामित्यनुज्ञां दद्युः ।

वाच्यतामित्यनुज्ञां तु प्रीता दद्युस्समाहिताः ।

इति तेनैवानन्तरमभिधानात् । एवमनुज्ञातः किं कुर्यादित्यपोक्षिते
याज्ञवल्क्यः —

वाच्यतामित्यनुज्ञातः प्रकृतेभ्यः स्वधोच्यताम् ।

इति । अनेनेदमुक्तं—पितृभ्यः पितामहेभ्यः प्रपितामहेभ्यो मा-
तामहेभ्यो मातुःपितामहेभ्यो मातुःप्रपितामहेभ्यस्सपत्नीकेभ्यः
स्वधोच्यतामिति कर्ता ब्रूयादिति । अस्तु स्वधेति विप्रा
ब्रूयुः । ततः कर्ता कमण्डलुना पिण्डसमीपभूमौ जलं सिञ्चेत् ।
कात्यायनस्तु दर्भानास्तीर्य तस्यां भूमौ समन्त्रकं सेचनं
कार्यमित्याह—‘सपवित्रान् कुशानास्तीर्य स्वधां वाचयिष्ये
इति पृच्छति वाच्यतामित्युक्ते पितृभ्यः पितामहेभ्यः प्रपि-
तामहेभ्यः स्वधोच्यतामस्तु स्वधेत्युच्यमाने ऊर्जं वहन्तीरि-
त्यपो निषिञ्चेत् सपवित्रेषु कुशेषु’ इति । सपवित्रेषु अर्घ्यसं-
स्कारार्थपवित्रसाहितेषु । सपवित्रेष्विति वदन् न्युब्जीकृता
र्घ्यपात्रमुत्तानं कृत्वा तत्र पवित्राणि ग्राह्याण्यस्मिन्काल इति
सूचयति । अत एव सङ्ग्रहकारः —

याज्ञवल्क्यो विसर्गात्प्राक् पात्रमुत्तानामिच्छति ।

यमो विसर्जनं कृत्वा गृह्यकर्ताऽपि शौनकः ॥

प्रीतिप्रश्नात्तु देवानां पूर्वं कात्यायनादयः ॥

इति । विसर्जनात्प्राग्विप्रविसर्जनात्पूर्वं देवानां प्रीतिप्रश्ना-
त्पूर्वं विश्वेदेवाः प्रीयन्तामित्यभिधानात् पूर्वं स्वधावाचन-
काले इत्यर्थः । अत्र यथास्वगृह्यं व्यवस्था ।

सर्वेषामपि पक्षाणां स्वस्वगृह्यात्तु गृह्यते ।
इति स्मरणात् । स्वस्वगृह्योक्तपक्षस्याभावे तु स्वेच्छैव पक्ष-
विशेषग्रहणे नियामिका ।

स्वगृह्योक्तस्य चाभावे ग्रहणं स्वेच्छया भवेत् ।
इत्यपि स्मरणात् । सपवित्रकुशवसां भूमौ उदकधारानिषेचना-
नन्तरं स्वधा सम्पद्यतामिति कर्ता ब्रूयात् । विप्रैश्च संप-
द्यतां स्वधा इति स्वधाकारात्मिका पितृणामाशीर्वक्तव्या ।
तथा चात्रिः —

अस्तु स्वधेति तै प्रोक्ते निषिच्योदीर्यं नित्यञ्च ।

स्वधाकारः परा प्रोक्ता पितृष्वाशीस्स्वयंभुवा ॥

आयुःपुत्रधनारोग्यशान्त्यर्थं वाचयेद्विजान् ।

इति । तैर्विप्रैरस्तु स्वधेत्युक्ते कर्ता 'ऋचे त्वा रुचे त्वा समि-
ध्स्रवन्ति सरितः' इत्यादिकं 'स्वधां दुहाना अमृतस्य धाराम्'
इत्यन्तं मन्त्रं सामर्थ्यरूपलिङ्गादेवात्र प्राप्तमुदीर्योदकधारा नि-
षिच्य स्वयम्भुवा ब्रह्मणा प्रोक्ता पितृस्वधाकारात्मिका परा
उत्कृष्टा या आशीस्तामायुरादिफलसिद्धयर्थं द्विजान्वाचयेदित्य-
र्थः । स्वधावाचनानन्तरं याज्ञवल्क्यः—

विश्वेदेवाश्च प्रीयन्तां विप्रैश्चोक्ते इदं जपेत् ।

इति । विश्वेदेवाः प्रीयन्तामिति पूर्वं श्राद्धकर्ता, पश्चात्प्रीयन्तां विश्वेदेवा इति वैश्वदैविकविप्रैश्चोक्ते, चशब्दात्पितरः प्रीयन्तामिति पूर्वं कर्ता, पश्चात्प्रीयन्तां पितर इति पित्र्यविप्रैश्चोक्ते इदं वक्ष्यमाणं जपेत् 'दातारो नोऽभिवर्धन्ताम्' इत्यादिकमाशीःप्रार्थनावाक्यवृन्दं कर्ता पठेदित्यर्थः । अत्र सङ्ग-हकारः—दातार इति याज्ञोक्त्या पादार्थः प्रार्थना स्मृता ।

तां सुरप्रीतिसंप्रश्नात् प्राक्प्रचेतास्तु मन्यते ॥

याज्ञयल्क्यस्तथा वक्ति प्रश्ने निर्वर्तिते सति ।

पारस्करस्वस्ति वाच्यं कृत्वाऽऽशीर्ग्रहणं जगौ ॥

विसर्जितेषु विप्रेषु बहिष्ठेषु मनुर्जगौ ।

यान्यत्र कालभेदेन कर्माणि मुनयो जगुः ॥

स्वस्वगृहानुसारेण विकल्पस्तेषु युज्यते ।

न गृह्यादिस्मृतिर्येषां श्राद्धादानुपलभ्यते ॥

कर्तुमर्हन्ति ते कृत्स्नं यस्यकस्य मुनेरिति ।

वैकल्पिकेषु स्वगृह्याद्युक्तपक्षाभावे यस्य कस्यचिदेकस्य मुनेः पक्षं स्वेच्छानुगुणं कुर्यादित्यर्थः । विश्वेदेवाः प्रीयान्तामित्युक्त्वा वैश्वदैविकब्राह्मणपाणौ अपो दत्वा पितरः प्रीयन्तामित्युक्त्वा पैतृकब्राह्मणपाणौ अपो दत्वा अनन्तरं सर्वब्राह्मणपाणिषु सपुष्पाः साक्षताश्चापो दद्यात् । तथा चात्रिः—

विप्रपाणौ तु दत्वाऽपः सपुष्पास्साक्षतास्ततः ।

इति । अपो दद्यादिति शेषः । अत्र बृहस्पतिः—

वाजे वाज इति प्रोच्य ब्राह्मणांस्तान्विसर्जयेत् ।

विप्रान् प्रदक्षिणीकृत्य पितृभ्यः प्रार्थयेद्भरान् ॥

तान् पाणिधृतपुष्पाक्षतान् विसर्जयेत् । स्वस्थानं प्रति गम-
नार्थं आसनेभ्य उत्थापयेत् ।

वाजेवाज इत्युत्थाप्य कृत्वा चैतान् प्रदक्षिणम् ।

इति मार्कण्डेयस्मरणात् । उत्थापने च साक्षाद्विप्रहस्तग्रहणं
न कुर्यात्, किंतु हस्तसंस्पृष्टदर्भद्वारा ।

वाजेवाजे इति जपन् कुशाग्रेण विसर्जयेत् ।

इति मत्स्येनाभिधानात् । कुशाग्रेण कुशेन हस्तस्पर्शनं कृत्वेत्य-
र्थः । अग्रेण तु हस्तस्पर्शने क्रियमाणे एकदा एकस्यैव हस्तसं-
स्पर्शो न बहूनाम् । ततश्च 'तृप्ता यात' इति बहुवचनं 'अदि-
तिः पाशान्' इतिवदविवक्षितं स्यात् । एवञ्च कुशेन यावतां
हस्तसंस्पर्शनं युगपत्कर्तुं शक्यं तावतां सकृन्मन्त्रोच्चारणं,
यातेति बहुवचनतो बहुविप्रविसर्जनलक्षणकार्यस्य सकृदुच्चार-
णादेव सिद्धेः । असंभवे मन्त्रावृत्तिः । विनोत्थानं विप्राणां
यानं न संभवतीत्यर्थादुत्तिष्ठतेत्यपि यातेत्यनेनैवोक्तं भवति ।
विप्राणां उत्थापनेनैव तत्रावाहितदेवपितृणामध्युत्थापनं सि-
द्धमिति स्मृतिषु तत् पृथङ्ङोक्तम् । तथाऽपि तस्य स्पष्टानुस-
न्धानार्थं दर्भेण संस्पर्शनात्पूर्वं उत्तिष्ठत पितरो विश्वेर्देवै-
स्सहेत्युक्त्वा विप्रविसर्जनं कार्यम् । एवञ्च द्विजविसर्जनसंपा-

तायातं पित्रादिविसर्जनं नाहत्यानुष्ठेयमिति न विसर्जने प्राचीनावितिना भवितव्यम् । अत एव 'उपवीती विसर्जनम्' इति शौनकेनोक्तम् । विप्रविसर्जने क्रमः पुराणे दर्शितः—

पश्चाद्विसर्जयेद्देवान् पूर्वं पैतामहान् द्विजान् ।

मातामहानामप्येवं सह देवैः क्रमस्मृतः ॥

देवान् वैश्वदैवेकद्विजान् । पैतामहान् पित्रादिस्थानेषूपविष्टान् । विप्रोत्थापनानन्तर काशायनः—'आमा वाजस्य, इत्यनुव्रज्य प्रदक्षिणीकृत्य' इति । प्रदक्षिणीकरणानन्तर दातार इत्यादि-श्लोकद्वयेन पितृसकाशाद्वरयाचनं कार्यम् । तथाच मत्स्यः—

विसृज्य ब्राह्मणांस्तांस्तु तेषां कृत्वा प्रदक्षिणम् ।

दक्षिणां दिशमाकांक्षन् पितृन्याचेत मानवः ॥

दातारो नोऽभिवर्धन्तां वेदास्सन्ततिरेव च ।

श्रद्धा च नो मा व्यगमद्बहु देयं च नोऽस्तु ॥

अन्नं च नो बहु भवेदतिथींश्च लभेमहि ।

याचितारश्च नस्सन्तु मा च याचिष्म कञ्चन ॥

इति । दक्षिणां दिशमाकांक्षन् दक्षिणाभिमुखः श्लोकद्वयेन प्रतीयमानान् वरान् श्लोकद्वयपादेनैव पितृन् याचेत न विप्रानित्यर्थः । बृहस्पतिरापि—

विप्रान् प्रदक्षिणीकृत्य पितृभ्यः प्रार्थयेद्वरान् ।

इति । वरयाचनानन्तरं वृद्धशतातपः—

एवमस्तिवति तैर्वाच्यं मूर्ध्ना ग्राह्यं च तेन तत् ।

इति । तैः भूतपूर्वगत्या पित्रधिष्ठानभूतैर्विप्रैरेवमस्त्विति वाच्यं,
साक्षात्पितृभिरेवमस्त्विति वचनासंभवात् । एवमस्त्वित्युक्त्वा
तैस्स्वहस्तगतं पुष्पाक्षतं प्रदेयम् । तेन श्राद्धकर्त्रा च तत्पु-
ष्पाक्षतं मूर्ध्ना ग्राह्यम् । एवमाशीर्ग्रहणानन्तरं स एवाह—

ततः प्रदक्षिणं कृत्वा पुनस्तेषां कृताञ्जलिः ।

उक्त्वा चैव प्रियां वाचं प्रणिपत्य प्रसादेयत् ॥

इति । प्रियां वाचं—‘धन्या वय युष्मदनुग्रहेण पितृणाम-
नृणा जाताः’ इत्येवमादिकाम् । प्रसादनार्थं यद्वक्तव्यं तदाह
बृहस्पतिः—

अद्य मे सफलं जन्म भवत्पादाभिवन्दनात् ।

अद्य मे वंशजास्सर्वे याता वोऽनुग्रहादिवम् ॥

पत्रशाकादिदानेन छेशिता यूयमीदृशाः ।

तत्क्लेशजातं चित्ते तु विस्मृत्य क्षन्तुमर्हथ ॥

इति । एवं प्रसाद्यानन्तरं सर्वं सम्पूर्णमस्त्विति विश्राः प्रार्थ-
यितव्याः । तथाच विष्णुः—

मन्त्रहीनं क्रियाहीनं भक्तिहीनं द्विजोत्तमाः ।

श्राद्धं संपूर्णतां यातु प्रसादाद्भवतां मम ॥

इति । विप्रैरपि सर्वं सम्पूर्णमस्त्वित्युक्त्वा हविर्गुणस्तुतिः
कर्तव्या—

श्राद्धावसाने कर्तव्या द्विजैरन्नगुणस्तुतिः ।

इति वृद्धवसिष्ठस्मरणात् । ततो विप्रान् स्वस्थानगमनार्थं विस्र-
र्जयेत् । तथाच पुराणं—

विसर्जयेत्प्रीतिमतस्संमान्याभ्यर्च्य तांस्ततः ।

इति । मार्कण्डेयोपि—

जानुभ्यामवनीं गत्वा प्रणिपत्य विसर्जयेत् ।

इति । मदालसावाक्यमपि—

विसर्जयेत्प्रियाण्युक्त्वा प्रणिपत्य च भक्तितः ।

आद्वारमनुगच्छेन आगच्छेतानुमोदितः ॥

इति । अनुमोदितो ब्राह्मणैरिति शेषः ।

इति स्मृतिचन्द्रिकायां ब्राह्मणभोजनात्मकप्रधानपाश्चा-
त्याङ्गिकविषयाणि.

अथ पिण्डप्रतिष्ठ्यादिविषयाणि.

तत्र देवलः—

ततः कर्मणि निर्वृत्ते तान् पिण्डांस्तदनन्तरम् ।

ब्राह्मणोऽग्निरजो गौर्वा भक्षयेदप्सु वा क्षिपेत् ॥

कर्मणि निर्वृत्ते पिण्डप्रतिपत्तिरूपव्यतिरिक्ताङ्गसहितश्राद्धकर्मणि
निर्वृत्ते । पुत्रार्थित्वाभावविषयमेतत् । पुत्रार्थित्वे सति मध्य
मपिण्डं पत्नी भक्षयेत् । तथाच मनुः—

पतिव्रता धर्मपत्नी पितृपूजनतत्परा ॥

मध्यमं तु ततः पिण्डमद्यात्सम्यक्सुतार्थिनी ॥

आयुष्मन्तं सुतं विन्देद्यशोमेधासमन्वितम् ।

धनवन्त प्रजावन्तं धार्मिकं सात्त्विकं तथा ॥

इति । यमोपि—

यत्तदा मध्यमं पिण्डं पत्नी प्राश्नाति वाग्यता ।

पुत्रकामा सपुत्रां तां कुर्वन्ति प्रपितामहाः ॥

वायुपुराणेऽपि —

पत्नी प्रजार्थिन्यद्यात्तु मध्यमं मन्त्रपूर्वकम् ।

इति । पुराणे मन्त्रोपि प्रतीकेन दर्शितः—

पत्नीं तु मध्यमं पिण्डमाश्रयेद्विनयान्विताम् ।

आदत्त पितरो गर्भं मन्त्रस्सन्तानवर्धनः ॥

‘आदत्त पितरो गर्भम्’ इत्यादिको मन्त्रस्सन्तानवर्धन इत्यर्थः ।

एतदुक्तं भवति—

‘आदत्त पितरो गर्भं कुमारं पुष्करस्रजम् । यदाऽ-
यमरणा असत्’ इत्यनेन मन्त्रेण मध्यमपिण्डं पत्नी प्राश्नी-
यादिति । शृङ्खलिखिताभ्यां तु पत्न्या विशेषो दर्शितः—

पत्नी वा मध्यमं पिण्डमश्नीयादार्तवस्त्राता ।

इति । अगृहीतगर्भा स्त्री आर्तवस्त्रातेत्युच्यते । ततश्च गृहीतगर्भा
पत्नी नाश्नीयात् । अत एवविधविषये मध्यमपिण्डस्य प्रतिप-
त्त्यन्तरमाह बृहस्पतिः—

अन्यदेशगता पत्नी रोगिणी गर्भिणी तथा ।

तदा तं जीर्णवृषभः छागो वा भोक्तुमर्हति ॥

तं मध्यमं पिण्डम् । जीर्णो गतरेताः । अत एव वायुपुराणं —
 गतवीर्यस्तु यश्छागोऽनङ्गांश्चैव तथाविधः ।
 तयोः पिण्डः प्रदातव्यो ययोर्विर्यं न रोहति ॥

आपस्तम्बोपि —

यदि पत्नी विदेशस्था उच्छिष्टा यदि वा मृता ।
 दुरात्माऽननुकूला च तस्य पिण्डस्य का गतिः ॥
 आकाशं गमयेत्पिण्डं जलस्थो दक्षिणामुखः ।
 पितॄणां स्थानमाकाशं दक्षिणा दिक्तथैव च ॥
 इति । जीर्णर्षभादावुक्ता वैकल्पिकी प्रतिपत्तिर्यथालाभं द्रष्टव्या ।
 तीर्थश्राद्धे तु सर्वपिण्डानामप्येव प्रतिपत्तिः । तथाच विष्णु-
 धर्मोत्तरे—

तीर्थश्राद्धे सदा पिण्डान् क्षिपेत्तीर्थे समाहितः ।
 दक्षिणाभिमुखो भूत्वा पित्र्या दिक् सा प्रकीर्तिता ॥
 तीर्थश्राद्धमुदकसमीपे क्रियमाणं श्राद्धम् । तीर्थे क्षिपेत्
 श्राद्धसमीपोदके क्षिपेत् । पिण्डप्रतिपत्त्यनन्तरं द्विजोच्छिष्टमा-
 र्जनं कार्यमिति वचोभङ्ग्या दर्शयितुमाह याज्ञवल्क्यः —

पिण्डास्तु गोऽजविप्रेभ्यो दद्यादग्नौ जलेऽपि वा ।

प्रक्षिपेत्सत्सु विप्रेषु द्विजोच्छिष्टं न मार्जयेत् ॥

पिण्डानिति बहुवचनादेतदपि पुत्रार्थित्वाभावविषयं सत्सु
 विप्रेषु विसर्जनात्प्रागुच्छिष्टं न शोधयेत् । किंतु विसर्जितेषु विप्रेषु
 पिण्डप्रतिपत्तौ च कृतायां शोधयेदित्यर्थः । यत्तु वसिष्ठेनोक्तं—

श्राद्धे नोद्वासनीयानि उच्छिष्टान्या दिनक्षयात् ।

श्च्योतन्ते वै स्वधाकाराः ताः पिबन्त्यकृतोदकाः ॥

इति । येषां मृतानामुदकदानं प्रतिषिद्धं ते अकृतोदकास्तेषा-
मुच्छिष्टनिश्च्योतो यतो भागः अतः आऽस्तमयादुच्छिष्टानिनो-
द्वासयोदित्यर्थः । यदपि व्यासेन—

उच्छिष्टं न प्रमृज्यात्तु यावन्नास्तमितो रविः ।

इति, तदेतत् अनेकगृहसम्भवविषयं, तत्र गृहान्तरेष्वपि
बान्धवादिभिस्सह पितृमेवितशेषभोजनादिसम्भवात् । अत्रैव
प्रचेताः—

भृत्यवर्गवृतो भुङ्क्ते कव्यशेषं सगोत्रजैः ।

आसायं श्राद्धशालायां द्विजोच्छिष्टं न मार्जयेत् ॥

सगोत्रजाः ज्ञातयः तैस्सह कव्यशेषं पितृभ्यो दत्तस्यान्नस्य
शेषं भुङ्क्ते मध्याह्नकृत्यशेषं कृत्वेति शेषः । तथाच मार्क-
ण्डेयः—

ततो नित्यक्रियां कुर्याद्गोत्रजेषु तथाऽतिथीन् ।

ततस्तदन्नं भुञ्जीत सह भृत्यादिभिर्नरः ॥

नित्यक्रिया श्राद्धारम्भात्प्राक् अकृतदेवतार्चनवैश्वदेवादिका ।
तां कुर्यात् । यत्तूक्तं भविष्यपुराणे—

कृत्वा श्राद्धं महाबाहो ब्राह्मणांश्च विसृज्य च ।

वैश्वदेवादिकं कर्म ततः कुर्यान्नराधिप ॥

इति । वैश्वदेवादिकं वैश्वदेवबलिकर्मादिकम् । तदेतत् प्रातः-

होमानन्तरकाले येन देवार्चनं न कृतं तद्विषयम् । यत्पु-
नरादित्यपुराणेऽभिहितं—

पितृन् संतर्प्य विधिवत् बलिं दद्याद्विधानतः ।

वैश्वदेवं ततः कुर्यात्पश्चाद्ब्राह्मणवाचनम् ॥

इति । तस्यायमर्थः—ब्राह्मणभोजनेन पितृन् संतर्प्य सर्वाग्नेन
विकिररूपं बलिं प्रदायानन्तरं वैश्वदेवं कृत्वा पश्चात्स्व-
स्तिवाचनादि ब्राह्मणविसर्जना(न्तं)नन्तरं कुर्यादिति । अमु-
मेवार्थं प्रकटयितुं तत्रैवानन्तरमुक्तं—

ये अग्निदग्धामन्त्रेण भूमौ यं निक्षिपेद्बुधः ।

जानीहि तं बलिं वीर श्राद्धकर्मणि नित्यदा ॥

इति । नित्यदा सर्वदेस्यर्थः । एवञ्च श्राद्धसमाप्त्यनन्तरं श्राद्धमध्ये
वा विकिरबलिदानानन्तरं वैश्वदेवानुष्ठानं कार्यमित्यवगन्तव्यम् ।
श्राद्धस्यान्ते मध्ये वा यत्र वैश्वदेवानुष्ठानं तत्र तदनन्तरं बलि-
हरणं कर्तव्यम् ।

वैश्वदेवं प्रकुर्वीत नैत्यकं बलिमेव च ।

इति मत्स्यपुराणे द्वयोनैरन्तर्येणाभिधानात् । अत एव स्मृत्यन्तरे
भूतयज्ञादेरेव श्राद्धान्ते कर्तव्यत्वं स्मृतं—

वैश्वदेवाहुतीरग्नावर्गाब्राह्मणभोजनात् ।

जुहुयाद्भूतयज्ञादि श्राद्धं कृत्वा ततः स्मृतम् ॥

इति । अवर्गाब्राह्मणभोजनादित्यनेनाग्नौकरणानन्तरं वैश्वदेवा-
हुतीर्जुहुयादित्युक्तम् । श्राद्धं कृत्वा भूतयज्ञादि स्मृतमित्यनेना-

थात् वैश्वदेवाहुयनन्तरमेव बलिहरणं कार्यामिति दर्शितम् । यत्तु पुराणेषुभिहितं—

यदा श्राद्धं पितृभ्यस्तु दातुमिच्छति मानवः ।

वैश्वदेवं तदा कुर्यान्निवृत्ते श्राद्धकर्माणि ॥

इति, तत् श्राद्धात्प्राग्वैश्वदेवानिषेधपरं न तु मध्येऽपि, तथात्वे पूर्वोक्तवचनविरोधापत्तेः । अत एव श्राद्धस्यादावेव वैश्वदेवकरणे दोषस्तत्रैवानन्तरमुक्तः—

प्रतिवासरिको होमः श्राद्धादौ क्रियते यदि ।

देवा हव्यं न गृह्णन्ति कव्यं च पितरस्तथा ॥

इति । क्रियते पित्रर्थान्नात्समुद्धृयेति शेषः । अत एव पैठीनसिः—

पितृपाकात्समुद्धृत्य वैश्वदेवं करोति यः ।

आसुरं तद्भवेच्छ्राद्धं पितृणां नोपतिष्ठते ॥

इति । एवञ्च श्राद्धादौ पृथक्पाकाद्वैश्वदेवकरणे न दोषः ।

श्राद्धमध्ये पितृपाकात्समुद्धृत्य वैश्वदेवकरणे पूर्वोक्तदोषप्रसङ्गात्पृथक्पाकादेवाग्नौकरणानन्तरं वैश्वदेवादिकं कार्यम् । श्राद्धान्ते तु पितृपाकात्समुद्धृत्य वैश्वदेवादिकं कुर्यात् । तथाचानन्तरमुक्तं तेनैव—

श्राद्धं निर्वर्त्य विधिवद्वैश्वदेवादिकं ततः ।

कुर्याद्भिक्षां ततो दद्याद्धन्तकारादिकं तथा ॥

इति । ततः पितृपाकसमुद्धृतान्नाद्यादित्यर्थः । आदिशब्देन

सर्वमन्नसाध्य नैत्यक कर्म गृह्यते । तेन नित्यश्राद्धमपि पितृपाकात्समुद्धृतादन्नात्कार्यम् । अथवा नित्यश्राद्धं पृथक् पाकेन कार्यं, तस्यापि श्राद्धात्मकत्वेन श्राद्धधर्मभूतपाकप्राप्तेः । अत एव नित्यश्राद्धमधिकृत्य मार्कण्डेयेनोक्त—‘पृथक्पाकेन नैत्यन्ये’ इति । पृथक्पाकेन नित्यश्राद्धं कार्यम् । नैत्यन्ये न पृथक्पाकेन कार्यं किंतु श्राद्धशेषेणैव कार्यमित्यन्ये मन्यन्त इत्यर्थः । एतच्च नित्यश्राद्धं श्राद्धान्तरे कृते सत्यनियतम् । यदाह स एव—

नित्यक्रियां पितृणां च केचिदिच्छन्ति मानवाः ।

पितृणां च तथैवान्ये शेषं पूर्ववदाचरेत् ॥

पितृणां नित्यक्रियां नित्यश्राद्धम् । शेषं वैश्वदेवादिक पूर्ववदाचरेत् नियमेनैव कुर्यादित्यर्थः । यत्तु लोकाक्षिणोक्त—

पित्रर्थं निर्वपेत्पाकं वैश्वदेवार्थमेव च ।

वैश्वदेवं न पित्रर्थं न दार्शं वैश्वदैविकम् ॥

दार्शं दर्शश्राद्धं अमावास्याश्राद्धमिति यावत् । तदर्थं निरुप्तमन्नं कृतेऽपि श्राद्धे न वैश्वदेवार्थं भवतीत्यर्थः । तत् आग्निमहर्षश्राद्धविषयम् । तस्य दर्शश्राद्धात्प्रागेव वैश्वदेवविधानेन श्राद्धान्ते श्राद्धशिष्टेन वैश्वदेवायोगात् । दर्शश्राद्धात्प्रागेव वैश्वदेवावीधिश्च तेनैवाग्निमतो दर्शितः ।

पक्षान्तं कर्म निर्वर्त्य वैश्वदेवं च साग्निकः ।

पिण्डयज्ञं ततः कुर्यात्ततोऽन्वाहार्यकं बुधः ॥

इति । पक्षान्त कर्म अग्र्यन्वाधानम् । अन्वाहार्यक अमा-
वास्याश्राद्धम् । एवञ्च साग्निकामावास्याश्राद्धात्प्रागेव वैश्व-
देवार्थं पृथगेव पाक अन्यत्र तु न पृथक् पाकनियम
इति मन्तव्यम् । येषां तु स्वगृह्ये वैश्वदेवं कृत्वा श्राद्धं
कर्तव्यमिति वचनमस्ति तेषामपि वैश्वदेवार्थं पृथगेव पाकः ।
वैश्वदेवार्थं पृथक्पाके कृतेऽपि पित्रर्थपाकादेव भोजनम् ।

प्रदाक्षिणमनुव्रज्य भुञ्जीत पितृसेवितम् ।

इति याज्ञवल्क्यस्मरणात् । अनेन पितृसेवितमेव भुञ्जीत नान्य-
दिति नियम्यते तथा पितृसेवितं भुञ्जीतैव नोपवसेदिति च निय-
म्यते । अत एवाभोजने दोषमाह देवलः—

श्राद्धं कृत्वा तु यो विप्रो न भुङ्क्ते च कथंचन ।

देवा हव्यं न गृह्णन्ति कव्यानि पितरस्तथा ॥

एतच्च पितृसेवितभोजनं सर्वविधात् पितृसेवितात्किञ्चित्किञ्चिदु-
पादाय कर्तव्यम् । तथाच मत्स्यपुराण—

ततश्च वैश्वदेवान्ते सभृत्यसुतबान्धवः ।

भुञ्जीतातिथिसंयुक्तस्सर्व पितृनिषेवितम् ॥

यद्यपि क्षुन्न तथाऽपि शेषभोजनस्यावश्यकत्वात् सर्वमेव पितृसे-
वितं लेशतो भोक्तव्यम् । अत एवापस्तम्बः—

‘सर्वतस्समवदायोत्तरेण यजुषा शेषस्य ग्रासावरार्थं प्राश्नीयात्’
इति । ‘प्राणे निविष्टोऽमृतं जुहोमि ब्रह्मणि म आत्माऽमृ-
तत्वाय’ इत्युत्तरं यजुः । अनेन यजुषा यथासामर्थ्यं सर्व-

प्रकारान्नतः समवदायातृप्तेरश्रीयात् । असामर्थ्ये ग्रासमात्रं प्राश्रीयादित्यर्थः । एवमुक्तं शेषभोजनावश्यकत्वं निमन्त्रित ब्राह्मणैः श्राद्धशिष्टमन्त्रमिष्टैस्सहोपभुज्यतामित्युक्ते सति द्रष्टव्यम् । विपैरेव तु श्राद्धशिष्टान्ने गृहीते अन्नान्तरं संपाद्य भोक्तव्यम् 'कृते श्राद्धे पुत्री नोपवसेद्गृहे' इति स्मरणात् । यत एव श्राद्धशिष्टान्नं इष्टैस्सह भुज्यतामित्युक्त एवायं शेषभोजनानियमः अत एव अनुज्ञापक्ष एव शेषभोजननियममाह शातातपः—

शेषमन्त्रमनुज्ञातं भुञ्जीत तदनन्तरम् ।

इष्टैस्सार्धं तु विधिवद्बुद्धिमान् सुसमाहितः ॥

बुद्धिमानिति वदन् मांसभक्षणप्रतिषेधकशास्त्रबलाबलविचारणेन भोज्याभोज्ये निर्धार्य प्रवृत्तिनिवृत्ति कर्तव्ये इति दर्शयति । तेन माषमांसादिकं पितृसेवितमपि अन्वाधानदिने कृतान्वाधोनन न भक्षयितव्यं, 'अमाषमांसं व्रतं व्रतयेत्' इति श्रुत्या प्रतिषेधात् । अकृतान्वाधानेनानग्निना च पञ्चदश्यामपि पितृसेवितं मांसं 'भुञ्जीत पितृसेवितम्' इत्येवंविधवचनैर्विहितत्वाद्भक्षयितव्यम् । 'आसप्तमं कुलं हन्ति' इत्यनुवृत्तौ 'मांसादने पञ्चदशी' इति पञ्चदश्यां मांसभक्षणानिषेधकवचनस्य रागप्राप्तमांसभक्षणविषयतया वैयमांसभक्षणाप्रतिषेधकत्वात् । यत्तु मधुमांसपायसादिकं द्रव्यं आषाढादिमासचतुष्टयादौ न भक्षयामीति सङ्कल्प्य तत्पालननिष्ठो व्रती पुरुषः

तेनापि पितृसेवितं मधुमांसपायसादिकं भक्षयितव्यम् । कृतेऽपि भक्षणे वैधत्वेन व्रतभङ्गाभावात् । तथाच बृहस्पतिः—

दैवे नियुक्तः श्राद्धे वा नियमं न विसर्जयेत् ।

निषिद्धं कुर्वतां दोषस्तद्वद्वैधमकुर्वताम् ॥

मांसाशनस्य वैधत्वान्न व्रतच्युतिरश्रताम् ।

इति ।

नियमं 'परिविष्टं भुञ्जीरंस्तेऽपि वाग्यताः' इति स्मृत्युक्तम् ।

नियुक्तग्रहणं श्राद्धकर्तुरपि प्रदर्शनार्थं, वैधमकुर्वतां दोषहेतो

रुभयत्र समानत्वात् । यत्तु स्मृत्यन्तरं—

मधुमांसनिवृत्तानां श्राद्धकर्माणि कुर्वताम् ।

पात्रस्थगन्धमाग्राय पितृणामनृणो भवेत् ॥

इति, तत् महाजनपरिग्रहाभावेन मूलप्रमाणाननुमापकत्वादुपेक्ष-

णीयम् । केषांचित्परिग्रहेणापि समूलत्वे वानप्रस्थयतिब्रह्मचा-

रिविषयत्वात् न बार्हस्पत्यवचनविरोधः । यतश्चोभयथा विरोध-

परिहारसमर्थनं देवस्वामिना कृतम् । एवमेव पशुयागादा-

वपि न मांसभक्षणे व्रतभङ्गः । यदाह बृहस्पतिः—

कतौ श्राद्धे तदङ्गत्वाद्विप्राज्ञाभङ्गतो वृतः ।

भक्षयत्वादनुर्योगेऽपि खादन् मांसान्यपि व्रती ॥

रोगेण युक्तो विधिवद्भुतं विप्रवृतस्तथा ।

मांसमद्याच्चतुर्विधा परिसङ्ख्या प्रकीर्तिता ॥

इति । वृतः मधुपर्कादौ विप्रवृतः । रोगेण युक्तः दीर्घरोगेण

पीडितः । निगमोप्यनुज्ञापक्ष एव पितृमेवितभोजननियम
इत्याह—‘अनुज्ञातो गृह्यान् बालवृद्धांश्च परितोप्य भुञ्जीत’
इति । गृह्यान् गृहे स्वानुज्ञया वर्तमानान् । चशब्दो भगि-
न्यादेः परिग्रहार्थः । अत एवादिपुराणम्—

भगिन्यो बान्धवाः पूज्याः श्राद्धेषु च सदैव हि ।

दारिद्र्योपहता दीनाः भिन्नाङ्गाश्चाधिकाङ्गुलिः ॥

वृद्धाजातविरक्ताश्च व्याधिभारप्रपीडिताः ।

एते भोजनमर्हन्ति भोक्तुस्सर्वत्र सर्वदा ॥

वन्दिमागधसूताश्च तौर्यत्रिकविदस्तथा ।

अलब्धलाभाः श्राद्धेषु नाशयन्ति महद्यशः ॥

तस्मात्तेऽपि विभक्तव्याः स्वकळत्रं विभज्यता ।

इति । भोक्तुः सम्पन्नस्य गृहे इति शेषः । कळत्रहग्रणं पुत्रा-

देरपि प्रदर्शनार्थम् । अत एव बृहस्पतिः—

एवं देवान् पितृंश्चैव तर्पयित्वा द्विजोत्तमः ।

पुत्रमित्रादिसहितो गृहस्थो भोक्तुमर्हति ॥

इति । दातृभोक्तोर्द्वयोरपि नियमान्तरमाह स एव—

तां निशां ब्रह्मचारी स्याच्छ्राद्धभुक्छ्राद्धकृत्सह ।

अन्यथा वर्तमानौ तु स्यातां निरयगामिनौ ॥

मत्स्यपुराणेऽपि—

पुनर्भोजनमध्वानं यानमायासमैथुनम् ।

श्राद्धकृच्छ्राद्धभुक्चैव सर्वमेतद्विवर्जयेत् ॥

स्वाध्यायं कलहं चैव दिवास्वापं तथेच्छया ।

इति । श्राद्धभोक्तारं प्रत्याह यमः—

पुनर्भोजनमध्वानं भाराध्ययनमैथुनम् ।

सन्ध्यां प्रतिग्रहं होमं श्राद्धभुक्त्वष्ट व्रजेत् ॥

होमं स्वयं न कुर्यात्तु अन्यमेव तु कारयेत् ।

यथाऽऽह कात्यायनः—

सूतके च प्रवासे च अशक्तौ श्राद्धभोजने ।

एवमादिनिमित्तेषु याजयेन्न तु हापयेत् ॥

इति । हावयेदिति यद्गोभिलादिभिरप्युक्तं तदेवमादिनिमित्तेषु

याजयेदित्यर्थः । होतुरन्यस्यालाभे भविष्यपुराणेऽभिहितं—

दक्षकृत्वः पिबेदापो गायत्र्या श्राद्धभुग्विजः ।

तत्तत्सन्ध्यामुपासीत जपेच्च जुहुयादपि ॥

अन्येऽपि भोक्तृनियमाः निमन्त्रणप्रकरणोक्ताः इहाप्यनुसन्धे-

याः । एवं श्राद्धं कुर्वतः फलमाह हारीत —

कृत्वाऽनेन विधानेन चतुरो लभते वरान् ।

धनमन्नं सुतानायुर्ददते पितरो भुवि ॥

याज्ञवल्क्योपि—

आयुः प्रजां धनं विद्यां स्वर्गं मोक्षं सुखानि च ।

प्रयच्छन्ति तथा राज्यं प्रीतिं नृणां पितामहाः ॥ इति ॥

इति स्मृतिचन्द्रिकायां पिण्डप्रतिपत्त्यादिविषयाणि

समाप्तं च पार्वणश्राद्धाविधानं

अथ यथाशक्ति पार्वणानुष्ठानविधिः.

तत्र शातातपः—

यथाकथञ्चित् नित्यानि कुर्यादिन्दुक्षयादिषु ।

पात्रद्रव्यादिसम्पत्सु सर्वकामफलं लभेत् ॥

अमावास्यादिकालेषु चोदितानि नित्याधिकाराणि पार्वणश्राद्धादीनि पात्रद्रव्यादिसम्पत्त्यलाभेऽपि यथाकथञ्चित् कुर्यात् यथाशक्ति कुर्यादिति पूर्वार्धस्यार्थः । तत्र पात्रासम्पत्तौ देवलेनोक्त—

एकेनापि च विप्रेण षट्पिण्डं श्राद्धमाचरेत् ।

षडध्यान् दापयेत्तस्मै षड्भ्यो दद्यात्तथाऽऽसनम् ॥

पिता भुङ्क्ते द्विजकरे मुखे भुङ्क्ते पितामहः ।

प्रपितामहस्तु तालौ च कण्ठे मातामहस्मृतः ॥

प्रमातामहस्तु हृदये वृद्धो नाभौ तु संस्थितः ।

इति । वृद्धः प्रमातामहस्य पिता । अत्र वसिष्ठः—

यद्येकं भोजयेच्छ्राद्धे दैवं तत्र कथं भवेत् ।

अन्नं पात्रे समुद्धृत्य सर्वस्य प्रकृतस्य च ॥

देवतायतने कृत्वा ततश्श्राद्धं प्रवर्तयेत् ।

प्रास्येदग्नौ तदन्नं तु दद्याद्वा ब्रह्मचारिणे ॥

इति । देवतायतनं वैश्वदैविकब्राह्मणोपवेशनस्थानम् । तत्र ब्राह्मणार्चनात्पूर्वं स्थण्डिले विश्वान् देवानावाह्यासनकल्पनाः दिधूपदपिच्छादनान्तमाराधनं कृत्वा पश्चात् पित्रर्थमुपविष्टं ब्राह्मणमभ्यर्च्य अन्नपरिवेषणकाले प्रकृतस्य श्राद्धार्थं सम्पा-

दितस्य सर्वस्य सम्बन्धि किञ्चिदन्नं पात्रे समुद्धृत्याभिघा-
र्याराधितस्थाने पुरतो निधायान्नत्यागकाले पूर्वमेतदन्नं विश्वान्
देवानुद्दिश्य त्यक्त्वाऽनन्तरं श्राद्धं प्रवर्तयेत् । पितृनुद्दिश्य
ब्राह्मणस्य पुरतः परिविष्टमन्नं त्यजेदित्यर्थः । एकस्यापि ब्राह्म-
णस्यालाभे देवलेनोक्तं—

पात्राभावे परं कृत्वा पितृयज्ञविधिं नरः ।

निर्दिश्याप्यन्नमुद्धृत्य यत्र पात्रं ततो गतिः ॥

निधाय वा दर्भवटूनासनेषु समाहितः ।

प्रेषानुप्रेषसंयुक्तं विधानं प्रतिपादयेत् ॥

पात्राभावे क्षिपेदग्नौ गवे दद्यादथाप्सु वा ।

न तु प्राप्तस्य लोपोस्ति पैतृकस्य विशेषतः ॥

अस्यार्थः—पात्राभावेऽनुकल्पतयोक्तविप्रस्याभावे पितृयज्ञविधिं
पिण्डपितृयज्ञधर्मक्रमशौकरणं परं केलवं कृत्वा अवावास्याया-
मन्नं भाजनादाबुद्धस्य निर्दिश्य चतुर्थ्यन्तशब्देन देवान् पितृ-
नुद्दिश्य उद्धृतमन्नं त्यक्त्वा यत्रात्यन्तानतिदूरे पात्रलक्षणान्वितो
विप्रोस्ति, तत्र नीत्वा तस्मै तदन्नं समर्पयेत् । यद्वा—पितृ-
यज्ञधर्मक्रमशौकरणं कृत्वा दर्भवटून् कुशमयान् विप्रप्रतिनि-
धीन् वटूनस्यन्तालपपरिमाणानासनेषु संस्थाप्य दैवे क्षणः
क्रियतां श्राद्धे क्षणः क्रियतामित्यादिप्रेषसंयुक्तयो तथेत्याद्यनु-
प्रेषसंयुक्तं कृत्स्नं श्राद्धविधानं कृत्वा देवपित्रर्थं त्यक्तमन्नं
पूर्ववत्पात्रलणयुक्तविप्रेभ्यः प्रतिपादयेत्समर्पयेत् । अतिदूरस्थे

तु पात्रे पक्षद्वयेऽपि त्यक्तमन्त्रमग्नौ क्षिपेत् । अथवा गवे भक्ष-
णार्थं प्रयच्छेत् । नद्याद्युदके वा क्षिपेत् । न तु पात्राभाव-
मात्रेण कर्मणो लोपः कार्य इति । पक्कद्रव्यसम्पादनास-
म्भवे तु मुमन्तुः—

पाकाभावेऽधिकारस्स्याद्विप्रादीनां नराधिप ।

अपत्नीनां महाबाहो विदेशगमनादिभिः ॥

सदा चैव तु शूद्राणामामश्राद्धं विदुर्बुधाः ।

आत्मनो देशकालाभ्यां विषमे समुपागते ॥

आपद्यनग्नौ तीर्थे च प्रवासे पत्न्यसम्भवे ।

चन्द्रसूर्यग्रहे चैव दद्यादामं विशेषतः ॥

इति । विप्रादीनां त्रैवर्णिकादीनां पत्नीरहितानां विदेशगमना-
दिभिश्च कारणैः पाकसम्पादनासम्भवे आमश्राद्धे अधिकार-
स्यात् । चन्द्रसूर्यग्रहेऽपि यस्य पाकासम्भवः स आमं दद्यात् ।
यस्य वा भोक्तुर्ब्राह्मणस्यालाभः सोप्यामं दद्यात् । शूद्रस्तु
सर्वश्राद्धेषु पार्वणविधानेनाममेव दद्यात् । तथाच मार्कण्डेयः—

सर्वे श्राद्धं तथा कार्यं शूद्रेणाप्येवमेकं तु ।

मन्त्रवर्जं तु शूद्रस्य सर्वमेवं विधीयते ।

एवमेव पार्वणविधिनैव । तथाच प्रचेताः—

स्त्री शूद्रस्वपचश्चैव जातकर्मणि चाप्यथ ।

आमश्राद्धं तदा कुर्याद्विधिना पार्वणेन तु ॥

स्वयं पचतीति स्वपचः । वायुपुराणे—

न पक्वं भोजयेद्विप्रान् सच्छूद्रोऽपि कदाचन ।

भोजयेत्त्वश्वतां पापं तस्यापि प्रभवेत्सताम् ॥

सतां शूद्रान्नभोजने भोक्त्रृणां शूद्रस्य च पापं भवेत् । कः
पुनस्सच्छूद्र इत्यपेक्षिते व्याघ्रः—

संस्कृतायां तु शूद्रायां ब्रह्मवीर्यसमुद्भवः ।

स्वकर्मनिरतश्चैव सच्छूद्र मंप्रकीर्तित ॥

उशनसा तु लब्धक्रीतादिपक्वान्नसद्भावेऽप्यामश्राद्धमेव द्विजैः
कार्यमित्युक्तं—

अपत्नीकः प्रवासी च यस्य भार्या रजस्वला ।

सिद्धान्नेन न कुर्वीत आमं तस्य विधीयते ॥

सिद्धान्नेन कार्यान्तरार्थं यथाकथाञ्चित्सिद्धान्नेन । अपत्नीका-
दिग्रहणं पाकसामग्र्यादिरहितपुरुषोपलक्षणार्थम् । अत एव
जमदग्निः—

न भवेद्यस्य सामग्री दारा वा गृहमेव वा ।

आमश्राद्धं प्रकुर्वीत वृद्धो बालश्च यो भवेत् ॥

पाकसामग्रीसद्भावे कस्यचिदामश्राद्धं कर्तव्यमित्याह सं एव—

यावत्स्यान्नाग्निसयुक्तं उत्सन्नाग्निरथापि वा ।

आमश्राद्धं तदा कुर्याद्धस्तेऽग्नौकरणं भवेत् ॥

पक्वेन श्राद्धं क्वचिदावश्यकमित्याह हारीतः—

श्राद्धविघ्ने द्विजातीनामामश्राद्धं प्रकीर्तितम् ।

अमावास्याद्यनियतं माससंवत्सरादृते ॥

अनेन मासिकमाब्दिक च श्राद्धमवश्य पक्वान्नेन कार्यामिति
वचोभङ्गयोक्तमिति मन्तव्यम् । यत्पुनर्जमदग्निनोक्तं—

श्राद्धज्ञः श्रद्धया श्राद्धं श्राद्धकाले यथाविधि ।

पक्वेन वाऽश्रितेनापि नूनं कुर्यात्पितुस्सुतः ॥

इति, तत् मासिके सांवत्सरिकेऽपि सर्वथा पक्वान्नासिद्धौ आ
मद्रव्यविधानार्थमिति न पूर्वोक्तजमदग्निवचनेन गतार्थम् ।
आमश्राद्धे विशेषमाह व्यासः—

आमं तदनु कौन्तेय दद्यादन्नं चतुर्गुणम् ।

सिद्धान्ने तु विधिर्यस्यादामश्राद्धेऽप्यसौ विधिः ॥

आवाहनादि सर्वं स्यात्पिण्डदानं च भारत ।

दद्याद्यच्च द्विजातिभ्यः शृतं वाऽशृतमेव वा ॥

तेनाग्नौकरण कुर्यात्पिण्डांस्तेनैव निर्वपेत् ।

अन्नमामरूपं पुरुषापेक्षया चतुर्गुणं दद्यादित्यर्थः । अग्नौकर-
णमत्र पाणावेव,

आमश्राद्धं यदा कुर्याद्विधिज्ञः श्राद्धदस्तदा ।

हस्तेऽग्नौकरणं कुर्याद्वाह्मणस्स्वविधानतः ॥

इति तेनैवोक्तत्वात् । षट्त्रिंशन्मतेऽपि—

आमश्राद्धं यदा कुर्यात्पिण्डदानं कथं भवेत् ।

गृहपाकात्समुद्धृत्य सक्तुभिः पायसेन वा ॥

इति । पिण्डदानं भवेदिति शेषः । आमद्रव्यगृहपाकसक्तु-
पायसेषु यथालाभं व्यवस्था । एतच्चांश्राद्ध पूर्वाह्णे कार्यं,

‘आमश्राद्धं तु पूर्वाह्णे’ इति शातातपस्मरणात् । यत्तु तेनै-
वोक्तं—

मध्याह्नात्परतो यत्तु कुतपस्समुदाहृतः ।

आममात्रेण तत्रैव पितॄणां दत्तमक्षयम् ॥

इति, तत् श्राद्धकर्तुः आमश्राद्धविषयमित्यपराक्येण साधितम् ।

आमद्रव्यासंभवे तु व्यासेनोक्तं—

द्रव्याभावे द्विजाभावे प्रवासे पुत्रजन्मनि ।

हेमश्राद्धं प्रकुर्वीत यस्य भार्या रजस्वला ॥

अत्राप्यामश्राद्धविशेषो यथासम्भवमनुसन्धेयः । आमश्राद्धे
हेमश्राद्धे च भोजनप्रयुक्तापोशनकर्मादीनां ‘यथासुखं जुष-
ध्वं तृप्तास्थ’ इत्यादीनां च द्वारकार्यलोपान्निवृत्तिरवगन्त-
व्या । केषु चिन्मन्त्रेषूहोष्येवमवगन्तव्यः । तथाच मरीचिः—

आवाहने स्वधाकारे मन्त्रा ऊह्या विसर्जने ।

अन्नकर्मण्यनूह्यास्युरामश्राद्धविधिः स्मृतः ॥

आवाहने आवाहनमन्त्रे । ‘पितॄन् हविषे अत्तवे’ इत्यत्र
अत्तव इति पदस्थाने स्वीकर्तव्य इत्यूहः कार्यः । स्वधाकारे
‘नमो वः पितर इषे’ इत्यादिमन्त्रे इष इति पदस्थाने आम
द्रव्यायेत्यूहः कर्तव्यः । विसर्जने विप्रविसर्जनमन्त्रे ‘वाजे-
वाजे’ इत्यादिके तृप्ता इति पदस्थाने उद्धृत्य आमेन
तर्पयन्त इत्यूहः कार्यः । अन्नकर्मणि ब्राह्मणाङ्गुष्ठनिवेशनादौ
‘विष्णो हव्यं रक्षस्व’ इत्यादयो मन्त्रा अनूह्यास्युः ।

आमश्राद्धविधिस्मृतः इत्यामश्राद्धग्रहणं हेमश्राद्धोपलक्षणार्थम् ।
हेमद्रव्यालाभेऽपि स्मृत्यन्तरोक्तं—

तृणानि वा गवे दद्यात्पिण्डान्वाऽथापि निर्वपेत् ।

तिलोदकैः पितृन्वाऽथ तर्पयेत्स्तानपूर्वकम् ॥

अग्निना वादहेत्कक्षं श्राद्धकाले समागते ।

तस्मिंश्चोपवसेदह्नि जपेद्वा श्राद्धसंहिताम् ॥

इति । अत्रापि यथासम्भवं व्यवस्था । अङ्गसम्पादनासम्भवेऽपि स्मृत्यन्तरोक्तं—

अङ्गानि पितृयज्ञस्य यदा कर्तुं न शक्नुयात् ।

स तदा वाचयेद्विप्रान् सकला सिद्धिरस्त्विति ॥

पितृयज्ञस्य श्राद्धस्य सकला सिद्धिः सकलाङ्गसिद्धिरस्त्विति भवन्तो ब्रुवन्तु इति प्रार्थनेति । निमन्त्रितान् विप्रान् सकलाङ्गसिद्धिरस्य श्राद्धस्यास्त्विति वाचयेदित्यर्थः—विस्मृत * पार्वणानुष्ठानासम्भवे तु व्यासेनोक्तं—

त्यक्ताग्नेः पार्वणं नैव नैकोद्दिष्टं सपिण्डनम् ।

अत्यक्ताग्नेस्तु पिण्डोक्तिस्तस्मात्सङ्कल्प्य भोजयेत् ॥

अयमर्थः—त्यक्ताग्नेरविधिनोत्सृष्टाग्नेः पार्वणैकोद्दिष्टसपिण्डीकरणात्मकश्राद्धकर्मणि नैवाधिकारः । पिण्डोक्तिः श्राद्धं कर्तव्यमित्युक्तिः अत्यक्ताग्नेः त्यक्ताग्निव्यतिरिक्तस्यैव अश-

क्ताग्निरेव श्राद्धाधिकार इति यावत् । तस्मान्नयक्ताग्निरेव सङ्कल्प्य भोजयेत् । सङ्कल्पविधानेन श्राद्धं कुर्यादिति ॥

सङ्कल्पविधानस्य पार्वणविधानात्को भेद इत्यपेक्षिते स एवाह—

सङ्कल्पं तु यदा कुर्यान्न कुर्यात्पात्रपूरणम् ।

नावाहनाग्नौकरणं पिण्डांश्चैव न दापयेत् ॥

पात्रपूरणमर्घ्यदानम् । आवाहनस्य समन्त्रकस्य निषेधः, न-
त्वावाहनमात्रस्य * तदभावे देवपितृसान्निध्याभावात् । ततश्चा-
वाहनमन्त्रमनुक्तवैव पुरुरवार्द्रवसंज्ञकान् विश्वान् देवान्
आवाहयामीत्येतावन्मात्रमुक्त्वा देवावाहनं कार्यम् । पित्रा-
द्यावाहनेऽप्येवमेव । पिण्डांश्चैवेत्यत्र चैवशब्देन उच्छिष्टपिण्ड-
स्यापि निषेधः । अत एव स्मृत्यन्तरे—

सङ्कल्पं तु यदा श्राद्धं न कुर्यात्पात्रपूरणम् ।

विकिरं च न दातव्यम्

इति स्पष्टमुक्तम् ।

एवमनुकल्पानुष्ठानेऽपि शाठ्याभावे सति मुख्यकल्पानुष्ठान-
फलं भवति । तथा च स्मृत्यन्तरं—

श्राद्धानुकल्पं यः कुर्याज्जात्यवस्थाद्यपेक्षया ।

श्राद्धांशे सर्वमाप्नोति मुख्यकल्पफलं नरः ॥

इति । श्राद्धांशे श्राद्धप्रधानांशे ब्राह्मणभोजनमात्रे पिण्डप्रदा

नमात्रेऽपि वा कृते, अङ्गांशे यथाशक्ति कतिपयानुष्ठानेऽपि कृत
इत्यर्थः ॥

इति स्मृतिचन्द्रिकायां यथाशक्तिपार्वणानुष्ठानविधिः.

एवं प्रतिमासं कर्तव्यं पार्वणश्राद्धमुक्तम्.
अथ प्रतिसंवत्सरं कर्तव्यं सांवत्सरिकश्राद्धमुच्यते । अत्र
लोकाक्षिः—

श्राद्धं कुर्यादवश्यं तु प्रमीतपितृकस्त्वयम् ।

इन्दुक्षये मासिमासि वृद्धौ प्रत्यब्दमेव च ॥

स्वयंग्रहणमादरार्थं न पुनः पुत्रशिष्यर्त्विगादिनिवृत्त्यर्थम् ।
यजमानस्य पितः असावेतत्ते तत इत्यन्यकर्तृकपिण्डनिर्व-
पणदर्शनात् । असावेतत्ते तत इति मन्त्रेण यजमानस्य पित्रे
ऋत्विगादिः पिण्डान् दद्यादिति । तत्रामुकगोत्रामुकशर्मन्ने-
तत्ते तत इति मन्त्रमुक्त्वाऽमुकगोत्रायामुकशर्मणे यजमानस्य
पित्रे असावेतत्ते, इत्ययं पिण्डो न यजमानयजमानस्य ।
स्मृत्यन्तरे यजमानस्येत्युक्त्वा बर्हिषि पिण्डस्थापनमिति वि-
शेषोऽवगन्तव्यः । एतच्चान्यकर्तृकत्वं यजमानस्यासामर्थ्ये
गुरुतरकार्यान्तरव्यग्रत्वेन कालातिपत्तिविषये वा द्रष्टव्यम् । प्र-
त्यब्दं श्राद्धं कथं कर्तव्यमित्यपेक्षिते जातूकर्णः—

पितुः पितृगणस्थस्य कुर्यात्पार्वणवत्सुतः ।

प्रत्यब्दं प्रतिमासं च विधिर्ज्ञेयस्सनातनः ॥

पितृगणस्थः सपिण्डितः तस्य प्रत्यब्दं प्रतिमासं च पार्वण
वदाब्दिकं मासिकं च श्राद्धं मृतो मृताहे कुर्यादित्यर्थः ।
एतदुक्तं भवति—यथा अमावास्याश्राद्धे अर्घ्यदानादौ पितृ-
पितामहप्रपितामहानां त्रयाणामुद्देशः तथा पितुराब्दिकश्रा-
द्धेऽपि त्रयाणामुद्देशः कार्यः । इति ।

दर्शवत्स्यात् त्रयोद्देशः सपिण्डीकरणे कृते । इति । प्रति-
मासं चेति तावत्—

‘तान्येवतु पुनः कुर्यात्’ इति वचनात् सपिण्डीकरणा-
दूर्ध्वमपि प्रथमसंवत्सरे क्रियमाणानुमासिकेषु पार्वणवत्त्रिदे-
वताकं कुर्यादिति विधानार्थमुक्तमिति मन्तव्यम् । न च वाच्यं—

पितरो यत्र पूज्यन्ते तत्र मातामहा ध्रुवम् ।

इति वचनात्पितृमृतामहे मातामहादीनामपि श्राद्धं कार्यमिति ।
यदाह पारस्करः—

पितुर्गतस्य देवत्वमौरसस्य त्रिपूरुषम् ।

इति । देवत्वं गतस्य सपिण्डीकरणेन पितृत्वं प्राप्तस्य ।
त्रिपूरुषग्रहणं षट्पुरुषनिवृत्त्यर्थं । तेन मृताहे मातामहश्राद्धं
न कार्यम् । कात्यायनोपि—

कर्षूसमन्वितं मुक्त्वा तदाद्यं श्राद्धषोडशम् ।

प्रत्याब्दिकमशेषेषु* पिण्डास्त्युषडिति स्थितिः ॥

इति । कर्षूसमन्वितं सपिण्डीकरणम् । अनेनार्थात्कर्षूसमन्वि-

* प्रत्याब्दिकं च शेषेषु.

तादिषु मातामहश्राद्धं न विद्यत इत्युक्तम् । सङ्ग्रहकारस्तु—
पितृमृताहे मातामहादिश्राद्धं न कार्यमिति न्यायेनैवोपपा-
दयति—

याज्ञवल्क्येन कालस्तु अमावास्यादिनोदितः ।

अविशेषेण पित्र्यस्य तथा मातामहस्य च ॥

युगपच्च स विज्ञेयो वचनाद्वक्ष्यमाणकात् ।

कालभेदेन तन्त्रं स्याद्देशभेदेन चैव हि ॥

तस्मात्तन्त्रविधानात्तु यौगपद्य प्रतीयते ।

अमावास्यादिकालेषु तद्विज्ञेयं न मृतेऽहनि ॥

अमावास्यादिकालेषु कालैकत्वात्सहक्रिया ।

मृताहनि तु तद्भेदान्न युज्येत सहक्रिया ॥ इति ॥

प्रथमश्लोकस्यायमर्थः—अमावास्यादिना

‘अमावास्याऽष्टका वृद्धिः कृष्णपक्षोऽयनद्वयम्’

इत्यादिवचनेन श्राद्धकालः अविशेषेण सामान्येन पित्र्यस्य
पितृश्राद्धस्य मातामहसम्बन्धिश्राद्धस्य च याज्ञवल्क्येनोदित
इति ।

युगपच्च स विज्ञेय इति पादस्यायमर्थः—स याज्ञवल्क्येनो-
दितः कालः पिण्डपितृयज्ञदर्शश्राद्धयोरिव न भागक्रमेण ।
किन्तु पितृश्राद्धमातामहश्राद्धयोर्युपदेकदा भागक्रममन्तरेणैव
ज्ञेय इति । ननु—कालविधायके पूर्वोक्तवचने युगपदादि-
पदाभावात्कथमेवमवगतिरित्याशङ्क्योक्तम्—वचनाद्वक्ष्यमाणका

दिति । तस्यायमर्थः—यद्यपि न कालविधायकात्पूर्वोक्तवचना-
देवमवगतिः तथाऽपि—

मातामहानामप्येवं तन्त्रं वा वैश्वदैविकम् ।

इत्यस्मिन्नेव श्राद्धप्रकरणे वक्ष्यमाणाद्वचनादेवमवगतिर्भविष्यती-
ति । नन्वस्मादपि वचनात्कथं यौगपद्यावगतिरित्याशङ्क्य काल-
भेदेनेत्यादिना समर्थयते स्पष्टायांऽयं श्लोक इति । एवञ्च—यत्र
पैतृकस्य मातामहश्राद्धस्य चामावास्यादिकाले यौगपद्यं प्रतीतं
तत्रैवानयोः समानतन्त्रत्वं न पुनर्मृताह इत्याह—

अमावास्यादिकालेषु तत् ज्ञेयं न मृतेऽहनि ।

इति । मृतेऽहनि यौगपद्यस्याप्रतीतेरित्यभिप्रायः । कथं पुन-
र्यौगपद्यस्याप्रतीतिर्मृताह इत्याशङ्क्याह—अमावास्यादिकाले
ष्वित्यादि । तस्यायमर्थः—अमावास्यादिकालेषु पैतृकमातामह-
श्राद्धयोरविशेषेण प्राप्तयोः कालैकत्वादेकस्मिन्नेव कालभागे
कर्तव्यत्वावगमात्समानतन्त्रता युज्यते । मृताहे तु प्रतिपुरु-
षमायुःप्रमाणभेदात्पितृमातामहयोर्भिन्नकालत्वान्मातामहश्राद्धस्य
पितृमृताहो न काल इति, तद्वाग्रूपकालैक्यस्य दूरोत्सारितत्वा-
त्तन्निबन्धेनानयोस्समानतन्त्रताऽत्यन्तं न युज्यत इति । अनेनैव
न्यायेन मात्रादिश्राद्धस्यापि पितृमृताहो न काल इति, तत्र
तस्य प्राप्त्यभावात् । पितृमृताहे केवलपितृपितामहप्रपितामहा-
नामेव देवतात्वं, न पुनस्सपत्नीकानामिति मन्तव्यम् । यद्यप्यनेनैव
न्यायेन पितृमृताहः पितामहश्राद्धस्यापि न कालः, मातृमृताहश्च

पितामह्यादिश्राद्धस्य न कालः, तथाऽपि पार्वणवदिति वचनात्
 पितामहप्रपितामहयोरपि पितृमृताहे, पितामहीप्रपितामह्योरपि
 मातृमृताहे देवतात्व न तु न्यायत इति सर्वमनवद्यम् । यदा पितु-
 स्सावत्सरिकश्राद्धकालः, मातुस्सांवत्सरिकश्राद्धकालश्च दैवा
 देको जातः तदाऽपि न सपत्नीकं पितृसांवत्सरिकश्राद्धम् ।
 किन्तु, मातापित्रोर्मरणपौर्वापर्यानुसारिक्रमेण तयोः सांवत्सरिक-
 श्राद्धद्वयं विप्रनिमन्त्रणादितद्विसर्जनान्तं पृथगेव कार्यम् । यदा
 तु मातापित्रोर्युगपन्मरणे पौर्वापर्यमज्ञातं, तदा पूर्वं पितुस्सां-
 वत्सरिकं कृत्वा पश्चान्मातुस्सांवत्सरिकश्राद्धं कार्यं पितुर्मुख्य-
 त्वात् । एवम्भूतविषये आत्रादि सावत्सरिकश्राद्धदिनैक्ये श्रा-
 द्धमनेकं ज्येष्ठादिक्रमेण पृथगेव कार्यम् । यत्तु प्रचेतसाक्तं—

नैकः श्राद्धद्वयं कुर्यात्समानेऽहनि कुत्रचित् ।

इति, तदेकस्मिन्नेव श्राद्धे पुन पुनः श्राद्धं न कुर्यादित्येवंपरम् ।
 तेन नानानिमित्तकानेकश्राद्धमेकस्मिन्नहनि कुर्वतो न प्रचेतसो
 वचनविरोधः । यत्तु लोकाक्षिणोक्तं—

मृतेऽहनि समासेन पिण्डनिर्वपणं पृथक् ।

नवश्राद्धं च दम्पत्योरन्वारोहण एव तु ॥

इति, अनेनापि न मृताहे सपत्नीकं श्राद्धमुक्तं* येन पूर्वोक्तविरोध-
 स्यात् । किं तर्ह्यनेनोक्तं? उच्यते-दम्पत्योर्मृताहैक्ये समासेन सं-
 क्षेपेण पिण्डनिर्वपणं यथा द्वैपितृकश्राद्धे एकस्मिन्पिण्डे द्वयोः पि-

* पिण्डमुक्त.

त्रोरमुकनाम्ने अमुकनाम्ने च इत्युद्दिश्यैक एव पिण्डो दीयते
तथेहाप्येकस्मिन् पिण्डे द्वयोर्मातापित्रोरमुकायामुकायै चेत्युद्देशं
कृत्वा एक एव पिण्डो देयः । ब्राह्मणाश्चायुग्माः पिण्डदा
नवदेव द्वावेवोद्दिश्य भोजयितव्याः । पिण्डनिर्वपणग्रहणस्य
श्राद्धोपलक्षणपरत्वात् । एव चैतच्छ्राद्धमनेकोद्देश्यसाहित्यरूप*
चोदनालिङ्गात्पार्वणधर्मकं तन्त्रेण कार्यम् । नवश्राद्धं तु
दम्पत्योः पृथकार्यम् । ततश्चैकोद्दिष्टरूपं श्राद्धद्वयं प्राग्द्वादशा-
हान्नवश्राद्धदिनेषु पितुर्मातुश्च कार्यम् । एवमुक्तविधः सांवत्स-
रिकश्राद्धं नवश्राद्धं चैकचिसामन्वारोहणे मात्रा कृते कर्तव्यम् ।
नान्यत्रेत्यवधारयितुमन्वारोहण एवेत्युक्तम् । यत्तु स्मृत्यन्तरं—

एकचिसा समारूढौ दम्पती निधनं गतौ ।

पृथक्श्राद्धं तयोः कुर्यादोदनं च पृथक्पृथक् ॥

इति, ओदनं ओदनपिण्डः तदेतन्नवश्राद्धमात्रविषये योजयेत् ।
प्रसब्दं तद्येषामेकोद्दिष्टविधानेनैव मासिकमाब्दिकं च श्राद्धं
मातापित्रोर्मृताहे भेदेनोदितं तद्विषयमिति न पूर्वोक्तसांवत्सरिक-
श्राद्धविशेषेण सहास्यापि विरोधः । यत्पुनर्भृगुणैव—

प्रत्यब्दं च इत्युक्त्वाऽनन्तरमुक्तं नवश्राद्धं युगपत्तु समा-
पयेत् । इति, तस्यायमर्थः —

मातापित्रोर्मृताहैक्ये मात्रा चैकचिसन्वारोहणे कृते
सति पितुर्नवश्राद्धं चैककालमेकपाकेन (पाकाभावस्यैव^१) तन्त्रेण

प्रधानात्पूर्वाङ्गकलापं कृत्वा प्रथमं पित्रे पश्चान्मात्रे च श्राद्धं
कृत्वा पाश्चात्याङ्गकलापं च कृत्वा तन्त्रेण कुर्यादिति । अने-
कमातृभिरेकचिन्त्यामन्वारोहणे कृतेऽप्येवमेव । पितुरनन्तरं सा
क्षान्मातुस्तदनन्तरमुपमातृषु ज्येष्ठादिक्रमेण नवश्राद्धं कुर्यात्
तथाच स एव—

एककाले गतासूनां बहूनामथवा द्वयोः ।

तन्त्रेण श्रपणं कृत्वा कुर्याच्छ्राद्धं पृथक्पृथक् ॥

पूर्वकस्य मृतस्यादौ द्वितीयस्य ततः पुनः ।

तृतीयस्य ततः कुर्यात्सन्निपातेष्वयं क्रमः ॥

इति । श्रपणं प्रदेयान्नपाक पूर्वकस्य मुख्यस्य द्वितीयस्य
मुख्यापेक्षा जघन्यस्य तृतीयस्य जघन्यतरस्येत्यर्थः । भिन्नचि-
न्त्यामन्वारोहणे तु सर्वं पृथगेव कार्यम् । एवमुक्तविधिष्वन्यतम-
विधिना यथोक्तव्यवस्थानुसारिणा मृताहश्राद्धमवश्यं कर्तव्यम् ।
तथाच कार्ष्णाजिनिः—

ऊषरेषु यथा क्षिप्तं बीजं न प्रतिरोहति ।

तथाच तद्भवेत्तेषां यन्न दत्तं मृतेऽहनि ॥

एतेन मृताहे अन्नमवश्यं दातव्यमित्यभिप्रायः । ‘तच्च पार्वणवत्
स्मृतम्’ इति जातूकर्णादीनां बहुतराणां पक्षः । ‘एकोदिष्ट
विधानेन’ इति याज्ञवल्क्यादीनां बहूनाम् । अतएव सुमन्तुः—

कर्तव्यं पार्वणं राजन् नैकोदिष्टं कथञ्चन ।

सुबहून्यत्र वाक्यानि मुनिगीतानि चक्षते ॥

अल्पेतराणि राजेन्द्र एकोद्दिष्टं प्रचक्षते ।

इति । अत्र पार्वणपक्षे चक्षते प्रचक्षते धर्मशास्त्रज्ञाः । अल्पेतराणि बहूनि कतिपयानि वाक्यान्वेकोद्दिष्टपक्षं प्रचक्षत इत्यर्थः । तेन एकोद्दिष्टपक्षं परित्यज्य पार्वणपक्ष एव परिग्राह्य इत्याह स एव—

तस्माद्वचनसामर्थ्यात्पार्वण स्यान्मृतेऽहनि ॥

इति । वचनसामर्थ्याद्वदुतराणां वचनानां सामर्थ्यादित्यर्थः । अयमेवार्थो जैमिनिनाऽप्युक्तः—

‘विप्रतिषिद्धधर्मसमवाये भूयसां स्यात्सधर्मत्वम्’ इति ।

प्रत्यक्षश्रुतिमूलत्वात् जातूकर्ण्यादिवचनान्येव बलवान्ति । प्रत्यक्षश्रुतिश्चेयं—‘मासिमासि ऋतावृतौ हेमन्तग्रीष्मवर्षासु प्रतिसंवत्सरे च देवाश्च पितरश्च सहासताम्’ इति । प्रतिसंवत्सरे मृताहे देवाश्च पितरश्च सहासता विश्वेदेवाः पितृपितामहपितामहाश्च श्राद्धं भोक्तुं सह तिष्ठन्तिवत्यर्थः । अनया श्रुत्या सदैवं श्राद्धं कार्यं मृताह इत्युक्तम् । तस्मात्सर्वैरेव पार्वणपक्षो ग्राह्यः । पार्वणविधायकवचनैः एकोद्दिष्टविधायकवचनानां बाधितत्वात् । अथवा कतिपयैरेव पार्वणपक्षः परिग्राह्यः । तथाच स्मृत्यन्तरम्—

पितुः पितृगणस्थस्य कुर्यातां दर्शवत्सुतौ ।

प्रत्यब्दं प्रतिमासं च विधिज्ञौ क्षेत्रज्ञौ रसौ ॥

एकोद्दिष्टवदितरे सुताः कुर्युरिति शेषः । अत एव सुमन्तुः—

अपुत्रा या मृताः काश्चित् स्त्रियो वा पुरुषाश्च ये ।

तेषामपि च देयं स्यादेकोद्दिष्टं न पार्वणम् ॥

इति । स्त्रिय मातुस्सपत्न्यादयः । पुरुषाः पितृव्यादयः । यद्वा —

येनास्य पितरो याता येन याताः पितामहाः ।

तेन यायात्सतां मार्गं तत्र गच्छन्न रिष्यति ॥

इति स्मृत्यन्तरोक्तपूर्वपुरुषाचारेणैकोद्दिष्टपार्वणपक्षयोरुदितानुदि-

तहोमवत् अन्योन्यनिन्दार्थवादेन सह विहितयोः मातापि

तृमृताहश्राद्धविषये व्यवस्था बोद्धव्या । अत्र पैठीनसि —

विभक्तैस्तु पृथक्कार्यं प्रतिसांवत्सरादिकम् ।

एकेनैवाविभक्तेषु कृते सर्वैस्तु तत्कृतम् ॥

इति स्मृतिचन्द्रिकायां मृताहश्राद्धविधिः

अथ श्राद्धभेदप्रकरणोक्तपार्वणविकृतभूतनित्यश्राद्धादिविषयाणि
कानिचिद्वचनानि लिख्यन्ते । तत्र पारस्कर. —

अहन्यहनि यच्छ्राद्धं तन्नित्यमिति कीर्तितम् । •

वैश्वदेवविहीनं तु अशक्ताबुदकेन च ॥

वैश्वदेवविहीनं तु पार्वणधर्मातिदेशतः प्राप्तस्य वैश्वदैविकस्य

कर्मणोऽणुष्ठानेन रहितम् । अनेन नित्यश्राद्ध पार्वणवन्न कार्यं

मिति सूचितम् । अहन्यहनीत्येतदत्यन्तश्रद्धालुविषयं सुसमृद्ध-

विषयं वा । यथाऽऽह देवलः —

एतेन विधिना श्राद्धं कुर्यात्संवत्सरं सकृत् ।

त्रिश्चतुर्वा यथाश्राद्धं मासेमासे दिनेदिने ॥

इति । एतेन विधिना पार्वणविधानेन प्रतिसंवत्सरमेकवारं विशिष्टेऽह्नि, प्रतिसंवत्सरं त्रिवारं वा त्रिषु मासेषु विशिष्टेऽह्नि, प्रतिसंवत्सरं चतुर्वारं चतुर्षु मासेषु विशिष्टेऽह्नि, मासे मासे वा विशिष्टेऽह्नि, दिनेदिने वा यथाश्राद्धं श्रद्धानुसारेण श्राद्धं नित्यश्राद्धं कुर्यादित्यर्थः । यथाश्राद्धमित्येतत् यथासामर्थ्यमित्यस्यापि प्रदर्शनार्थम् । शक्त्यपेक्षयाऽपि व्यवस्थाया उचितत्वात् । अस्य च नित्यश्राद्धस्य कल्पः अस्माभिराह्निके सम्यक्प्रपञ्चित इति नेह प्रपञ्च्यते ॥

नैमित्तिकं तु श्राद्धमेकोदिष्टात्मकं पार्वणविकृतिभूत आशौचकाण्डेऽस्माभिर्वक्ष्यते ॥

काम्यश्राद्धं तु शातातपेन निरूपितं—

कामाय तु हितं काम्यमभिप्रेतार्थमिदमे ।

पार्वणेन विधानेन तदप्युक्तं यथाक्रमम् ॥

इति । तदपि काम्यश्राद्धमपि पार्वणविधानेन प्रतिपदोक्तधर्मान्तरसहितं विप्रनिमन्त्रणाद्युक्तक्रमानतिक्रमेण कार्यमिति मुनिभिरुक्तमित्यर्थः । तेन काम्यश्राद्धं 'काम्ये तु धुनिरोचनौ' इति वचनेन प्रतिपदोक्तधुनिरोचनसंज्ञिकविश्वदेवान्वितं कार्यम् ॥

वृद्धिश्राद्धमपि प्रतिपदोक्तधर्मान्तरसहितं पार्वणवत्कार्यम् ।
तथाच विष्णुधर्मोत्तरं—

वृद्धौ श्राद्धं नरः कुर्वन् नित्यं वृद्धिमवाप्नुयात् ।
 इत्युक्त्वा,
 वृद्धौ समर्चयोद्विद्वान् नित्यं नान्दीमुखान् पितॄन् ।
 संपादितो विशेषस्तु शेषं पार्वणवद्भवेत् ॥
 इत्युक्तम् । वृद्धौ पुत्रजन्मविवाहाद्याभिवृद्धिरूपनिमित्ते प्रस्तुत
 इत्यर्थः ।

पुत्रजन्मविवाहादौ वृद्धिश्राद्धमुदाहृतम् ।
 इति वसिष्ठस्मरणात् । नरोत्र पिता* विवक्षितः । अत एव
 विष्णुपुराणे—

जातस्य जातकर्मादिक्रियाकाण्डमशेषतः ।
 पुत्रस्य कुर्वीत पिता श्राद्धं चाभ्युदयात्मकम् ॥
 काश्यायनोपि—

स्वपितृभ्यः पिता दद्यात्सुतसंस्कारकर्मसु ।
 पिण्डानोद्वहनात्तेषां तस्याभावे तु तत्क्रमात् ॥
 अस्यार्थः—सुतसंस्कारकर्मसु जातकर्मादिषु तेषां सुतानां ओ-
 द्वहनात् विवाहपर्यन्तेषु पिता स्वपितृभ्यः पिण्डान् दद्यात् ।
 वृद्धिश्राद्धं कुर्यादित्यर्थः । तस्याभावे तु पितुरभावे तु तत्क्र-
 मात् तेषु जातकर्मादिकर्मसु,

असंस्कृतास्तु संस्कार्या भ्रातृभिः पूर्वसंस्कृतैः ।
 इत्यादिवचनात् यो गम्यमान कर्तृक्रमः तेन क्रमेण ज्येष्ठभ्रात्रादिः
 स्वपितृभ्यो दद्यादिति । समावर्तनस्यापि विवाहात्प्राचीनसुत-

*पित्रादि

संस्कारत्वाज्जीवपितृकसमावर्तने पिता स्वपितृभ्यो दद्यात् ।
अजीवपितृकस्तु पूर्वसंस्कृतभ्रात्रसम्भवे स्वयमेव पितृभ्यो द-
द्यात् उपनयनेन कर्माधिकारस्य जातत्वात् । विवाहेऽप्येवमेव
द्रष्टव्यम् ।

वृद्धौ समर्चयेद्विद्वान् नित्यं नान्दीमुखान् पितॄन् ।
इत्यादिविष्णुधर्मोत्तरवचनशेषस्यायमर्थः—वृद्धौ वृद्धिश्राद्धे नान्दी-
मुखसंज्ञिकान् पितॄन् समर्चयेत् । सम्पादितो विशेषस्तु नान्दी-
मुखसंज्ञारूपो वैशेषिको धर्मः सम्पादितः प्रतिपादितः । शेषं
पार्वणवद्भवेत् । प्रतिपादितनान्दीमुखसंज्ञारूपवैशेषिकधर्मादन्य-
द्धर्मजातं पार्वणवदिहाप्यवगन्तव्यमिति ।

नचैवं पुरुरवार्द्रवसंज्ञिकरूपो धर्मः पार्वणवत् विश्वेपा
देवानामत्र स्यादिति वाच्यं विष्णुधर्मोत्तरे नान्दीमुखसंज्ञारूप-
वैशेषिकधर्माभिधानस्य स्मृत्यन्तरोक्तवैशेषिकधर्मप्रदर्शनार्थत्वात् ।
तस्मात् 'सत्यो नान्दीमुखे वसुः' इत्यादयः स्मृत्यन्तरोक्ताः
विशेषाः वृद्धिश्राद्धे ग्राह्याः । तत्र तावच्छातातपेन केचन
विशेषा उक्ताः—

मातृश्राद्धं तु पूर्वं स्यात्पितॄणां तदनन्तरम् ।

ततो मातामहानां च वृद्धौ श्राद्धत्रयं स्मृतम् ॥

इति । मातामहश्राद्धं पार्वणवत्सपत्नीकमेव । न तु मात्रादि-
श्राद्धवन्मातामहादिश्राद्धं पृथक्कार्यमिति वक्तुं श्राद्धत्रयं स्मृतमि-
त्युक्तम् । न तु मातृश्राद्धमित्यनेन मातुरेव श्राद्धं पृथग्विहितं

न पितामहीप्रपितामहोरिति वाच्यम् । मातृशब्दस्यात्र लक्षणया
मात्रादिपरत्वात् । अत एवोक्तं तेनैव—

पित्रादित्रयपत्नीनां भोज्या मातृः प्रति द्विजाः ।

स्त्रीणामेव तु तद्यस्मान्मातृश्राद्धमिहोच्यते ॥

इति । मातृः प्रति द्विजाः भोज्याः । मातृपितामहीप्रपितामही-
रुद्दिश्य भोज्याः द्विजा इत्यर्थः । पित्रादित्रयपत्नीनां स्त्रीणां
इह पृथगेवैतच्छ्राद्धं यस्मात्तस्मान्मातृश्राद्धमित्युच्यत इत्यन्वयः ।
उक्तश्राद्धत्रयस्य कालभेदमाह गार्ग्यः—

मातृश्राद्धं तु पूर्वेषुः कर्माहन्येव पैतृकम् ।

मातामहं चोत्तरेद्युर्वृद्धौ श्राद्धत्रयं स्मृतम् ॥

एवं दिनत्रयश्राद्धपक्षो यदा दुष्करः तदा त्वाह वृद्धशातातपः—

पृथग्निने त्वशक्तश्चेदेकस्मिन् पूर्ववासरे ।

श्राद्धत्रयं तु कुर्वीत वैश्वदेवं तु तान्त्रिकम् ॥

इति । फलदेशकालद्रव्यदेवतासाधारण्यादत्र वैश्वदैविकं तन्त्रे
णैव कार्यमित्यर्थः । ननु कथमत्र कालसाधारण्यं?

पूर्वाह्णे मातृकं श्राद्धं मध्याह्ने पैतृकं तथा ।

ततो मातामहानां तु वृद्धौ श्राद्धत्रयं स्मृतम् ॥

इति शातातपेन मातृश्राद्धादिषु पूर्वाह्णादिकालभेदविधानात् ।
अतः कथमत्र तन्त्रता? ससं शातातपवचनासुसारेणानुष्ठाने का-
लभेदान्न तन्त्रता । किन्तु—

पूर्वाह्णे दैविकं कार्यं अपराह्णे तु पैतृकम् ।

एकोद्दिष्टं तु मध्याह्णे प्रातर्दृद्धिनिमित्तकम् ॥

इति प्राचेतसवचनानुसारेणैकदिने प्रातःकाले यदा श्राद्धत्रया-
नुष्ठानं तदैव वैश्वदैविकं तन्त्रं स्यात् कालैक्यात् । प्रातश्शब्दोत्र
न सङ्गवाक्यकालनिवृत्तिपरः—

पूर्वाह्णे वै भवेद्दृद्धिर्विना जन्मनिमित्तकम् ।

पुत्रजन्मानि कुर्वीत श्राद्धं तात्कालिकं बुधः ॥

इत्यत्रिणाऽभिधानात् । लघुपक्षत्वाद्वैश्वदैविकतन्त्रपक्षेणैव सम्प्र-
त्यनुष्ठानम् । वृद्धशातातपोपि विशेषानाह—

त्रिष्वप्येतेषु युग्मांस्तु ब्राह्मणान्नियतश्शुचिः ।

प्रदाक्षिण तु सव्येन भोजयेद्देवपूर्वकम् ॥

इति । अयमर्थः—द्वौ दैवे ब्राह्मणौ । द्वौ मातृश्राद्धे । द्वौ पितृ-
श्राद्धे । द्वौ सपत्नीकमातामहश्राद्धे एवमष्टावरान् ब्राह्मणान् निम-
न्त्रणादि विसर्जनान्तं सर्वमुपचारजातं प्रदाक्षिणं यथा भवति
तथा कुर्वन् सव्येन सव्यांसगतेनैव यज्ञसूत्रेणोत्तरवाससा चान्वितः
श्राद्धकर्ता भोजयेदिति । अत्र विष्णुपुराणोक्तविशेषः—

युग्मांस्तु प्राङ्मुखान्विप्रान् भोजयेन्मनुजेश्वर । इति ।
प्राचेता अपि विशेषमाह—

न जपेत्पैतृकं जप्यं न मांसं तत्र दापयेत् ।

प्राङ्मुखो देवतीर्थेन क्षिप्रं देशविमार्जनम् ॥ इति ।

पैतृकं पितृलिङ्गकं जप्यं भोजनसमयादौ जप्यत्वेन विहितमत्र न

प्रयोक्तव्यं जपस्यैवात्र निषेधात् । पितृलिङ्गोपि करणमन्त्रः प्रयोक्तव्य एव । अतएव स्मृत्यन्तरम्—

पितृलिङ्गेन मन्त्रेण यत्कर्म मुनिभिस्मृतम् ।

तेनैव तद्विधातव्यं अमन्त्रमकृतं यतः ॥

इति । प्राङ्मुखः कर्ता देवतीर्थेन पैतृकमपि कर्मजातं कुर्यादिति तृतीयपादस्यार्थः । क्षिप्रं देशादिमार्जनं भुक्तवत्सु द्विजेषु तानि भोजनस्थानानि संमार्जनं कर्तुं कर्तुः प्राङ्मुखत्वं भोक्तृषूदङ्मुखेषु सत्सु कथञ्चिद्विप्राभिमुख्यसम्मवाद्युज्यते । न तु प्राङ्मुखेषु भोक्तृषु । तेनोदङ्मुखान् ब्राह्मणान् भोजयेदिति पक्षोऽस्माद् चनाद्रम्यत इत्यवगन्तव्यम् । विष्णुपुराणोक्ते तु प्राङ्मुखान् ब्राह्मणान् भोजयेदिति पक्षे कथञ्चिद्विप्राभिमुख्यं कर्तुरुदङ्मुखत्वे सति युज्यते न तु प्राङ्मुखत्वे इति कर्तुरुदङ्मुखत्वपक्षस्तद्वचनाद्रम्यत इति बोद्धव्यम् । एवं च यदा प्राङ्मुखा विप्रास्तदा कर्तोदङ्मुख आवाहनादिकं कुर्यात् । यदा तु विप्रा उदङ्मुखाः तदा कर्ता प्राङ्मुख इत्यवगन्तव्यम् । अतः एवाश्वलायनगृह्यपरिशिष्टम्—‘आभ्युदयिके युग्माः ब्राह्मणाः । अमूला दर्भाः । प्राङ्मुखेभ्य उदङ्मुखो दद्यात् । उदङ्मुखेभ्यः प्राङ्मुखः । द्वौ दर्भौ पवित्रे’ इति । भविष्यत्पुराणेऽपि विशेष उक्तः—

मधुरं भोजनं दद्यान्न चाम्लं परिवेषयेत् ।

रक्तपुष्पं तिलांश्चैव ह्यपसव्यं च वर्जयेत् ॥

पार्वणे जलोद्भवानि रक्तपुष्पाणि विहितानि तदितररक्तपुष्पा-
णि प्रतिषिद्धानि इह जलोद्भवरक्तपुष्पस्यापि प्रतिषेधार्थं रक्त-
पुष्पग्रहणम् । केन तर्हि तिलकार्यं कर्तव्यमित्यपेक्षिते कात्या-
यनः—‘यवैस्तिलार्थं’ इति ।

तिलार्थस्तिलकार्यं यवैः कर्तव्यमित्यर्थः । एवंच ‘ति-
लोऽसि सोमदेवत्यः’ इति मन्त्रे यवोसीत्यूहः कार्यं इत्याह
स एव ‘तत्र यवोसीत्यूह’ इति । तत्र तथासति तिल
कार्यार्थं यवोपादाने सतीत्यर्थः । अन्नत्यागादौ स्वधाशब्दो न
प्रयोक्तव्य इत्याह स एव—‘न स्वधां प्रयुञ्जीत’ इति ।
एवच ‘स्वधा नमः’ इत्यत्र स्वधाशब्दस्य स्थाने स्वाहा
इत्येवं प्रयोगः । ‘स्वधाध्याः’ इत्यत्र ‘स्वाहाध्याः’ इत्येवं
प्रयोगः कर्तव्यः ।

सदा परिचरेद्भक्त्या पितृनप्यत्र देववत् ।
इति तेनैवाभिधानात् । देववदित्यभिधानात्सव्यजानुप्रपतनं
पित्र्येषूपचारेषु न कर्तव्यम् । तथाचोक्तं तेनैव—

निपातो न हि सव्यस्य जानुनो विद्यते कश्चित् ।
इति । एवंच यत्रयत्र पार्वणश्राद्धे दैविकप्रचारादन्यथा पैतृक
प्रचारः स्मृतः तत्रतत्र वृद्धिश्राद्धे दैविकप्रचार आश्रयणीयः ।
मत्स्यपुराणे विशेष उक्तः—‘दद्यादर्थं द्वयोर्द्वयोः’ इति ।
अर्थग्रहणं पाद्यादेरपि प्रदर्शनार्थम् । अत एवानन्तरमुक्तं
तत्रैव—

युग्मा द्विजातयः पूज्या नान्दीशब्दानुपूर्वकम् ।

इति । एवञ्चैवं प्रयोगः—नान्दीदैवे क्षणः क्रियतामिति दैवे
द्वयोर्द्वयोर्युगपदेव निमन्त्रणं कृत्वा ओं तथेति द्वाभ्यां वि-
प्राभ्यां युगपदुक्ते प्राप्नुतां भवन्ताविति कर्ता ब्रूयात् । विप्रौ
तु प्राप्नवावेति युगपदेव प्रतिवचनं ब्रूयानाम् । एवमेव पित्रच-
निमन्त्रणं नान्दीमुखश्राद्धे क्षणः क्रियतामिति तु विशेषः ।
आवाहनादौ तु प्रयोगप्रकारमाह कात्यायनः—“नान्दीमु-
खान् पितृनावाहयिष्ये’ इति पृच्छति, ‘अस्तु स्वधा’ इत्यस्य
स्थाने तु ‘नान्दीमुखाः पितरः पितामहाः प्रपितामहाः मा-
तामहाश्च प्रीयन्ताम्’ इति प्रतिवचनम् । ‘स्वधां वाचायिष्ये’
इत्यस्य स्थाने ‘नान्दीमुखान् पितृन् वाचायिष्ये’ इति पृच्छति,
नान्दीमुखाः पितर इत्यादि प्रीयन्तामित्यन्तं प्रतिवचनम्” इति ।
विप्रा ब्रूयुरित्यर्थः । तृप्ताः स्येति प्रश्नस्थाने सम्पन्नमिति पृच्छे
दित्याह स एव—‘संपन्नमिति तृप्तिप्रश्ने’ इति । पिण्डद्रव्ये
तु विशेषमाह स एव—

‘दधिबदराक्षतमिश्राः पिण्डाः’ इति । कार्या इति शेषः ।

अत एव वृद्धवसिष्ठः—

तृप्तिप्रश्ने तु सम्पन्न दैवे रुचितमित्यपि ।

दधिकर्कन्धुममिश्राः पिण्डाः कार्या यथाक्रमम् ॥

इति । कर्कन्धूः बदरीफलम् । पिण्डदाने विशेषमाह स एव—

प्राङ्मुखो देवतीर्थेन प्राक्कूलेषु कुशेषु च ।

दत्त्वा पिण्डान्न कुर्वीत पिण्डपात्रमधोमुखम् ॥

इति । प्राक्कूलेषु प्रागग्रेषु । पिण्डदानमत्र नोच्छिष्टसमीपे । किन्तु भोजनशालाया बहिः कार्यं.

प्रदद्यात्प्राञ्जुख पिण्डान् वृद्धौ नाम्ना स बाह्यतः ।
इति वृद्धशातातपस्मरणात्, 'बहिस्तु प्राक्कूलेषु च दध्यक्ष-
तर्ककन्धूमेश्रान् पिण्डान्निधापयेत्' इति प्रचेतसाऽभिधानाच्च ।
चतुर्विंशतिमतेऽपि विशेष उक्तः —

एक नाम्ना पर तूष्णीं दद्यात्पिण्डान् पृथक्पृथक् ।

इति । पृथक्पृथगैकैकस्मिन् द्रो द्रौ पिण्डौ दद्यात् । तत्र
प्रथमपिण्डं नाम्ना गोत्रमन्त्रसहितेन दद्यात् । द्वितीयं तूष्णीं
दद्यादित्यर्थः । भविष्यपुराणे तु पिण्डदानमत्र वैकल्पिकमित्युक्तं—

पिण्डनिर्वपणं कुर्यान्न वा कुर्यान्नराधिप ।

वृद्धिश्राद्धे महाबाहो कुलधर्मानवेक्ष्य तु ॥

इति । कुलधर्मानवेक्ष्येत्याभिधानात् येषां कुले पिण्डदानादि
विप्रविसर्जनान्तस्य कर्मकलापस्य अननुष्ठानं तेषां विप्रभोज-
नान्तमेव वृद्धिश्राद्धं कार्यम् । विप्रविसर्जनान्तपक्षेऽपि पितृभ्यो
वरयाचनमन्त्रात् 'दातारः' इत्यादेः पूर्वं मातृभ्यो वरया-
चनमन्त्रोऽत्र प्रयोज्यः । एतदपि तत्रैवोक्तम्—

माता पितामही चैव तथैव प्रपितामही ।

एता भवन्तु मे प्रीताः प्रयच्छन्तु च मङ्गलम् ॥ इति ॥

इति स्मृतिचन्द्रिकायां पार्वणश्राद्धविकृतिभूतश्राद्धेषु
नित्यादिश्राद्धविषयाणि

अथ वृद्धिश्राद्धस्यैव प्रयोगसौकर्यार्थं कात्यायनाद्युक्त-
प्रयोगपद्धतिः लिख्यते । तत्र तावत्कात्यायन आह—

अतः परं प्रवक्ष्यामि विशेष इह यो भवेत् ।

प्रातरामन्त्रितान् विप्रान् युग्मानुभयतस्तथा ॥

उपवेश्य कुशान् दद्यादज्जनेव हि पाणिना । इति ।

पूर्वेद्युर्निमन्त्रितान् विप्रान् उत्तरेद्युः प्रातः पूर्वाह्ने प्रक्षीयन्तपादा-
नासनेषूपवेश्य प्रक्रान्तं कर्म करिष्ये इत्यादि पाणवत्कु-
र्यात् । विशेषस्तु वैश्वदैविकार्थं पित्रर्थमपि युग्माने ब्राह्म-
णानुपवेश्य ऋजून द्विगुणभङ्गराहितान् युग्मान् समूहान् कु-
शानासनार्थं विप्रानां प्राञ्जुस्नानामुदञ्जुस्नानां वा तणोरु-
समीपे पूर्वकृष्णासनस्योपरि प्राञ्जुस्न उदञ्जुस्नो वा दद्यात् ।
ततो नान्दीदैवे क्षणः क्रियतामित्यादिपूर्वप्रकरणोकारेण
दैवे पित्रथे च पुनरामन्त्रणं च कुर्यात् । ततः पार्वद्विधान्
देवान् विप्रद्वये सकृदावाह्य मातृपितामहीप्रपितामहा-
वाहयिष्ये इति मातृवर्गार्थविप्रौ पृष्ट्वा, 'उशन्तस्त्वामाहे'
इति मन्त्रेण विप्रद्वये मातृवर्गं सकृदावाह्य नान्दीन् पि-
तृनावाहयिष्ये इति पितृवर्गार्थविप्रौ पृष्ट्वा विप्रद्वयेपितृ-
वर्गमावाहयेत् । नात्र सपत्नीकानामावाहनम् । तान्दी-
मुखान् मातामहान् सपत्नीकान् आवाहयिष्ये इति माह-
वर्गार्थविप्रौ पृष्ट्वा सपत्नीकं मातामहवर्गं विप्रद्वकृदा-
वाहयेत् । ततोऽर्घ्योदकसंस्कारं कुर्यात् । तत्र आ-

श्वलायनगृह्यपरिशिष्टेऽभिहितः—“द्वौ दभौ पवित्रे पात्राणि
चत्वारि ‘शं नो देवीः’ इत्यनुमन्त्रितासु यवानावपति—

यवोसि सोमदैवत्यो गोसवे देवनिर्मितः ।

प्रब्रवद्भिः प्रब्रः... .. ॥

इति दृष्ट्वा नान्दीमुखान् पितृनिमान् लोकान् प्रीणयाहि
नस्स्वाहेते स्वधाध्या” इति । समीपनयनमन्त्रोपि स्वाहाध्या
इत्यूह्यः अर्घ्यप्रदाने तु विशेषः कात्यायनेन दर्शितः—

त्रिनामाभिरामन्त्र्य पितृभ्योऽर्घ्यं निवेदयेत् ।

त्रापसव्यकरणं न पित्र्यं तीर्थमिष्यते ॥

त्राणां पूरणादीनि दैवेनैव हि कारयेत् ।

ष्टोत्तरकरान् युग्मान् कराग्राग्रपवित्रकान् ॥

तऽर्घ्यं संप्रदातव्यं नैकस्यात्र प्रदीयते ।

इति । ष्टोत्तरकरानित्यादेरयमर्थः—द्वयोर्द्वयोर्ब्राह्मणयोर्हस्तौ
मेळयित्वा नान्दीमुखान् कार्यं तत्र ज्येष्ठस्य ब्राह्मणस्य हस्ते उ-
त्तरः व इति । ‘या दिव्या आपः’ इत्याद्यर्घ्यदान
मन्त्रान्त्येष आश्वलायनगृह्यपरिशिष्टे दर्शितः—‘विश्वेदेवा
इदं वोयं नान्दीमुखाः पितर इति यथालिङ्गमर्घ्यदा-
नम्’ । विश्वेदेवा इदं व इत्यत्र सत्यवसुसंज्ञका विश्वे-
देवा इर्ध्वप्रकरणोक्तो विशेषो द्रष्टव्यः । एवं यत्रयत्र
विश्वेषां तां नामनिर्देशः क्रियते तत्रतत्रायं विशेषोऽनु-
संधेयः प्रदानवत् ब्राह्मणयोर्हस्तौ मेळयित्वा न गन्धा-

दिदानं किन्तु पार्वणवदेकैकस्य हस्त एव, अर्घ्यवद्विशेषा-
नभिधानात् । एकैकस्य हस्तेऽपि द्विर्द्विर्गन्धादिदानं कार्यं,
'गन्धादिदानं द्विर्द्विः' इति गृह्यपरिशिष्टेऽभिधानात् । अग्नौ-
करणविशेषस्तेनैवोक्तः—“पाणौ होमोऽग्नये कव्यवाहनाय
स्वाहा सोमाय पितृमते स्वाहा” इति । 'नित्यं चाग्नौकरणं
स्वाहाकारेण होमश्च' इति गृह्यपरिशिष्टे पाठान्तरम् । पूर्व-
वदिति वक्तव्ये नित्यमिति तत्रतत्र परिशिष्टाकारादिभिरुच्यते ।
ततश्चायमर्थः—नित्यं चाग्नौकरणं पूर्ववदेवाग्नौकरणं इति ।
पार्वणवदग्नौ पाणौ वा करणमिति । 'इदं विष्णुः' इत्यङ्गुष्ठ-
ग्रहणमन्त्रस्थाने मन्त्रान्तरमुक्तं तत्रैव—‘अतो देवा अवन्दु-
न इत्यङ्गुष्ठग्रहणम्’ इति । आपोशनदानानन्तरं जपे विशेषः
कात्यायनेन दर्शितः—

मधु मध्वति यस्तत्र त्रिर्जपेच्छ्रेय इच्छता ।

गायत्र्याऽन्नं तत्र सोऽत्र मधुमन्त्रविवर्जितः ॥

इति । मधुमन्त्रः ‘मधुवाता’ इत्यादिमन्त्रः । भुञ्जानेषु विप्रेषु
जप्यमन्त्रविशेषस्तेनैवोक्तः—

न चाश्वत्सु जपेदत्र कदाचित्पितृसंहिताम् ।

अन्य एव जपः कार्यः सोमसामादिकः शुभः ॥

इति । गृह्यपरिशिष्टे—‘पावमानीः शंवतीरैन्द्रीरप्रातिरथं च श्रा-
वयेत्’ इति । पावमानीः स्वादिष्टयेत्येवमाद्याः । शंवतीः
'शंन इन्द्राग्नी भवतामवोभिः' इत्याद्याः । ऐन्द्रीः 'इन्द्र

त्वा वृषभं वयम्' इत्याद्याः । अप्रतिरथं 'आशुशिशान'
इति सूक्तम् । 'मधु वाताः' इत्यृचस्थाने "उपास्मै गायता
नरः" इति पञ्च मधुमतीश्च श्रावयेत् । 'अक्षन्नमी मदन्त इति
षष्ठी" इति गृह्यपरिशिष्टे पाठान्तरम् । तृप्तिप्रश्नादौ विशेषः
कात्यायनेन दर्शितः—

सम्पन्नामिति तृप्ताःस्थप्रश्नस्थाने विधीयते ।

सुसम्पन्नामिति प्रोक्ते शेषमन्नं निवेदयेत् ॥

यस्तत्र विकिरोऽन्नस्य तिलवान् यवमांस्तथा ।

उच्छिष्टसंनिधौ सोऽत्र तृप्तेषु विपरीतकः ॥

इति । तत्र पार्वणे तृप्तेषु विप्रेषु उच्छिष्टसंनिधौ योऽन्नादेः
विकिरः तृप्तिप्रश्नत उत्तराभ्यां प्रागनुष्ठेयतया तदीयगृह्यसूत्रे
उक्तः, सोऽत्र वृद्धिश्राद्धे विपरीतकः तृप्तिप्रश्नत उत्तराभ्यां
ऊर्ध्वमनुष्ठेय इत्यर्थः । पिण्डदानेऽपि विशेषस्तेनैव दर्शितः—

प्रागग्रेषु तु दर्भेषु आद्यभामन्य पूर्ववत् ।

अपः क्षिपेन्मूलदेशेऽवनेनिष्ठेति निस्तिलाः ॥

द्वितीयं च तृतीयं च मध्यदेशाग्रदेशयोः ।

मातामहप्रभृतीस्तु एतेषामेव वामतः ॥

सर्वस्मादन्नमुद्धृत्य व्यञ्जनैस्सूपपायसैः ।

संयोज्य यवकर्कन्धूदधिभिः प्राञ्जुखस्ततः ॥

अवनेजनवत्पिण्डान् दत्वा विल्वप्रमाणकान् ।

तत्पात्रक्षाळनेनाथ पुनिरप्यवनेजयेत् ॥

उत्तरोत्तरदानेन पिण्डानामुत्तरोत्तरः ।

भवेदधश्च करणादधरः श्राद्धकर्मसु ॥

तस्माच्छ्राद्धेषु सर्वेषु वृद्धिमत्स्वितरेषु च ।

मूलमध्याग्रदेशेषु ईषत्सक्तांश्च निर्वपेत् ॥

गन्धादि निर्वपेत्तूष्णीं ततश्चाचमयोद्विजान् ।

इति । मातामहप्रभृतीस्तु एतेषामेव वामत इत्यस्यायमर्थः—
एतेषां मातृवर्गार्थमवनेजनस्थानानामुत्तरतः कृतपितृवर्गार्थावने-
जनस्थानानामुत्तरतः मातामहप्रभृतीनवनेजयोदित्यर्थः । एतदु-
क्तं भवति—पिण्डस्थाने संस्तोर्णेषु प्रागग्रेषु दर्भेषु मूलमध्या-
ग्रदेशेषु प्रथमं मातृवर्गपिण्डदानार्थमपि क्षिपेत् । तत उत्तरतः
पितृवर्गपिण्डदानार्थं, तत उत्तरतो मातामहवर्गार्थमेवमपि क्षिपे-
दिति । पिण्डान् दत्वेत्यत्र मातृभ्यः पितृभ्यो मातामहेभ्यश्चे-
ति शेषः । ईषत्सक्तान् परस्परमीषत्स्पृष्टान् मात्रादिषु पित्रा-
दिषु च प्रत्येकं द्वौद्वौ पिण्डौ देयौ । तत्र प्रथमः पिण्डः
समन्त्रकनामगोत्रेण देयः । द्वितीयस्तूष्णीमिति । शेषः प्राची-
नप्रकरणोक्तोऽनुसंधेयः । पिण्डार्चनानन्तरं कर्तव्यविशेषस्त-
स्मिन्नेव दर्शितः—

तद्विद्विर्भूमिमासिञ्चेत् सुष्ठुप्राक्षितमस्त्विति ।

शिवा आपस्संत्विति च युग्मानेवोदकेन हि ॥

सौमनस्यमस्त्विति च पुष्पदानमनन्तरम् ।

अक्षतं चारिष्टं चास्त्वित्यक्षतैश्च प्रतिपादयेत् ॥

इति । स्वस्तिवाचनेऽपि विशेषस्तेनैव दर्शितः—‘युग्मानेव स्वस्ति वाच्यम्’ इति । अक्षय्ये स्वधावचने च विशेषो नान्दीमुखाः पितरः प्रीयन्तामिति । अक्षय्यस्थाने नान्दीमुखान् पितॄन् वाचयिष्य इति पृच्छति । नान्दीमुखाः पितरः पितामहाः प्रपितामहश्च प्रीयन्तामिति वचनेन प्राचीनप्रकरणोक्तमनुसन्धेयम् । शेषं पार्वणवदेव । पार्वणं च द्विविधं विस्तृतपार्वणमविस्तृतपार्वणं चेति । तत्राविस्तृतपार्वणं सङ्कल्पविधानेन क्रियमाणम् । पिण्डनिर्वापणादिविधानेन क्रियमाणं विस्तृतपार्वणम् । पार्वणवदित्यातिदेशिकवचनेन द्विविधपार्वणधर्मातिदेशाद्विस्तृतपार्वणधर्मानुष्ठानासम्भवे सङ्कल्पविधानपार्वणधर्मकमपि वृद्धिश्राद्धाद्यनुष्ठेयमित्यवगन्तव्यम् ।

इति स्मृतिचन्द्रिकायां कात्यायनायुक्तवृद्धिश्राद्ध-
प्रयोगपद्धतिः ।

अथाभ्युदयिकश्राद्धनिरूपणप्रसङ्गादन्यदाभ्युदयिकं कर्म निरूप्यते । तत्र चतुर्विंशतिमतम्—

श्राद्ध आभ्युदये प्राप्ते देवतास्थापनं स्मृतम् ।

जातिधर्मकुलश्रेणीलोकानां वृद्धिकारणम् ॥

तिस्रः पूज्याः पितुः पक्षे तिस्रो मातामहे तथा ।

इत्येता मातरः प्रोक्ताः पितृमातृष्वसाऽष्टमी ॥

ब्राह्मर्चाद्याश्च तथा सप्त दुर्गाक्षेत्रगणाधिपान् ।

वृद्ध्यादौ पूजयित्वा तु पश्चान्नान्दीमुखान् पितॄन् ॥

मातृपूर्वान् पितॄन् पूज्य ततो मातामहानपि ।

मातामही ततः केचिद्युग्मा भोज्या द्विजातयः ॥

इति । आभ्युदये अभ्युदयनिमित्ते श्राद्धे प्राप्ते कर्तव्यतया प्रस्तुते ततः प्रागेव मात्रादिपूजनार्थं देवतास्थापनं स्थण्डिलादौ मात्रादिगणाधिपान्तदेवतावाहनं स्मृतमिति प्रथमार्थ-स्यार्थः । पितुः पक्षे पितृवर्गे तिस्रः मातृपितामहीप्रपिता-मह्यः पूज्याः । तथा मातामहे मातामहवर्गे तिस्रः मातामहीमा-तुःपितामहीमातुःप्रपितामह्यः । 'पितृमातृस्वसाऽष्टमी' 'इति पितृष्वसा सप्तमी मातृष्वसा अष्टमी पूज्याः इत्यष्टौ मनुष्य-मातरः प्रोक्ता इति द्वितीयश्लोकस्यार्थः । ब्राह्मचाद्यास्तथा सप्त ब्राह्मी वैष्णवी माहेश्वरी ऐन्द्री वाराही कौमारी चामुण्डा इत्येताः सप्त देवमातरः । तथा दुर्गाक्षेत्रगणाधिपान् । दुर्गा क्षेत्राधिपं गणाधिपं च वृद्ध्यादौ वृद्धिश्राद्धात्प्राक् षोडशोप-चारैः पूजयित्वा पश्चान्नान्दीमुखान् पितॄन् श्राद्धे पूजयेदिति तृतीयश्लोकस्यार्थः । शेषं व्यक्तम् । अथवा वृद्धिश्राद्धात्प्राक् कात्यायनोक्तदेवताः पूज्याः । तास्तु तृतीयश्लोके प्रदर्श्यन्ते-

कर्मादिषु च सर्वेषु मातरस्सगणाधिपाः ।

पूजनीयाः प्रयत्नेन पूजिताः पूजयन्ति ताः ॥

प्रतिमासु च शुद्धासु लिखिता वा पटादिषु ।

गन्धपुष्पाक्षतैश्चैव नैवेद्यैश्च पृथग्विधैः ॥

(कुल)कुड्यलगा वनोद्धारा पञ्चधारा घृतेन तु ।
 कारयेत्सप्तधारा वा नातिनीचा न चोच्छ्रिताः ॥
 आयुष्याणि च शान्त्यर्थं जप्त्वा तत्र समाहितः ।
 षष्ठ्यः पितृभ्यः तदनु श्राद्धदानमुपक्रमेत् ॥
 वसिष्ठोक्तो विधिः कृत्स्नं द्रष्टव्योऽत्र निरामिषः ।
 गौरी पद्मा शची मेधा सावित्री विजया जया ॥
 देवसेना स्वधा स्वाहा मातरो लोकमातरः ।
 धृष्टिः पुष्टिस्तथा तुष्टिः आत्मदेवतया सह ॥
 आभ्योऽर्घ्यं गन्धपुष्पं च धूपदीपं निवेदयेत् ।

इति । कर्मादिषु नान्दीश्राद्धप्रयोजककर्मोपक्रमेषु आयुष्याणि
 'आ नो भद्राः क्रतवः' इत्यादिनोक्तानि* । षष्ठ्यः पितृभ्यः
 पित्रादिभ्यो मातामहादिभ्यश्च मातृश्राद्धपूर्वकं श्राद्धदानमुप
 क्रमेत् । वसिष्ठोक्तो विधिः वसिष्ठादिस्मृतिकारोक्तविधिः । आ-
 त्मदेवता आत्मनोऽभीष्टदेवता ॥

कर्मादिषु च सर्वेषु मातरस्सगणाधिपाः ।

पूजनीयाः प्रयत्नेन पूजिताः पूजयन्ति ताः ॥

इत्यनेनोक्तमात्रादयः पूजनीयाः ।

कन्यापुत्रविवाहेषु प्रवेशे नववेश्मनः ।

नामकर्मणि बालानामन्नप्राशनकर्मणि** ॥

सीमन्तोन्नयने चैव पुत्रादिमुखदर्शने ।

* सूक्तानि,

** चूडाकर्मणि वै तथा.

नान्दीमुखं पितृगणं पूजयेत्प्रयतो गृही ॥

कर्मण्यथाभ्युदयिके माङ्गल्यवति शोभने ।

जन्मन्यथोपनयने विवाहे पुत्रकन्ययोः ॥

पितृन्नान्दीमुखान्नाम तर्पयेद्दिधिपूर्वकम् ।

इत्यादिवचनेनोक्तनान्दीमुखश्राद्धस्य चानुष्ठानं कचिद्विषये तन्त्रे-
ण कार्यं, न त्वावृत्त्या इत्यत्राह स एव—

गणशः क्रियमाणेषु मातृभ्यः पूजनं सकृत् ।

सकृदेव भवेच्छ्राद्धं आदौ न पृथगादिषु ॥

अस्यार्थः—देशान्तरगतस्य चिरकालमश्रूयमाणसद्भावस्य मृत-
इति बुद्ध्या पुत्रादिना कृतप्रेतकार्यस्य कालान्तरे आगतस्य
यानि जातकर्मादीनि संस्कारकर्माणि पुनः संभूय क्रियन्ते
तथा तस्य कृतप्रायश्चित्तस्य यानि जातकर्मादीनि कर्माणि
संभूय क्रियन्ते तथोपनयनात्प्राक् स्वस्वकाले कथञ्चिदकृत-
चौलपर्यन्तसंस्कारस्य यानि कर्माण्युपनयनात्पूर्वं संभूय क्रियन्ते
तेषु गणशसंभूय क्रियमाणेषु जातकर्मादिसंस्कारेषु मात्रा-
दिपूजाया नान्दीश्राद्धस्य च सकृत्तन्त्रेण प्रथमं क्रियमाणस्य
कर्मण आदौ अनुष्ठानं न पृथगादिषु नावृत्त्या सर्वसंस्कार-
कर्मादिष्विति । यत्तु तेनैवोक्तं—

मातृयागक्रियां पूर्वं कृत्वा शेषं तु मङ्गलम् ।

ऋतुत्रयात्तु कर्तव्यं न चान्यल्लघु मङ्गलम् ॥

इति, तत् पूर्वोक्तव्यतिरिक्तविषये क्रमेण यथाकालक्रियमाणस-

र्वसंस्कारकर्मणां षण्मासातिक्रमेऽपि कालासयाभावे सति
द्रष्टव्यम् ॥

इति स्मृतिचन्द्रिकायां आभ्युदयिककर्मनिरूपणम्.

अथ वृद्धिश्राद्धविकृतिभूतकर्माङ्गश्राद्धविषयाणि—

तत्र पारस्करः—

निषेककाले सोमे च सीमन्तोन्नयने तथा ।

ज्ञेयं पुंसवने श्राद्धं कर्माङ्गं वृद्धिमत्स्मृतम् ॥

इति । निषेककालो भार्याया ऋतुस्नानकालादारभ्य षोडश-
रात्रपर्यन्तः । तत्र पूर्णनक्षत्रान्वितदिने गर्भाधानाख्यकर्माङ्ग-
श्राद्धं कार्यम् । सोमे सोमयागकाले तत्र दीक्षादिने तद-
ङ्गश्राद्धं कार्यम् । सोमशब्दोऽत्र आधानाग्निहोत्रादिकर्मणामु-
पलक्षणार्थः । कर्माङ्गवचनमकरणे कर्मवैगुण्यज्ञापनार्थम् । अत
एवैतत्कृत्वैव कर्म कर्तव्यमिति, वचोभङ्ग्या शातातपेन दर्शितं—

तानिष्ठा तु पितृन् यज्ञे कर्म वैदिकमाचरेत् ।

इति । पितृन् नान्दीमुखसंज्ञिकान् । वैदिकं कर्म गर्भाधानपुंस-
वनसीमन्तोन्नयनसोमयागाग्निहोत्रादिकम् । एतच्च कर्माङ्गश्राद्ध-
मसकृत्क्रियमाणाग्निहोत्रादिकर्मणां प्रथममेकदैव कर्तव्यम् । यत
आह कात्यायनः—

असकृद्यानि कर्माणि क्रियेरन् कर्मकारिभिः ।

प्रतियागं न चैतास्स्युः मातरः श्राद्धमेव च ॥

इति । एताः 'कर्मादिषु च सर्वेषु मातरस्सगणाधिपाः पूजनीयाः प्रयत्नेन' इत्यनेन या गणाधिपसहिताः मातर उक्ता इत्यर्थः । श्राद्धं कर्माङ्गश्राद्धम् । अत एवानन्तरमुक्तं तेनैव—

आधाने होमयोश्चैव वैश्वदेवे तथैव च ।

बलिकर्मणि दर्शे च पूर्णमासे तथैव च ॥

सर्वयज्ञेषु यज्ञज्ञाः वदन्त्येवं मनीषिणः ।

एकमेव भवेच्छ्राद्धमेतेषु न पृथक्पृथक् ॥

इति । होमयोरित्यनेनाधानसमभिव्याहाराद्विवचनात्सायंप्रातरग्निहोमावृत्तौ कर्माङ्गश्राद्धं कार्यम् । यतोऽनन्तरमाह—

नाष्टकासु भवेच्छ्राद्धं न श्राद्धे श्राद्धमिष्यते ।

इति । अष्टकाश्राद्धविषयाः विशेषधर्मास्तच्चदृह्योक्ता द्रष्टव्याः ॥ गोष्ठीश्राद्धशुद्धचर्थश्राद्धयात्राश्राद्धपुष्ट्यर्थश्राद्धविषयाणि विशेषवचनानि अस्मिन्नेव काण्डे श्राद्धभेदनिरूपणप्रकरणे दर्शितान्यनुसन्धेयानि । सपिण्डीकरणश्राद्धविषयाणि तु विशेषवचनान्याशौचकाण्डे दर्शयिष्यामः ॥

इति स्मृतिचन्द्रिकायां कर्माङ्गश्राद्धविषयाणि

अथ तीर्थश्राद्धविषयाणि—

तत्र मत्स्यपुराणं—

स्नात्वा नदीषु सर्वासु पितॄन् देवांश्च तर्पयेत् ।

तत्रतत्र यथावित्तं कुर्याच्छ्राद्धादिकं तथा ॥

अकालेऽप्यथवा काले तीर्थश्राद्धं तथा नरैः ।
 प्राप्तैरेव सदा कार्यं कर्तव्यं पितृतर्पणम् ॥
 तीर्थे तु ब्राह्मणान्नैव परीक्षेत कथञ्चन ।
 अन्नार्थिनमनुप्राप्तं भोजयेन्मनुशासनात् ॥
 सक्तुभिः पिण्डदानं स्यात्संयावैः पायसेन वा ।
 कर्तव्यमृषिभिर्दृष्टं पिण्याकेनैङ्गदेन वा ॥
 पिण्याकेन तिलानां वा तत्रसद्भिर्नरैस्सह ।
 श्राद्धं च तत्र कर्तव्यमर्घ्यावाहनवर्जितम् ॥
 श्वध्वाङ्गुष्ठप्रकङ्काद्या घ्नन्ति दृष्टा न ते क्रियाः ।

इति । ऐङ्गदेन पिण्याकेन इङ्गदफलानेष्पन्नेन पिण्याकेन । श्वध्वा-
 ङ्गादयः श्राद्धकर्त्रादिभिर्दृष्टा अपि तीर्थे क्रियमाणाः श्राद्ध-
 क्रियाः न घ्नन्तीत्यर्थः ॥

इति स्मृतिचन्द्रिकायां तीर्थश्राद्धविषयाणि

श्राद्धकाण्डस्य रचना वचनैर्गुणिभिः कृतैः ।
 कृता गदाधरप्रीत्यै श्रीमद्याज्ञिकदेवणैः ॥

इति सकलविद्याविशारदश्रीकेशवादित्यभट्टोपाध्याय-

सूनुयाज्ञिकदेवणभट्टोपाध्यायसोमयाजि-

विरचितायां स्मृतिचन्द्रिकायां

श्राद्धकाण्डः समाप्तः ।

श्रीः

अशुद्धसंशोधनम्.

पुटे	पङ्क्तौ.	अशुद्धम्.	शुद्धम्.
6	19	पुत्राभावे	पुत्राभावे
8	6	विधिं	विधिं
16 .	8	पि दिषु	पित्रादिषु
19	14	सर्वसिन्वा	सर्वस्मिन्वा
27	19	शताभिषङ्शुक्ता	शताभिषङ्ग्युक्ता
28 तमपुटे 12 पङ्क्तयनन्तरं—‘शुक्ले पौर्वाहिकी ग्राह्या कृष्णे चैवापराहिकी’ इत्यर्धश्लोकेन भाव्यम्			
46	16	संसुखा	संमुखा
48	6	अमावात्या	अमावास्या
81	21	श्राद्धावधानात्	श्राद्धविधानात्
85	6	तदप्युक्त	तदप्युक्त
85	11	कुर्याच्छ्राद्धं	कुर्याच्छ्राद्धं
96	15	त्राद्धं	श्राद्धं
117	1	सूर्ति	मूर्ति
162	19	अनृशंस्यं	आनृशंस्यं
165	11	रहितमिति	रहितमिति
207	11	प्रभृतीत्यर्थ	प्रभृतीत्यर्थः
235	16	व्यक्तिमात्रयेव	व्यक्तिमात्रमेव
244	4	भोज्यो	भोज्यौ
282	9	प्रथमं	प्रथमं

पुटे.	पङ्क्तौ.	अशुद्धम्	शुद्धम्.
318	14	पैतृकैर्ब्राह्मणै	पैतृकैः ब्राह्मणैः
320	17	एवमुक्ता	एवमुक्ता
342	10	देवपूर्व	देवपूर्व
357	8	पीतशेषं	पीतशेषं
357	8	पिभेत्	पिबेत्
360	16	हति	इति
364	1	स्वयं चा	स्वयं वा
364	17	दाषे	दोष
365	20	महीं	महीं
372	15	पितामहपितृ	पितामहस्य पितृ
373	9	शाण्डिल्यौ	शाण्डिल्यौ
373	12	पिण्डानुमन्त्रण	पिण्डानुमन्त्रण
373	12	पितृयज्ञ	पिण्डापितृयज्ञ
423	12	मृतामहे	मृताहे
424	19	युपदेकदा	युगपदेकदा
424	21	वक्ष्यपाण	वक्ष्यमाण
429	7	वचनसाध्यात्	वचनसामर्थ्यात्
430	6	विषयव्यस्था	विषयव्यवस्था
432	18	धुनिरोचनौ	धुरिलोचनौ
”	19	”	”
435	12	पृथग्दिने	पृथग्दिने
442	6	दृष्ट्वा	पुष्ट्या